


---

This is a reproduction of a library book that was digitized by Google as part of an ongoing effort to preserve the information in books and make it universally accessible.

Google<sup>TM</sup> books


<https://books.google.com>






















निर्णयसागरी नवीन पुस्तकें.

## माधवनिदान.

श्रीमन्माधवकरविरचित, महामहोपाध्याय विजयरसित आणि

श्रीकठदत्तविरचित मधुकोशव्याख्येसहित.

हा ग्रंथ सुप्रसिद्ध आहे. यात प्रायः सर्व रोगांची निदाने, पूर्वरूप, रूप, उप-  
पत्ति, संप्राप्ति, उपद्रव, साध्यासाध्यविचार इत्यादि विषय फारच स्पष्ट रीतीने  
वर्णन केले आहेत. या ग्रंथावरून अल्पमति लोकांसही अनेक तद्देह्या रोगांचे  
ज्ञान सहज होत. कित्येक वैद्यलोक प्रायः यास कंठाग्र करून ठेवितात. जरी वै-  
द्यकग्रंथांत निदानादि लिहिली आहेत तरी "निदाने माधवः श्रेष्ठः" या  
विद्वद्वादाने हाच ग्रंथ श्रेष्ठ असे ठरले आहे. ग्रंथाच्या सुखबोधार्थ मधुकोशव्याख्या  
युक्त करवून जोडिली आहे. कि० १ रुपया, २० ख० २ आ.

## महावाक्यरत्नावलि.

श्रीमत्परमहंसपरिव्राजकाचार्य रामचंद्रयतिविरचित अपूर्व  
दांतग्रंथः—यात ग्रंथकाराने ईशावास्यआदि अष्टोत्तरशत उपनिषदांतील  
सारभूत वाक्ये निवडून त्यांची साधौतिकवाक्ये, बंधमोक्ष, विद्वन्निदा, जगन्म-  
यात्व, उपदेश, जीवब्रह्मत्व, मनुष्य, जीवन्मुक्ति, स्वानुभूति, समाधि, नानालि-  
प्तिस्वरूप, पुल्लिङ्गस्वरूप, स्त्रीलिङ्गस्वरूप, नपुंसकलिङ्गस्वरूप, आत्मस्वरूप, सर्वस्व-  
रूप, ब्रह्मस्वरूप, अवशिष्ट, फलवाक्ये आणि विदेहमुक्ति अशी वीस प्रकरणे  
फारच चित्तवैभक्त योजिली आहेत. कि० ६८ आ० २० ८॥

## लौकिकन्यायाञ्जलि.


(लोकन्यवहारांत येणाऱ्या न्यायांचा संग्रह.)

जगांत शास्त्रीय व व्यावहारिक भाषणाच्या प्रसंगी कित्येक लोक, प्रसंगानुसार  
ही गोष्ट असंभवनीय असून काकतालीयन्यायाने घडली, व ती तशीच  
धंधपरेपरान्यायाने चालत आहे, असे विचारांतती स्थालीपुलाकन्या-  
याने सहज लक्षांत येते" इत्यादि अनेक न्याय (झण्टी) बोलत असतात,  
व अशा तऱ्हेचे न्याय, शास्त्रांत बहुत आले आहेत; परंतु त्यांचे खरे स्वरूप  
काय, आणि त्यांचा शास्त्रांत कोठे कसा उपयोग केला आहे हे बहुधा कोणाला  
माहीत नसते. ते समजणे फार आवश्यकतेचे आहे. हाणून त्या अनेक न्यायांचा  
पैकी काही निवडक संप्रमाण मिळाले तेवढे न्याय, शास्त्रीय उदाहरणांसह इम-  
जीत विवरण करून या पुस्तकांत सविस्तर दिले आहेत. हे पुस्तक कर्नल जी.  
ए. जेकब यांनी मोठ्या परिश्रमाने तयार केले. ते आह्मी हाणून प्रसिद्ध केले.

किंमत ६ आणे, २० ख० १ आ.







## सनातनमानवधर्म.

हैं पुस्तक, सर्वमान्य मनुस्मृतीतून सत्य, धर्माचरण, पितृभक्ति गुरुभक्ति शिष्याचरण, शिक्षणप्रकार, शिष्ययोग्यता, उद्योग, श्रेष्ठत्व, पुरुषार्थसाधन, ईश्याजय, क्षमा, अहिंसा, सुखदुःख, आतिथ्य, आश्रयक्षण, कन्याविक्रयनिषेध, हिंसाशीं वर्तन, स्त्रीधर्म, दम्पतीधर्म, प्रायश्चित्त, मोक्षसाधन, सदाचरण, राजधर्म इत्यादि निरनिराळ्या २४ विषयांवर फार सुरस वेंचे घेऊन तें वे. शा. सं. रा. रा गोविंद शंकरशास्त्री बापट यांनीं तयार केलें आहे. किं. ४० ट. ०

## श्रीमद्भगवद्गीता.

(श्रीधरीटीकेसह.)

या टीकेचा सर्वांस सहज अर्थबोध व्हावा ह्याणून पदच्छेद करून शुद्धत पूर्वक पोथीरूपानें छापिली आहे. किंमत १२ आणे, ट. ० ख. ० २ आणे

## पूजासमुच्चय.

(विषय १००.)

हें पुस्तक “ब्रह्मकर्मसमुच्चयाचें” परिशिष्ट आहे. यांत संवत्सरप्रतिपदे पासून बारमाहीं लागणाऱ्या नित्य, नैमित्तिक व काम्य व्रतांच्या अनेक पूजा आल्या आहेत. त्यांपैकी काहीं व्रतराजादि ग्रंथोक्त व कित्येक प्राचीन हस्तलिखित विद्वन्मान्य स्फुट पूजा आहेत; व शिवाय मधून मधून येणारे स्नानसंकल्प चातुर्मास्यादिकांचे नियम, संक्रांतीआदि पर्वणींचे दानधर्म वगैरे क्रमानें घेतले असून शेवटीं गणपतिआदि देवांच्या अष्टोत्तरशतनामावली व सहस्रनामावलीही जोडल्या आहेत. आमच्या सर्वोपयुक्त ब्रह्मकर्मसमुच्चयामध्येच हे विषय घ्यावयाचे होते, परंतु ग्रंथ वाढेल ह्याणून घेतले नाहींत. हें पुस्तक केवळ भिक्षुकवर्गालाच नव्हे, तर सर्वांलाच संग्राह्य असें आहे. किंमत १२ आ. ०, ट. ० ख. ३ आ. ०

## ताजकनीलकंठी.

हा प्राचीन ज्योतिषग्रंथ सुप्रसिद्ध आहे. प्रत्येकाची जन्मपत्रिका पाहून वर्षफल वर्तविणें, त्याचीं फळें सांगणें व प्रश्न इत्यादि विषय यांत असल्यामुळें हा संग्राह्य आहे. यांतील गणितविषयाचीं उदाहरणें चांगलीं सोडवून सर्व ग्रंथ शुद्ध करून आहीं छापून प्रसिद्ध केला आहे. किंमत ॥॥ ट. ० ४०

## निर्णयसिंधु मूल.

याचे परिच्छेद (प्रकरणें) तीन आहेत. यांत सनातन आर्यधर्माचा सुरेख निर्णय केला आहे. किं. २ रुपये, ट. ० ख. ० १.

तुकाराम जावजी,

निर्णयसागर छापखान्याचे मालक, मुंबई.



# SUBHÂSHITA-TRIS'ATÎ

OF

## BHARTRIHARI.

With the commentary of  
RÂMACHANDRA BUDHENDRA.

---

EDITED BY

KÂSÎNÂTH PÂNDURANG PARAB.

---

PRINTED AND PUBLISHED

BY

TUKÂRÂM JÂVAJÎ,


PROPRIETOR OF JÂVAJÎ DÂDÂJÎ'S "NIRNAYA-SÂGARA" PRESS.

Bombay:

1902.

Price 12 Annas.

ROJA MUTHIAH  
KOTTAIYUR. P.O  
RAMNAD DISTRICT  
MADRAS STATE (S. INDIA)



PK  
3191  
B28  
S8  
1902  
2

*Registered according to Act XXV of 1867.*

*All rights reserved by the publisher.*



॥ श्रीः ॥

श्रीभर्तृहरियोगीन्द्रविरचिता  
सुभाषितत्रिशती ।

(अर्थात् भर्तृहरिशतकत्रयम् ।)

श्रीरामचन्द्रबुधेन्द्रविरचितया  
सहृदयानन्दिन्याख्यया व्याख्यया समेता ।

काशीनाथ पाण्डुरङ्ग परब

इत्यनेन संस्कृता ।

सा च

शाके १८२३ वत्सरे

मुम्बय्याम्

जावजी दादाजी इत्येतेषां निर्णयसागरमुद्रणयन्त्रालयाधिपेन  
तुकाराम जावजी इत्यनेन मुद्रयित्वा प्राकाश्यं नीता ।

मूल्यं १२ आणकाः ।





PK  
3791  
B28  
S8

## विषयानुक्रमणी ।

विषयः ।

श्लोकाः ।

शृङ्ख ।

### १. नीतिशतकम् ।

|                   |     |     |     |     |        |       |
|-------------------|-----|-----|-----|-----|--------|-------|
| ०. मङ्गलम्        | ... | ... | ... | ... | ०      | २     |
| १. मूर्खपद्धतिः   | ... | ... | ... | ... | १-१०   | ३-९   |
| २. विद्वत्पद्धतिः | ... | ... | ... | ... | ११-२०  | ९-१५  |
| ३. मानशौचपद्धतिः  | ... | ... | ... | ... | २१-३०  | १५-२० |
| ४. अर्थपद्धतिः    | ... | ... | ... | ... | ३१-४०  | २०-२६ |
| ५. दुर्जनपद्धतिः  | ... | ... | ... | ... | ४१-५०  | २६-३१ |
| ६. सुजनपद्धतिः    | ... | ... | ... | ... | ५१-६०  | ३१-३७ |
| ७. परोपकारपद्धतिः | ... | ... | ... | ... | ६१-७०  | ३७-४२ |
| ८. धैर्यपद्धतिः   | ... | ... | ... | ... | ७१-८०  | ४२-४६ |
| ९. दैवपद्धतिः     | ... | ... | ... | ... | ८१-९०  | ४७-५१ |
| १०. कर्मपद्धतिः   | ... | ... | ... | ... | ९१-१०० | ५१-५५ |

### २. शृङ्गारशतकम् ।

|                              |     |     |     |     |        |         |
|------------------------------|-----|-----|-----|-----|--------|---------|
| १. स्त्रीप्रशंसा             | ... | ... | ... | ... | १-२०   | ५६-६७   |
| २. संभोगवर्णनम्              | ... | ... | ... | ... | २१-४०  | ६७-७९   |
| ३. कामिनीगर्हणम्             | ... | ... | ... | ... | ४१-६०  | ७९-८९   |
| ४. सुविरक्तदुर्विरक्तपद्धतिः | ... | ... | ... | ... | ६१-८०  | ८९-१००  |
| ५. ऋतुवर्णनम्                | ... | ... | ... | ... | ८१-१०० | १००-११० |

### ३. वैराग्यशतकम् ।

|                          |     |     |     |     |        |         |
|--------------------------|-----|-----|-----|-----|--------|---------|
| १. तृष्णादूषणम्          | ... | ... | ... | ... | १-१०   | १११-११७ |
| २. विषयपरित्यागविडम्बना  | ... | ... | ... | ... | ११-२०  | ११७-१२३ |
| ३. यात्रादैन्यदूषणम्     | ... | ... | ... | ... | २१-३०  | १२३-१२९ |
| ४. भोगात्यैर्यवर्णनम्    | ... | ... | ... | ... | ३१-४०  | १२९-१३८ |
| ५. कालमहिमावर्णनम्       | ... | ... | ... | ... | ४१-५०  | १३८-१४६ |
| ६. यतिवृत्तिसंवादवर्णनम् | ... | ... | ... | ... | ५१-६०  | १४६-१५२ |
| ७. मनःसंशोधननियमनम्      | ... | ... | ... | ... | ६१-७०  | १५२-१५८ |
| ८. नित्यानिश्वस्तुविचार  | ... | ... | ... | ... | ७१-८०  | १५८-१६४ |
| ९. शिवार्चनम्            | ... | ... | ... | ... | ८१-९०  | १६४-१६९ |
| १०. अवधूतचर्या           | ... | ... | ... | ... | ९१-१०० | १६९-१७५ |



॥ श्रीः ॥

# श्रीभर्तृहरियोगीन्द्रविरचिता सुभाषितत्रिशती ।

श्रीरामचन्द्रबुधेन्द्रविरचितया  
सहृदयानन्दिन्याख्यया व्याख्यया समेता ।

## १. नीतिशतकम् ।

अथ व्याख्यानपीठिका ।

वन्देऽहं रघुनन्दनाङ्घ्रिसरसीजातद्वयीमद्वया-  
मन्दानन्दमरन्दबिन्दुलहरीसंदोहनिष्यन्दिनीम् ।  
यत्रेन्दिन्दिरजातवन्मुनिमनोवृन्दं कृतस्वाश्रयं  
कांचितुन्दिलतामविन्दत परानन्दावबोधोदयात् ॥  
श्रीमांस्तैलिङ्गदेशे स जयति विबुधश्रेणिकोटीरकोटी-  
कोटीमाणिक्यभूतागणितगुणगणोऽखण्डपाण्डित्यशौण्डः ।  
धीरः शाण्डिल्यगोत्रः सकलकविकुलाह्लादिभूक्तिप्रवीणो  
वीणोदाहार्यविद्याविवरणनिपुणो रामचन्द्रो बुधेन्द्रः ॥  
नेपुणोदन्तचिन्तामतनुत चतुरेणान्तरेणाकुतर्कं  
तर्कं चातर्क्ययः फणिपतिवचसां पारमाधत्त योगे ।  
योगे यः सांख्यसंख्यागमसमयविधावप्यलं तन्त्रविद्या-  
विद्यायामिन्यधीशः स्फुरति निरुपमावब्रह्मवंशाम्बुराशौ ॥  
विप्रेणाभूतपूर्वं फलमधितपसालम्भि सूर्यप्रसादा-  
लब्ध्वा तस्मात्स्वयं तत्प्रचुरतरजरापञ्चताकुक्षनाद्यम् ।  
हित्वा मोहं स्वकान्तास्वतिविमलधिया तं निषेव्याप्तभव्यो  
योगीन्द्रो भर्तृहर्याह्वय इह कुरुतेऽद्यापि विद्याविलासम् ॥  
सोऽहमेतत्प्रणीतायाः सुभाषितकृतेः कृती ।  
कुर्वे सहृदयानन्दिन्याख्यां व्याख्यां सतां मुदे ॥  
व्याकुर्वन्ति निबद्धगौरवभयात्रैव स्फुटं युक्तिभि-  
र्ये तेऽप्येतृजनप्रतारणपराः का नैपुणी वा ततः ।  
चैखर्ग्यो वचसां कवीशहृदयं प्रख्यापयन्नन्वय-  
द्वारैवाहमिहान्विलं प्रविष्टुणोभ्युक्तिव्रजोजृम्भितम् ॥



अथ मङ्गलम् ।

इह खल्वत्रभवानशेषविशेषसारपारदृश्वा विश्वातिशायीगुणगरिमावतारो भर्तृहरिनामा महायोगीश्वरो निजयोगमहिमानुसारेण करतलमलकीकृताखिलविरि-  
क्षिप्रपञ्चस्तृणकणमिव जगज्जालमालोकयन्, परमकारुणिको लोकव्यवहारपरि-  
ज्ञानखिन्नान्तःकरणो लोकानुजिघृक्षया नीति-शृङ्गार-वैराग्यवर्णनप्रख्यं सुभाषि-  
तत्रिशत्याख्यं कवित्प्रबन्धं प्रारभमाणः, तत्परिपन्थिनिर्मन्थनद्वारा परिसमाप्ति-  
प्रचयगमनलक्षणफलमाशासानः, शिष्टाचारपरिप्राप्तविशिष्टपरंज्योतीरूपेष्टदेवता-  
नमस्काराकारं मङ्गलमादौ निबध्नाति—

दिक्कालाद्यनवच्छिन्नानन्तचिन्मात्रमूर्त्ये ।

स्वानुभूत्येकमानाय नमः शान्ताय तेजसे ॥

दिगिति । दिशः प्राच्यादिदिक्प्रदेशाः, काला भूतभविष्यद्वर्तमानरूपाः, आदिश-  
ब्दसंगृहीतानि वस्तूनि । तथा च दिक्काला आदयो येषां तानि दिक्कालादीनि । अतद्गुण-  
संविज्ञानबहुव्रीहिः । अन्यथा तेषामप्राधान्येन विनाभावे शास्त्रविरोधः स्यात् ।  
तैरनवच्छिन्नपरिकृष्टा । विभुत्वान्नित्यत्वादेकत्वाच्च देशतः कालतो वस्तुतश्चापरि-  
च्छिन्नेत्यर्थः । अत एव अनन्तापरिमिता । त्रिविधपरिच्छेदशून्यत्वादखण्डदण्डा-  
यमानेत्यर्थः । एतेन सजातीयविजातीयस्वगतभेदत्रयराहित्यमर्थोत्सूचितमिति  
ज्ञेयम् । 'आनन्द-' इति पाठ आनन्दचिच्छब्दयोर्द्वन्द्वान्ते श्रूयमाणो मात्रशब्दः  
प्रत्येकं संबध्यते । तथा चानन्दमात्रा आनन्दमयी, चिन्मात्रा ज्ञानधना च । चिदे-  
कसेति यावत् । तादृशी या मूर्तिस्तस्मै । एतद्रूपायेत्यर्थः । 'सत्यं ज्ञानमनन्तं ब्रह्म',  
'एकमेवाद्वितीयं ब्रह्म', 'विज्ञानमानन्दो ब्रह्म', 'आनन्दो ब्रह्मेति व्यजानात्',  
'आनन्दमयोऽऽत्मासात्', 'सत्यं ज्ञानमनन्तं यत्सानन्दं ब्रह्म केवलम्' इत्यादि  
श्रुतिस्मृतिकदम्बकमत्र प्रमाणमिति भावः । नात्र बहुव्रीहिराश्रयणीयः । अन्यथा  
'इकोऽपि विभक्तौ' इति नुमि 'मूर्तिनः' इति स्यात् । न च 'तृतीयादिषु भा-  
षितपुंस्कं पुंवद्बालवस्य' इति न पुंवद्भाव इति वाच्यम् । मूर्तिशब्दस्य यतः स्त्रीलि-  
ङ्गत्वेनाभाषितपुंस्कत्वात् । तस्माद्यथाश्रुतमेव साधु मन्तव्यम् । भाषितपुंस्कत्वस्या-  
नित्यत्वविवक्षायां तु बहुव्रीहिविहिते तदा न काप्यनुपपत्तिरिति सर्वं सुस्थम् ।  
तथा स्वानुभूतिः आत्मानुभव एव एकं मुख्यं अद्वितीयं वा मानं स्वप्रकाशसाधनं  
यस्य तस्मै । स्वयंप्रकाशसंविद्रूपत्वादप्यप्रदीपवत्स्वपरप्रकाशकतया स्वसाक्षात्कारस्वा-  
नुभव एव प्रमाणम् । न तु घटादेरिव चक्षुरादिप्रामाणिकत्वमिति भावः । एतेन  
वृत्तिविषयत्वमेव, न तु फलविषयत्वमित्यवधेयम् । तदुक्तमर्थैः—'स्वबोधेनान्य-  
बोधेच्छा बोधरूपतयात्मनः । न दीपस्यान्यदीपेच्छा यथा स्वात्मप्रकाशने ॥'  
इति । तथा शान्ताय अविद्यातत्कार्यसंबन्धशून्यत्वात्प्रसन्नाय । 'निष्कलं निष्क्रियं  
शान्तम्' इत्यादिश्रुतेः । तेजसे ज्योतीरूपाय ब्रह्मणे नमः प्रह्लाभायः । 'नमःस्वस्ति-'  
इत्यादिना चतुर्थी । अत्र 'मङ्गलादीनि मङ्गलमध्यानि मङ्गलान्तानि शास्त्राणि  
प्रथन्ते, वीरपुरुषाण्यायुष्मत्पुरुषाणि च भवन्ति, अध्येतारश्च प्रवक्तारो भवन्ति' इति



भगवद्भाष्यकारवचनप्रामाण्यात् 'आशीर्नमस्क्रियावस्तुनिर्देशो वापि तन्मुखम्' इत्यादिदण्डिवचनाच्चादौ नमस्काररूपम्, अन्ते परब्रह्मस्मरणलक्षणम्, मध्ये तदुभयात्मकं च मङ्गलमाचरितमित्यवगन्तव्यम् । 'अथ शब्दानुशासनम्' इत्यादौ सर्वत्र शास्त्रारम्भे मङ्गलार्थत्वेनाथशब्दप्रयोगदर्शनात्तस्य तदर्थकत्वं च । 'मङ्गलानन्तरारम्भप्रश्नकात्त्येष्वथो अथ' इत्यभिधानात्, 'ओंकारश्चाथशब्दश्च द्वावेतौ ब्रह्मणः पुरा । कण्ठं भित्त्वा विनिर्यातौ तेन माङ्गलिकादुभौ ॥' इति स्मरणाच्च । तच्च निर्विघ्नं प्रारिप्सितपरिसमाप्तिकामेनावश्यं कर्तव्यम् । 'परिसमाप्तिकामो मङ्गलमाचरेत्' इत्यनुमितिश्रुतिबोधितकर्तव्यताकत्वात्, अनुमानं च मङ्गलं वेदबोधितकर्तव्यताकमलौकिकाविगीतशिष्टाचारविषयत्वात्, दर्शाद्याचारवदिति । नन्वन्वयव्यतिरेकाभ्यां तस्य कारणत्वानिश्चयात्कथमवश्यकर्तव्यताकत्वम् । तथा हि—शबरभाष्यादौ कृतेऽपि मङ्गले समाप्तेरजातत्वात्, किरणावल्यादावकृतेऽपि जातत्वादिति चेत्, सत्यम् । क्वचिद्विघ्नबाहुल्यात् न तत्समसंख्याकमङ्गलाभावात्, क्वचित्प्राचीनमङ्गलबाहुल्याच्च व्यत्यय इत्यलमिति प्रसङ्गेन । अत्र चारुत्वेन यथावद्वस्तुवर्णनात्स्वभावोक्तिरलंकारः—'स्वभावोक्तिरसौ चारु यथावद्वस्तुवर्णनम्' इति लक्षणात् । श्लोकाख्यमेतदानुष्टुभं वृत्तम्—'पञ्चमं लघु सर्वेषु सप्तमं द्विचतुर्थयोः । गुरुषदकं च सर्वेषामेतच्छ्लोकस्य लक्षणम् ॥' इति वचनात् ॥

अथ मूर्खपद्धतिः ।

प्रबन्धस्यास्य विविधस्वरूपपरिज्ञानार्थं तत्तत्पद्धतिनिबन्धनतया चिकीर्षितत्वात्तत्र मूर्ख-विद्वत्-पद्धत्योर्व्यावर्तकभावस्यावशिष्टत्वेनोभयनिरूपणे संप्राप्ते प्राथम्ये मुख्यप्रसङ्गसंगलोरन्यतरस्याभावादशोकवनिनान्यायप्रायत्वाच्चादौ मूर्खपद्धतिं वर्णयितुमारभते । तत्र प्रथमं सहृदयाभावात्सुभाषितस्य वक्तुमनवकाश इत्याह—

बोद्धारो मत्सरग्रस्ताः प्रभवः स्मयदूषिताः ।

अबोधोपहताश्चान्ये जीर्णमङ्गे सुभाषितम् ॥ १ ॥

बोद्धार इति । बोद्धारः परिज्ञातारः । 'बुध अवगमने' इत्यस्माद्भातोस्तृच् । मत्सरेणामूयया परोत्कर्षासहनेन ग्रस्ताः समाक्रान्ताः । न ते हृदयालवः, अतो नानुमोदन्त इति भावः । प्रभवो राजानः स्मयदूषिता गर्वदुर्विनीताः । न तु विनयप्रह्लाः, अतो न शृण्वन्तीति भावः । अन्ये उक्तोभयव्यतिरिक्तजना अबोधेनाज्ञानेनोपहता नष्टात्मानः । ते न त्वधिकारिणः, अतस्तेषामाकर्णनयोग्यतापि नास्तीति भावः । तस्मात्सुभाषितं साधुभाषणम् । प्रियवचनमिति यावत् । भाषतेः कर्तरि क्तः । अङ्गेऽन्तरङ्गे जीर्णमन्तर्हितम् । न त्वद्यापि बहिः प्रवृत्तम् । तथापि वक्ष्यामीति वाक्यशेषः । वृत्तं पूर्ववत् ॥

ननु कीदृशो मूर्खः, यतस्तत्स्वरूपं निरूप्यते । तत्राह—

अज्ञः सुखमाराध्यः सुखतरमाराध्यते विशेषज्ञः ।

ज्ञानलवदुर्विदग्धं ब्रह्मापि नरं न रञ्जयति ॥ २ ॥





अज्ञ इति । न जानातीत्यज्ञः अकिञ्चिज्ज्ञः । मूढ इति यावत् । सुखमकेशेना-  
राध्यः समाधेयः । तस्योपदेशमात्रेणैव विलम्बसंभवादिति भावः । विशेषं जानातीति  
विशेषज्ञः तत्त्ववेत्ता सुखतरम् । अत्यन्तानायासेनेत्यर्थः । 'द्विवचनविभज्य-' इत्या-  
दिना तरप्रत्ययः । आराध्यते समाधीयते । तद्बुद्धेः सर्वदा विशेषग्रहणमात्रपर्य-  
वसानादिति भावः । किंतु ज्ञानं शास्त्रजन्यसंवित् तस्य लवेन दुर्विदग्धं पण्डित-  
मानिनं नरम् । मूर्खजनमित्यर्थः । ब्रह्मापि कर्तुमकर्तुमन्यथाकर्तुं समर्थश्चतुर्मुखोऽपि ।  
किमुतान्य इति भावः । न रञ्जयति रञ्जयितुं न शक्नोति । तन्मनसः सूक्तिसहैवैर-  
पि समाधानासंभवादिति भावः । उक्तोभयमध्यस्थो मूर्ख इति फलितार्थः । रञ्जनसं-  
बन्धेऽप्यसंबन्धाभिधानादतिशयोक्तिभेदः । अज्ञो विशेषज्ञ इत्यत्र च 'आतोऽनुप-  
सर्गे कः' इति कप्रत्ययः, न तु 'इगुपधशा-' इत्यादिना कप्रत्ययः । अत एवाह  
भगवान्काल्यायनः—'अकारादनुपसर्गात्कर्मोपपदो न भवतीति प्रतिषेधेन' इति  
वार्तिकव्याख्याने भाष्यकारेणार्थज्ञशब्दमुदाहृत्याप्यर्थत्वस्य समर्थनात् । एतच्चास-  
कृदुक्तं मदीयशृङ्गारशृङ्गाटकेऽपि—'रुक्मिणीरसमयं समयज्ञः' इत्यादिषु ।  
एवमुत्तरत्रापि द्रष्टव्यम् । आर्यावृत्तभेदोऽयमुन्नेयः । उत्तरत्रापि भेदान्तराण्युन्नेयानि ॥

अथ द्वाभ्यां मूर्खजनचित्तस्य दुराराध्यतामाह—

**प्रसह्य मणिमुद्धरेन्मकरवक्त्रदंष्ट्रान्तरा-**

**त्समुद्रमपि संतरेत्प्रचलदूर्मिमालाकुलम् ।**

**भुजङ्गमपि कोपितं शिरसि पुष्पवद्धारये-**

**अ तु प्रतिनिविष्टमूर्खजनचित्तमाराधयेत् ॥ ३ ॥**

प्रसह्येति । मकरः शिशुमाराख्यो जलग्राहविशेषस्तस्य वक्त्रे वदनगह्वरे दंष्ट्राणां  
निशिताप्रदशनविशेषाणामन्तरादन्तरालात् । अतिसंकटादित्यर्थः । प्रसह्य बलात्कारेण  
मणिं रत्नम् । दुरुद्धरमपीति भावः । उद्धरेदुद्धर्तुं शक्नुयात् । जन इति शेषः । केन-  
चिद्वधानेनानयेदित्यर्थः । तथा प्रचलन्तः तोलयमाना ये उर्मयस्तेषां मालाभिः  
परस्पराभिराकुलं संकुलम् । उल्लोलकल्लोलोज्ज्वलितमित्यर्थः । समुद्रमपि । दुस्तरमपी-  
ति भावः । संतरेत्सम्यक्तरितुं शक्नुयात् । केनचित्प्लवनसाधनेनेति भावः । 'लङ्घयेत्'  
इति पाठे हनुमानिव केनचिच्छक्तिविशेषेण लङ्घितुं शक्नुयादित्यर्थः । तथा कोपितं  
संजातक्रोधम् । कोपवशात्सफूत्कारं जिह्वा स्रक्प्रान्तौ लेलिहानमित्यर्थः । 'तदस्य  
संजातं तारकादिभ्य इतच्' इतीतच्प्रत्ययः । तारकादिराकृतिगणः । भुजङ्गं सर्प-  
मपि । दुर्धरमपीति भावः । शिरसि केशपाशे पुष्पेण तुल्यं पुष्पवत् । पुष्पस्रजमि-  
वेत्यर्थः । 'तेन तुल्यं क्रिया चेद्वतिः' इति वतिप्रत्ययः । धारयेद्धारयितुं शक्नुयात् ।  
मणिमन्त्रादिसाधनेनेति भावः । किं तु प्रतिनिविष्टमभिनिवेशाक्रान्तम् । दुराग्रहावि-  
ष्टमिति यावत् । मूर्खजनस्य दुर्विदग्धस्य चित्तं नाराधयेत् आराधयितुं समाधातुं  
न शक्नुयात् । उपायाभावादिति भावः । मकरदंष्ट्रान्तःस्थमप्युद्धरणादिप्रायं मूर्ख-  
जनचित्तसमाराधनमिति श्लोकार्थः ॥



समङ्गशेना-  
जानातीति  
य-’ इत्या-  
णमात्रपर्य-  
यं पण्डित-  
मुलोऽपि ।  
क्तिसहस्र-  
रजनसं-  
आतोऽनुप-  
अत एवाह-  
वेन’ इति  
एतच्चास-  
ह्यादिषु ।  
युत्रेयानि ॥

॥  
गद्वरे दंष्ट्राणां  
बलात्कारेण  
शेषः । केन-  
वां मालाभि-  
दुस्तरमपी-  
लङ्घयेत्  
या कोपितं  
यः । तदस्य  
भुजङ्गं सर्प-  
पुष्पजमि-  
शुक्रयात् ।  
दुराग्रहावि-  
तुं समाधातुं  
दिप्रायं मूर्ख-

एवं दुर्लभवस्तुसाधने दुष्करकार्यकरणे च संभावनया शक्तिरुक्ता, न मूर्खचित्त-  
प्रसाधने । इदानीमत्यन्तदुर्लभवस्तुपि प्रसाधयेत्, न तु तच्चित्तमित्याह—

लभेत सिकतासु तैलमपि यत्नतः पीडय-

न्पिबेच्च मृगतृष्णिकासु सलिलं पिपासादितः ।

कदाचिदपि पर्यटञ्जशशविषाणमासादये-

न्न तु प्रतिनिविष्टमूर्खजनचित्तमाराधयेत् ॥ ४ ॥

लभेतेति । यत्नतः कुतश्चित्प्रयत्नात् । पञ्चम्यास्तसिः । पीडयन्केनचिद्यन्त्रेण  
समर्दयन् । सिकतासु बालुकास्वपि । कालत्रयेऽप्यन्तःस्नेहानधिकरणभूतास्वपीति  
भावः । तैलं स्नेहं लभेत लब्धुं शक्नुयात् । स्नेहेन तैलमित्यानुशासनात्त्रात्र तिलसं-  
बन्धत्वाशङ्काकलङ्कावतार इति द्रष्टव्यम् । तथा पातुमिच्छा पिपासा । ‘पा पाने’  
इत्यस्माद्गतोः सन्नन्तात्त्रियामप्रत्यये टाप् । तयादितः पीडितः । तृष्णातुरः सन्नि-  
त्यर्थः । मृगतृष्णिकासु मरुमरीचिकास्वपि वा । जलभ्रममात्रदायिनीष्वपीति भावः ।  
मृगतृष्णाशब्दात्स्वार्थे कप्रत्यये ‘प्रत्ययस्थात्कात्पूर्वस्यात् इदाम्यनुपः’ इतीकारः ।  
सलिलं जलं पिबेत्पातुं शक्नुयात् । ‘पात्राध्मा-’ इत्यादिना पातेः पिबादेशः ।  
तथा पर्यटन् तत्र तत्र वनान्तरे संचरन् । कदाचित्कस्मिंश्चित्समये शशस्य  
मृगविशेषस्य विषाणं शृङ्गमपि । बाष्पात्रगोचरमपीति भावः । आसादयेदधिगन्तुं  
शक्नुयात् । न तु प्रतिनिविष्टेत्यादि पूर्ववत् । सिकतातैललाभादिवदत्यन्तदुर्घटं मूर्ख-  
चित्तसमाराधनमिति भावः । मृगतृष्णिकाजल-शशविषाणयोर्गगनारविन्द-वन्ध्यापु-  
त्रवदत्यन्तासंगतत्वमुक्तं सुरेश्वरवार्तिके—‘मृगतृष्णाम्भसि स्नातः खपुष्पकृतशेखरः ।  
एष वन्ध्यासुतो याति शशशृङ्गधनुर्धरः ॥’ इति । पथद्वयेऽप्यस्मिन्मणिमुदरेदित्यादौ  
शक्यार्थे विधिलिङ् । तथा अपिशब्दः समुच्चये । संभावनायां चेत्तदनुवाद इति विवे-  
कः । उभयथाप्यनुशासनसंभवात्, प्रकृतार्थोपपत्तेश्च । यथाहामरसिंहः—‘गर्हासमुच्च-  
यप्रश्रशङ्कासंभावनास्वपि’ इति । अत्र समुद्रं लङ्घयेदित्युदाजहार स्वामी । अत्र मण्युद्ध-  
रणायसंबन्धेऽपि तत्संबन्धाभिधानादतिशयोक्तिः । श्लोकद्वयमेतत्पृथ्वीवृत्तम् । तदुक्तं  
केदारेण वृत्तरत्नाकरे—‘जसौ जसयला वसुग्रहयतिश्च पृथ्वी गुरुः’ इति । अतएव  
‘सिकतासु तैलम्’ इत्यत्र, ‘मृगतृष्णिकासु सलिलम्’ इत्यत्र, ‘मूर्खजनचित्तम्’ इत्यत्र च  
अष्टमवर्णे विहितस्य विच्छेदस्याभावाद्यतिप्रष्टनाम दोषः । इममेव केचिदपस्थयति  
वदन्ति । तदुक्तं विद्यानाथेन—‘यत्र स्थाने यतिप्रशस्तयतिप्रष्टमुच्यते’ इति ।  
‘कुत्रचित्पदमध्ये तु यतिमिच्छन्ति सूरयः । यत्र पूर्वापरौ भागौ न स्यातामेकव-  
र्णकौ ॥’ इति दत्तिलवचनमपि समाधातुं न शक्नोति । पूर्वापरभागयोरैकवर्णनगत्वात् ।  
‘निरङ्कुशाः खलु कवयो भवन्ति सर्वपथीनाः’ इत्यलमतिप्रपञ्चेन ॥

अथ मूर्खानुनयेच्छोरत्यन्ताविवेकितामाह—

व्यालं बालमृणालतन्तुभिरसौ रोद्धुं समुज्जृम्भते

मेतुं वज्रमणिं शिरीषकुसुमप्रान्तेन संनहति ।



माधुर्यं मधुबिन्दुना रचयितुं क्षाराम्बुधेरीहते  
मूर्खान्यः प्रतिनेतुमिच्छति बलात्सूक्तैः सुधास्यन्दिभिः ॥५॥

व्यालमिति । असौ पुमान्व्यालं दुष्टगजम् । न तु साधारणजन्तुमित्यर्थः ।  
‘व्यालो दुष्टगजे सर्पे’ इति विश्वः । बालमृणालतन्तुभिः कोमलबिसकिसलयसूत्रैः ।  
ईषन्निरोधस्याप्यनुपयुक्तैरिति भावः । रोद्धुं नियन्तुं समुज्जृम्भते । कृतप्रयत्नो भवती-  
त्यर्थः । तथा वज्रमणिं हीराख्यमणिविशेषम् । अलोहलेख्यमपीति भावः । ‘हीरो  
वज्रश्च कथ्यते’ इति हलायुधः । शिरीषकुसुमस्यातिकोमलपुष्पविशेषस्य  
प्रान्तेनाबलेन भेतुं विदारयितुं संनह्यति । उद्युक्तो भवतीत्यर्थः । तथा क्षारा-  
म्बुधेर्लवणार्णवस्य, न तु स्वल्पजलाशयस्य, मधुबिन्दुना क्षौद्रविप्रुषा । न त्वविच्छि-  
न्नमधुधारासंपातेनेत्यर्थः । माधुर्यं मधुरगुणं रचयितुं संपादयितुमीहते काङ्क्षति ।  
कोऽसावित्यत आह—यः पुमान्बलाद्वाक्पाटवात् सुधास्यन्दिभिरमृतस्त्रावि-  
भिः । अतिमधुरैरित्यर्थः । सूक्तैः प्रियोक्तिभिः । कर्तरि क्तः । मूर्खान्प्रतिनेतुं स-  
माधातुमिच्छति सोऽसाविति संबन्धः । मृणालतन्तुभिर्व्यालनिरोधनादितत्पर इव  
मूर्खानुनयपरोऽप्यत्यन्ताविवेकीति भावः । अत्यन्तदुष्करं मूर्खप्रसाधनमिति  
फलितार्थः । अत्र यः प्रतिनेतुमिच्छति वाञ्छति असौ समुज्जृम्भत इत्यादि  
विशिष्टानुनयेच्छाविजृम्भणादिवाक्यार्थयोर्निर्दिष्टैकत्वासंभवात्सादृश्यलक्षणायामसं-  
भवद्वस्तुसंबन्धो वाक्यार्थः । वृत्तिनिदर्शनाभेदः । न चायं दृष्टान्तः । वाक्यभेदेन  
प्रतिबिम्बकरणाक्षेपे तस्योत्थानात् । अत्र तु वाक्यार्थे वाक्यार्थसमारोपाद्वाक्यै-  
कवाक्यतायां तदभाव इत्यलंकारसर्वस्वकारः । शार्दूलविक्रीडितं वृत्तम्—‘सूर्या-  
श्वैर्मसजास्तताः सगुरवः शार्दूलविक्रीडितम्’ इति लक्षणात् ॥

अथैषां गतिमाह—

स्वायत्तमेकान्तहितं विधात्रा

विनिर्मितं छादनमज्ञतायाः ।

विशेषतः सर्वविदां समाजे

विभूषणं मौनमपण्डितानाम् ॥ ६ ॥

स्वायत्तमिति । विधात्रा ब्रह्मणा कर्त्ता स्वायत्तमात्माधीनम् । न तु परोपदे-  
शसापेक्षम् । ‘अधीनो निन्न आयत्तः’ इत्यमरः । एकान्तहितमत्यन्तहितकारि ।  
स्वावगुणाच्छादकत्वादिति भावः । तथा विशेषतो विशेषाकारेण । सर्वविभक्ति-  
स्तसिः । सर्वविदां समाजे सर्वज्ञसभायां विभूषणमुपस्कारहेतुभूतत्वाद्विभूषणप्रायं  
मौनं तूष्णींभावः कर्म । ‘इगन्ताच्च लघुपूर्वात्’ इत्यण् । अपण्डितानामविदुषां  
संबन्धिन्या अज्ञताया मौढ्यस्य छादनमाच्छादकं सत् विनिर्मितं रचितम् । अतो-  
ऽपण्डितैर्निर्जमौढ्यसंगोपनार्थं मौनेनैव वर्तितव्यम् । इयमेवैतेषां गतिः । अन्यथा  
हास्यास्पदता स्यादिति भावः । ‘एकान्तकृतम्’ इति पाठे तु कृतं कर्म । भावे क्तः ।  
एकान्तकृतं रहस्यगुष्ठितं कर्म अज्ञतायाश्छादनं सत् विनिर्मितम्, अपण्डितानां मौनं





भूषणं सत् विनिर्मितमिति प्रत्येकमन्वयो द्रष्टव्यः । अज्ञताच्छादनार्थमेकान्त एव कर्म कर्तव्यम्, अपण्डितैर्मौनिभिरेव स्यातव्यम् । अन्यथा स्वरूपप्रकाशनेनापहासास्पदता स्यादिति भावः । उपजातिवृत्तम् । इन्द्रोपेन्द्रवज्रमिति लक्षणात् । तौ द्वौ कीदृग्वयौ । 'स्यादिन्द्रवज्रा यदि तौ जगौ गः । उपेन्द्रवज्रा जतजास्ततो गौ । अनन्तरोदीरितलक्ष्मभाजौ पादौ यदीयादुपजातयस्ताः ॥' इति वृत्तरत्नाकरे ॥

अथ कस्यचिदनुभविनः परान्प्रति स्वानुभवप्रकारमाह—

यदा किञ्चिज्ज्ञोऽहं गज इव मदान्धः समभवं

तदा सर्वज्ञोऽस्मीत्यभवदवलितं मम मनः ।

यदा किञ्चित्किञ्चिद्बुधजनसकाशादवगतं

तदा मूर्खोऽस्मीति ज्वर इव मदो मे व्यपगतः ॥ ७ ॥

यदेति । अहं किञ्चिज्ज्ञोऽल्पज्ञः सन् यदा यस्मिन्समये गज इव मदेन दम्पे-  
णान्धः कर्तव्याकर्तव्यविवेकशून्यः समभवं जातोऽस्मि, तदा तस्मिन्समये सर्वज्ञो-  
ऽशेषज्ञोऽस्मीति मम मनोऽवलितं गर्वितमभवत् । 'अल्पविद्यो महागर्वी' इति  
न्यायादल्पज्ञत्वस्यैव गर्वहेतुत्वादिति भावः । 'अवलेपस्तु गर्वे स्याल्लेपने दूषणे-  
ऽपि च' इति विश्वप्रकाशः । यदा बुधजनसकाशात् । विद्वज्जनमुखादित्यर्थः ।  
'आख्यातोपयोगे' इत्यपादानत्वात्पञ्चमी । किञ्चित्किञ्चित्स्वल्पं स्वल्पम् । शास्त्रबोधि-  
ताचारादिकमिति शेषः । अवगतं ज्ञातम्, तदा मूर्खो मूढोऽस्मीति मे मम मदो ज्वर इव  
व्यपगतो निर्गतः । अभूदिति शेषः । ज्वरवद्विकारकारित्वान्मदस्यैतत्साम्यमित्य-  
वगन्तव्यम् । 'आचार्यवान्पुरुषो वेदः' इति श्रवणादाचार्यावगतविद्यस्यैव विवेकसं-  
भवादिति भावः । अल्पज्ञोऽपि सन्यः सर्वज्ञमात्मानं मनुते स एव मूर्खः । यस्तु सर्व-  
ज्ञोऽपि मूढमानी भवति स एव विद्वानिति विवेकः । मदो गर्वहेतुः, गुरुशुश्रूषा  
विनयहेतुरिति फलितार्थः । यद्वा एतावन्तं कालं मदवशान्मूर्खोऽस्मि, इदानीं  
गुरुशिक्षावशाद्विवेकावगतिरिति वा योजनीयम् । शिखरिणी वृत्तम्—'रसै र्द्रैश्छिन्ना  
यमनसमला गः शिखरिणी' इति लक्षणात् ॥

मूर्खस्यातिनैच्यं दृष्टान्तमुखेनाह—

कृमिकुलचितं लालाक्लिन्नं विगन्धि जुगुप्सितं

निरुपमरसप्रीत्या खादन्खरास्थि निरामिषम् ।

सुरपतिमपि श्वा पार्श्वस्थं विलोक्य न शङ्कते

न हि गणयति क्षुद्रो जन्तुः परिग्रहफलुताम् ॥ ८ ॥

कृमिकुलेति । श्वा शुनकः कृमिकुलैरमेध्यमध्योत्पत्तिमदपादजन्तुसंततिभिश्चितं  
व्याप्तम् । लालाक्लिन्नं वसापूरार्द्रम् । यद्वा लाला सृणीका । दन्तान्तर्जलमिति यावत् ।  
'सृणीका स्यन्दिनी लाला' इत्यमरः । तथा क्लिन्नम् । खादनसमये तस्यास्तत्र खवणा-  
दिति भावः । विगन्धि दुर्गन्धि । विशब्दस्य पृतिपर्यायत्वविवक्षायां 'गन्धस्य-'  
इत्यादिना इकारान्तादेशः । यद्वा विगन्ध आमगन्धोऽस्यास्तीति विगन्धि ।





एव जुगुप्सितं हेयम् । तदपि निरामिषं मांसलेशशून्यम् । तदपि खरास्थि रासम-  
कीकसं निरुपम उपमानरहितो यो रसः स्वादस्तत्र या प्रीतिः प्रेम तथा खादन्म-  
क्षयन् । पार्श्वस्थं अन्तिकस्थम् । 'सुपि स्थः' इति कप्रत्ययः । सुरपतिमिन्द्रमपि ।  
किमुतान्यमिति भावः । विलोक्य न शङ्कते न लज्जते । तथाहि क्षुद्रो जन्तु-  
नीचजन्तुः परिग्रहे स्वीकृतवस्तुनि फल्गुतां तुच्छत्वं न गणयति । न मनुत इत्यर्थः ।  
जुगुप्सितकर्माचरणतत्परो मूर्खोऽप्येवं न महद्विगर्हणाद्विभेतीति भावः । 'पत्नी-  
परिजनादानमूलशापाः परिग्रहाः' इत्यमरः । 'फल्गु तुच्छमसारं च' इति याद-  
वश्च । अत्राप्रस्तुतवृत्तान्तकथनात्प्रस्तुतमूर्खजनप्रतीतेरप्रस्तुतप्रशंसालंकारः । 'अप्र-  
स्तुतस्य कथनात्प्रस्तुतं यत्र गम्यते । अप्रस्तुतप्रशंसेयं सा रूप्यादिनियन्त्रिता ॥' इति  
लक्षणात् । अयं चोक्तार्थानुप्राणितेति संकरः । हरिणीवृत्तम्—'भवति हरिणी न्यौ  
म्रौ स्लौ गो रसाम्बुधिविष्टपैः' इति लक्षणात् ॥

अथाविवेकस्यानर्थादिकथनद्वारा विवेकस्यावश्यकत्वं प्रदर्शयति—

शिरः शार्वं स्वर्गात्पशुपतिशिरस्तः क्षितिधरं

महीध्रादुत्तुङ्गादवनिमवनेश्चापि जलधिम् ।

अथो गङ्गा सेयं पदमुपगता स्तोकमथवा

विवेकभ्रष्टानां भवति विनिपातः शतमुखः ॥ ९ ॥

शिर इति । अत्रोत्तरवाक्ये तच्छब्दस्य विद्यमानत्वाच्चच्छब्दोऽप्याहर्तव्यः ।  
यत्तदोर्नित्यसंबन्धात् उत्तरवाक्यस्थयच्छब्दस्यैव पूर्ववाक्यतच्छब्दानपेक्षितत्वनि-  
यमात् । तथा च या गङ्गा स्वर्गात् स्वर्लोकात् । शर्वस्येदं शार्वं ऐश्वरम् । 'ईश्वरः शर्व  
ईशानः' इत्यमरः । 'तस्येदम्' इत्यणप्रत्ययः । शिरः शीर्षं उपगतेति सर्वत्रानुष-  
ज्यते । प्रथममिति शेषः । तदनु पशुपतेः शिवस्य शिरस्तः शीर्षात् । पञ्चम्यास्तसि ।  
क्षितिं धरतीति क्षितिधरस्तं हिमवन्तम् । पचाद्यच् । उपगता । महीं धरतीति महीध्रः ।  
मूलविभुजादित्वात्कप्रत्ययः । यथाह वामनः—'महीध्रादयो मूलविभुजादिदर्शनात्'  
इति । अत एव 'महीध्रशिखरिष्माभृत्' इत्याद्यमरः । उत्तुङ्गादुन्नतान्महीध्राद्विमवदा-  
ह्यक्षितिधरात् अवर्नि भुवमुपगता । अवनेश्चापि जलधिं समुद्रमुपगता । 'नदीनां सागरो  
गतिः' इति, 'गङ्गा सागरपूरणा' इति वचनादिति भावः । अथो अनन्तरम् । 'मङ्गलान-  
न्तरारम्भप्रश्नकात्स्न्येष्वथो अथ' इत्यमरः । सेयं परिदृश्यमाना गङ्गा मन्दाकिनी स्तोक  
अल्पम् । परिमितमिति यावत् । पदं स्थानमुपगता प्राप्ता । यद्वा अध उक्तप्रकारेणावः-  
प्रदेशे पाताले वा पदमिति योजना । अथवा । तथाहीत्यर्थः । पक्षान्तरे वा । विवेकभ्र-  
ष्टानां विवेकशून्यानां स्थानभ्रष्टानां च शतमुखो बहुप्रकारो विनिपातो भङ्गः  
अधोऽधःपतनं च भवति । विवेकयुक्तानां तु नैवम् । अतो विवेकान्न भ्रंशितव्यमिति  
भावः । यतः सकललोकमहिताया अपि गङ्गायाः भ्रंशवशादीदृगवस्थापत्तिः,  
किमुतान्येषामिति विवेकस्यात्यन्तावश्यकत्वमित्यवगन्तव्यम् । पुरा किल तत्रभ-  
वान्भगीरथोऽश्वमेधीयाश्चान्वेषणतत्परतया पातालमुपगतानां कपिलविलोचनानल-



भस्मीकृतानां सगरकुमाराणां ऊर्ध्वलोकप्राप्त्यर्थं खल्लोकात्सुरसरितमवतारयामासेति पौराणिकी कथात्रानुसंधेया । अत्रानेकस्मिन्नाधारे क्रमेणैकस्या आधेयभूताया गङ्गायाः स्थितिकथनात्पर्यायाख्योऽलंकारः । तदुक्तं विद्यानाथेन—‘क्रमेणैकमने-  
कस्मिन्नाधारे वर्तते यदि । एकस्मिन्नथवानेकं पर्यायालंक्रुतिस्तथा ॥’ इति । शिखरि-  
णीवृत्तम् । लक्षणं तूक्तम् ॥

अथाग्न्यादीनां निवारणे शास्त्रप्रतिपादितजलादिरूपहेतुनृप्रतिपाद्य मौर्ख्यस्य नि-  
वारणे शास्त्राभावं हेत्वभावं च स्फुटीकुर्वन्नाह—

शक्यो वारयितुं जलेन हुतभुक्छूर्पेण सूर्यातपो  
नागेन्द्रो निशिताङ्कुशेन समदो दण्डेन गौर्गर्दभः ।

व्याधिर्भेषजसंग्रहैश्च विविधैर्मन्त्रैः प्रयोगैर्विषं

सर्वस्यौषधमस्ति शास्त्रविहितं मूर्खस्य नास्त्यौषधम् ॥ १० ॥

शक्य इति । हुतभुक् हुतं होमद्रव्यं हविःपुरोडाशवपादि भुनक्तीति हुतभुक्  
वैदिकाम्रिः । अत्र तु गृहादिदाहकृत् लौकिकाम्रिरिति मन्तव्यम् । जलेनोदकेन वारयितुं  
निवारयितुं शक्यः । एवंरीत्या सूर्यातपः सूर्यस्य रवेरातपः शूर्पेण वारयितुं शक्य  
इति पदद्वयस्योत्तरत्राप्यनुषङ्ग इति मन्तव्यम् । समदो मदसहितो नागेन्द्रो गजश्रेष्ठः  
निशिताङ्कुशेन तीक्ष्णाङ्कुशेन । गौर्वृषभो गर्दभः रासभश्च दण्डेन । व्याधिः कुष्मादिरोगो  
भेषजसंग्रहैरौषधसंग्रहणैश्च । अत्र चकारान्महामन्त्रजपहोमसुरार्चनदानादिकमपि  
गृह्यते । ‘तच्छान्तिरौषधैर्दानैर्जपहोमसुरार्चनैः’ इति स्मरणात् । विषं कालकूटादि  
विविधैर्नानाविधैर्मन्त्रैर्मन्तारं त्रायन्ते रक्षन्तीति मन्ताः तैः प्रणवादिभिर्विविधैः  
प्रयोगैश्च । निवारयितुं शक्यमित्यर्थः । तस्मात्सर्वस्य प्राणिर्हिंसाकारणीभूतदुष्टजन्तु-  
जातस्य शास्त्रविहितं शास्त्रविधिचोदितमौषधमस्ति । मूर्खतानिवारणसमर्थं सुभा-  
षितादिरूपं नास्ति शास्त्रविहितं न वर्तते । शार्दूलविक्रीडितं वृत्तम् । लक्षणं तूक्तम् ॥

इति नीतिशतकव्याख्याने मूर्खपद्धतिवर्णनं नाम प्रथमं दशकम् ।

अथ विद्वत्पद्धतिः ।

अथ मूर्खपद्धतिवैलक्षण्येन विद्वत्पद्धतिं वर्णयति । यद्वा यदुक्तं विवेकस्या-  
त्यन्तावश्यकत्वं तस्य शास्त्रपरिज्ञानसाध्यत्वात्तस्य च विद्वदधीनत्वात्तत्पद्धतिवर्ण-  
नमिदानीमारभते—

शास्त्रोपस्कृतशब्दसुन्दरगिरः शिष्यप्रदेयागमा

विख्याताः कवयो वसन्ति विषये यस्य प्रभोर्निर्धनाः ।

तज्जाड्यं वसुधाधिपस्य सुधियस्त्वर्थं विनापीश्वराः

कुत्स्याः स्युः कुपरीक्षकैर्न मणयो यैरर्घतः पातिताः ॥ ११ ॥

शास्त्रेति । शास्त्रैः काणादगौतमीयादिभिरुपस्कृता अलंकृताः, तथा श-  
ब्देन सुन्दरा मनोहरा गिरा वाचो येषां ते तथोक्ताः । अत्र यद्यपि शास्त्रपदप्र-



हणेनैव सर्वेषां शास्त्राणां संप्रहात्पार्थक्येन शब्दशास्त्रग्रहणे पौनरुक्त्यदूषणं स्यात्, तथापि गोबलीवर्दन्यायेन समाधेयम् । यद्वा 'सर्वशास्त्रमुखं व्याकरणम्' इति तस्य प्राधान्यात्पार्थक्येन निर्देशः । अथवा इतरेषां शास्त्राणामुपस्कारहेतुभूतत्वमात्रमेव, अस्य तु 'वाणी व्याकरणेन' इति खेनैवोत्तरत्र वक्ष्यमाणत्वात्तदेकान्तसौन्दर्यावहत्वेन पृथग्ग्रहणमिति मन्तव्यम् । तथा शिष्येभ्योऽन्तेवासिभ्यः प्रदेया व्याख्यानरूपेण प्रदातुं योग्या आगमाः शास्त्राणि येषां ते तथोक्ताः । सम्यक्शिक्षणापाटवात्प्रबुद्धाखिलशास्त्रसिद्धान्तत्वेन शिष्यद्वारा व्याख्यातनिखिलागमा इत्यर्थः । यद्वा शिष्येभ्यः प्रदेया विनियोगार्हाः । न तु कुहकतया गर्भे एव विजीर्णाकृता इत्यर्थः । तथाभूता आगमा येषां ते तथोक्ताः । 'आगमः शास्त्र आयातौ' इति विश्वः । अतएव विख्याताः सर्वत्र प्रसिद्धाः कवयो विद्वांसः निर्धना धनहीनाः सन्तः यस्य प्रभो राज्ञो विषये देशे संनिधौ वा वसन्ति तिष्ठन्ति, तन्निरर्थत्वेनावस्थानं तस्य वसुधाधिपस्य प्रभोरेव जाज्यं मान्द्यम् । हैन्यमिति यावत् । 'गुणवचनब्राह्मणादिभ्यः कर्मणि च' इति ध्यञ्प्रत्ययः । सुधियो विद्वांसस्तु अर्थं धनं विनापि । 'पृथग्विना-' इत्यादिना विकल्पाद्वितीया । ईश्वराः समर्थाः । पूज्या इत्यर्थः । विद्याया एव तेषां महाधनत्वादिति भावः । किंतु यैः कुपरीक्षकै रत्नशास्त्रपरिज्ञानाभावात्कुत्सितपरिज्ञानिभिः मणयः । अमूल्या अपीति भावः । अर्घतो मूल्यतः पातिताः । बहुमूल्या मणयोऽल्पमूल्याः कृता इत्यर्थः । कुत्स्याः स्युः किं न । स्युरेवेत्यर्थः । अयमर्थः—विद्वद्भिः प्रभुसमाश्रयेणैव स्थातव्यम् । 'सदाश्रयेण शोभन्ते पण्डिता वनिता लताः' इति न्यायात् । तत्र न ते यदि विद्वन्मनोरथं पूरयेयुस्तत्तेषामेव कुत्सितत्वम् । विद्वांसस्तु कुपरीक्षकोपहतमणय इव न कुत्स्या इति । अतः श्रेयःकामैः प्रभुभिस्तन्मनोरथपूरकैरेव भवितव्यमिति तात्पर्यम् । शार्दूलविक्रीडितं वृत्तम् । लक्षणं तूक्तम् ॥

अथ विद्याधनस्य प्रसिद्धधनवैलक्षण्यवर्णनद्वारा विदुषामुत्कर्षमापादयन्नेतेषु गौरवेण विश्वासोत्पादनार्थं नृपान्संबोधयति—

**हर्तुर्याति न गोचरं किमपि शं पुष्पाति यत्सर्वदा-**

**प्यार्थिभ्यः प्रतिपाद्यमानमनिशं प्राप्नोति वृद्धिं पराम् ।**

**कल्पान्तेष्वपि न प्रयाति निधनं विद्याख्यमन्तर्धनं**

**येषां तान्प्रति मानमुज्झत नृपाः कस्तैः सह स्पर्धते ॥ १२ ॥**

हर्तुरिति । यद्विद्याख्यं धनं हर्तुश्चोरादेः । 'हर्तुम्' इति पाठे अपहर्तुमित्यर्थः । गोचरं न याति विषयतां न प्राप्नोतीति भावप्रधानो निर्देशः । तस्यात्यन्तदुर्ग्रहत्वादिति भावः । तथा सर्वदा कालत्रयेऽपि किमप्यनिर्वाच्यं शं सुखं पुष्पाति प्रवर्धयति । 'अर्थानामार्जने दुःखम्' इति स्मरणात्प्रसिद्धं तु नैवमिति भावः । अनिशं सर्वदार्थिभ्यो विद्यार्थिभ्यो याचकेभ्यश्च । प्रतिपाद्यमानं व्याख्यायमानं दीयमान-





मपि च । परामुक्त्यं वृद्धिमभ्युच्छ्रयं प्राप्नोति । विद्याया व्याख्यानेनाभिवृद्धिसं-  
भवादिति भावः । तथा कल्पान्तेषु प्रलयेष्वपि निधनं नाशं न प्रयाति । न नश्यती-  
त्यर्थः । कल्पान्तेष्विति बहुवचनग्रहणं विद्याधनस्यात्यन्तविनाशाभावप्रकाशनार्थम् ।  
प्रसिद्धं तूक्तविपरीतमिति भावः । तदुक्तम्—‘न भोगहार्या न च बन्धुहार्या न  
प्रातृहार्या न च राजहार्या । स्वदेशमित्रं परदेशन्बधुर्विद्यामुधां ये पुरुषाः पिबन्ति ॥’  
इति । तद्विद्याख्यं विद्याभिधानम् । यत्तदोर्नित्यसंबन्धात्तच्छब्दस्याध्याहारः । अन्त-  
र्धनमभ्यन्तरस्थवित्तं येषां पुरुषाणाम् । अस्तीति शेषः । अतस्तान्विद्याधनान्प्रति  
हे नृपाः राजानः, मानं कोपम् । दुराग्रहमिति यावत् । उज्जतं त्यजत । तैर्विद्वद्भिः  
सह कः पुमान्स्पर्धते निगृह्णाति । न कोऽपीत्यर्थः । ततस्ते सदा गौरवेण बहु  
माननीया इति भावः । अत्रोपमानात्प्रसिद्धधनादुपमेयस्य विद्याधनस्याधिक्यकथ-  
नाश्चतिरेकालंकारः—‘उपमानाद्यदन्यस्य व्यतिरेकः स एव सः’ इति काव्यप्र-  
काशकारलक्षणात् । वृत्तं पूर्ववत् ॥

अथ त्वदीयलक्ष्मीर्न तेषां प्रतिबन्धिका । अतस्तेषु बहुमानाचरणतत्पररेणैव  
भवितव्यमिति सदृशान्तं राजानं संबोधयति—

अधिगतपरमार्थान्पण्डितान्मावमंस्था-  
स्तृणमिव लघु लक्ष्मीर्नैव तान्संरुणद्भिः ।  
अभिनवमदरेखाश्यामगण्डस्थलानां  
न भवति विसतन्तुर्वारणं वारणानाम् ॥ १३ ॥

अधीति । हे नृप, अधिगतपरमार्थान्विज्ञाततत्त्वार्थान् । ‘सर्वे गत्यर्था ज्ञाना-  
र्थाः’ इति न्यायात् । अथवा प्राप्तपुरुषार्थान् । पण्डितान्विदुषः मा अवमंस्था  
मा अवमानय । मन्यतेरवपूर्वाहुः । यासि ‘न माङ्योगे’ इत्यट्प्रतिषेधः ।  
कुतः । तृणमिव लघु निःसारा लक्ष्मीस्त्वदीयसंपत्तिः । ‘शोभासंपत्ति-  
पद्मानु लक्ष्मीः श्रीरिव गीयते’ इति विश्वः । तान्पण्डितान्नैव संरुणद्भिः । ईषदपि  
संरोद्धुं नैव शक्नोतीत्यर्थः । तत्र दृष्टान्तः—अभिनवमदरेखाभिर्दानधाराम्भिः  
श्यामानि गण्डस्थलानि येषां तेषां वारणानां मत्तेभानां विसतन्तुर्वृणालसूत्रं  
वारणं प्रतिबन्धकभूतो न भवति । अतः पण्डितेषु बहुमानाचरणतत्परत्वेनैव  
वर्तितव्यमित्यर्थः । अथ दृष्टान्तालंकारः—‘यत्र वाक्यद्वये बिम्बप्रतिबिम्बत्वयो-  
च्यते । सामान्यधर्मो वाक्यज्ञैः स दृष्टान्तो निगद्यते ॥’ इति लक्षणात् । स  
चोक्तोपमयाज्ञेन संकीर्यते । मालिनीवृत्तम्—‘ननमयययुतेयं मालिनी भोगिलोकैः’  
इति लक्षणात् ॥

किंवहुना ब्रह्मापि तदीयवैदग्ध्यापहरणे न शक्त इति दृष्टान्तमुत्तेनाह—

अम्मोजिनीवनविहारविलासमेव  
हंसस्य हन्ति नितरां कुपितो विधाता ।





न त्वस्य दुग्धजलभेदविधौ प्रसिद्धां

वैदग्ध्यकीर्तिमपहर्तुमसौ समर्थः ॥ १४ ॥

अम्भोजिनीति । विधाता ब्रह्मा कुपितः केनचिद्वेतुना कुद्रः सन् हंसस्य निजयानमरालस्याम्भोजिनीवने पद्मिनीवने यो विहारः क्रीडा स एव विलासस्तमेव । नान्यत् । नितरामतिशयेन हन्ति नाशयति । 'विलासमेकम्' इति पाठे एकं केवलं विलासमित्यन्वयः । अम्भोजाकरसंशोषणेन तत्र विहारभङ्गमात्रमेव कर्तुं शक्नोतीत्यर्थः । किं त्वसौ विधाता हंसस्य दुग्धजलयोः क्षीरनीरयोर्भेदविधौ विभागकरणविषये प्रसिद्धां प्रख्यातां वैदग्ध्यकीर्तिं वैदग्ध्येन । 'कृत्यवस्तुषु चातुर्यं वैदग्ध्यं परिकीर्त्यते' इत्युक्तलक्षणनैपुण्येन प्रयुक्ता या कीर्तिस्तामपहर्तुं न शक्नोति । हंसो हि क्षीरमिश्रिते नीरे नीरं विहाय क्षीरं गृह्णातीति प्रसिद्धिः । एवं कुपितो राजा स्वविषयवासादिभङ्गमात्रमेव कर्तुं शक्नोति । न तु तेषामशेषविद्यापरिशौलनजनितचातुर्यभङ्गम् । अतो निष्कोपेन भवितव्यं विद्वत्सु राज्ञेति तात्पर्यम् । अत्राप्रकृतविधातृवृत्तान्तकथनात्प्रस्तुतराजविद्वज्जनप्रतीतेरप्रस्तुतप्रशंसालंकारः । लक्षणं तूक्तम् । वसन्ततिलकावृत्तम्—'उक्ता वसन्ततिलका तमजा जगौ गः' इति लक्षणात् ॥

अथ विदुषां तावद्विधैव भूषणरूपसंपदित्याह—

केयूराणि न भूषयन्ति पुरुषं हारा न चन्द्रोज्ज्वला

न स्नानं न विलेपनं न कुसुमं नालंकृता मूर्धजाः ।

वाण्येका समलंकरोति पुरुषं या संस्कृता धार्यते

क्षीयन्तेऽखिलभूषणानि सततं वाग्भूषणं भूषणम् ॥ १५ ॥

केयूराणीति । केयूराण्यङ्गदानि । यद्यपि केयूरयोर्भुजनिजशिरोभूषणत्वेन द्वित्वमेव वक्तव्यम्, तथापि तद्विशेषविवक्षायां बहुवचनप्रयोग इति मन्तव्यम् । पुरुषं जनं न भूषयन्ति नालंकुर्वन्ति । इति यथायोगं संबध्यते । चन्द्रवदुज्ज्वला धवलतरा हारा मुक्ताहाराश्च न भूषयन्ति । स्नानमभिषेकोऽपि न भूषयति । विलेपनं घनसारकस्तूरिगन्धसारचर्चापि न भूषयति । कुसुमं मल्लिकामालतीचम्पकादि पुष्पमपि । जातावेकवचनम् । न भूषयति । अलंकृता अभ्यङ्गपुष्पमाल्यादिना सम्यक्प्रसाधिता मूर्धजाः शिरोरुहा अपि न भूषयन्ति । पुरुषमिति सर्वत्रानुषङ्गः । किं त्वेका केवला वाणी पुरुषं समलंकरोति सम्यग्भूषयति । केवं वाणीत्यत आह—या संस्कृता व्याकरणादिपरिशुद्धा धार्यते स्वायत्तीक्रियते । सेत्यध्याहततच्छब्देन संबन्धः । ननु केयूरादीनां भूषणत्वेन प्रसिद्धत्वात्तन्निषेधे प्रत्यक्षापलापः स्यादित्याशङ्क्य तेषां क्षयिष्णुत्वाच्च तथात्वमित्याह—अखिलभूषणानि केयूराद्युक्ताशेषभूषणानि क्षीयन्ते कालक्रमेण नश्यन्ति । 'क्षीयन्ते खलु' इति पाठे खलुशब्दो वाक्यालंकारे । वाग्भूषणं संस्कृतवाग्भूषणं तु सततं भूषणं



नित्यभूषणम् । कदापि न नश्यतीति भावः । व्यतिरेकालंकारः । लक्षणं तूक्तम् ।  
एतदादिश्लोकचतुष्टयं शार्दूलविक्रीडितं वृत्तम् ॥

विद्या नाम नरस्य रूपमधिकं प्रच्छन्नगुप्तं धनं

विद्या भोगकरी यशःसुखकरी विद्या गुरुणां गुरुः ।

विद्या बन्धुजनो विदेशगमने विद्या परा देवता

विद्या राजसु पूज्यते नहि धनं विद्याविहीनः पशुः ॥ १६ ॥

विद्या नामेति । रूपं नाम कुण्डलहारनूपुराञ्जदादिचतुर्विधभूषणाभावेऽपि  
विभूषितवद्भासमानं आकारविशेषः । तदुक्तं भावप्रकाशे—‘अवेद्यारोप्य-  
विक्षेप्यबन्धनीयैरभूषितम् । यद्भूषितमिवाभाति तद्रूपमिति कथ्यते ॥’ इति ।  
विद्या नाम वेदशास्त्राध्यात्मिका विद्यैव नरस्य पुंसोऽधिकं भूयिष्ठं रूपमुक्तलक्षणा-  
कारविशेषः । तद्वल्लोकरञ्जकत्वादिति भावः । तथा प्रच्छन्नं निगूढं यथा तथा  
गुप्तं रक्षितं धनं विद्यैवेति संबन्धः । तद्वत्कालान्तरेषूपकारत्वादिति भावः । विद्या  
भोगान्करोतीति भोगकरी सक्चन्दनादिभोग्यवस्तुलभहेतुः । तथा यशःसमा-  
ख्या सुखमिन्द्रियतर्पणम् । एतत्करी एतद्देतुश्च । उभयत्रापि ‘कृजो हेतुताच्छी-  
ल्यानुलोम्येषु’ इति प्रत्यये टित्वान्डीप् । तथा विद्या गृणन्त्युपदिशन्तीति  
गुरवस्तेषां हिताहितोपदेष्टृणामाचार्याणामपि गुरुरूपदेष्टृभूता । तथा परमार्थबोधक-  
त्वादिति भावः । विद्या विदेशगमने प्रवासे बन्धुजनः सुहृज्जनः । तद्वद्विशेषोपचारसंपा-  
दकत्वादिति भावः । तदुक्तम्—‘स्वदेशमित्रं परदेशबन्धुं विद्यासुधां ये पुरुषाः  
पिबन्ति ।’ विद्या परा देवता परमात्मभूता । मोक्षदायकत्वादिति भावः । यद्वा परा  
देवता स्वाभीष्टदेवता । तथा ऐहिकामुष्मिकफलत्वादिति भावः । विद्या राजसु  
राजमन्ये पूज्यते प्रशस्यते । गौरवसंपन्नत्वाद्वाजपूज्या भवतीत्यर्थः । यद्वा विद्याशब्दे-  
न विद्यावाङ्मन्यते, राजशब्देन च तत्सभा लक्ष्यते । तथा च विद्यावान् राजसभासु  
पूज्यते पुरस्क्रियते । संभाव्यत इति यावत् । धनं द्रव्यं तु नहि । उक्तप्रकारं न भवती-  
त्यर्थः । तस्माद्विद्ययोक्तरूपया विहीनः शून्यो जनः पशुः पशुप्रायः । कर्तव्याकर्तव्यविवे-  
कराहित्यादिति भावः । अतो बहुपकारित्वाद्विशिष्टविद्यैव प्रधानं न, न त्वन्यदिति तात्प-  
र्यम् । अत्र विद्याया रूपधनाद्याकारेण बहुधा निरूपणान्निवयवमालारूपकालंकारः ॥

अयं लोकहिताहितवर्णनप्रसङ्गात्तस्या एव प्रकृष्टैश्वर्यभावमाह—

क्षान्तिश्चेत्कवचेन किं किमरिभिः क्रोधोऽस्ति चेद्देहिनां

क्षान्तिश्चेदनलेन किं यदि सुहृद्विष्यौषधैः किं फलम् ।

किं सर्वैर्यदि दुर्जनाः किमु धनैर्विद्यानवद्या यदि

वीडा चेत्किमु भूषणैः सुकविता यद्यस्ति राज्येन किम् ॥ १७ ॥

क्षान्तिरिति । देहिनां प्राणिनां क्षान्तिस्तितिक्षा । परिभवादिभूत्पद्यमानेषु क्रोधप्र-  
तिबन्धक इति यावत् । अस्ति चेत्, तर्हि कवचेन वर्मणा किम् । फलमिति सर्वत्रानु-  
पज्यते । न किञ्चिदपीत्यर्थः । तस्या एवास्तुदानामनवकाशप्रदत्वादिति भावः । क्रोध-



क्षितिक्षोभोऽस्ति चेत्, अरिभिः शत्रुभिः किम् । तस्यैवान्तःशत्रुत्वादुपद्रवहेतुत्वाच्चेति भावः । ज्ञातिर्दायादोऽस्ति चेत्, अनलेनाग्निना किम् । तस्यैव सर्वार्थनिर्मूलनिदानत्वादिति भावः । सुहृत्सन्मित्रमस्ति यदि । 'सुहृदुर्हृदौ मित्रमित्रयोः' इति निपातनात्साधुः । दिव्यौषधैः सिद्धौषधैः किं फलम् । न किञ्चिदपि । तस्यैवारोग्यकरत्वादिति भावः । दुर्जनाः खलाः सन्ति यदि, सर्पैराशीविषैः किम् । तेषामेव प्राणापहारित्वादिति भावः । अनवद्या निर्दुष्टा । 'अवद्यपण्य-' इत्यादिना निपातनात्साधुः । ततो नञ्समासः । 'तस्मानुडचि' इति नुडागमः । विद्या वेदवेदाङ्गाध्यात्मिकास्ति यदि, धनैः किम् । तस्या एवाखिलभोगसाधकत्वादिति भावः । ब्रीडा अकार्यप्रवृत्तौ मनःसंकोचलक्षणलज्जा अस्ति चेत्, भूषणैः किम् हारनूपुराद्यालंकरणैः किम् । तस्या एव लोकोत्तरभूषणत्वादिति भावः । सुकविता सत्पाण्डित्यम् । 'संख्यावा-  
न्यभिष्टतः कविः' इत्यमरः । यद्वा कवयति वर्णयति रसोल्लसितशब्दार्थसंघटनां करोतीति कविस्तस्य भावस्तथा यदि, राज्येन भूमण्डलाधिपत्येन किम् । तस्या एव सकललोकवशीकरत्वादिति भावः । राज्ञो भावः कर्म वा राज्यं प्रजापरिपालनात्मकम् । पुरोहितादित्वाद्यकप्रत्ययः ॥

अथ विदुषां गुणवर्णनपूर्वकं लोकव्यवस्थापकत्वमाह—

दाक्षिण्यं स्वजने दद्या परिजने शाख्यं सदा दुर्जने

प्रीतिः साधुजने नयो नृपजने विद्वज्जने चार्जवम् ।

शौर्यं शत्रुजने क्षमा गुरुजने कान्ताजने धृष्टता

ये चैवं पुरुषाः कलासु कुशलास्तेष्वेव लोकस्थितिः ॥ १८ ॥

दाक्षिण्यमिति । स्वजने । बन्धुजनेष्वित्यर्थः । जातावेकवचनम् । एवमुत्तरत्रापि । दाक्षिण्यं छन्दानुवर्तनम् । अन्यथा विनिन्दयेरन्निति भावः । 'दाक्षिणः सरलो वामपरच्छन्दानुवर्तिषु ।' परिजने भृत्यजनेषु विषये दद्या दारिद्र्यादितदुःखप्रहाणेच्छा । अन्यथा विजह्युरिति भावः । दुर्जने खलजनेषु विषये सदा शाख्यं विप्रियकारित्वम् । अन्यथा अधिक्षिपेरन्निति भावः । साधुजने सज्जनेषु विषये प्रीतिः स्नेहः । आदर इति यावत् । अन्यथानुतपेरन्निति भावः । नृपजने राजसु विषये नयो नीतिः । अनुवर्तनतात्पर्यमिति यावत् । अन्यथा दण्डयेरन्निति भावः । विद्वज्जने पण्डितजनेषु विषये आर्जवमवकता । अन्यथा निषिद्धेरन्निति भावः । शत्रुजने शत्रुजनेषु विषये शौर्यं विक्रान्तत्वम् । अन्यथा निपातयेरन्निति भावः । गुरुजने पित्रादिषु विषये क्षमा सहिष्णुत्वम् । अन्यथा शपेरन्निति भावः । कान्ताजने नारीजनेषु विषये धृष्टता प्रागल्भ्यं च । अन्यथा वशीकुर्युरिति भावः । इत्येवमुक्तविधासु कलासु शिल्पेषु । 'कला शिल्पे कालभेदे चन्द्रांशे कलना कला' इति वैजयन्ती । ये च पुरुषाः कुशला निपुणास्तेषु पुरुषेष्विव लोकस्थितिलोकमर्यादा । अस्तीति शेषः । त एव लोकव्यवस्थासंस्थापकाः । न तूक्तगुणरहिता इत्यर्थः । एवंभूतास्तु विद्वांस एव न त्वन्य इति हृदयम् ॥

इत्थं

जाज्या

सूत्रतभावं

किन्त्वियमप

निर्मलयति

अतः सत्सं

नसंबोधनम्

दुर्जनैरिति त

यौगपथ्यं समु

अथैतेषां

जय

नास्ति

जयन्तीति

शृङ्गारादिरसा

ते प्रसिद्धाः,

जयन्ति सर्वो

त्कारवन्त इत्य

भवचंसि । रेत्

श्वराः कवयः

इत्यर्थः । जयन्ति

जातमिति तथे

नास्ति । यशः

अत्र रससिद्धप

भेदः । वृत्तमुक्त्वा

इति नीति

अथ विदुषाम्

द्वितीं निरूपयति-

श्रुत्क्षामोऽ

मापन्नोः





इत्थं विद्वज्जनाननुवर्ण्य संप्रति सत्संगतेः श्रेयस्करत्वमाह—

जाड्यं धियो हरति सिञ्चति वाचि सत्यं

मानोन्नतिं दिशति पापमपाकरोति ।

चेतः प्रसादयति दिक्षु तनोति कीर्तिं

सत्संगतिः कथय किं न करोति पुंसाम् ॥ १९ ॥

जाड्यमिति । धियो बुद्धेर्जाड्यं मान्यं हरति निरस्यति । वाचि वचने सत्यं मूतृतभावं सिञ्चत्याप्लवयति । मानोन्नतिं बहुमानातिशयं दिशति प्रयच्छति । पापं क्लिषमपाकरोति नाशयति । धर्मोपदेशादिनेति भावः । तथा चेतः प्रसादयति निर्मलयति । ज्ञानोपदेशादिनेति भावः । दिक्षु दिशासु कीर्तिं तनोति विस्तारयति । अतः सत्संगतिः सज्जनसमागमः पुंसां किं श्रेयो न करोति कथय । इति पृथग्जनसंबोधनम् । सर्वमपि श्रेयः करोत्येवेत्यर्थः । अतस्तैरेव संगतिः कर्तव्या, न तु दुर्जनैरिति तात्पर्यम् । अत्र क्रियाणां बहूनां समुचितत्वात्समुच्चयालंकारः । 'गुणक्रिया-यौगपद्यं समुचय उदाहृतः' इति लक्षणात् । वसन्ततिलकावृतम् । लक्षणं तूक्तम् ॥

अथैतेषामसाधारणमहिमास्पदत्वाद्धोकोत्तरत्वं वर्णयन्निगमयति—

जयन्ति ते सुकृतिनो रससिद्धाः कवीश्वराः ।

नास्ति तेषां यशःकाये जरामरणजं भयम् ॥ २० ॥

जयन्तीति । सुकृतिनो धन्याः । 'सुकृती पुण्यवान्वन्यः' इत्यमरः । रससिद्धाः सिद्ध-शृङ्गारादिरसाः, सिद्धपारदगुटिकाश्च । 'बाहिताभ्यादिषु' इति निष्ठायाः परनिपातः । ते प्रसिद्धाः, पूर्वोपवर्णिता वा । कवीश्वराः कविसार्वभौमाः, पण्डितोत्तमा इति वा । जयन्ति सर्वोत्कर्षेण वर्तन्ते । अद्यापीति शेषः । यद्वा रससिद्धाः सिद्धरसाः । ब्रह्मसाक्षात्कारवन्त इत्यर्थः । 'रसो वै सः' इति श्रुतेः । 'शृङ्गारादौ विषे वीर्ये पारदे ब्रह्मवर्चसि । रेतस्यास्वादने हेन्नि निर्यासेऽमृतशब्दयोः ॥ रसः' इत्यभिधानात् । कवीश्वराः कवयः प्रकान्तदर्शिनः तेषामीश्वराः कालत्रयाभिज्ञाः । ब्रह्मविद्याविशारदा इत्यर्थः । जयन्ति । कुतः । तेषां कवीश्वराणां यशःकाये कीर्तिशरीरे जरामरणाभ्यां जातमिति तयोक्तं भयं नास्ति । रससिद्धानां भौतिकशरीर एव जरामरणभयं नास्ति । यशःशरीरे तु किं वक्तव्यम् । तस्य कल्पातस्थायित्वादिति भावः । अत्र रससिद्धपदार्थान्यविशेषणगत्या भयाभावपदार्थं प्रति हेतुत्वात्काव्यलिङ्गभेदः । इत्तमुक्तम् ॥

इति नीतिशतकव्याख्याने विद्वत्पद्धतिवर्णनं नाम द्वितीयं दशकम् ।

अथ मानशौर्यपद्धतिः ।

अथ विदुषामपि मानशौर्ययोरपेक्षितत्वाद्विद्वत्पद्धतिनिरूपणानन्तरं मानशौर्यपद्धतिं निरूपयति—

श्रुत्क्षामोऽपि जराकृशोऽपि शिथिलप्रायोऽपि कष्टां दशा-

मापन्नोऽपि विपन्नदीधितिरेपि प्राणेषु नश्यत्स्वपि ।





मत्सेभेन्द्रविभिन्नकुम्भपिशितग्रासैकवद्वस्पृहः

किं जीर्णं तृणमत्ति मानमहतामग्रेसरः केसरी ॥ २१ ॥

क्षुत्क्षाम इति । क्षुधा क्षामः क्षीणोऽपि । 'क्षायो मः' इति मत्वम् । जरया विस्त्रसया कृशोऽपि जीर्णोऽपि । 'विस्त्रसा जरा' इत्यमरः । शिथिलप्रायः । वि-  
भ्रथाङ्गताया बलहीनः सन्नपीत्यर्थः । कष्टं दशमाहाराभादतिकृच्छ्रावस्थामापन्नः प्रा-  
प्तोऽपि । 'दश वर्तावस्थायाम्' इति विश्वः । अत एव विपन्नदीधितिर्नष्टकान्तिर-  
पि । किं बहुना प्राणेषु पञ्चसु नश्यत्सूक्तममाणेषु सत्स्वपि । प्राणप्रयासे संप्राप्ते सत्यपी-  
त्यर्थः । मत्सेभेन्द्रस्य मत्तगजपुंगवस्य विभिन्नो विदारितो यः कुम्भः कुम्भस्थलं तत्र  
व्यतिथितं मेदोमांसं तद्वसे कवलने एकं मुख्यं यथा तथा बद्धा संदानिता स्पृहा  
वाञ्छा यस्य सः । इति शौर्यातिशयोक्तिः । तथा मानमहतामभिमनोव्रतानामग्रे-  
सरोऽप्रगण्यः । 'पुरोऽप्रतोऽप्रेषु सतैः' इति टप्रत्ययः । केसरी सिंहः । जीर्णं तृणं शुष्कं  
घासमत्ति किमभ्यवहरति किम् । नात्येवेत्यर्थः । इति मानातिशयोक्तिः । नीचज-  
न्तुस्तु नैवमिति भावः । अत्र यद्यपि सर्वत्रापिशब्दस्तावदेकैकविशेषणविशिष्ट-  
स्यैवात्यन्तनीचवृत्तिप्रवृत्तिं द्योतयति, तथाप्युक्ताखिलविशेषणविशिष्टोऽपि गजे-  
न्द्रेमेदःकवलनविहितप्रतिज्ञः केसरी न नीचवस्तुनि प्रवर्तत इति महती मान-  
शौर्यपराक्रान्धोक्तिरिति मन्तव्यम् । 'प्राणानपि परित्यज्य मानमेवाभिरक्ष-  
येत् । प्राणास्तरङ्गचपला मानमाचन्द्रतारकम् ॥' इति वचनात्संभावनाशौर्यसंपन्नेन  
भवितव्यं यशस्कामेनेति भावः । अत्र प्रकरणे कुत्रचिन्मानस्य कुत्रचिच्छौर्य-  
स्य कुत्रचिदुभयस्य प्राधान्यकथनं द्रष्टव्यम् । कुलकमागतोत्तमशीलपरिपालनेन  
सहायमनपेक्ष्य शत्रुसंहरणसामर्थ्यं शौर्यमिति विवेकः । अत्र प्रायेणाप्रस्तुतप्र-  
शंसालंकारोऽनुसंधेयः । शार्दूलविक्रीडितं वृत्तम् ॥

क्षुद्रजन्तुस्तु नैवमित्युक्तमेवार्थं भङ्गयन्तरेणाह—

स्वल्पस्त्रायुवसावसेकमलिनं निर्मांसमप्यस्ति गोः

श्वा लब्ध्वा परितोषमेति न च तत्तस्य क्षुधाशान्तये ।

सिंहो जम्बुकमङ्गमागतमपि त्यक्त्वा निहन्ति द्विपं

सर्वः कृच्छ्रगतोऽपि वाञ्छति जनः सत्त्वानुरूपं फलम् ॥ २२ ॥

स्वल्पेति । श्वा शुनकः स्वल्पयोल्लेखमात्रयोः स्त्रायुवसयोः स्त्रायुः वस्त्रसाख्यनाडी-  
भेदः, वसा मेदः, तयोरवसेकेन मेलनेन मलिनं मलदूषितमपि निर्मांसं मांसलेशशू-  
न्यमपि गोः । 'स्वर्गेषुपशुवागवज्रदिद्वेष्टृवृणिभूजले । लक्ष्यदृष्टयोः स्त्रियां गौः' इत्यमरः ।  
अस्थि क्रीकसं लब्ध्वा परितोषमेति संतुष्यति । तच्च गवास्थि तु तस्य शुनः क्षुधा । 'आपं  
चैव हलन्तानाम्' इति वचनाद्व्यापू । तस्याः शान्तये क्षुधिवारणाय न । पर्याप्तं न भव-  
तीत्यर्थः । 'अस्तिभवतिपरोऽप्रयुज्यमानोऽप्यस्ति' इति भाष्यकारवचनात् भवतीति  
लट् । पूर्वाचार्याणां संज्ञा । नीचजन्तोरिति भावः । सिंहस्त्वङ्कं समीपमाग-  
तमपि । समीपवर्तिनमपीत्यर्थः । 'अङ्कः समीप उत्सङ्गे चिद्दे स्थानापवादयोः' इति



विश्वः । जम्बुकं क्रोशरं त्यक्त्वा । अनादलेत्यर्थः । अलक्षीकृत्येति वा । द्विपं गजमेव ।  
दूरस्थमपीति भावः । निहन्ति विदारयति । तथा हि कृच्छ्रगतोऽप्यतिसंकटस्थोऽपि  
सर्वोऽशेषो जनः सत्त्वानुरूपं स्वशक्त्यनुगुणं फलं लाभं वाञ्छति काङ्क्षति । न तु दुर्बलः  
प्रकृष्टफलाङ्गी, प्रबलो निकृष्टलाभकाङ्गी च भवति । अतः श्वसिंहदृष्टान्तेन  
नीचानीचवस्तुपरिग्रहतत्परेण भवितव्यमायुष्मतेति भावः । वृत्तं पूर्ववत् ॥

अथ क्षुद्रजन्तोश्चेष्टाविशेषमाह—

लाङ्गलचालनमधश्चरणावधातं

भूमौ निपत्य वदनोदरदर्शनं च ।

श्वा पिण्डदस्य कुरुते गजपुंगवस्तु

धीरं विलोकयति चादुशतैश्च भुङ्के ॥ २३ ॥

लाङ्गलेति । श्वा सारमेयो लाङ्गलचालनं पुच्छविवर्तनम्, अधो भूतले चरणावधातं  
पादेन विदारणम्, भूमौ निपत्य स्वयमेव पतित्वा वदनोदरदर्शनं वक्त्रकुक्षिप्रदर्शनं च  
पिण्डदस्य । पुरस्तादिति शेषः । कुरुते । निजनीचचेष्टाभाविष्कुरुत इत्यर्थः । गजपुंगवस्तु ।  
पुमान्गोः पुंगवो वृषभः । विशेषणसमासः । 'गोरतद्वितलुकि' इति समासान्तष्टच् । स  
एव पुंगवः । श्रेष्ठ इत्यर्थः । 'श्रेष्ठोक्षाणौ तु पुंगवौ' इति वैजयन्ती । गजपुंगवो गजे-  
न्द्रस्तु धीरं गम्भीरं विलोकयति पश्यति । पिण्डदसंनिधाविति भावः । अथ चादुशतैर-  
नेकप्रियोक्तिभिरनुनयवाक्यैश्च वा भुङ्केऽभ्यवहरति । गुडतण्डुलादिकमिति शेषः । 'भु-  
जोऽनवने' इत्यात्मनेपदम् । इमावेव नीचानीचजनयोर्दृष्टान्ताविति भावः । वसन्तति-  
लकावृत्तम् ॥

अथ मानशौर्यसंपन्नतया वंशवर्धनस्यैव जनस्यैव सत्तालाभः, न त्वन्यस्येत्याह—

परिवर्तिनि संसारे मृतः को वा न जायते ।

स जातो येन जातेन याति वंशः समुन्नतिम् ॥ २४ ॥

परिवर्तिनीति । परिवर्तिनि धर्माधर्मवशात्पौनःपुन्येन विवर्तमाने संसारे जरा-  
मरणरूपसंसारचक्रे को वा पुमान्मृतः प्रेतो न जायते न भवति । उत्पन्नो वा न  
मवतीत्यर्थः । यद्वा को वा न मृतः को वा न जायते नोत्पद्यते । सर्वोऽप्यु-  
त्पन्नो मृतश्च भवत्येवेत्यर्थः । 'जातस्य हि ध्रुवो मृत्युर्ध्रुवं जन्म मृतस्य च' इति  
भगवद्भचनादिति भावः । ततः किमत आह—स पुमाञ्जात उत्पन्नः । जन्मलाभवानि-  
ति यावत् । कोऽसावित्यत आह—येन जातेनोत्पन्नेन पुंसा वंशोऽन्वयः समुन्नतिं महौ-  
न्नत्यं याति प्राप्नोति । वंशोद्धारको यः पुमान्स एव जन्मलाभवान् । एवंभूतत्वं  
च मानशौर्यसंपन्नस्यैव, न त्वन्यस्य । अतः किमन्यैरजागलस्तनवदुत्पन्नैर्मशकवद्दिन-  
दृष्टेति भावः । आनुष्टुभं वृत्तम् ॥

इत्थंभूतस्य पुरुषस्य व्यापारमाह—

कुसुमस्तवकस्येव द्वयी वृत्तिर्मनस्विनः ।

सूत्रि वा सर्वलोकस्य शीर्यते वन एव वा ॥ २५ ॥



कुसुमेति । कुसुमस्तवकस्येव पुष्पगुच्छस्येवेत्येकं पदम् । मनस्विनो धीरस्य । मानशौर्यशालिनः पुंस इत्यर्थः । द्वयी द्विविधा वृत्तिर्व्यापारः । 'द्वे गती हि' इति पाठे स्पष्टोऽर्थः । तृतीया तु न संभवतीत्यर्थः । किं तद्वृत्तिद्वयमित्यत आह—सर्वलोकस्य । सर्वेषां जनानामित्यर्थः । मूर्ध्नि शिरसि, उन्नतस्थाने च । क्षीयत एवेति शेषः । अथवा वन एव शीर्यते जीर्यते वा । भावे लट् । एवमुभयी वृत्तिः शौर्यादुन्नतस्थानस्थितिः । तदलम्भे मानादरण्ये जीर्णता इति विवेकः । इयमेव पुंसां श्रेयस्करी वृत्तिरिति भावः । कुसुमस्तवकस्येवेत्यत्र समाना श्रौती पूर्णोपमालंकारः । इवशब्देन सह समासस्य संभवात् । तथा च वार्तिकम्—'इवेन सह नित्यसमासो विभक्त्यलोपः पूर्वपदप्रकृतिस्वरत्वं च' इति । वृत्तं पूर्ववत् ॥

पुनरप्युक्तोभयगुणवैशिष्ट्यस्यैवोत्कृष्टतामाह—

सन्त्यन्येऽपि बृहस्पतिप्रभृतयः संभाविताः पञ्चषा-

स्तान्प्रत्येष विशेषविक्रमरुची राहुर्न वैरायते ।

द्वावेव प्रसते दिवाकरनिशाप्राणेश्वरौ भास्वरौ

भ्रातः पर्वणि पश्य दानवपतिः शीर्षावशेषाकृतिः ॥ २६ ॥

सन्तीति । अन्ये वक्ष्यमाणसूर्यचन्द्रापेक्षया इतरे बृहस्पतिप्रभृतयः । प्रभृतिशब्देन बुधशुक्रादयोऽपि गृह्यन्ते । पञ्च षड्वा पञ्चषा ग्रहाः । 'संख्याव्यय—' इत्यादिना बहुव्रीहिः । 'बहुव्रीहौ संख्येये डजबहुगणात्' इति समासान्तो डच्प्रत्ययः । संभाविता ग्राह्यत्वेनोपस्थिताः बहुमता वा । सन्ति वर्तन्ते । तान्प्रति । बृहस्पतिप्रभृतीन्क्षीकृत्येत्यर्थः । विशेषेषु विशिष्टेषु । तेजोमहत्स्विति यावत् । विक्रमे पराक्रमणे रुचिः प्रीतिर्यस्य स तथोक्तः । तेजिष्ठैः सहैव कलहाचरणतत्पर इत्यर्थः । एष उपरागकर्तृत्वेन प्रसिद्धो राहुः सैहिकेयो न वैरायते वैरं न करोति । अलक्ष्यत्वात्तत्कवलनतत्परो न भवतीत्यर्थः । 'शब्दवैरकलहाप्रकण्वमेधेभ्यः करणे' इति क्यङ् । 'अकृत्सार्वधातुकयोर्दीर्घः' इति दीर्घः । विक्रमरुची राहुरित्यत्र 'रो रि' इति रेफलोपे 'पूर्वस्य दीर्घोऽणः' इति दीर्घः । किंतु भास्वरौ तेजस्विनौ । 'स्थेशभास—' इत्यादिना वरच्प्रत्ययः । द्वौ उभौ दिवाकरनिशाप्राणेश्वरौ सूर्यचन्द्रमसावेव । अन्यव्यवच्छेदार्थकोऽयमेवकारः । शीर्षमेवावशेषो यस्याः सा शीर्षावशेषा आकृत्येत्यर्थः । शिरोमात्रावशिष्टगात्र इत्यर्थः । 'शीर्षावशेषीकृतः' इति पाठेऽप्ययमेवार्थः । परिणमयितव्यः । दानवपतिर्दानवेश्वरः पूर्वोक्तराहुः । पर्वणि दर्शपूर्णमासि प्रतिपत्संघौ प्रसति गिलति । हे भ्रातर इत्यादरेण पृथग्जनसंबोधनम् । पश्येति वाक्यार्थः कर्म । यतः शिरोमात्रावशिष्ट एवायमीदृक्कर्माचरणतत्परोऽभूत्, सपूर्णज्ञश्चेत्किं करिष्यति न जानामीति भावः । एवं मानशौर्यशालिनो हि निजाङ्गवैकल्यं न परिगणयन्ति, किं तु महत्कार्यमेव कर्तुं व्यवस्यन्तीति तात्पर्यम् । पुरा किल देवानाममृतप्रदानसमये विष्णुचक्रेण च्छिन्नशीर्षत्वाच्छिरोमात्रावशिष्टगात्रोऽभूत्सैहिकेय इति पौराणिकी कथात्रानुसंधेया । शार्दूलविक्रीडितं वृत्तम् ॥





अथ महतां माहात्म्यमाह—

**बहति भुवनश्रेणिं शेषः फणाफलकस्थितां**

**कमठपतिना मध्येपृष्ठं सदा स च धार्यते ।**

**तमपि कुरुते क्रोडाधीनं पयोधिरनादरा-**

**दहह महतां निःसीमानश्चरित्रविभूतयः ॥ २७ ॥**

बहतीति । शेषः फणाः सहस्रसंख्याकाः स्फटाः फलकानीव तेषु स्थितां भुवनश्रे-  
णिं प्रातालादिचतुर्दशविष्टपपर्ङ्गि बहति धारयति । 'स्फटायां तु फणा द्वयोः' इत्य-  
मरः । स च शेषः कमठपतिना आदिकूर्मेण । 'पतिः समास एव' इति धिसंज्ञायां  
'आङो नास्त्रियाम्' इत्याङो नाभावः । पृष्ठस्य मध्ये मध्येपृष्ठम् । निजकूर्पोपरि-  
प्रदेश इत्यर्थः । 'पारे मध्ये पश्चा वा' इत्यव्ययीभावः । सदा निरन्तरं धार्यते  
ऊह्यते । तमपि कमठपतिमपि पयोधिः प्रलयार्णवोऽनादरादनायासात्क्रोडाधीनमा-  
दिवराहायतं कुरुते । प्रलयकाले पातालगतभूमण्डलस्यादिवराहावतारेण विष्णुना  
निजदंष्ट्रया समुद्रतत्त्वादिति भावः । अतो महतां मानशौर्यशालिनां महानुभावानां  
संबन्धिन्यश्चरित्रविभूतयो माहात्म्यसंपदो निःसीमानो निर्मेयादाः । अवाङ्मान-  
सगोचरा इति यावत् । अहहेत्याश्चर्ये । 'अहहेत्येकत खेदे' इत्यमरः । अत्र पूर्वपूर्व-  
स्योत्तरोत्तरगुणोत्कर्षावहत्वान्मालादीपकाख्योऽलंकारः । तदुक्तं विद्यानाथेन—'यदा  
तु पूर्वपूर्वस्य संभवेदुत्तरोत्तरम् । प्रत्युत्कर्षावहत्वं तन्मालादीपकमुच्यते ॥' इति ।  
हरिणीवृत्तम् ॥

मानशौर्यशालिन एवोक्तविधमहत्त्वम्, न तु तद्विहीनस्येति मैनाकं दृष्टान्तिकृत्साह-

**वरं प्राणोच्छेदः समदमघवन्मुक्तकुलिश-**

**प्रहारैरुद्रच्छद्मदहनोद्गारगुरुभिः ।**

**तुषाराद्रेः सूनोरहह पितरि क्लेशविवशे**

**न चासौ संपातः पयसि पयसां पत्युरुचितः ॥ २८ ॥**

वरमिति । तुषाराद्रेः सूनोर्हिमवत्युत्रस्य मैनाकस्य उद्रच्छत्रुज्जृम्भमाणो बहुलो भू-  
यिष्ठश्च यो दहनः शिलासंघर्षणजनितवह्निस्तस्योद्गारैर्निःसरणैर्गुरुभिर्दुःसहैः समदेन  
सदपेण मघवता देवेन्द्रेण मुक्तस्य प्रयुक्तस्य कुलिशस्य वज्रायुधस्य प्रहारैर्विदारणैः  
प्राणोच्छेदः । मरणमित्यर्थः । वरं मनाविप्रथम् । 'देवादूते वरः श्रेष्ठ त्रिषु क्लीबं मनाविप्र-  
थे' इत्यमरः । कुतः । अहहेति खेदातिशयद्योतनार्थानुकरणशब्दः । पितरि हिमवति  
क्लेशेन वज्रप्रहारजनितदुःखेन विवशे विह्वले सति । असावद्याप्युपलभ्यमानः पयसां  
पत्युः समुद्रस्य । अत्रासमानत्वेन धिसंज्ञाभावात् 'व्यत्यात्परस्य' इति कृतयणादेशः  
परस्य इत्योकारस्योकारादेशः । पयसि सलिले संपातः प्रवेशः । निजप्राणसंरक्षणार्थं  
निमज्ज्यावस्थानमित्यर्थः । उचितो न्याय्यो न भवति हि । अस्त्यैवेति शेषः । यतो मान-  
शौर्यसंपन्नस्य पुंसः स्वप्राणमात्रपरित्राणतत्परतया क्वचिन्मिलीयावस्थानमेवात्यन्ताय-  
शस्करम्, किमुत पितरि क्लेशविवशे । अतः प्राणपरित्यागेनापि मानशौर्ये एव प्रस्थाप-





नीये, अन्यथा महानपवादः स्यादिति भावः । अत्रोद्गारशब्दस्य गौणत्वान्न ग्राम्य-  
दोषः, प्रत्युत सौन्दर्यातिशयमेवापादयति । तदुक्तं दण्ड्याचार्यैः—‘निष्ठयूतोद्गीर्ण-  
वान्तादि गौणवृत्तिव्यपाश्रयम् । अतिसुन्दरमन्यत्र ग्राम्यकक्ष्यां व्यगाहते ॥’ इति ।  
पुरा किल भूमण्डलोपद्रवकारिणां पर्वतानां कोपवशात्पक्षच्छेदोद्यते शक्रे भयवि-  
ह्वले मैनाकः समुद्रमध्ये निमज्ज्यातिष्ठदिति पौराणिकी कथात्रानुसंधेया । शिखरि-  
णीवृत्तम् ॥

अथ मानिनां परनिकारासहनं सदृष्टान्तमाह—

यदचेतनोऽपि पादैः स्पृष्टः प्रज्वलति सवितुरिनकान्तः ।

तत्तेजस्वी पुरुषः परकृतनिकृतिं कथं सहते ॥ २९ ॥

यदिति । यद्यस्मात्कारणादचेतनश्चेतनरहितः, निर्जोवोऽपीति यावत् । पाषाण-  
त्वादिति भावः । इनकान्तः सूर्यकान्तमणिः सवितुः सूर्यस्य पादै रश्मिभिः, अङ्गि-  
मिश्र स्पृष्टः संवलितः, ताडितश्चेति ध्वन्यते । प्रज्वलति जाज्वल्यमानो भवति,  
कोपोद्विक्तश्चेति गम्यते । तत्तस्मात्कारणात् । तेजस्वी तेजःशाली मानशौर्यसंपन्नः  
पुरुषः । सचेतन इति शेषः । परैः शत्रुभिः कृतनिकृतिं विहितापकारं कथं सहते,  
क्षमते । न कथंचिदित्यर्थः । मैनाकस्तु नैवमिति भावः । ‘पादा रश्म्यङ्गितुर्योशाः’  
इत्यमरः । आर्यावृत्तभेदः ॥

विक्रान्तत्वे वयोऽपि न हेतुरिति विनिगमयति—

सिंहः शिशुरपि निपतति मदमलिनकपोलभित्तिषु गजेषु ।

प्रकृतिरियं सत्त्ववतां न खलु वयस्तेजसां हेतुः ॥ ३० ॥

सिंह इति । शिशुर्बालोऽपि । विक्रान्तत्वयोग्यताराहितावस्थोऽपीत्यर्थः । सिंहो मद-  
मलिना दानपयःपङ्क्तिः कपोला भित्तय इव येषां तेषु गजेषु मत्तमातङ्गेषु निप-  
तति । कुम्भस्थलविदारणार्थमिति भावः । इयं बाल्येऽपि विक्रान्तता सत्त्ववतां  
बलाढ्यानां प्रकृतिः स्वभावः । कुतः । वयो बाल्यादि तेजसां प्रतापशालिनामिति  
तेजस्तद्वतोरभेदाध्यवसायोऽत्यन्ततेजस्वित्वप्रकाशनार्थको हेतुः कारणं न भवति  
खलु । ‘तेजसां हि न वयः समीक्ष्यते’ इति न्यायादिति भावः । ‘वयः पक्षिणि  
बाल्यादौ’ इत्यमरः । आर्यावृत्तभेदः ॥

इति नीतिशतकव्याख्याने मानशौर्यपद्धतिवर्णनं नाम तृतीयं दशकम् ।

अथार्थपद्धतिः ॥

मानशौर्ययोर्पथ्यर्थमूलत्वादेतन्निरूपणानन्तरमर्थपद्धतिं निरूपयति । तत्र प्रथम-  
मर्थकतत्पराणां मतमभिसंधाय तमाह—

जातिर्यातु रसातलं गुणगणस्तत्राप्यधो गच्छतां

शीलं शैलतटात्पतत्वभिजनः संदह्यतां वह्निना ।

शौर्यं वैरिणि वज्रमाशु निपतत्वर्थोऽस्तु नः केवलं

येनैकेन विना गुणास्तृणलवप्रायाः समस्ता इमे ॥ ३१ ॥



अत्र आम्ब-  
धृतोद्गीर्ण-  
॥ इति ।  
के भववि-  
। शिखरि-

तः ।

त । पाषाण-  
मभिः, अङ्गि-  
नो भवति,  
नशौर्यसंपन्नः  
रं कथं सहते  
वञ्जितुर्याशाः

गजेषु ।

० ॥  
। सिहो मद-  
गतेषु निप-  
ता सत्त्ववतां  
स्थालिनामिति  
एवं न भवति  
'ववः पक्षिणि

कम् ।

। तत्र प्रथम-

॥ ३१ ॥

जातिरिति । जातिर्ब्राह्मणत्वादिः रसातलं नामाधोलोकं यातु गच्छतु ।  
अत्रयत्तिल्यर्थः । गुणगणो धैर्यौदार्यगाम्भीर्यादिगुणसमूहस्तत्रापि रसातलपेक्ष-  
याप्यधः पाताललोके गच्छतां प्राप्नुयात् । शीलं सत्त्वभावः शैलतटात्पततु ।  
विशीर्णं भवत्तिल्यर्थः । अभिजनो वंशः । 'अभिजनान्वयौ वंशे' इत्यमरः । व-  
हिना संदह्यतां भस्मीक्रियताम् । वैरिणि संक्षोभकारित्वाच्छत्रुभूते शौर्ये । शूरत्व-  
मूर्ध्नीत्यर्थः । आशु शीघ्रं वज्रमशननिर्निपततु । अशननिनिपातेन तदपि विच्वस्तं  
भवत्तिल्यर्थः । एवं पूर्वोक्तजातिकुलोचिताभिमानशौर्यादिनाशेऽप्यस्माकं न किञ्चि-  
दपि च्छिन्नमिति भावः । तथापि किं युष्मदभिलषितमित्यत आहुः—नोऽस्माकम-  
यः केवलं वित्तमेवास्तु संभवतु । अयमेवास्माकं परमार्थ इति भावः । ननु कर्षा-  
वहत्वेन प्रसिद्धानामुक्तगुणानां विध्वंसमङ्गीकृत्यैकेन वित्तेन किं करिष्येति नाश-  
ङ्गीयम् । यतस्तद्विना तेषामत्यन्ताकिञ्चित्करत्वमेवेत्याहुः । एकेन केवलेन । 'एके  
मुख्यान्त्यकेवलाः' इत्यमरः । येनार्थेन विना । 'पृथग्विना—' इत्यादिना विकल्पा-  
नृतीया । इमे पूर्वोक्ताः समस्ता अपि गुणा जातिकुलशीलाभिमानादयस्तृणल-  
वप्रायास्तृणकणकल्पाः । तद्वन्निःसारा इत्यर्थः । अतो गुणमहत्ताया अप्येतन्मू-  
लकत्वादयमेव संपादनीय इति भावः । 'धनमार्जय काकुत्स्थ धनमूलमिदं ज-  
गत् । अन्तरं नाभिजानामि निर्धनस्य मृतस्य च ॥' इति लक्ष्मणवाक्यमेव  
सिद्धान्तीकुर्मः, 'अर्थोनामार्जने दुःखमार्जितानां च रक्षणे । आर्जितानां व्यये  
दुःखं धिगर्थं दुःखभाजनम् ॥' इति मनुस्मरणं त्वशक्तविषयं मन्यामह इति तात्प-  
र्यम् । शार्दूलविक्रीडितम् ॥

ननु तथापि गुणाभावेऽपि केवलवित्तस्याकिञ्चित्करत्वमेवेत्याशङ्क्य तस्यैवाशेषगु-  
णावहत्वं तावदाह—

यस्यास्ति वित्तं स नरः कुलीनः

स पण्डितः स श्रुतवान्गुणज्ञः ।

स एव वक्ता स च दर्शनीयः

सर्वे गुणाः काञ्चनमाश्रयन्ति ॥ ३२ ॥

यस्येति । यस्य नरस्य वित्तमस्ति संभवति स नरः कुले जातः कुलीनो महा-  
कुलप्रभुतः । 'कुलत्वः' इति खप्रत्ययः । स एव पण्डितो विद्वान् । स एव श्रुत-  
वाञ्छाकृत् । यद्वा श्रुतं श्रवणम् । 'नपुंसके भावे कः' । तदस्यास्तीति श्रुतवान् ।  
धर्मशास्त्राद्याकर्णनचतुरोऽपीत्यर्थः । स एव गुणज्ञो गुणग्राही । अत्र 'आतोऽनुप-  
सर्गे कः' इत्यादि व्याख्यातं प्राक् । स एव वक्ता वाग्मी । स च स एव दर्शनीयः  
सुन्दरश्च । उक्तगुणराहित्येऽपीति भावः । नन्वेवं चेत्पुरुषस्यैकेन वित्तेनेहगुणसाकल्य-  
संपन्नत्वं कुत इत्याशङ्क्याह—सर्वे गुणाः पूर्वोक्तकुलीनत्वादयः काञ्चनं वित्तमाश्रय-  
न्ति । अतोऽनेनैव सकलगुणसंपत्तिसंभवे किमन्यैः प्रत्येकप्रयासाद्यैरिति भावः ।



अत्र वित्तस्यैतावदुण्यसंपादकत्वासंबन्धेऽपि तत्संबन्धाभिधानादसंबन्धे संबन्धरूपातिशयोक्तिः । वृत्तमुपजातिः ॥

अथ द्वाभ्यामर्थस्य विनाशप्रकारमाह—

दौर्मन्व्यान्वृपतिर्विनश्यति यतिः सङ्गात्सुतो लालना-  
द्विप्रोऽनध्ययनात्कुलं कुतनयाच्छीलं खलोपासनात् ।

हीर्मद्यादनवेक्षणादपि कृषिः स्नेहः प्रवासाश्रया-

मैत्री चाप्रणयात्समृद्धिरनयात्त्यागात्प्रमादाद्धनम् ॥ ३३ ॥

दौर्मन्व्यादिति । नृपती राजा । दुष्टो न सुलक्षणप्रयुक्तो मन्त्रः षाड्गुण्यचिन्तनं यस्य तस्य दुर्मन्त्रस्य भावो दौर्मन्त्र्यं तस्माद्धेतोः नश्यति विनश्यो भवति । मन्त्रवैकल्ये परेषामवकाशसंभवाद्वाज्याद्यपहरणादिति भावः । दुष्टमन्त्रिणः प्रधानानि यस्य तस्य भावस्तस्मान्नश्यति । अदृष्ट्यदण्डनाद्युपदेशेन लक्ष्म्यादिरहितो भवतीत्यर्थः । 'सन्मन्त्रिणा वर्धयते नृपाणां लक्ष्मीर्महीधर्मयशःसमूहः । दुर्मन्त्रिणा नाशयते तथैव लक्ष्मीर्महीधर्मयशःसमूहः ॥' इति वचनादिति भावः । यतियोगी सङ्गात्समागमात्प्रत्ययति । सङ्गस्य कामक्रोधादिहेतुत्वात्तदुत्पत्तौ भ्रष्टयोगो भवतीत्यर्थः । 'सङ्गात्संजायते कामः कामात्क्रोधोऽभिजायते । क्रोधाद्भवति संमोहः संमोहात्सुतिविप्रमः ॥' इति गीतावचनादिति भावः । सुतो लालनात्प्रत्ययति । गुणहीनो भवतीत्यर्थः । 'लालनाद्बहवो दोषास्ताडनाद्बहवो गुणाः । तस्मात्पुत्रं च शिष्यं च ताडयेन्न तु लालयेत् ॥' इति न्यायादिति भावः । विप्रो ब्राह्मणोऽनध्ययनाद्वेदशास्त्राध्ययनाभावात्प्रत्ययति नीचो भवति । 'वेदवेदाङ्गतत्त्वज्ञो विप्रः सर्वत्र पूज्यते । अनधीतश्रुतिविप्रः सभामध्ये न शोभते ॥' इति । कुलं वंशः कुतनयात्कुपुत्रात्प्रत्ययति । 'कोटरान्तर्भवो वहिस्तस्मेकं दहिष्यति । कुपुत्रस्तु कुले जातः स्वकुलं नाशयेत्परम् ॥' इति न्यायात् । शीलं सत्त्वभावः खलोपासनाद्बुर्जनसमागमात्प्रत्ययति । तेषामत्यन्तानर्थमूलकत्वादिति भावः । 'छादयित्वात्मनो भावं चरन्ति शठबुद्धयः । प्रहरन्ति च रन्ध्रेषु सोऽनर्थः सुमहान्भवेत् ॥' इति वाक्यात् । हीर्षुगुप्सितकर्माचरणान्निवृत्तिर्मद्यान्मद्यपानात्प्रत्ययति । 'अयुक्तं बहु भाषन्ते यत्रकुत्रापि शेरते । नम्रा विक्षिप्य गात्राणि ते जाल्मा इव मंथपाः ॥' इत्युक्तत्वात् । कृषिः सस्यमनवेक्षणात्प्रत्ययति नित्यमपरामर्शान्नश्यति । 'कृषिं च पत्नीमनवेक्ष्य यः पुमानन्यानि कार्याणि समाचरेच्च । ते त्वेवमेवं च समाकुले द्वे तथेति बाधानिचयं च यातः (?) ॥' इति स्मरणात् । स्नेहः पुत्रदारादिभूतप्रमोहः प्रवासाश्रयादेशान्तरसंचारसमाश्रयणात्प्रत्ययति । 'सुताङ्गनाबन्धुषु सौदरेषु नृपेषु भृत्येषु च जातमोहः । प्रवासमात्रेण हि नश्यतेऽखिलं चिरं प्रवासेन हरत्यशेषम् ॥' इति वचनात् । मैत्री मित्रभावोऽप्रणयादननुरागात्प्रत्ययति । 'मृद्वट इव सुखमेधो दुःसंधानश्च दुर्जने भवति । सुजनस्तु कनकपट इव दुर्मैद्यश्चासुसंधेयः ॥' इति वचनात् । समृद्धिः संपत्तिरनयात्रीतिराहित्यात्प्रत्ययति । 'रक्षायां स्वमति क्षिपत्यधिकं शिक्षागुणैर्लभ्यते विद्वेष्टि स्वजनं त्यजत्यवनतिं मृदाति मार्ग-

स्थितान् । भू  
सहते भूपालम्  
क्षकीडायाम्  
धिया नृणाम्  
वक्ष्यते—'शि

अथ वित्त

दानं भो

यो न द

दानमिति ।

मांशभावे चोरा

तेषां ज्येष्ठावमा

वित्तस्य तिस्रो

वित्तमिति शेष

पुरुषस्य संबन्धि

त्यन्तकष्टेत्यर्थः

मध्यमा, चोरा

भावः । आर्या

अथ दानश

मणिः

मद्

कला

तनि

मणिरिति ।

हेतिदलितः श

शस्ते तु गृह्ति

'ग्रहाभ्राहिगजा

ष्काणि पुलिनानि

इति निष्ठानत्वम्

मागः' इत्यमरः

देवैर्गलितत्वादि

मुग्धाङ्गना च

गलितविभवा व

अपि' इत्यमरः

शोभन्ते । एवंभू



संबन्ध-

स्थितान् । भूतिं नेच्छति यो जनात्प्रतिभयं दुर्वर्त्मना गच्छति कूराप्रं विनयाङ्कुशं न सहते भूपालमत्तद्विपः ॥' धनं तु त्यागादर्थिसात्करणात् । 'यूतात्' इति पाठे यूताद-क्षक्रीडायाम् । प्रमादात् अनवधानताया वा नश्यति । 'श्रुतिनिष्पीडनाच्चैव चार्थासक्त-धिया नृणाम्' इति प्रमादानाशस्त्वनुभवसिद्ध एव । दानान्नाशः समनन्तरश्लोक एव वक्ष्यते—'शिष्टानां गृह्णान्नाशः सदाचारविवर्जनात्' ॥ शार्दूलविक्रीडितम् ॥

अथ वित्तस्योत्तमादिभेदेन त्रैविध्यमाह—

दानं भोगो नाशस्तिष्ठो गतयो भवन्ति वित्तस्य ।

यो न ददाति न भुङ्क्ते तस्य तृतीया गतिर्भवति ॥ ३४ ॥

दानमिति । दानं सत्पात्रत्यागः, भोगः स्ववचन्दनाद्विद्वारानुभवः, नाशो दानध-माद्यभावे चोरादिना विलयश्च । तदुक्तम्—'चत्वारो धनादायादा धर्माभिवृत्तस्कराः । तेषां ज्येष्ठावमानेन त्रयः कुप्यन्ति सोदराः ॥' इति । एवमुत्तममध्यमाधमभेदेन वित्तस्य तिष्ठो गतयो गमनोपाया भवन्ति । तत्र यः पुमान् ददात्यर्थिभ्यो न प्रयच्छति । वित्तमिति शेषः । अथवा न भुङ्क्ते नानुभवति, तस्य दानभोगाभ्यां वित्तव्ययमकुर्वतः पुरुषस्य संबन्धिनः । वित्तस्येति शेषः । तृतीया गतिर्नाशवस्था भवति । सा त्व-त्यन्तकष्टेत्यर्थः । अयमत्र निष्कृष्टोऽर्थः—वित्तस्य दानेन गतिरुत्तमा, आत्मभोगेन मध्यमा, चोरादिनाशगतिरधमेति । अतो दानशौण्डेनैव भवितव्यं धनाब्धेनेति भावः । आर्याभेदः ॥

अथ दानशीलस्य वित्तव्ययजनिततनुत्वमपि शोभावहमेवेत्याह—

मणिः शाणोल्लीढः समरविजयी हेतिदलितो

मदक्षीणो नागः शरदि सरिदाश्यानपुलिना ।

कलाशेषश्चन्द्रः सुरतमृदिता बालवनिता

तनिन्ना शोभन्ते गलितविभवश्चार्थिषु नराः ॥ ३५ ॥

मणिरिति । शाणः शस्त्रोत्तेजनसाधनोपलविशेषस्तेनोल्लीढः संघृष्टो मणिश्च । हेतिदलितः शस्त्रक्षतः समरविजयी रणशूरश्च । 'जिहक्षि—' इत्यादिना शनिः । 'हेतिः' शस्त्रे तु नृस्त्रियोः' इति केशवः । मदेन दानवर्षेण क्षीणः कृशो नागश्च । 'ग्रहाभ्राहिगजा नागाः' इति वैजयन्ती । शरदि शरत्काले आश्यानानीषच्छु-ष्काणि पुलिनानि सैकतानि यस्याः सा सरिन्नदी च । 'संयोगादेरातो धातोर्यण्वतः' इति निष्ठानत्वम् । कलाशेषः षोडशांशमात्रावशिष्टश्चन्द्रश्च । 'कला तु षोडशो मागः' इत्यमरः । 'प्रथमां पिवते वह्निः' इत्यादीतिहासकमेणेतर्कलानामभ्यादि-देवैर्गलितत्वादिति भावः । सुरतेन रतिरणेन मृदिता विह्वलीकृता बालवनिता मुग्धाङ्गना च । 'जारवनिता' इति पाठे वेश्या चोच्यते । तथा अर्थिषु विषये गलितविभवा व्यपगतार्थसंपदः । निःशेषमर्थिसात्कृतधना इत्यर्थः । 'अर्थैरविभवा अपि' इत्यमरः । नरा दातृजनाश्च तनिन्ना तनुत्वेनैव । पृथ्वादित्वादिसमिच्च । शोभन्ते । एवंभूततनुत्वस्यैव तेषां शोभाहेतुत्वादिति भावः । अत्र प्रस्तुतानां न-

८।

॥ ३३ ॥

वृष्यविन्तानं

। मन्त्रवै-

प्रधानानि

यादिरहितो

। दुर्मन्त्र-

। यतियोगी

। त्वीत्यर्थः ।

समोऽहस्तृ-

हीनो भवती-

। च ताडयेत्

शाक्यवनाभा-

नधीतश्रुति-

ते । 'कोटप-

त्रयेत्यरम् ॥'

वामत्यन्तान-

प्रहरन्ति च

। रणाभिप्रासि-

त्ता विक्षिप्य

। क्षणात्रत्यति

। समाचरेत् ।

। रणात् । के-

। 'यूताङ्क-

। इच्छितं वि-

। रागात्रत्यति ।

। दुर्मन्त्राशु-

। । 'रक्षायां

। वृद्धति मार्ग-





राणां च सामस्त्यार्थरूपतुल्यधर्मेणौपम्यस्य गम्यमानत्वादीपकालंकारः—‘प्रस्तुता-  
नां तथान्येषां सामस्त्ये तुल्यधर्मतः । औपम्यं गम्यते यत्र दीपकं तन्निगद्यते ॥’  
इति लक्षणात् । शिखरिणीवृत्तम् ॥

अथ पुंसां धनाभावतत्सद्भावसमयावस्थामाह—

**परिक्षीणः कश्चित्सृष्टयति यवानां प्रसृतये**

**स पश्चात्संपूर्णः कलयति धरित्रीं तृणसमाम् ।**

**अतश्चानेकान्ता गुरुलघुतयार्थेषु धनिना-**

**मवस्था वस्तूनि प्रथयति च संकोचयति च ॥ ३६ ॥**

परिक्षीण इति । कश्चिद्वनिकः पुमान्परिक्षीणो दैवाहरिद्रः सन् यवानां शितश-  
काल्यधान्यानां प्रसृतये सृष्टयति । प्रसृतिमात्रयवान्गुरुतयाकाङ्क्षत इत्यर्थः ।  
‘सृष्टेरीप्सितः’ इति संप्रदानत्वाच्चतुर्थी । ‘शितशक्यवौ समौ’ इत्यमरः । स  
परिक्षीणः पुमान्पश्चादनन्तरम् । कालान्तर इत्यर्थः । संपूर्णो दैववशाद्धनसंपन्नः  
सन् धरित्रीं भुवं तृणसमां तृणकल्पाम् । तद्वल्लघ्वीमित्यर्थः । कलयति मनुते ।  
धनमदेन तथालोक्यतीत्यर्थः । अतश्चात एव हेतोः । अर्थेषु यवधरित्र्यादिषु व-  
स्तुषु विषये गुरुलघुतया महत्त्वाल्पत्वभावेनानेकान्ताप्रतिनियता । सर्वथा  
गुरुणि गुरुत्वमेव, लघुनि लघुत्वमेवेति नियमाभाववतीत्यर्थः । धनिनां संबन्धि-  
न्यवस्था व्यापारः वस्तूनि यवधरित्र्याद्यल्पमहत्तरवस्तूनि प्रथयति च । धना-  
भावदशायां नीचमपि वस्तु गुरुकरोतीत्यर्थः । तथा संकोचयति च । तत्सद्भाव-  
दशायां महदपि वस्तु निराकरोतीत्यर्थः । निर्धनधनिकयोरित्थंभूतावस्था प्रत्य-  
क्षसिद्धा । अतो विवेकिना नैवं विपर्यस्तबुद्धिना भवितव्यमिति भावः । शिख-  
रिणीवृत्तम् ॥

अथ राजानं संबोधयंस्तस्यार्थसाधनोपायमतिदिशति—

**राजन्दुधुक्षसि यदि क्षितिधेनुमेनां**

**तेनाद्य वत्समिव लोकममुं पुषाण ।**

**तस्मिंश्च सम्यगनिशं परिपुष्यमाणे**

**नानाफलं फलति कल्पलतेव भूमिः ॥ ३७ ॥**

राजन्निति । हे राजन् । त्वमिति शेषः । अन्यथा शेषे प्रथमपुरुषः स्यात् ।  
एनामेताम् । त्वद्धस्तगतामित्यर्थः । अत्रान्वादेशाभावादेनादेशश्चिन्त्यः । क्षिति-  
धेनुरिवेत्युपमितसमासः । न तु क्षितिरेव धेनुरिति रूपकम् । वत्समिवेति  
स्पष्टोपमालिङ्गात् । तां क्षितिधेनुं दुधुक्षसि यदि दोग्धुमिच्छसि चेत् । अर्थमिति  
शेषः । दुहः सन्नन्तात्सिच् । दुह्यादेर्द्विकर्मकत्वनियमात् । तर्हि तेन दुधुक्षा-  
हेतुना अर्धेदानीममुमुपलभ्यमानं लोकं जनं वत्सं तर्णकमिव । ‘वत्सो ना कुलजे  
वर्षे तर्णके तनयादिके’ इति वैजयन्ती । पुषाण पोषय । ‘लोकस्तु भुवने जने’  
इत्यमरः । वत्सनाशे क्षीरस्येव लोकनाशेऽर्थस्यासंभवादिति भावः । पोषणफल-



रः—‘प्रस्तुता-  
तन्निगद्यते ॥’

म् ।

॥ ३६ ॥

यवानां शितश-  
कृत इत्यर्थः ।  
इत्यमरः । स  
देववशाद्धनसंपन्नः  
लभ्यति मनुते ।  
वधिरित्यादिषु व-  
नियता । सर्वथा  
धनिनां संबन्धि-  
यति च । धना-  
ति च । तत्सद्भाव-  
यभूतावस्था प्रत्य-  
ते भावः । शिख-

॥ ३७ ॥

प्रथमपुरुषः स्यात् ।  
शश्विन्त्यः । क्षिति-  
म् । वत्समिवेति  
चेत् । अर्थमिति  
तर्हि तेन दुधुक्षा-  
। वत्सो ना कुलजे  
लोकस्तु भुवने जने  
भावः । पोषणफल-

माह—तस्मिन्लोके चानिशं सर्वदा सम्यगसंबाधं परिपुष्यमाणे परिपाल्यमाने सति  
भूमिः क्षितिः कल्पलतेव कल्पवृक्षशाखेव । ‘समे शाखा लते’ इत्यमरः । यद्वा  
कल्पयत्यभीप्सितानिति कल्पा । सा च सा लता च । ‘स्त्रियाः पुंवत्—’ इत्यादिना  
पुंवद्भावः । । सेव कल्पवल्लीव नानाफलं धनधान्यादिवहुरूपफलं फलति निष्पाद-  
यति । ‘फल निष्पत्तौ’ इति धातोर्लट् । यतो लोकपरिपालनव्यतिरेकेण न  
तेऽर्थः संभविष्यति । तद्वारैव भूमेरखिलफलदोगृत्वात् । तस्मादशेषलभार्थं  
तत्परिपोषणमावश्यकमिति भावः । अत्र पूर्ववाक्यस्थोपमया निर्व्यूढोत्तरवाक्य-  
स्थोपमेत्यनयोरङ्गाङ्गिभावेन संकरः । वसन्ततिलकावृत्तम् ॥

यतो राजानं संबोधितवानपि तन्नीतिः कीदृशीत्याशङ्क्यां तस्या बहुविधत्वमि-  
त्याह—

सत्यानृता च परुषा प्रियवादिनी च

हिंसा दयालुरपि चार्थपरा वदान्या ।

नित्यव्यया प्रचुरनित्यधनागमा च

वाराङ्गनेव नृपनीतिरनेकरूपा ॥ ३८ ॥

सत्येति । सत्या यथार्थभाषिणी, अनृता असत्यवादिनी च । तथा परुषा कठोर-  
भाषिणी, प्रियवादिनी मधुरालापिनी च । तथा हिंसा धातुका । ‘शरारुर्धातुको  
हिंसः’ इत्यमरः । ‘नमिकम्पि—’ इत्यादिना रप्रत्ययः । दयालुरपि कारुणिका  
च । ‘स्यादयालुः कारुणिकः’ इत्यमरः । ‘सृष्टिगृहि—’ इत्यादिनालुच्प्रत्ययः ।  
तथा अर्थपरा धनलुब्धा, वदान्या दानशौण्डा च । कुत्रचिद्विषय इति सर्वत्रा-  
प्यच्याहार्यम् । ‘स्युर्वदान्यस्थूललक्षदानशौण्डा बहुप्रदाः’ इत्यमरः । तथा  
नित्यं व्ययो धनत्यागो यस्याः सा तथोक्ता, प्रचुरनित्यधनागमा प्रचुरं प्रभूतं  
यथा तथा नित्यं धनस्यागमः प्राप्त्यस्याः सा तथोक्ता च । अतो वाराङ्गनेव वे-  
द्येव । ‘वारस्त्री गणिका वेश्या’ इत्यमरः । नृपनीती राजवृत्तिरनेकरूपा बहुप्र-  
कारा । न त्वैकान्तिकीत्यर्थः । वाराङ्गनायामपि विशेषणानि समानि । अत्र सत्यानृ-  
तेत्यादिपदश्रवणमात्रेण झटिति विरोधः स्फुरति । तस्य स्वाभाव्येनाभासीकरणा-  
दलंकारः सन्वाराङ्गनेवेत्युपमयाङ्गाङ्गिभावेन संकीर्यते । वसन्ततिलकावृत्तम् ॥

सोऽपि गुणाढ्य एव बलाश्रयणीयः, न तु निर्गुण इति राजानमेव संबोधयति—

आज्ञा कीर्तिः पालनं ब्राह्मणानां

दानं भोगो मित्रसंरक्षणं च ।

येषामेते षड्गुणा न प्रवृत्ताः

कोऽर्थस्तेषां पार्थिवोपाश्रयेण ॥ ३९ ॥

आज्ञेति । आज्ञा मर्यादापरिपालनात्मकशासनम्, कीर्तिः दानक्षात्रोद्भवा स-  
त्समाख्या, ब्राह्मणानां पालनं निरुपद्रवं ब्राह्मणसंतर्पणम्, दानं सत्यान्ने त्यागः,  
भोगः स्रक्चन्दनादिजनितसुखानुभवः, मित्रसंरक्षणं सुहृत्समुद्धारणं चेत्येते  
सु० त्रि० ३



षड्विंशति येषां राज्ञां न प्रवृत्ता न प्रवर्तन्ते । कर्तरि क्तः । पृथिव्या ईश्वरः पार्थिवस्तस्य संबुद्धिर्देवः पार्थिव राजन् । 'तस्येश्वरः', 'सर्वभूमिपृथिवीभ्यामणजौ' इत्यण्प्रत्ययः । तेषामुपाश्रयेण समाश्रयेण कोऽर्थः को लाभः । न कोऽपीत्यर्थः । तस्मादुक्तगुणसंपन्न एव राजा समाश्रयणीयः । न तु कुक्षिभरिरिति भावः । शालिनीवृत्तम्—'शालिन्युक्ता मृतौ तगौ गोऽब्धिलोकैः' इति लक्षणात् ॥

अथासिर्कार्पण्यं मा कुरु लाभालाभयोर्देवायत्तमूलकत्वादित्याह—

यद्वात्रा निजफालपट्टलिखितं स्तोकं महद्वा धनं  
तत्प्राप्नोति मरुस्थलेऽपि नितरां मेरौ च नातोऽधिकम् ।

तद्दीरो भव वित्तवत्सु कृपणां वृत्तिं वृथा मा कृथाः

कूपे पश्य पयोनिधावपि घटो गृह्णाति तुल्यं जलम् ॥ ४० ॥

यदिति । धात्रा ब्रह्मणा स्तोकमल्पं महद्बहुलं वा यद्दत्तं निजफालं निजनिटलतटमेव पट्टं तत्र लिखितं लेखनेन निर्दिष्टं तद्ब्रह्मलिखितं धनं मरुस्थले ऊषरदेशेऽपि । किमुतान्यत्रेति भावः । नितरामतिशयेन प्राप्नोति लभते । अन्यूनमिति शेषः । 'समानौ मरुधन्वानौ' इत्यमरः । मेरौ कनकाचलेऽपि अतो ब्रह्मलिखितादधिकं न प्राप्नोति । तत्तस्मात्कारणाद्दीरः स्थिरचित्तो भव । वित्तवत्सु धनाब्जेषु विषये कृपणां दीनां वृत्तिं व्यापारं वृथा व्यर्थं मा कृथा मा कार्षीः । तेन कार्पण्यजनितनिन्दामात्राश्रयत्वमेव, न त्वधिकधनप्राप्तिरिति भावः । कृजो लुडि थास् । तनादित्वेऽपि सिचो नित्यलोपविधानात् सिच् । 'न माडयोगे' इत्यद्रप्रतिषेधः । तत्र दृष्टान्तमाह—कूपेऽल्पजलाधारे गतेऽपि पयोनिधौ समुद्रेऽपि घटः कलशस्तुल्यमात्मपरिमितं जलं गृह्णाति स्वीकुरुते । पश्येति कृपणसंबोधनम् । न तु कूपेऽल्पम्, पयोनिधावधिकम् । अत एव दृष्टान्तेन समाहितचित्तेन भवितव्यम्, न तु कार्पण्यपर्याकुलेनेति तात्पर्यम् । शार्दूलविक्रीडितम् ॥

इति नीतिशतकव्याख्यानेऽर्थपद्धतिवर्णनं नाम चतुर्थं दशकम् ।

अथ दुर्जनपद्धतिः ।

अथार्थादिसंपन्नोऽपि दुर्जनोऽनुपादेय एवेत्याशयेनार्थपद्धतिनिरूपणानन्तरं दुर्जनपद्धतिं निरूपयति । तत्र तेषामवगुणं गणयति—

अकरुणत्वमकारणविग्रहः

परधने परयोषिति च स्पृहा ।

सुजनबन्धुजनैश्च सहिष्णुता

प्रकृतिसिद्धमिदं हि दुरात्मनाम् ॥ ४१ ॥

अकरुणत्वमिति । परदुःखप्रहाणेच्छा करुणा तद्वाहिसमकरुणत्वं दयाहीनत्वं च, अकारणविग्रहो निष्कारणकलहश्च । 'अत्रियां समरानीकरणाः कलहविग्रहौ' इत्यमरः । परधने परद्रव्ये परयोषिति परदारेषु स्पृहा च । एकत्रापहरणेच्छा, अन्यत्र संभो-

德 興 隆



張



五



序

1



1

1

1

休休

॥ ईश्वरः पा-  
येवीभ्यामण्यौ  
कोऽपीत्यर्थः ।  
भावः । शान्ति-  
॥

धिकम् ।

पाः

लम् ॥ ४० ॥

मन्त्रं निजनिट-

मस्त्वल ऊपर-

कमते । अन्यून-

कचलेऽपि अतो

भव । विसवत्सु

मा मा कर्षीः ।

भावः । कृणो

। 'न माङ्गणे'

गोनिचौ समुद्रेऽपि

कृपणसंकोचनम् ।

तचित्तेन भवेत्त-

॥

कम् ।

तिनिरुपपन्नन्तरं

॥ ४१ ॥

त्वं दयाहीनत्वं च,

व्यविग्रहो' इत्यम-

र्या, अन्यत्र संभो-

गामित्यप्यस्य । सुजनेषु बन्धुजनेषु च असहिष्णुता असहनशीलत्वं च । इतीदं सर्वम् ।  
'नपुंसकमनपुंसकेन-' इत्यादिना नपुंसकैकशेषः । दुरात्मनां दुर्जनानां प्रकृतिसिद्धं  
स्वभावसिद्धं हि । अतस्ते नोपादेया इति भावः । 'प्रकृतिः प्रपञ्चभूते प्रचाने मूल-  
कारणे । स्वभावे' इति विश्वः । द्रुतविलम्बितं वृत्तम्—'द्रुतविलम्बितमाह नभौ  
भरौ' इति लक्षणात् ॥

आस्तां तावदुर्जनमात्रस्य परित्याज्यत्वकथनम् । अशेषावगुणावमार्यकसंपन्नोऽपि  
दुर्जनः परित्याज्य एवेति सदृष्टान्तमाह—

\* दुर्जनः परिहर्तव्यो विद्यालंकृतोऽपि सन् ।

मणिना भूषितः सर्पः किमसौ न भयंकरः ॥ ४२ ॥

दुर्जन इति । दुर्जनो विद्यया वेदवेदाङ्गाध्यात्मिकयालंकृतो भूषितः सन्नपि । सक-  
लविद्यापारीणः सन्नपीत्यर्थः । परिहर्तव्यस्त्याज्यः । कृत इत्यत आह—सर्प आशीविषः  
मणिना फलकस्थमाणिक्येन भूषितोऽलंकृतः सन्नपि । असौ सर्पो न भयंकरः  
किम् । भयंकर एवेत्यर्थः । असौ मणिभूषितसर्पप्रायो विद्यावानपि दुर्जनो दूरतस्त्याज्य  
एव । 'दुर्जनं दूरतस्त्यजेत्' इति न्यायादिति भावः । 'मेघर्तितभेषु कृजः' इति कृज् ।  
खशि 'अशद्विषद्-' इत्यादिना मुमागमः । अत्र बिम्बप्रतिबिम्बन्यायेन धर्मध-  
र्मिणोर्वाक्यद्वये पृथङ्निर्देशादृष्टान्तालंकारः—'बिम्बानुबिम्बन्यायेन निर्देशो धर्मध-  
र्मिणोः । दृष्टान्तालंकृतिर्ज्ञेया भिन्नवाक्यार्थसंश्रया ॥' इति लक्षणात् । वृत्तमातृभम् ॥

अथास्य सर्वदूषकत्वमाह—

जाड्यं हीमति गण्यते व्रतशुचौ दम्भः शुचौ कैतवं

शूरे निर्घृणता मुनौ विमतिता दैन्यं प्रियालापिनि ।

तेजस्विन्यवलितता मुखरता वक्तव्यशक्तिस्थिरे

तत्को नाम गुणो भवेत्स गुणिनां यो दुर्जनैर्नाङ्कितः ॥ ४३ ॥

जाड्यमिति । हीमति लज्जावति पुंसि जाड्यं मान्दम् । 'गुणवचनब्राह्मणा-  
दिभ्यः कर्मणि च' इति व्यञ्जप्रत्ययः । गण्यते संख्यायते । दुर्जनैरिति शेषः । न तु  
जगुप्सितकर्माचरणपराङ्मुखत्वम् । व्रतैस्तपश्चान्द्रायणादिनियमैः शुचौ शुद्धे दम्भो  
धर्मेष्वजत्वं गण्यते, न त्वनुष्ठातृत्वम् । शुचौ स्वभावादेव बाह्यान्तरशुद्धे कैतवं क-  
पटं गण्यते, न तु पारमार्थिकत्वम् । शूरे निर्घृणता दयाराहित्यं गण्यते, न तु वि-  
कान्तत्वम् । मुनौ मननशीले विमतिता बुद्धिर्दैन्यं गण्यते, न त्वालौक्यानुसंधान-  
तत्परत्वम् । प्रियालापिनि मधुरवादिनि दैन्यं गण्यते, न तु श्रवणानन्दकरत्वम् ।  
तेजः प्रागल्भ्यं प्रभाविशेषो वा तद्वति अवलिप्तता गर्वग्रस्तत्वं गण्यते, न तु स्व-  
भावः । 'अवलेपस्तु गर्वं स्याद्वेपने दूषणेऽपि च' इति विश्वः । वक्तव्येष्वर्थेषु शक्तिः  
प्रतिभापरपर्यायः सामर्थ्यविशेषः तथा स्थिरे । मुखमस्यास्तीति मुखरो दुर्मुखः ।  
'दुर्मुखे मुखराबद्धमुखौ' इत्यमरः । 'खमुखकुञ्जभ्यः-' इति रप्रत्ययः । तस्य भाव-  
स्तप्ता । असंबद्धप्रलापित्वमित्यर्थः । गण्यते, न तु वागिमत्वम् । तत्तस्मात्कारणाद्-





णिनां गुणसंपन्नानां स को नाम गुणो भवेत्, यो गुणो दुर्जनैर्नाङ्कितो न दूषितः ।  
दुर्जनादूषितो गुणः सुगुणिनां न कोऽप्यस्तीत्यर्थः । 'यो दुर्जनानां मतः' इति पाठे  
यो गुणो दुर्जनानां मत इष्टः स्यात्, स को नाम भवेदिति संबन्धः । दुर्जनाभि-  
मतः सुगुणिनां न कोऽपि गुणोऽस्तीत्यर्थः । शार्दूलविक्रीडितम् ॥

अथ गुणावगुणप्रणालिका माह—

लोभश्चेदगुणेन किं पिशुनता यद्यस्ति किं पातकैः

सत्यं चेत्तपसा च किं शुचि मनो यद्यस्ति तीर्थेन किम् ।

सौजन्यं यदि किं बलेन महिमा यद्यस्ति किं मण्डनैः

सद्विद्या यदि किं धनैरपयशो यद्यस्ति किं मृत्युना ॥ ४४ ॥

लोभ इति । लोभो धनादिवाञ्छास्ति चेत्, अगुणेन दुर्गुणेन किम् । न किंचिद-  
पीत्यर्थः । तस्यैवात्यन्तनिन्दावहत्वादिति भावः । पिशुनता परोक्षे परदोषसूच-  
कतास्ति, यदि, पातकैर्वेद्महत्यादिभिः किम् । तस्या एव निरयपातनदक्षत्वादिति  
भावः । सत्यं यथार्थभाषणं समदर्शित्वं वास्ति चेत्, तपसा चान्द्रायणादिना किम् ।  
तस्यैव परिशोधकत्वादिति भावः । शुचि द्रोहचिन्तादिराहित्येन शुद्धं मनोऽस्ति  
यदि, तीर्थेन प्रयागादिना किम् । तस्यैवापवर्गमूलकत्वादिति भावः । 'यः स्वात्म-  
तीर्थं भजते विनिष्कियः स सर्ववित्सर्वगतोऽमृतो भवेत्' इति स्मरणमात्रमू-  
लम् । सौजन्यं सुजनभावोऽस्ति यदि, बलेन परिजनेन किम् । तस्यैवाशेषकार्य-  
निर्वाहकत्वादिति भावः । महिमा माहात्म्यमस्ति यदि, मण्डनैः कुण्डलहाराद्यलंकरणैः  
किम् । तस्यैवोपस्कारहेतुभूतत्वादिति भावः । सद्विद्या अस्ति यदि, धनैः किम् ।  
अपयशोऽपकीर्तिरस्ति यदि, मृत्युना मरणेन किम् । तद्वन्मृतप्रायत्वादिति भावः ।  
एवं विचार्य सद्गुणार्जनतत्परेण भवितव्यं पुरुषेण । अन्यथा दौर्जन्यमनायाससाध्य-  
मिति वाक्यशेषत्वेनोन्नेयम् । शार्दूलविक्रीडितम् ॥

कस्यचिदनुभविनो निजकष्टाभिवेदनमभिनीयाह—

शशी दिवसधूसरो गलितयौवना कामिनी

सरो विगतवारिजं मुखमनक्षरं स्वाकृतेः ।

प्रभूर्धनपरायणः सततदुर्गतिः सज्जनो

नृपाङ्गणगतः खलो मनसि सप्त शल्यानि मे ॥ ४५ ॥

शशीति । दिवसेऽह्नि धूसरो निस्तेजस्कः शशी चन्द्रश्च, गलितयौवना भ्रष्टनूत-  
नवयस्का कामिनी कान्ता च, विगतवारिजं पुण्डरीकपण्डहीनं सरः कासारश्च, सुशो-  
भनाकृतिर्यस्य सुन्दरपुरुषस्य अनक्षरं शाल्वविभ्रष्टं मुखं च, धनपरायणो धनलुब्धः  
प्रभूराज च, सततदुर्गतिर्निरन्तरदारिद्र्यावान्सज्जनश्च, नृपाङ्गणगतो राजगृहान्तर्वर्ती  
खलो दुर्जनश्च । तस्य विघातकत्वादिति भावः । इत्येवं सप्त मे मम शल्यानि शूलानि ।  
तथा दुःसहदुःखजनकत्वादिति भावः । इदमेवात्यन्तकष्टनिवेदनवचनमिति तात्प-  
र्यम् । तत्राप्रकृतानां प्रकृतस्य खलस्य च दुःखहेतुत्वसाम्येनौपम्यस्य गम्यमानत्वा-  
द्दीपकालंकारः । पृथ्वीवृत्तम् ॥



अथ दुष्टराजलक्षणं सद्व्यन्तमाह—

न कश्चिच्छण्डकोपानामात्मीयो नाम भूभुजाम् ।

होतारमपि जुह्वानं स्पृष्टो दहति पावकः ॥ ४६ ॥

नेति । चण्डकोपानामुप्राणां भूभुजां राज्ञां कश्चिदपि पुमान् न आत्मीयो नाम आत्मीयत्वेन प्रसिद्धो न भवति । किं तु सर्वोऽप्यनात्मीय एवेत्यर्थः । ननु यथा-  
कथंचिदितमाचरन्भविष्यत्येवात्मीय इत्याशङ्क्य दृष्टान्तमुखेन निराकुर्वन्नाह—जुह्वानं  
आज्यपुरोडाशादिदानेनोपचरन्तमपि । ‘हु दानादानयोः’ इति धातोः कर्तरि शानच् ।  
होतारं यजमानं पावकोऽग्निः स्पृष्टः सन् दहति । संतापयतीत्यर्थः । अतोऽग्निदृष्टा-  
न्तेनेदृशो राजा न समाश्रयणीय इति भावः । वृत्तमानुष्टुभम् ॥

कथं न समाश्रयणीय इत्याशङ्क्य तत्सेवाया दुष्करत्वादित्याह—

मौनान्मूकः प्रवचनपटुर्वाचको जाल्पको वा

दृष्टः पार्श्वे भवति च वसन्दूरतोऽप्यप्रगल्भः ।

क्षान्त्या भीरुर्यदि न सहते प्रायशो नाभिजातः

सेवाधर्मः परमगहनो योगिनामप्यगम्यः ॥ ४७ ॥

मौनादिति । मौनान्मूकौ भावान्मूको निर्वचो भवति । सेवक इति शेषः । प्रव-  
चनपटुः प्रगल्भश्चातिवक्ता वाचको बहुभाषी, जल्पतीति जाल्पकोऽसंबद्धप्रलापी वा  
भवति । उभयत्रापि ‘ष्वलृचौ’ इति कर्तरि ष्वलृप्रत्ययः । गित्वादृद्धिः । ‘जल्पकः’  
इति पाठे जल्पतीति जल्पकः । पचाद्यच् । स्वार्थे कप्रत्ययः । अन्यथा ‘जल्प-  
मिक्ष—’ इत्यादिना कन्प्रत्यये जल्पाक इति स्यात् । यथाहामरसिंहः—‘स्याजल्पा-  
कस्तु वाचालः’ इति । पार्श्वे समीपे च वसन्वृष्टो निर्भीको भवति । दूरतो विप्रकृष्टे देशे  
वसन्नप्रगल्भोऽप्रादो भवति । क्षान्त्या परिभवाद्विषुपपद्यमानेषु उत्पद्यमानेषु क्रोध-  
प्रतिबद्धलक्षणयोपलक्षितश्चेद्भीरुर्मयशीलो भवति । ‘भियः कुङ्कुनौ’ इति कुप्रत्ययः ।  
न सहते परिभवादिकं न क्षमते यदि, तर्हि प्रायशो बाहुल्येनाभिजातः सत्कु-  
लीनो न भवति । अतः परमगहनोऽत्यन्तदुरवगाहः सेवाधर्मः परिचर्यात्मकं कर्म  
योगिनामपि कालत्रयाभिज्ञानामपि । अतीन्द्रियवस्तुपरिज्ञानवतामित्यर्थः । किमु-  
तान्वेषामिति भावः । अगम्यो ज्ञातुमशक्यः । सर्वे गत्यर्थी ज्ञानार्थी । यतः पर-  
ब्रह्मापि ध्यानादिना साक्षात्क्रियते, न त्वयमिति भावः । मौनादिव्यतिरिक्तधर्मस्य  
गगनारविन्दप्रायत्वात्तस्य ब्रह्मणोऽपि दुर्विज्ञेयतात्यन्तदुष्करत्वमिति तात्पर्यम् ।  
अत्र सेवाधर्मस्य योगिगम्यत्वेऽप्यगम्यत्वोक्तेः संबन्धे असंबन्धरूपातिशयोक्तिः ।  
वृत्तं मन्दाक्रान्ता—‘मन्दाक्रान्ता जलधिषडगैर्मौ न तौ ताद्वरू चेत्’ इति  
लक्षणात् ॥

किं बहुनास्य पुरस्तात् कस्यचित्स्थातुमपि शक्यत इत्याह—

उद्भासिताखिलखलस्य विशृङ्खलस्य

प्रोद्भाढविस्मृतनिजाधमकर्मवृत्तेः ।



**दैवादवाप्तविभवस्य गुणद्विषोऽस्य**

**नीचस्य गोचरगतैः सुखमास्यते कैः ॥ ४८ ॥**

उद्भासितेति । उद्भासिताः प्रकाशिताः अखिलाः खला येन तस्य । अधिकारप्रदानेन पुरस्कृताशेषदुर्जनस्येत्यर्थः । तस्य सुजनविद्वेषित्वादिति भावः । तथा विशृङ्खलस्य । विधिनिषेधातीततया खच्छन्दगतेरित्यर्थः । तथा प्रोद्बलमतितरां विस्मृता स्मरणाविषयीकृता निजा स्वकीया अधमकर्मवृत्तिः प्राक्तननीचकर्मव्यापारो येन तस्य । 'प्रागेव विस्तृत—' इति पाठे प्राक्प्रथमम् । आचरणसमय एवेत्यर्थः । एतेन लज्जाहैन्यमुक्तम् । तथा दैवाददृष्टवशादिदानीमवाप्तो विभव ऐश्वर्यस्य संपत्तिर्यस्य । गुणद्विषः सुगुणनिन्दकस्य । अस्य पूर्वोक्तस्य नीचस्य राज्ञो गोचरगतैर्विषयवासिभिः कैर्जनैः सुखमक्लेशेनास्यते स्वीयते । न कैरपीत्यर्थः । अतो न नीचाश्रयः कर्तव्य इति भावः । 'आस उपवेशने' । भावे लट् । अत्रोद्भासितेत्यादि पदार्थस्य विशेषणगत्या सुखस्थित्यभावपदार्थहेतुकत्वात्पदार्थहेतुकं काव्यलिङ्गमलंकारः । वसन्ततिलकावृत्तम् ॥

अथ दुर्जनसुजनमैत्रीप्रकारमाह—

**आरम्भगुर्वी क्षयिणी क्रमेण**

**लघ्वी पुरा वृद्धिमुपैति पश्चात् ।**

**दिनस्य पूर्वार्धपरार्धभिन्ना**

**छायेव मैत्री खलसज्जनानाम् ॥ ४९ ॥**

आरम्भेति । पूर्वार्धपरार्धाभ्यां पूर्वाह्णापराह्णभेदेन भिन्ना पृथग्विधा छाया अनातप इव । 'छाया त्वनातपे कान्तौ प्रतिबिम्बार्कजाययोः' इति वैजयन्ती । आरम्भे प्रारम्भसमये गुर्वी गुरुः । वर्धिष्णुरित्यर्थः । 'बोतो गुणवचनात्' इति विकल्पान्डीषू । क्रमेण कालक्रमेण क्षयिणी क्षयिष्णुश्च । 'जिहृक्षि—' इत्यादिना इनिः । तथा पुरा प्रारम्भे लघ्वी । हस्वेत्यर्थः । पूर्ववन्डीषू । पश्चादनन्तरं वृद्धिमुपैति प्राप्नोति । अयमर्थः—दुर्जनमैत्री पूर्वाह्णच्छायेव प्रारम्भगुर्वी क्रमेण क्षयिणी च भवति, सुजनमैत्री तावदपराह्णच्छायेवादौ लघ्वी ततो वर्धिष्णुश्च भवतीति । अतोऽत्र यद्युक्तं तत्कर्तव्यं कुशलमेति भावः । अत्र यथासंख्यासंकीर्णोपमालंकारः । उपजातिवृत्तम् ॥

यदुक्तम् 'अकरुणत्वमकारणविग्रहः' इति, तदेव प्रकटयन्नुपसंहरति—

**मृगमीनसज्जनानां तृणजलसंतोषविहितवृत्तीनाम् ।**

**लुब्धकधीवरपिशुना निष्कारणमेव वैरिणो जगति ॥ ५० ॥**

मृगेति । संतोषो दैववशाच्छब्धेन मनःसंतुष्टिः । तृणजलसंतोषैर्विहिता कल्पिता वृत्तिर्जीवनं येषां तेषाम् । न तु परोपतापोपजीविनामित्यर्थः । 'वृत्तिर्वर्तनजीवने' इत्यमरः । मृगाणां हरिणादीनां मीनानां मत्स्यानां सज्जनानां साधूनां च । लुब्धको व्याधो धीवरो दाशः । जालिक इत्यर्थः । पिशुनः सूचकश्च । 'व्याधो मृगवधाजीवो





मृगयुर्लुब्धकश्च सः, 'कैवर्ते दाशधीवरौ' इति चामरः । एते जगति भुवि निष्कारणं निहेतुकमेव वैरिणो विद्वेषिणः । घातुका इत्यर्थः । तृणेन विहितवृत्तीनां मृगाणां लुब्धकाः निष्कारणवैरिण इत्यादि यथाक्रममन्वयात्कमापरनामा यथासंख्यालंकारः । तदुक्तं विद्यानाथेन—'उद्दिष्टानां पदार्थानां पूर्वं पश्चाद्यथाक्रमम् । अनुदेशो भवेद्यत्र तद्यथासंख्यमुच्यते ॥' इति । आर्यावृत्तम् ॥

इति नीतिशतकव्याख्याने दुर्जनपद्धतिवर्णनं नाम पञ्चमं दशकम् ।

अथ सुजनपद्धतिः ।

अथैतद्वैलक्षण्येन सुजनपद्धतिं निरूपयति । तत्रादावादरातिशयात्तान्मस्करोति—

वाञ्छा सज्जनसंगतौ परगुणे प्रीतिर्गुरौ नम्रता

विद्यायां व्यसनं स्वयोषिति रतिर्लोकापवादाद्भयम् ।

भक्तिः शूलिनि शक्तिरात्मदमने संसर्गमुक्तिः खलै-

रेते येषु वसन्ति निर्मलगुणास्तेभ्यो महद्भयो नमः ॥ ५१ ॥

वाञ्छेति । सज्जनसंगतौ साधुसमागमे वाञ्छाभिलाषः, न तु जिह्वासा ।

तस्या मोक्षसाधकत्वादिति भावः । तदुक्तं ज्ञानवासिष्ठे—'मोक्षद्वारे द्वारपालाश्चत्वारः परिकीर्तिताः । शमो विचारः संतोषश्चतुर्थः साधुसंगमः ॥' इति । तथा चोक्तं श्रीम-

द्भागवते—'महत्सेवां द्वारमाहुर्विमुक्तेः' इति । स्वेनाप्युक्तम्—'चेतः प्रसादयति

दिक्षु तनोति कीर्तिं सत्संगतिः कथय किं न करोति पुंसाम्' इति । परेषां गुणे

प्रीतिः संतोषः, न तु दोषापादनम् । 'परगुणपरमाणूपर्वतीकृत्य निखं निजहृदि

विकसन्तः सन्ति सन्तः कियन्तः' इति वक्ष्यमाणत्वादपीति भावः । गुरौ विद्योपदे-

ष्टरि नम्रता भक्तिश्चद्वामरेण प्रद्वीभावः, न तु गर्वोद्विक्ता । 'यस्य देवे परा भ-

क्तिर्यथा देवे तथा गुरौ । तस्यैते निखिला ह्यर्थाः प्रकाशन्ते महात्मनः ॥' इति ।

'गुरुर्वद्वा गुरुर्विष्णुर्गुरुर्देवो महेश्वरः । गुरुः साक्षात्परं ब्रह्म तस्मै श्रीगुरवे नमः ॥'

इति श्रुतिस्मृती । विद्यायां वेदान्तादिविद्याभ्यासे व्यसनमासक्तिः, न तु श्रुतके-

त्यादौ । तस्य मोक्षसाधनब्रह्मज्ञानदत्तादिति भावः । स्वयोषिति निजदारेषु रतिः

संभोगः, न तु परदारेषु । 'रम्यं कुलव्रीरतम्' इति वचनादिति भावः । लोकापवा-

दाद्वेकनिन्दायाः । 'भीत्रार्थानां भयहेतुः' इत्यपादानत्वात्पञ्चमी । भयम्, न तु

निर्लज्जत्वम् । 'लोकापवादो बलवानिति सत्यवती श्रुतिः' इत्यादिवचनात्तस्य बलि-

ष्टत्वादिति भावः । शूलिनि परदेवतायां शिवे भक्तिरनुरागः, न तु भुद्रदेवता-

याम् । 'शिवे भक्तिः शिवे भक्तिः' इत्यादिवचनेष्वावृत्त्या तस्याः प्राशस्त्यश्रवणा-

दिति भावः । आत्मदमने स्वपरिभवे सति शक्तिः सामर्थ्यम् । पराक्रम इति

यावत् । न तूपशमेनौदासीन्यम् । 'अन्यदा भूषणं पुंसां शमो लज्जेव योषि-

ताम् । पराक्रमः परिभवे वैयात्यं सुरतेष्विव ॥' इति वचनादिति भावः । खलैः

दुर्जनैः सह संसर्गमुक्तिः सङ्गत्यागः, न तु तत्सहवासामिलाषः । 'दुर्जनं दूरतस्त्यजेत्'

इति, 'दुर्जनः परिहर्तव्यः' इत्यादिवचनादिति भावः । इत्येते निर्मला निष्कलङ्का गुणाः





सज्जनसंगतिवाञ्छादयो गुणा येषु पुरुषेषु वसन्ति तेभ्यो महद्भयो नमः । इत्थंभू-  
तगुणविशिष्टानामेव नमस्कारार्हत्वादिति भावः । 'नमःस्वस्ति-' इत्यादिना चतुर्थी ।  
'तैरेव भूर्भूषिता' इति पाठे तैर्निर्मलगुणसंपन्नैरेव भूरलंकृता, न त्वन्यैः । तेषामेव  
चारुत्वादयतिशयहेतुत्वादिति भावः । शार्दूलविक्रीडितं वृत्तम् ॥

अथैषां निसर्गसिद्धगुणं गणयति—

**विपदि धैर्यमथाभ्युदये क्षमा**

**सदसि वाक्पटुता युधि विक्रमः ।**

**यशसि चाभिरतिर्व्यसनं श्रुतौ**

**प्रकृतिसिद्धमिदं हि महात्मनाम् ॥ ५२ ॥**

विपदीति । विपद्यापत्काले धैर्यं निर्विकारचित्तत्वम्, न तु दैन्यम् । 'मनसो निर्वि-  
कारत्वं धैर्यं सत्स्वपि हेतुषु' इति । अथानन्तरं वाक्यारम्भे वा । अभ्युदये संपदि क्षमा  
सहिष्णुत्वम्, न तु चण्डता । सदसि राजविद्वत्सभायां वाक्पटुता वाग्मित्वं सरस-  
वचनं च । नाचातुर्यमिति यावत् । न तु मूकीभावः । युधि रणरङ्गे विक्रमः परा-  
क्रमः, न तु पलायनम् । यशस्यभिरतिः संप्रहेच्छा, न त्वनादरः । श्रुतौ वेदशास्त्रा-  
भ्यसने व्यसनमासक्तिः, न तु निर्वेदः । इतीदं सर्वम् । 'नपुंसकमनपुंसकेन-'  
इत्यादिना नपुंसकैकशेषः । महात्मनां महानुभावानां प्रकृतिसिद्धं स्वभावसिद्धं हि । 'सं-  
सिद्धिप्रकृती समे । स्वरूपं च स्वभावश्च निसर्गश्च' इत्यमरः । द्रुतविलम्बितवृत्तम् ॥

अथैषां प्रसिद्धविलक्षणमण्डनसंपत्तिमाह—

**करे श्लाघ्यस्त्यागः शिरसि गुरुपादप्रणयिता**

**मुखे सत्या वाणी विजयि भुजयोर्वीर्यमतुलम् ।**

**हृदि स्वच्छा वृत्तिः श्रुतमधिगतं च श्रवणयो-**

**र्विनाप्यैश्वर्येण प्रकृतिमहतां मण्डनमिदम् ॥ ५३ ॥**

कर इति । करे हस्ते श्लाघ्यः सकललोकप्रशस्तस्त्यागः दानं मण्डनम्, न तु  
कङ्कणम् । 'दानेन पाणिर्न तु कङ्कणेन' इति खेनैवाग्रे वक्ष्यमाणत्वात् । शिरसि गुरु-  
पादयोः प्रणयिताभिवादनतात्पर्यं मण्डनम्, न तु मणिहिरण्मयकोटीरादि ।  
मुखे वक्त्रे सत्या वाणी सूत्रतभाषणं मण्डनम्, न तु ताम्बूलचूर्णादि । भुजयोरतुलं  
निरुपमानं विजयि जयशीलं च । 'जिहृक्षि-' इत्यादिना इनिः । वीर्यं बलं मण्डनम्,  
न तु केयूरादि । ह्यन्तरङ्गे स्वच्छा वृत्तिः निष्कलङ्कव्यापारो मण्डनम्, न तु  
हाररुचकादि । हृच्छब्दस्य वक्षःस्थलवाचकत्वमपि संभवतीति कृत्वाभेदेन निर्देशः ।  
श्रवणयोः कर्णयोरधिगतं श्रुतं शास्त्रमेव । 'श्रुतं शास्त्रावश्रुतयोः' इति विश्वः ।  
मण्डनम्, न तु कुण्डले । 'श्रोत्रं श्रुतेनैव न कुण्डलेन' इति वक्ष्यति । इदं पूर्वोक्त-  
दानादिकं सर्वमैश्वर्येण धनरत्नसंपत्त्या विनापि । 'पृथग्विना-' इत्यादिना विक-  
ल्पातृतीया । प्रकृत्या स्वभावेन महतां महात्मनाम् । सौजन्यसंपन्नानामित्यर्थः ।



नमः । इत्थं भू-  
दिना चतुर्थी ।  
न्यैः । तेषामेव

‘प्रकृत्यादिभ्यः—’ इति तृतीयासमासः । मण्डनं भूषणम् । तस्यैव लोकोत्तरराम-  
णीयकहेतुत्वादिति भावः । शिखरिणीवृत्तम् ॥

गुणाद्यत्वे को लाभ इत्याशङ्क्य तेषां श्रेयोहेतुत्वमाह—

प्राणाघाताभिवृत्तिः परधनहरणे संयमः सत्यवाक्यं ।

काले शक्त्या प्रदानं युवतिजनकथामूकभावः परेषाम् ।

तृष्णास्रोतोविभङ्गो गुरुषु च विनयः सर्वभूतानुकम्पा-

सामान्यं सर्वशास्त्रेष्वनुपहतविधिः श्रेयसामेष पन्थाः ॥ ५४ ॥

॥  
‘मनसो निर्वि-  
र्ये संपदि क्षमा  
मित्वं सरस-  
विक्रमः परा-  
तौ वेदशास्त्रा-  
क्रमनपुंसकेन—’  
सिद्धं हि । ‘सं-  
श्रितवृत्तम् ॥

प्राणेति । प्राणाघातात्प्राणहिंसाया निवृत्तिर्निवर्तनं च । ‘मा हिंस्यात्सर्वभूतानि,’  
‘अहिंसा परमो धर्मस्त्वधर्मः प्राणिनां वधः—’ इत्यादिनामीषोमीयपञ्चालम्भनवृत्त्यति-  
रिक्ताहिंसाया निषेधश्रवणात् । परधनहरणे संयमो मनोरोधश्च । ‘परद्रव्याणि लोभ-  
वत्’ इति न्यायादिति भावः । काले समये सत्यवाक्यं यथार्थभाषणं च । धर्मोप-  
देशश्रवणादिति भावः । अत्र ‘ब्राह्मणार्थे गवामर्थे’ इत्यादिष्वसत्यवचनस्यापि नि-  
षेधाभावश्रवणात्काल इत्युक्तम् । शक्त्या प्रदानं वित्तानुसारेण त्यागश्च । ‘वित्तशाक्यं न  
कारयेत्’ इति वचनादिति भावः । युवतिजनकथायां परस्त्रीवृत्तान्तकथने मूकभाव-  
स्तूर्णीभावशीलत्वं च । ‘स्वप्नेऽप्यन्यवधूकथाम्’ इति वचनात् । परेषां अन्येषाम् ।  
याचकानामित्यर्थः । तृष्णा धनलिप्सा तस्या एव स्रोतसः प्रवाहस्य विभङ्गो नि-  
रोधः । अभीप्सितदानेन मनोरथपरिपूरणं चेत्यर्थः । ‘याचमानजनमानसवृत्तेः  
पूरणाय बत जन्म न यस्य । तेन भूमिरतिभारवतीयं न दुर्मैर्न गिरिभिर्न समुद्रैः ॥’  
इति श्रवणादिति भावः । गुरुषु च विनयो नम्रत्वं च । ‘गुरौ नम्रता’ इत्युक्तत्वादिति  
भावः । सर्वभूतेष्वशेषप्राणिष्वनुकम्पया दयया सामान्यं समदर्शित्वं च । सर्वशास्त्रे-  
षु वेदवेदान्तादिसकलागमेष्वनुपहतोऽविच्छिन्नो विधिरव्ययनविधानं च । यद्वा  
सर्वभूतानुकम्पेति पृथक्पदम् । तथा सर्वशास्त्रेषु सामान्यमवैषम्येण तत्तत्सिद्धान-  
्तानुवर्तित्वम्, अनुपहतविधिरलुप्तकर्मानुष्ठानं चेति अनुगुणसमुदायः । एषः श्रेय-  
सां पन्था अखण्डितैश्वर्यादिश्रेयःप्राप्तिमार्गः । न त्वेतद्व्यतिरिक्तोऽन्योऽस्तीत्यर्थः ।  
एतादृशगुणसंपत्तिः सुजनानामेवेति कृत्वा त एव श्लाघ्या इति भावः । अथवा श्रेयसां  
प्रशस्त्यानां सुजनानां संबन्धी पन्थाः । तत्प्रवृत्तिमार्ग इत्यर्थः । प्रशस्यशब्दादी-  
यमुनि ‘प्रशस्यस्य श्रः’ इति श्रादेशः । अत्र ‘वाञ्छा सज्जनसंगतौ’ इत्यादिश्लोकेषूक्तगु-  
णाः प्रायेण दैवसंपदभिजातानामेव संभवन्ति, न त्वन्येषाम् । तदुक्तं भगवद्गीता-  
सु—‘अभयं सत्त्वसंशुद्धिर्ज्ञानयोगव्यवस्थितिः । दानं दमश्च यज्ञश्च स्वाध्यायस्तप  
आर्जवम् ॥ अहिंसा सत्यमक्रोधस्त्यागः शान्तिरपैशुनम् । दयाभृतेष्वलोलत्वं मार्दवं  
ह्रीरचापैलम् ॥ तेजः क्षमा धृतिः शौचमद्रोहो नातिमानिता । वदन्ति संपदं दैवी-  
मभिजातस्य भारत ॥’ इति । समधरावृत्तम्—‘अभैर्यानां त्रयेण त्रिमुनियति-  
युता समधरा कीर्तितेयम्’ इति लक्षणात् ॥

५३ ॥  
मण्डनम्, न तु  
शिरसि गुरु-  
वक्रोटीरादि ।  
। मुजयोरतुल-  
नं मण्डनम्  
मण्डनम्, न तु  
देन निर्देशः ।  
ते विश्वः ।  
। इदं पूर्वोक्त-  
दिना विक्र-  
नामित्यर्थः ।



अथापत्संपदोः सुजनमनोवृत्तिमाह—

**संपत्सु महतां चित्तं भवेदुत्पलकोमलम् ।**

**आपत्सु च महाशैलशिलासंघातकर्कशम् ॥ ५५ ॥**

संपत्स्विति । संपत्सु धनधान्यवस्तुवाहनादिसमृद्धिषु महतां महात्मनां सज्जनानां चित्तमुत्पलवत्कोमलं मृदुलं भवेत् । न तु कठिनमिल्लम् । आपत्सु दारिद्र्याद्यनर्थसंकटेषु महाशैलशिलासंघातः पाषाणकूटस्तद्वत्कर्कशं कठोरं च भवेत् । न त्वधैर्यविश्लथमित्यर्थः । न कदाप्युक्तवैपरीत्यम् । अन्यथा माहात्म्यभङ्गप्रसङ्गादिति भावः । विवेकिनामविवेकिनां चायमेव पन्था आदरणीय इति तात्पर्यम् । अत्र शैलस्य महत्त्वविशेषणं तच्छिलासंघातस्यात्यन्तदुर्भेद्यत्वद्योतनार्थम् । उक्तं चैतदन्यत्रापि—‘सौजन्यामृतसिन्धवः परहितप्रारब्धवीरव्रता वाचालाः परवर्णने निजगुणालापे तु मौनव्रताः । आपत्स्वप्यविलुप्तधैर्यनिलयाः संपत्स्वनुत्सेकिनो मा भूवन्खलवक्रनिर्गतविषम्लानाननाः सज्जनाः ॥’ इति । उपमालंकारः । आनुष्टुभं वृत्तम् ॥

अथ द्वाभ्यामेव तद्वृत्तस्यासाधारण्यमाह—

**प्रिया न्याय्या वृत्तिर्मलिनमसुमङ्गेऽप्यसुकरं**

**त्वसन्तो नाभ्यर्थ्याः सुहृदपि न याच्यः कृशधनः ।**

**विपद्युच्चैर्धैर्यं पदमनुविधेयं च महतां**

**सतां केनोद्दिष्टं विषममसिधाराव्रतमिदम् ॥ ५६ ॥**

प्रियेति । न्यायादनपेता न्याय्या नीतिप्रवणा वृत्तिर्जीवनम् । ‘वृत्तिर्वर्तेन जीवने’ इत्यमरः । प्रीणातीति प्रिया इष्टा, न त्वन्या । तस्या एव श्रेयस्करत्वादिति भावः । ‘इगुपधज्ञात्रीकिरः कः’ इति कप्रत्ययः । असुमङ्गे प्राणप्रयासेऽपि । किमुतान्यदेति भावः । मलिनं दुष्कर्म असुकरमकर्तव्यम्, न तु ‘आपत्काले नास्ति मर्यादा’ इति न्यायात्सुकरम् । तस्यैवैहिकमुष्मिकफलदत्वादिति भावः । ‘इषहुः—’ इत्यादिना खलप्रत्ययः । ततो नञ्समासः । असन्तः कुहका नाभ्यर्थ्याः कस्मिंश्चिद्विषयेऽपि न प्रार्थनीयाः । किं तु सन्त एव । तेषामुपेक्ष्यत्वादिति भावः । यद्यपि ‘न पदादौ खत्वादयः’ इत्याह वामनः, तथापि कविप्रौढ्या तुशब्दस्य पादादौ प्रयोगः । सुहृदपि प्राणप्रियबन्धुरपि । किमुतान्य इति भावः । ‘सुहृद्सुहृदौ मित्रामित्रयोः’ इति निपातनात्साधुः । कृशधनो धनहीनश्चेत् न याच्यो याचितुं न योग्यः । धनादिकमिति शेषः । किं तु धनपरिपूर्ण एव । तथाविधयाच्चाया अनुचितत्वादिति भावः । विपद्यनर्थसंकटेऽपि उच्चैर्धैर्यम्, न तु भयविह्वलत्वम् । ‘आपत्स्वप्यविलुप्तधैर्यनिलयाः’, ‘विपदि धैर्यमथान्युदये क्षमा’ इति चोक्तत्वादिति भावः । महतां पूज्यानामनुविधेयमनुकूलं पदं व्यवसितम्, न त्वननुकूलं पदम् । तथाभूतस्यैव श्लाघ्यत्वादिति भावः । ‘पदं व्यवसितप्राणस्थानलक्ष्माङ्गिबस्तुषु’ इत्यभिधानात् । इतीदमेतत् विषममसाधारणतया दुष्करमसिधाराव्रतमस्यभिचरितव्रतं सतां सत्पुरुषाणां केनोद्दिष्टमुपदिष्टम् । न केनापीत्यर्थः । स्वतःसिद्धत्वादिति भावः । अत्रासि-





५५ ॥

महात्मनां सज्ज-  
आपत्सु दारि-  
त्र्ये च भवेत् । न  
प्रभङ्गप्रसङ्गादिति  
त्यर्थम् । अत्र  
१ । उक्तं चैतद-  
र्थः परवर्णने नि-  
सेकिनो मा भूव-  
आनुष्टुभं वृत्तम् ॥

शधनः ।

॥ ५६ ॥

वृत्तिवर्तनजीवने  
त्वादिति भावः ।  
। किमुतान्यदेति  
स्त मर्यादा इति  
'इत्यादिना स्वल्प-  
स्मिन्निधिव्येऽपि  
यद्यपि 'न पदादौ  
दौ प्रयोगः । सु-  
त्रामित्रयोः' इति  
योग्यः । धनादिक-  
तत्वादिति भावः ।  
प्लव्यविद्धमर्थै-  
ः । महतां पूज्या-  
तस्यैव श्रम्यत्वा-  
नात् । इतीदमे-  
सतां सत्पुरु-  
भावः । अत्रास्ति-

धारावन्निशितत्वादसिधारासंचारवत्सावधानेनैकाग्रतया विधेयत्वाद्वा असिधारा-  
व्रतम् । यद्वा असिधारया व्यवहरतां व्रतम् । वीरव्रतमित्यर्थः । अथवा 'युवा यु-  
वत्या सार्धं यन्मुग्धभर्तृवदाचरेत् । अन्तर्निवृत्तसङ्गः स्यादसिधाराव्रतं स्मृतम् ॥' इ-  
त्युक्तमित्यवधेयम् । शिखरिणी वृत्तम् ॥

प्रदानं प्रच्छन्नं गृहमुपगते संप्रमविधिः

प्रियं कृत्वा मौनं सदसि कथनं चाप्युपलब्धेः ।

अनुत्सेको लक्ष्म्यां निरभिभवसाराः परकथाः

सतां केनोद्दिष्टं विषममसिधाराव्रतमिदम् ॥ ५७ ॥

प्रदानमिति । प्रच्छन्नं प्रदानं गुप्तदानम्, न तु प्रकाशम् । तथाभूतस्य दा-  
नस्य महाफलश्रवणादिति भावः । गृहं निजमन्दिरं प्रत्युपगते सति । अर्थिनीति  
शेषः । संप्रमविधिः प्रत्युत्थानाभिवादनादिसत्वरव्यापारविधानं च, न तु वैमु-  
क्ष्यम् । तस्यैव शास्त्रोदिताचारत्वादिति भावः । प्रियं तदमीष्टं कृत्वा मौनं तूष्णीं-  
मावध । अपरिकीर्तनमिति यावत् । न तु प्रकटनं कृतस्यापरिकीर्तनम् । 'न  
दत्त्वा परिकीर्तयेत्' इति मनुस्मरणादिति भावः । सदसि राजविद्वत्सभायामुपकृतेः  
कथनं परोपकारप्रख्यापनं च, न तु तत्र तूष्णींशीलत्वम् । अन्यथा कृतघ्नत्व-  
प्रसङ्गादिति भावः । लक्ष्म्यां संपत्त्यामनुत्सेको गर्वराहित्यम्, न तु मदान्धत्वम् ।  
'संपत्त्वानुत्सेकिनः' इत्युक्तत्वादिति भावः । निरभिभवसारा अनिन्दापराः परकथाः  
पुरुषान्तरप्रसङ्गाश्च, न तु गर्हणपराः । 'आत्मप्रशंसां परगर्हामिति च वर्जयेत्' इ-  
त्यादिस्मरणात् । सतामित्यादि, वृत्तं च पूर्ववत् ॥

अथाधममध्यमोत्तमवृत्तिमाह—

संतप्तायसि संस्थितस्य पयसो नामापि न श्रूयते

मुक्ताकारतया तदेव नलिनीपत्रस्थितं दृश्यते ।

अन्तःसागरशुक्तिमध्यपतितं तन्मौक्तिकं जायते

प्रायेणाधममध्यमोत्तमजुषामेवंविधा वृत्तयः ॥ ५८ ॥

संतप्तायसीति । संतप्तायसि सम्यगग्निस्तप्तायःपिण्डे संस्थितस्य । निक्षिप्तस्ये-  
त्यर्थः । पयसो जलस्य नामापि नामधेयमात्रमपि न श्रूयते । मूलतो ध्वस्तमेव  
भवतीत्यर्थः । स्वरूपदर्शनं तु किमु वक्तव्यमिति भावः । तदेव पयो नलिनी-  
पत्रस्थितं पद्मपत्रगतं सत् मुक्ताकारतया मौक्तिकरूपेण दृश्यते । न तु मौ-  
क्तिकत्वेनेत्यर्थः । तदेव पयोऽन्तःसागरे सागरान्तराले । अन्तरित्यव्ययम् । या  
शुक्तिर्मुक्तास्फोटस्तस्या मध्य उदरे पतितं सत् मौक्तिकं जायते । मौक्तिकत्वेन  
परिणमतीत्यर्थः । 'ज्ञानजोर्जा' इति जादेशः । मुक्तैव मौक्तिकमिति विग्रहः । विनया-  
दित्वात्त्वार्थे ठक् । अतः प्रायेण भूम्ना अधममध्यमोत्तमजुषां निवृत्तसाधारणो-  
क्त्यश्रयाणां श्रितवतामेवंविधा नामाश्रवणादयो वृत्तयो व्यापारा भवन्तीति  
यथाक्रममन्वयाद्यथासंख्यालंकारः । अतः महदाश्रय एव कर्तव्यः । 'नीचाश्रयो न





कर्तव्यः कर्तव्यो महदाश्रयः' इति वचनात् । अत्रोत्तममध्यमाधमा इति लोकप्र-  
सिद्धोद्देशकमः कविना न वीक्षित इति ज्ञेयम् । शार्दूलविक्रीडितम् ॥

अथ सत्पुत्रकलत्रमित्रसंपत्तिः पुण्यकृदधीनेत्याह—

यः प्रीणयेत्सुचरितैः पितरं स पुत्रो

यद्भर्तुरेव हितमिच्छति तत्कलत्रम् ।

तन्मित्रमापदि सुखे च समक्रियं य-

देतत्रयं जगति पुण्यकृतो लभन्ते ॥ ५९ ॥

य इति । यः पुत्रः सुचरितैर्वाक्यकरणादिसदाचारैः पितरं प्रीणयेत्संतोषयेत् ।  
'प्रीन् तर्पणे' इत्यस्माद्वातोश्चौरादिकाणिचि लिङ् । 'धूष्प्रीञोर्नुग्वक्तव्यः' इति  
जुगागमः । स पुत्रः पुत्रान्नो नरकात्रायत इति व्युत्पन्न इति पुत्रशब्दवाच्यः,  
न तूत्पन्नमात्रः । 'जीवतोर्वाक्यकरणात्प्रत्यब्दं भूरिभोजनात् । गयायां पिण्डदा-  
नेव त्रिभिः पुत्रस्य पुत्रता ॥' इति स्मरणात् । यद्भर्तुः पत्युर्हितमिच्छति भयभक्ति-  
भ्यां हिताचरणतत्परं भवति तदेव कलत्रं भार्या, न तु यादृच्छिकम् । 'पति-  
भक्तिपरा साध्वी शान्ता सानतिभाषिणी' इति पतिव्रताधर्मत्वात् । 'कलत्रं श्रो-  
णिभार्ययोः' इत्यमरः । यदापद्यनर्थसंकटे सुखे संपदि च समक्रियम् । अविषमा-  
चारमित्यर्थः । तुल्यवृत्तिः तदेव मित्रं सुहृत्, न त्वापत्संपदोऽस्यागानुवर्तनतत्परम् ।  
'आपद्रुतं च न जहाति ददाति काले सन्मित्रलक्षणमिदं प्रवदन्ति सन्तः' इति  
वक्ष्यमाणत्वात् । एतत्रयमुक्तसत्पुत्रादित्रितयं जगति भुवि पुण्यकृतो धन्या लभन्ते  
प्राप्नुवन्ति । न त्वकृतसुकृता इत्यर्थः । एवंविधत्रितयलभस्य महापुण्यफलत्वादिति  
भावः । वसन्ततिलकावृत्तम् ॥

अथ सतां तावदसाधारणगरिमास्पदत्वेनाशेषोपादेयत्वमाह—

नम्रत्वेनोन्नमन्तः परगुणकथनैः स्वान्गुणान्ख्यापयन्तः

स्वार्थान्संपादयन्तो विततपृथुतरारम्भयन्ताः परार्थे ।

क्षान्त्यैवाक्षेपरुक्षाक्षरमुखरमुखान्दुर्जनान्दुःखयन्तः

सन्तः साश्चर्यचर्या जगति बहुमताः कस्य नाभ्यर्चनीयाः ॥ ६० ॥

नम्रत्वेनेति । नम्रत्वेन प्रहृत्वेनैवोन्नमन्त औन्नत्यं प्राप्नुवन्तः । तथाभावस्यैवौन्नत्य-  
हेतुत्वादिति भावः । परेषां गुणकथनैः सद्गुणवर्णनैः स्वान्गुणान्स्वकीयान्तौजस्यादी-  
न्ख्यापयन्तः प्रकटयन्तः । न त्वात्मप्रशंसया । तादृग्भावस्यैव निजगुणप्रकटनहेतुत्वा-  
दिति भावः । परार्थे परप्रयोजननिर्वहणे विततौ विस्तृतौ पृथुतरौ महतरौ चारम्भ-  
यन्तौ प्रारम्भोत्साहौ च येषां ते तथोक्ताः सन्त एव स्वार्थान्स्वप्रयोजनानि संपाद-  
यन्तो निष्पादयन्तः परकार्यसाधनपुरस्कारेणैवात्मीयकार्यसाधनतत्पराः । न त्वे-  
कान्तत इत्यर्थः । तथाभूतस्यैवात्मार्थकत्वादिति भावः । क्षान्त्या सहनशीलत्वेनैव ।  
आक्षेपेण निन्दया रुक्षाक्षराणि परुषवाक्यानि तेषां मुखराणि वाचालानि मुखानि  
येषां तान् । परुषभाषिण इत्यर्थः । दुर्जनान्खलान्दुःखयन्तः संतापयन्तः । न त्



इति लोकप्र-

चण्डतया तथाविधत्वस्यैव तेषां हृच्छत्यप्रायत्वादिति भावः । अत एव साश्चर्य-  
चर्या अत्यन्ताश्चर्यकरचरित्राः सन्तः सत्पुरुषा जगति लोके बहुमता बहुमानिताः  
सन्तः कस्य वा पुंसो नाभ्यर्चनीया न पूजनीया इति काकुः । सर्वेषामप्यभ्यर्चनीया  
एवेत्यर्थः । स्रग्धरावृत्तम्—‘प्रभैर्यानां त्रयेण त्रिमुनियतियुता स्रग्धरा कीर्तितेयम्’  
इति लक्षणात् ॥

इति नीतिशतकव्याख्याने सुजनपद्धतिवर्णनं नाम षष्ठं दशकम् ।

अथ परोपकारपद्धतिः ।

अथ सौजन्यस्य परोपकारफलकत्वात्तन्निरूपणानन्तरं परोपकारपद्धतिं वर्णयति—

भवन्ति नम्रास्तरवः फलोद्गमै-

र्नवाम्बुभिर्दूरविलम्बिनो घनाः ।

अनुद्धताः सत्पुरुषाः समृद्धिभिः

स्वभाव एवैष परोपकारिणाम् ॥ ६१ ॥

भवन्तीति । तरवः पनसरसालादिवृक्षाः फलोद्गमैः फलभारैर्नम्रा अवनता भव-  
न्ति । घना मेघा नवाम्बुभिर्नूतनोदकैरुपलक्षिताः सन्तो दूरविलम्बिनः सर्वत्र प्रव-  
र्णार्थमन्तरिक्षसंचारिणो भवन्ति । सत्पुरुषाः समृद्धिभिरुपलक्षिता अप्यनुद्धता अ-  
नुच्छन्दा भवन्ति । तीक्ष्णस्वभावा न भवन्ति । ‘अनर्थाः’ इति पाठेऽयाचिताः । याच्च  
विनैव परहिताचरणतत्पराणां स्वभावः निसर्गसिद्ध एव । न त्वाहार्यक इत्यर्थः । म-  
हान्तो हि परोपकारार्थं क्लेशं क्लेशत्वेन न गणयन्ति । तेषां स्वाभाव्यादिति भावः ।  
तदुक्तम्—‘परोपकाराय फलन्ति वृक्षाः परोपकाराय वहन्ति नद्यः । परोपकाराय  
चरन्ति गावः परोपकारार्थमिदं शरीरम् ॥’ इति । अर्थान्तरन्यासोऽलंकारः । वंश-  
स्थवृत्तम्—‘जतौ तु वंशस्थमुदीरितं जरौ’ इति लक्षणात् ॥

अथेषां मुख्यमण्डनसंपत्तिमाह—

श्रोत्रं श्रुतेनैव न कुण्डलेन

दानेन पाणिर्न तु कङ्कणेन ।

विभाति कायः करुणाकुलानां

परोपकारेण न चन्दनेन ॥ ६२ ॥

श्रोत्रमिति । करुणाकुलानां दयालूनाम् । परोपकारिणामित्यर्थः । श्रोत्रं कर्णः ।  
‘कर्णशब्दग्रहो श्रोत्रम्’ इत्यमरः । श्रुतेन धर्मशास्त्रश्रवणेनैव विभाति प्रकाशते,  
कुण्डलेन सुवर्णमणिमयकर्णभूषणेन न तु विभाति । पाणिर्हस्तो दानेन सत्पात्र-  
त्यागेन विभाति, कङ्कणेन कनकवलयेन न तु विभाति । कायो देहः परोपकारेण  
परेषां हिताचरणेन विभाति, चन्दनेन कस्तूरीघनसारविमिश्रितपटीरपङ्कलेन तु  
न विभाति । महात्मनां श्रवणादिकमेव स्वाभाविकं मण्डनं न त्वन्यत् । तस्य नश्व-  
रत्वादिति भावः । वृत्तमुपजातिः ॥

सु० त्रि० ४

त्सतोषयेत् ।

‘कञ्चु’ इति

वशब्दवाच्यः,

यां पिण्डदा-

ते भयमक्ति-

म् । ‘पति-

‘कलत्रं श्रो-

र । अविषमा-

वर्तनतत्परम् ।

सन्तः’ इति

धन्या लभन्ते

यफलत्वादिति

नीयाः ॥ ६० ॥

भावस्यैवोन्नत्य-

यान्सौजन्यादी-

प्रकटनहेतुत्वा-

द्वितरौ चारम्भ-

जनानि संपाद-

यराः । नत्वे-

हनशीलत्वेनैव ।

शालानि मुखानि

यन्तः । न तु-



यदुक्तं 'अनर्थिताः सत्पुरुषाः' इति, तदेव प्रपञ्चयति—

**पद्माकरं दिनकरो विकचं करोति**

**चन्द्रो विकासयति कैरवचक्रवालम् ।**

**नाभ्यर्थितो जलधरोऽपि जलं ददाति**

**सन्तः स्वयं परहिते विहिताभियोगाः ॥ ६३ ॥**

पद्माकरमिति । दिनं दिवसं करोतीति दिनकरः सूर्यः । 'कृवो हेतु—' इत्यादिना टप्रत्ययः । अभ्यर्थितो न भवतीति नाभ्यर्थितः । न याचितः सन्नित्यर्थः । नशब्दस्य सुप्सुपेति समासः । पद्माकरं पद्मवनं विकचं विकसितं करोति । 'प्रफुल्लोत्फुल्लसंफुल्लव्याकोचविकचस्फुटाः । फुल्लश्चैते विकसिते' इत्यमरः । तथा चन्द्रोऽपि कैरवचक्रवालं कुमुदपण्डम् । 'सिते कुमुदकैरवौ' इत्यमरः । विकासयति व्याकोचयति । तथा जलधरो वारिवाहोऽपि । पचाद्यच् । नाभ्यर्थितः सन्नेव जलं ददाति प्रवर्षति । तथा हि सन्तः सत्पुरुषाः स्वयम् । अयाचिता एवेत्यर्थः । परेषां हि ते हिताचरणे विहिताभियोगाः कृताभिनिवेशाः । न त्वबोधिता इत्यर्थः । अतो युक्तमेवं हिताचरणमेतेषामिति भावः । सामान्येन विशेषसमर्थनरूपोऽर्थान्तरन्यासः । 'सामान्यविशेषकार्यकारणभावाभ्यां सदृष्टप्रकृतकार्यसमर्थनमर्थान्तरन्यासः' इति सर्वस्वसूत्रम् । वसन्ततिलकावृत्तम् ॥

अथ व्यापारतारतम्येन पुरुषाणामुत्तमादिभेदमाह—

**एते सत्पुरुषाः परार्थघटकाः स्वार्थान्परित्यज्य ये**

**सामान्यास्तु परार्थमुद्यमभृतः स्वार्थाविरोधेन ये ।**

**तेऽमी मानुषराक्षसाः परहितं स्वार्थाय निग्नन्ति ये**

**ये तु घ्नन्ति निरर्थकं परहितं ते के न जानीमहे ॥ ६४ ॥**

एते इति । ये पुमांसः स्वार्थान्त्वप्रयोजनानि । 'अर्थोऽभिधेयैरेवस्तुप्रयोजननिवृत्तिषु' इत्यभिधानात् । परित्यज्य त्यक्त्वा परार्थघटकाः परप्रयोजनसंघटनशीलाः । एते सत्पुरुषाः पुरुषोत्तमाः । सर्वस्य तैरेवाभिव्यक्तत्वादिति भावः (?) । ये तु स्वार्थस्याविरोधेनावैषम्येण । स्वार्थनिर्वाहतत्परत्वेनैवेत्यर्थः । परार्थं परप्रयोजननिर्वाहार्थमुद्यमभृत उद्योगभाजस्ते सामान्याः साधारणाः । मध्यमपुरुषा इत्यर्थः । ये तु स्वार्थाय स्वार्थनिष्पत्त्यर्थं परहितं निग्नन्ति नाशयन्ति तेऽमी मानुषराक्षसा मानुषशब्दवाच्यराक्षसाः । तथा क्रूराचारतत्परत्वात्पुरुषाधमा इत्यर्थः । ये तु निरर्थकं निष्फलम् । प्रयोजननिष्पत्तिराहित्येनापीति यावत् । परहितं घ्नन्ति ते पुमांसः के वा कथंभूता वा न जानीमहे । उक्तत्रिविधपुरुषविलक्षणत्वात्तज्ज्ञातुं न शक्नुम इत्यर्थः । अत एव परमनीचा इत्यर्थः । उक्तपक्षेषु यः श्रेयांस्तत्पक्षाश्रयणं कर्तव्यमायुष्मतेति भावः । शार्दूलविक्रीडितम् ॥



अथ सन्मित्रलक्षणमाह—

पापाभिचारयति योजयते हिताय

गुह्यं निगूहति गुणान्प्रकटीकरोति ।

आपद्रुतं च न जहाति ददाति काले

सन्मित्रलक्षणमिदं प्रवदन्ति सन्तः ॥ ६५ ॥

पापादिति । पापात्पापावरणाभिचारयति निवर्तयति । धर्मोपदेशेन दुष्कर्मप्रवृत्ते-  
र्विस्मयतीत्यर्थः । 'जुगुप्साविराम—' इत्यादिना पञ्चमी । हिताय योजयते । सत्कर्मा-  
चरणाय प्रवर्तयतीत्यर्थः । यद्वा श्रेयःसंप्रहार्यं प्रोत्साहयतीत्यर्थः । गुह्यं गोप्यं नि-  
गूहत्वाच्छ्रदयति । न कुत्रापि प्रकटयतीत्यर्थः । गुणान्सौशील्यादिसद्गुणान्प्रकटीक-  
रोति प्रस्थापयति । न तु निगूहतीत्यर्थः । आपद्रुतमतिसंकटस्थमपि न जहाति न  
त्यजति । 'तन्मित्रमापदि मुले च समक्रियं यत्' इत्युक्त्यादिति भावः । काले  
व्यसनादिसमये ददाति बाञ्छितं दिशति । तदिदं पापनिवारणादिकं सर्वं सन्तः  
सत्पुरुषाः सन्मित्रस्याकैतवबुद्ध्यदो लक्षणं स्वरूपं प्रवदन्ति । वसन्ततिलकावृत्तम् ॥

पुनस्तदेव क्षीरनीरदृष्टान्तेन वर्णयति—

क्षीरेणात्मगतोदकाय हि गुणा दत्ताः पुरा तेऽखिलाः

क्षीरोत्तापमवेक्ष्य तेन पयसा स्वात्मा कृशानौ हुतः ।

गन्तुं पावकमुन्मनस्तदभवद्दृष्ट्वा तु मित्रापदं

युक्तं तेन जलेन शाम्यति सतां मैत्री पुनस्त्वीदृशी ॥ ६६ ॥

क्षीरेणेति । क्षीरेण (कर्त्रा) आत्मानमुपगतं प्राप्तं यदुदकं जलं तस्मै । स्वात्ममि-  
थितजलायेत्यर्थः । पुरा पूर्वं ते प्रसिद्धा अखिलाः समस्ताश्च गुणा निजमायुर्यधा-  
वत्यादिगुणा दत्ता हि वितीर्णाः खलु । स्वगुणप्रदानद्वारा मैत्री संपादितेत्यर्थः ।  
अतः क्षीरोत्तापं क्षीरस्य श्रपणार्थं (?) अग्नौ निक्षिप्तस्य दुग्धस्योत्तापं संतापमवेक्ष्य तेन-  
क्षीरमिथितेन पयसोदक्रेण । 'पयः क्षीरं पयोऽम्बु च' इत्यमरः । स्वात्मा  
सूक्ष्मरीरं कृशानौ बहौ हुतः । मित्रसंतापासहनात्संशोषित इत्यर्थः । ततस्तत्क्षीरं  
(कर्तुं) मित्रस्य जलस्यापदं संशोषरूपां विपत्तिं दृष्ट्वा पावकं बहिर् गन्तुमुन्मन उचु-  
क्षमभवत् । 'उक्त उन्मनाः' इति निपातनात्साधुः । जलसंशोषणे क्षीराणां बहि-  
र्निर्गमनसंभवादिति भावः । तदनन्तरं तेन जलेन युक्तमिति शाम्यति प्रशान्तं  
भवति । 'शमामथानां' इति दीर्घः । तथा हि सतां मैत्री सौहार्दम् । मैत्री व्या-  
ख्याता । ईदृशी पुनः परस्परव्यसनासहनशीला खलु । अत एतद्युक्तमिति भावः ।  
अत्र स्वभावसिद्धस्य क्षीरनीरव्यवहारस्य परस्परसंतापदर्शनहेतुक्त्वेनोत्प्रेक्षाकि-  
यानिमित्तक्रियास्वरूपोत्प्रेक्षा । सा चोक्तार्थान्तरन्यासनिर्व्यूढेत्यनयोर्विजातीयसंकरः ।  
शार्दूलविश्रुतिम् ॥

अथैतन्माहात्म्यमाह—

इतः स्वपिति केशवः कुलमितस्तदीयद्विषां

इतश्च शरणार्थिनां शिखरिणां गणाः शेरते ।





इतोऽपि वडवानलः सह समस्तसंवर्तकै-

रहो विततमूर्जितं भरसहं च सिन्धोर्वपुः ॥ ६७ ॥

इत इति । इतोऽस्मिन्प्रदेशे केशवो विष्णुः । कुक्षिस्थाखिलभुवन इति भावः ।  
स्वपिति योगानुसंधानेन निद्राति । 'रुदादिभ्यः सार्वधातुके' इतीडागमः । इतो-  
ऽस्मिन्प्रदेशे तस्य केशवस्येमे तदीयाः । त्यदादिद्विद्वान्छः । ये द्विषो हिरण्याक्षरावणा-  
द्यस्तेषां कुलं समूहः । तिष्ठतीति शेषः । इतस्ततोऽन्यास्मिन्प्रदेशेऽपि शरणा-  
र्थिनां रक्षणाभिलाषिणाम् । 'शरणं गृहरक्षित्रोः' इत्यभिधानात् । शिखरिणां मैना-  
कादिपर्वतानां गणाश्च शेरते स्वपन्ति । 'शीङो रुद्र' इति रुडागमः । इतस्तस्मा-  
दप्यन्यस्मिन्प्रदेशे समस्ता ये संवर्तकाः प्रलयकालप्रवर्धिमेधविशेषाः । अत एव  
पुष्करावर्तकसंज्ञया च व्यवह्रियन्ते । तैः सह वडवानलोऽपि वसति । तस्मात्सि-  
न्धोः समुद्रस्य वपुः शरीरं विततं केशवावतारत्वेन विस्तृतं ऊर्जितं वडवानलाश्र-  
यत्वेऽप्यतिवर्धिष्यु भरसहं पर्वतभरणेन भारोद्ग्रहनक्षमं च । अहो । अप्रमेयानुभा-  
वत्वेनात्यन्ताश्चर्यमित्यर्थः । अत्र लक्षयोजनपरिच्छिन्नस्य समुद्रस्यापरिच्छिन्नकेशवा-  
द्यवतारत्वकथनादाधिकप्रमेदोऽलंकारः—'आधाराधेययोरानुरूप्याभावोऽधिको मतः'  
इति लक्षणात् । पृथ्वीवृत्तम् ॥

अथ परहितावरणपराकाष्ठया द्वयोरेव जन्म सफलम्, न त्वन्येषामित्याह—

जातः कूर्मः स एकः पृथुभुवनभरायार्पितं येन पृष्ठं

श्लाघ्यं जन्म ध्रुवस्य भ्रमति नियमितं यत्र तेजस्विचक्रम् ।

संजातव्यर्थपक्षाः परहितकरणे नोपरिष्ठान्न चाधो

ब्रह्माण्डोदुम्बरान्तर्मशकवदपरे जन्तवो जातनष्टाः ॥ ६८ ॥

जात इति । किं बहुना । अवतारेष्वपीत्यध्याहार्यम् । एकः केवलः स कूर्म  
आदिकूर्मावतार एव जातः । जन्मलाभवानित्यर्थः । कुतः । येन कूर्मेण पृथुर्महान्यो  
भुवनभरश्चतुर्दशविष्टरभारस्तस्यै । तद्ग्रहनार्थमित्यर्थः । पृथु विपुलमिति पृथक्पदं  
वा । पृष्ठं निजकूर्परतलमार्पितं दत्तम् । निरन्तरमधःप्रदेशस्थित्या दुर्भरभुवनभारजनि-  
तक्लेशः सोढ इत्यर्थः । तथा ध्रुवस्योत्तानपादस्य जन्म श्लाघ्यं सकललोकप्रशस्तम् ।  
कुतः । यत्र यस्मिन्ध्रुवे तेजस्विनां ग्रहनक्षत्रादीनां चक्रं शिशुमाराख्यं ग्रहनक्षत्र-  
मण्डलं वा नियमितं नियुक्तं सद्भ्रमति पर्यावर्तते । तत्रभवान्भगवदनुग्रहवशात्सक-  
ललोकोन्नतमेरुशिखरशिखामणिर्ध्रुवः स्वायत्तत्वेन तेजस्विचक्रं प्रवर्तयतीति श्रीविष्णु-  
पुराणभागवतादिकथानुसंधेया । ततः किमत आह—परहितकरणे परोपकारावरण  
विषये । व्यर्थो निरर्थोऽसमर्थः । अप्रयोजक इति यावत् । यः पक्षः संजातो येषां ते  
संजातव्यर्थपक्षाः । न तु संजातपरहितकरणसमर्थपक्षा इत्यर्थः । सापेक्षत्वेऽपि  
गमकत्वात्समासः । अपरे उक्तोभयादन्ये जन्तवः प्राणिनः । नैच्योद्भावनार्थकोऽयं  
जन्तुशब्दप्रयोगः । उपरिष्ठान्न । ध्रुवदुपरिभागेऽपि वर्तमाना न भवन्तीत्यर्थः ।  
अधश्च न । कूर्मवदधस्ताद्वर्तमाना अपि न भवन्तीत्यर्थः । किं तु उदुम्बरो जन्तु-



६७ ॥

न इति भावः ।  
डागमः । इतो-  
हिरण्याक्षरावणा-  
देशेऽपि शरणा-  
शिखरिणां मैना-  
नः । इतस्तस्मा-  
त्पाः । अत एव  
सति । तस्मात्सि-  
तं वडवानलाश्र-  
तः । अप्रमेयानुमा-  
परिच्छिन्नकेशवा-  
भावोऽधिको मतः

प्रयामित्याह—

स्वचक्रम् ।

॥ ६८ ॥

केवलः स कूर्म-  
कूर्मेण पृथुर्महान्यो  
मुलमिति पृथक्पद-  
भरभुवनभारजनि-  
कल्लोकप्रशस्तम् ।  
राख्यं ग्रहनक्षत्र-  
वदनुग्रहवशात्सक-  
र्तयतीति श्रीविष्णु-  
परोपकासचरण-  
संजातो येषां ते  
सापेक्षत्वेऽपि  
च्योद्भावनार्थकोऽयं  
न भवन्तीत्यर्थः ।  
उदुम्बरो जन्तु-

फलाख्यशृङ्गविशेषस्तस्य फलमुदुम्बरम् । 'उदुम्बरो जन्तुफलो यज्ञाङ्गो हेमदुग्धकः'  
इत्यमरः । 'फले लुक्' इति लुक् । ब्रह्माण्डमुदुम्बरं तस्यान्तरन्तराले । अन्यथेमे-  
तत् । ये मशकास्तैस्तुल्यं तद्वत् । 'तेन तुल्यं क्रिया चेद्वतिः' इति वतिप्रत्ययः ।  
जाता उत्पन्नाश्च ते नद्याश्च जातनद्याश्च । भवन्तीति शेषः । स्नातानुलिसवत्पूर्वकालः  
समासः । यतो न तैः किमपि साधितम्, अतो मशकवन्निफलजन्मभिः किमन्यै-  
रिति भावः । रूपकोपमयोः संकरः । स्मधरावृत्तम् ॥

अथ विषयलोकं संबोधयन्सदाचारं शिक्षयति—

तृष्णां छिन्धि भज क्षमां जहि मदं पापे रति मा कृथाः

सत्यं ब्रूह्यनुयाहि साधुपदवीं सेवस्व विद्वज्जनम् ।

मान्यान्मानय विद्विषोऽप्यनुनय प्रख्यापय प्रश्रयं

कीर्तिं पालय दुःखिते कुरु दयामेतत्सतां चेष्टितम् ॥ ६९ ॥

तृष्णामिति । हे जनेत्यत्राध्याहार्यं सर्वत्रापि मध्यमपुरुषप्रयोगसंभवात् । अल-  
भ्येषु परधनेषु लाभामिलाषस्तृष्णा तां छिन्धि वैराग्यशालेण विदारय । अन्यथा  
अनेकाशापाशनिबद्धत्वेन क्लेशभागित्वं स्यादिति भावः । परिभवादिभूतपदमानेषु  
क्रोधप्रतिबन्धः क्षमा तां भज सेवस्व । अन्यथा उग्रभावेन कार्यहानिः स्यादिति भावः ।  
मदं वियाजनितदर्पं जहि विज्ञानेन विनाशय । अन्यथा विवेकशून्यतया अकार्यक-  
रणप्रवृत्तावनर्थप्राप्तिः स्यादिति भावः । पापे पापकर्माचरणे रतिं प्रीतिं मा कृथा  
अज्ञानेन मा कार्षीः । किं तु 'धर्मं चर' इत्याद्युपदेशवचनेन सत्कर्माचरण एव मतिं  
कुर्वित्यर्थः । अन्यथा निरयपातः स्यादिति भावः । करोतेर्लुङि यास् । 'न माङ्-  
योमे' इत्यदप्रतिषेधः । सत्यं सूनुतं ब्रूहि । 'सत्यं वद' इति वचनेन यथार्थमेव  
वचनं वदेत्यर्थः । अन्यथा 'नानृतात्पातकं परम्' इति न्यायादिविवेकित्वप्रसक्तिः  
स्यादिति भावः । साधुपदवीं सन्मार्गमनुयाहि धर्मशास्त्रानुरोधेनानुसर । अन्य-  
थोत्पद्यप्रतिपन्नत्वे दोषापत्तिः स्यादिति भावः । विद्वज्जनोपदेशेन कृतार्थीकरणशीलं  
विद्वज्जनं पण्डितमण्डलं सेवस्व । 'यस्तु पर्यटते देशान्यस्तु सेवेत पण्डितान् । तस्य  
वित्सारिता बुद्धिस्तैलविन्दुरिवाम्भसि ॥' इति वचनाद्बुद्धिवैशद्यार्थं शुश्रूषस्व । अ-  
न्यथा बुद्धपवैशद्याशिक्षिताद्यभियोगः स्यादिति भावः । मान्यान्पूज्यान्मानय य-  
थाहं पूजय । अन्यथा 'समासमाभ्यां विषमसमे पूजे' इति गौतमसूत्रात् 'अपू-  
ज्या यत्र पूज्यन्ते पूज्याश्चैवावमानिताः । अयश्चो महदाप्नोति धनाद्धर्माच्च हीयते ॥'  
इत्यादि स्मरणाच्च, अन्यथा अकीर्तिः सुकृतधनहीयमानत्वरूपा श्रेयःप्राप्तिः स्या-  
दिति भावः । किं बहुना विद्विषः शत्रून्पि किमुतान्याननुनय । 'समः शत्रौ च मित्रे  
च' इति भगवद्ब्रह्मनाम्नप्रसादय । अन्यथा रन्ध्रेषु पातयिष्यन्तीति भावः । प्रश्रयं  
गुर्वाचार्यादिषु नम्रत्वम् । विनयमिति यावत् । प्रख्यापय । 'गुरौ नम्रता' इत्युक्त-  
त्वात् । प्रकटय । अन्यथा दुर्विनीतत्वापवादप्रसङ्गः स्यादिति भावः । कीर्तिं पालय ।  
जन्मसाफल्यार्थं कीर्तिनिर्वहणे प्रयत्नं कुर्वित्यर्थः । अन्यथा क्षितितले 'किं जन्म



कीर्तिं विना' इति वचनाज्जीवन्मृतत्वापत्तिः स्यादिति भावः । दुःखिते । संजातदुः-  
खेषु भूतेष्वित्यर्थः । तारकादिवादिदत् । जातावेकवचनम् । दयां दुःखप्रहरणेच्छा-  
लक्षणां कुरु । 'दुःखिषु करुणा' इति शास्त्रानुरोधात् । विधेहि । अन्यथा वित्त-  
शुद्ध्यसंभवादिति भावः । एतत्सर्वं तृष्णाच्छेदादिकं सतां सज्जनानां चेष्टितं व्या-  
पारः । यदि सौजन्ययशःकामी तदैवं प्रवर्तस्व । अन्यथा पुरुषार्थलाभासंभवादित्यर्थः ।  
शार्दूलविक्रीडितम् ॥

ईदृशा विरला एवेति निगमयति—

मनसि वचसि काये पुण्यपीयूषपूर्णा-

स्त्रिभुवनमुपकारश्रेणिभिः प्रीणयन्तः ।

परगुणपरमाणून्पर्वतीकृत्य नित्यं

निजहृदि विकसन्तः सन्ति सन्तः कियन्तः ॥ ७० ॥

मनसीति । मनसि वचसि काये मज्जोवाक्कायेषु पुण्यमेव पीयूषममृतं तेन  
पूर्णाः । करणत्रितयेनापि सत्कर्माचरणतत्परा इत्यर्थः । 'पीयूषममृतं सुखा' इत्य-  
मरः । त्रयाणां भुवनानां समाहारस्त्रिभुवनम् । लक्षणया त्रिभुवनस्थजनानित्यर्थः ।  
'तद्वितार्थः' इत्यादिना समासः । पात्रादित्वात् स्त्रीत्वम् । उपकारश्रेणिभिर्हिताच-  
रणपरम्पराभिः प्रीणयन्तः संतोषयन्तः । 'प्रीव् प्रीणने' इति धातोश्चुरादिकाणिचि  
शतप्रत्ययः । 'धूञ्प्रीञोर्नुवक्तव्यः' इति जुगागमः । परेषां गुणपरमाणून् ।  
अत्यल्पगुणानपीत्यर्थः । यतोऽणुर्नास्ति स परमाणुरित्याहुः । पर्वतीकृत्य महत्त-  
राकृत्वा । अभूततद्भावे च्विः । 'ऊर्यादिच्चिडाचश्च' इति गतिसंज्ञायाम् 'कुगति-  
प्रादयः' इति समासः । नित्यं ख्यापयन्तः (?) प्रशंसन्तः । तथा निजहृदि स्वान्तः-  
करणे विकसन्तः संतुष्यन्तः सन्तः सत्पुरुषाः कियन्तः कतिपये । विरला एवे-  
त्यर्थः । सन्ति । न तु सान्द्राः, एतादृशगुणसंपत्तेरसाधारण्यादिति भावः । 'निज-  
हृदि विकसन्तः सन्ति सन्तः कियन्तः' इत्येव पाठः । तथा चोक्तम्—'सौजन्यामृ-  
तसिन्धवः' इत्यादि । मालिनीवृत्तम् ॥

इति नीतिशतकव्याख्याने परोपकारपद्धतिवर्णनं नाम सप्तमं दशकम् ।

अथ धैर्यपद्धतिः ।

रत्नैर्महाब्धेस्तुतुषुर्न देवा

न भेजिरे भीमविषेण भीतिम् ।

सुधां विना न प्रययुर्विरामं

न निश्चितार्थाद्विरमन्ति धीराः ॥ ७१ ॥

रत्नैरिति । देवा अमरा महाब्धेः क्षीरार्णवस्य संबन्धिभी रत्नैः कौस्तुभादि-  
मणिभिः । 'रत्नं श्रेष्ठे मणावपि' इति विश्वः । यद्वा रत्नैः । 'जातौ जातौ यदु-  
त्कृष्टं तद्रत्नमिति कथ्यते' इति वचनात् ऐरावतोच्चैःश्रवःकल्पवृक्षादिश्रेष्ठजाती-  
यवस्तुभिर्हेतुभिः । न तुतुषुस्तुष्टिं न प्रापुः । मथनसमय इति शेषः । तथा विभ्य-





। संजातदुः-  
प्रहरणेच्छा-  
यथा वित्त-  
चेष्टितं व्या-  
वादित्यर्थः ।

त्यस्नादिति भीमम् । 'भीमादयोऽपादाने' इत्यपादानार्थे भियः मप्रत्यय औणा-  
दिकः । तथाभूतं यद्विषं कालकूटस्थं तेन हेतुना । तस्मादित्यर्थः । न भीतिं  
भेजिरे न प्रापुः । इति धैर्यातिशयोक्तिः । विपेणेत्यत्र 'भीत्रार्थानां भयहेतुः' इत्य-  
पादाने पञ्चम्या भाव्यम् । तथापि हेतुत्वमात्रविवक्षयायं निर्देश इति मन्तव्यम् ।  
किं तु सुखममृतं विना । 'पृथग्विना-' इत्यादिना द्वितीया । विराममवसानं न  
प्रययुः । मथनादिति शेषः । सुधोत्पत्तिं विना न विरता इत्यर्थः । अनेन शीलसं-  
पत्तिरुक्ता । तथा हि धीरा मनस्विनो निश्चितार्थात्प्रतिज्ञातार्थान् विरमन्ति विरामं  
न प्राप्नुवन्ति । किं त्वाफलोदयं प्रयतन्त एवेत्यर्थः । अतो धैर्यशीलसंपन्नानां देवा-  
नामपीदं युक्तमेवेति भावः । 'जुगुप्साविराम-' इत्यादिना पञ्चमी । 'व्याङ्घ्र-  
रिभ्यो रमः' इति परस्मैपदम् । अर्थान्तरन्यासोऽलंकारः । वृत्तमुपजातिः ॥

उक्तमेवार्थं नीचादिवृत्तिकथनद्वारा द्रढयति—

प्रारभ्यते न खलु विघ्नमयेन नीचैः

प्रारभ्य विघ्ननिहता विरमन्ति मध्याः ।

विघ्नैर्मुहुर्मुहुरपि प्रतिहन्यमानाः

प्रारब्धमुत्तमगुणा न परित्यजन्ति ॥ ७२ ॥

प्रारभ्यत इति । नीचैरधमैर्विघ्नेभ्योऽन्तरायेभ्यो यद्भयं तेन हेतुना न प्रारभ्यते  
खलु । नोपक्रम्यते कार्यमिति शेषः । 'विघ्नोऽन्तरायः प्रत्यूहः' इत्यमरः । मध्या  
मध्यमास्तु कार्यं प्रारभ्योपक्रम्य विघ्नैर्निहता विह्वलीकृताः सन्तो विरमन्ति । विरता  
भवन्तीत्यर्थः । उत्तमा उत्कृष्टा गुणा धैर्यशीलादयो येषां ते तथोक्ताः पुरुषश्रे-  
ष्ठास्तु विघ्नैर्मुहुर्मुहुः पौनःपुन्येन प्रतिहन्यमाना बम्भज्यमाना अपि प्रारब्धमुपक्रान्तं  
कमे न परित्यजन्ति न विस्जजन्ति । अतः कालकूटवडवानलादिविघ्नाद्युपहतत्वेऽप्यु-  
क्तगुणसंपन्नतया देवानां सुधोत्पत्तिपर्यन्तं मथनं युक्तमिति श्लोकद्वयस्थापितात्पर्यम् ।  
अत्र प्रकरणे कुत्रचिद्वैर्यस्य कुत्रचिद्भयस्यापि प्राधान्यनिर्देश इति द्रष्टव्यम् ।  
'मनसो निर्विकारत्वं धैर्यं सत्त्वपि हेतुषु' इत्युक्तलक्षणं धैर्यम् । शीलं नियतकुलो-  
चितसत्त्वभाव इति विवेकः । 'शीलं स्वभावे सद्वृत्तौ' इत्यभिधानात् । वसन्त-  
तिलकवृत्तम् ॥

अथोक्तगुणसंपन्नस्य कृच्छ्राकृच्छ्रयोर्दुःखमुखापरिगणनया कार्यसाधनत्वमाह—

कचित्पृथ्वीशय्यः कचिदपि च पर्यङ्कशयनः

कचिच्छाकाहारः कचिदपि च शाल्योदनरुचिः ।

कचित्कन्याधारी कचिदपि च दिव्याम्बरधरो

मनस्वी कार्यार्थी न गणयति दुःखं न च सुखम् ॥ ७३ ॥

कचिदिति । कचित्कुत्रचिद्देशे काले वा । पृथ्वी शय्या यस्य स तथोक्तः ।  
कठिनतरस्थण्डिलशयनोऽपीत्यर्थः । कचिच्च पर्यङ्के हंसतुलिकातल्पे शयनं स्वापो  
यस्य स तथोक्तः । मृदुलतरशय्योऽपीत्यर्थः । शयनं मञ्चपर्यङ्कपल्यङ्काः सुदृया

॥ ७० ॥

धममृतं तेन  
तं सुधा' इत्य-  
नानित्यर्थः ।  
णिभिर्हिताच-  
रादिकाणिचि  
णपरमाणून् ।  
कृत्य महत्त-  
त्याम् 'कुगति-  
हृदि स्वान्तः-  
विरला एवे-  
भावः । 'निज-  
—'सौजन्यामृ-

शकम् ।

११ ॥

ः कौस्तुभादि-  
तौ जातौ यदु-  
क्षादिश्रेष्ठजाती-  
। तथा बिम्ब-





समाः', 'स्यान्निद्रा शयनं स्वापः' इत्युभयत्राप्यमरः । क्वचिच्छाक एवाहारो यस्य । नीरसाहारोऽपीत्यर्थः । क्वचिच्च शाल्योदने शाल्यन्त्रे रुचिः स्वादो यस्य स तथोक्तः । षड्सोपेतमृष्टान्नभोजनसंतुष्टोऽपीत्यर्थः । क्वचित्कन्यां जीर्णवस्त्रशकलनिर्मिताच्छादनं धारयति कन्धाधार्यपि । क्वचिच्च दिव्याम्बरधरः कनकनकपीताम्बरधरोऽपि कार्यार्थी कार्यनिष्पत्त्यभिलाषी । अर्थः अभिलाषः तद्वानर्थीति विग्रहः । 'कृद्रुते-स्तद्धितवृत्तिर्बलीयसी' इति महाभाष्ये । मनस्वी महामना धीरः । प्रशंसायामिनिः । पृथ्वीशय्यादिना दुःखं च न गणयति । पर्यङ्कशयनादिना सुखं च न गणयति । किं तु सुखदुःखयोः समानावस्थयैव कार्यसाधनतत्परो भवतीत्यर्थः । शिखरिणीवृत्तम् ॥

अथ धीरा लोकनिन्दास्तुतिप्राप्ता अपि न्यायमार्गात्तत्र प्रश्रयन्तीत्याह—

**निन्दन्तु नीतिनिपुणा यदि वा स्तुवन्तु**

**लक्ष्मीः समाविशतु गच्छतु वा यथेष्टम् ।**

**अथैव वा मरणमस्तु युगान्तरे वा**

**न्याय्यात्पथः प्रविचलन्ति पदं न धीराः ॥ ७३ ॥**

निन्दन्तिवति । नीतिनिपुणा नयविशारदा निन्दन्तु कथंचिद्वृष्यन्तु वा, यदि अथवा स्तुवन्तु भूषयन्तु वा । लक्ष्मीः संपत्समाविशतु प्राप्नोतु वा, उत यथेष्टं निरगलं गच्छतु वा । अथैवेदानीमेव मरणं निघनमस्तु वा, उत युगान्तरे कल्पान्तरे वास्तु । तथापि धीरा धैर्यशालिनो न्याय्यान्त्याय्यादनपेतात्पथो मार्गात्पदमेकपादविन्यासमात्रमपि न प्रविचलन्ति न प्रश्रयन्ति । तेषां न्यायमार्गापरित्याग एव परमार्थो न निन्दास्तुत्यादिरिति भावः । वसन्ततिलकावृत्तम् ॥

ननु को धीरः, स वा किं साधयतीत्याशङ्क्याह—

**कान्ताकटाक्षविशिखा न लुनन्ति यस्य**

**चित्तं न निर्दहति कोपकृशानुतापः ।**

**तर्षन्ति भूरिविषयाश्च न लोभपाशा**

**लोकत्रयं जयति कृत्स्नमिदं स धीरः ॥ ७५ ॥**

कान्तेति । यस्य चित्तं कान्ताकटाक्षाः 'यद्गतागतविभ्रान्तिवैचित्र्येण विवर्तनम् । तारकायाः कलाभिज्ञास्तं कटाक्षं प्रचक्षते ॥' इति भावप्रकाशोक्तलक्षणलक्षितकामिन्यपाङ्गलोकितानि त एव विशिखा बाणा न लुनन्ति न भिन्दन्ति । न संमोहयन्तीति यावत् । तथा कोपकृशानुतापः क्रोधाग्निसंतापश्च न निर्दहति न व्योकुलयति । तथा भूरयो बलवत्तरा विषयाः शब्दादीन्द्रियार्थाश्च लोभः परस्वापहरणे प्रयत्नः । एतेन कामादयोऽप्युपलक्ष्यन्ते । तथा च लोभा एव पाशा रज्जवः । बन्धनहेतुत्वात्तेषां पाशत्वारोपणम् । न तर्षन्ति वृष्णायुक्तं न कुर्वन्ति । 'कर्षन्ति' इति पाठे न स्वायत्तीकुर्वन्तीत्यर्थः । स धीरः कृत्स्नमशेषं लोकत्रयं स्वर्गादिलोकत्रितयमपि जयति । आत्माधीनं करोतीत्यर्थः । तस्य न किंचिदप्यसाध्यमिति भावः । वृत्तं पूर्ववत् ॥



वाहारो यस्य  
स तयोक्तः  
लनिर्मिताच्छ-  
ताम्बरधरोऽपि  
यहः । 'कृद्वृत्ते-  
शसायामिनिः ।  
गणयति । किं  
खरिणीवृत्तम् ॥  
याह—

धैर्यगुणन्यकारः कथंचिदपि न युज्यत इति सदृशान्तमाह—

कदर्थितस्यापि हि धैर्यवृत्ते-

न शक्यते धैर्यगुणः प्रमाथुम् ।

अधोमुखस्यापि कृतस्य वहे-

नार्धः शिखा यान्ति कदाचिदेव ॥ ७६ ॥

कदर्थितस्येति । कुत्सितोऽर्थः कदर्थः । 'कोः कत्तपुरुषेऽचि' इति कुशब्द-  
स्य कदादेशः । कदर्थीकृतः कदर्थितस्तस्य नीचैः कृतस्यापि सतो धैर्येण वृत्तिर्व-  
र्तनं यस्य तस्य संबन्धि धैर्यमेव गुणः प्रमाथुमर्थः कर्तुं न शक्यते । तत्र दृष्ट-  
न्तः—अधोमुखस्य कृतस्य अवाङ्मुखीकृतस्यापि वहेः शिखा ज्वालाः कदाचिदेव  
कदाचिदपि अधो न यान्ति । किं त्वमेव प्रसरन्तीत्यर्थः । तद्वद्दीरस्यापि धैर्य-  
गुण इति विवेकः । उपजातिवृत्तम् ॥

मरणोद्योगो वा वरम्, न तु शीलविलय इत्याह—

वरं शृङ्गोत्सङ्गाद्रुशिखरिणः कापि विषमे

पतित्वायं कायः कठिनदृषदन्ते विगलितः ।

वरं न्यस्तो हस्तः फणिपतिमुखे तीक्ष्णदशने

वरं वह्नौ पातस्तदपि न कृतः शीलविलयः ॥ ७७ ॥

वरमिति । अयं कायो देहो गुरुशिखरिणोऽत्युन्नतपर्वतस्य शृङ्गोत्सङ्गाच्चृङ्गोपरि-  
भागात्कापि कस्मिंश्चिद्विषमे विकटे कठिनदृषदन्ते कर्कशापाषाणान्तराले पतित्वा  
विगलितः शकलितश्चेत्, वरं मनाक्प्रियम् । तथा हस्तस्तीक्ष्णदशने विषानलो-  
प्रदंष्ट्रे फणिपतेमुखे वक्त्रे न्यस्तश्चेत्, वरम् । तथा वह्नौ पातोऽग्निप्रवेशोऽपि  
वरम् । किंतु शीलविलयः सत्स्वभावत्यागः कृतश्चेत्, न वरम् । मनाक्प्रियमपि न  
भवतीत्यर्थः । प्राणप्रयासेऽपि शीलं न त्याज्यमिति तात्पर्यम् । 'दैवादृते वरः  
श्रेष्ठे त्रिषु ह्रीं मनाक्प्रिये' इत्यमरः । शिखरिणीवृत्तम् ॥

नन्वेव शीलस्यात्यन्तावश्यकत्वमुक्तम्, तद्भावे को लाभ इत्याशङ्क्यामाह—

द्विस्तस्य जलायते जलनिधिः कुल्यायते तत्क्षणा-

न्मेरुः स्वल्पशिलायते मृगपतिः सद्यः कुरंगायते ।

व्यालो माल्यगुणायते विषरसः पीयूषवर्षायते

यस्याङ्गेऽखिललोकवल्लभतरं शीलं समुन्मीलति ॥ ७८ ॥

वहिरिति । तस्य पुंसो वह्निः । दाहकोऽपीति भावः । जलायते जलमिवाच-  
रति । तद्वच्छीतलो भवतीत्यर्थः । 'कर्तुं क्यङ् सलोपश्च' इति क्यङ् । 'अङ्-  
त्सार्वधातुकयोः—' इति दीर्घः । एवं सर्वत्र प्रयोज्यम् । जलनिधिः । दुस्तरोऽपीति  
भावः । कुल्यायते अल्पनदीवाचरति । तस्येति सर्वत्रान्वयोऽवगन्तव्यः । तत्क्ष-  
णात्तस्मिन्नेव क्षणे । न तु विलम्बेनेत्यर्थः । मेरुः स्वल्पशिलायतेऽल्पदृषदिवा-

॥ ७४ ॥

त्यन्तु वा, यदि  
॥, उत यथेष्ट  
उत युगान्तरे  
तात्पर्यो मार्गा-  
त्यमार्गापरित्याग

॥ ७५ ॥

व्येण विवर्तनम् ।  
लक्षणलक्षितका-  
मिन्दन्ति । न  
न निर्दहति न  
लोभः परस्वा-  
मा एव पाशा  
न कुर्वन्ति । कप-  
कत्रयं स्वर्गादि-  
वदप्यसाध्यमिति



चरति । मृगपतिः सिंहः । हिंस्रोऽपीति भावः । सद्यः कुरंगायते हरिण इवाचर-  
ति । व्यालः सर्पः । विषरोषभीषणोऽपीति भावः । माल्यगुणायते पुष्पस्रगिवा-  
चरति । विषमेव रसो द्रवः । प्राणप्रयाणहेतुरिति भावः । पीयूषवर्षायते अमृतवृ-  
ष्टिर्वाचरति । कस्येत्याकाङ्क्षायामाह—यस्य पुंसोऽङ्गेऽखिललोकानामशेषजनानां  
वल्लभतरमत्यन्तमनोहरं शीलं सत्त्वभावः समुन्मीलति समुल्लसति । तस्येति सं-  
बन्धः । शीलसंपन्नस्य दुःखहेतवोऽपि सुखहेतव एव भवन्ति । अयमेव परमलाभ  
इति भावः । अत्र कृत्र्यादौपम्यप्रतीतेरुपमाभेदः । 'इवादिलोपे द्विविधे णमुलि-  
ख्यति चिड्यपि । तथा वाक्ये समाप्ते च सप्तधैषा प्रकीर्तिता ॥' इति । एषा ।  
उपमेत्यर्थः । शार्दूलविक्रीडितम् ॥

अथैषां कदापि संतापो न प्रवर्तत इत्याह—

**छिन्नोऽपि रोहति तरुः क्षीणोऽप्युपचीयते पुनश्चन्द्रः ।**

**इति विमृशन्तः सन्तः संतप्यन्ते न लोकेषु ॥ ७९ ॥**

छिन्न इति । तरुच्छिन्नः सन्नपि पुनारोहत्युद्वृच्छति । चन्द्रः क्षीणः कृष्णपक्षे  
दिनक्रमेण कृशः सन्नपि पुनरुपचीयते प्रवर्धते । इत्येवं विमृशन्तो मनस्यनुसंधा-  
नाः सन्तः शीलसंपन्ना लोकेषु बन्धुजनेषु विश्वेभ्यः (?) विद्वलेषु सत्त्वपि न संतप्यन्ते ।  
किं तु तरुचन्द्रदृष्टान्तेनाभिवृद्धिमाशंसन्त एव सन्तीत्यर्थः । आर्याभेदः ॥

शीलमेवाशेषभूषणमित्याह—

**ऐश्वर्यस्य विभूषणं सुजनता शौर्यस्य वाक्संयमो**

**ज्ञानस्योपशमः श्रुतस्य विनयो वित्तस्य पात्रे व्ययः ।**

**अक्रोधस्तपसः क्षमा प्रभवितुर्धर्मस्य निर्व्याजता**

**सर्वेषामपि सर्वकारणमिदं शीलं परं भूषणम् ॥ ८० ॥**

ऐश्वर्यस्येति । ऐश्वर्यस्य स्वाम्यस्य सुजनता विभूषणम्, न तु दौर्जन्यम् ।  
शौर्यस्य विक्रान्तत्वस्य वाक्संयमः वाङ्मन्यमो विभूषणम्, न त्वसंबद्धप्रलापित्वम् ।  
ज्ञानस्य कर्तव्याकर्तव्यविवेकस्यात्मविषयकस्य वा उपशमो विषयोपरतिविभूषणम्,  
न तु लोलुपत्वम् । श्रुतस्य शास्त्रस्य विनयो विभूषणम्, न तु गर्वोद्विगता ।  
वित्तस्य पात्रे व्ययः सत्पात्रे प्रतिपत्तिविभूषणम्, न तु विटनटादिषु ।  
तपसश्चान्द्रायणादेरेक्रोधः क्रोधराहित्यम् । क्वचित्प्रसज्य प्रतिषेधेऽपि नञ्-  
समास इष्यते । विभूषणम्, न तु कोपशीलत्वम् । प्रभवितुः समर्थस्य  
क्षमा सहिष्णुत्वं विभूषणम्, न तूच्चण्डता । धर्मस्य सत्पात्रदानस्य निर्व्याजता  
व्याजराहित्यं विभूषणम्, न तु द्रव्यनाशदुःखम् । तथा सर्वकारणमैश्वर्यादि-  
समस्तनिदानं इदं पूर्वोपवर्णितमेकमेव शीलं सर्वेषामपि सर्वपुंसां परं सौजन्या-  
द्यपेक्षयाप्युत्कृष्टं भूषणमलंकारः । अतः सर्वथापि शीलमेवाश्रयणीयमिति तात्पर्यम् ।  
शार्दूलविक्रीडितम् ॥

इति नीतिशतकव्याख्याने धैर्यपद्धतिवर्णनं नामाष्टमं दशकम् ।





रिण इवाच-

पुष्पस्रग्मिवा-

यतेः अमृतवृ-

क्षामशेषजनानां

। तस्येति सं-

मेव परमलभ-

द्विविधेणमुलि-

हति । एषा ।

दः ।

॥

श्रीमः कृष्णपक्षे

नस्यनुसंदधा-

न संतप्यन्ते ।

दः ॥

पयः ।

८० ॥

दौर्जन्यम् ।

द्रप्रलापित्वम् ।

तिविभूषणम् ।

गर्वोद्विक्ता ।

वेदन्यादिषु ।

वेऽपि नय-

तुः समर्थस्य

स्य निव्याजता

क्षणमैश्वर्यादि-

परं सौजन्या-

ति तात्पर्यम् ।

म् ।

अथ दैवपद्धतिः ।

अथ धैर्यशील्योरपि दैवायत्तत्वात्तन्निरूपणानन्तरं दैवपद्धतिं निरूपयति—

नेता यस्य बृहस्पतिः प्रहरणं वज्रं सुराः सैनिकाः

स्वर्गो दुर्गमनुग्रहः खलु हरेरैरावणो वारणः ।

इत्याश्चर्यबलान्वितोऽपि बलभिद्भग्नः परैः संगरे

तद्वयकं ननु दैवमेव शरणं धिग्धिग्वृथा पौरुषम् ॥ ८१ ॥

नेतेति । यस्य बलभिदो नेता शिक्षको हिताहितोपदेशकर्ता बृहतां वाचां पतिर्बृहस्पतिः, न तु यः कश्चित् । 'तद्बृहतोः करपत्योश्चोरेदेवतयोः सुद तलो-  
पम्' इति मुदागमतलोपौ । प्रहरणमायुधं प्रहारसाधनं तु वज्रं वज्रायुधम् ।  
परंतपस्यच्छेदनेऽप्यकुष्ठितमिति भावः, न तु यत्किंचिदयोमयम् । सैनिकाः  
सुराः, न तु दुर्बलैकिक्रयः । दुर्गं गुप्तिस्थानं स्वर्गः स्वर्गलोकाः, न तु मृत्पाषा-  
णादिनिर्मितम् । अनुग्रहः परिपालनतात्पर्यं हरेः खलु सकललोकाधीश्वरस्य  
विष्णोः । न तु तस्यावरजभावेनावतीर्णत्वादिति भावः । न तु क्षुद्रदेवतायाः । वा-  
रणो गज एरावतः, न तु यः कश्चित्कलभः । इत्यनेन प्रकारेण स बलभिदिन्द्र  
आश्चर्यबलान्वितोऽसाधारणत्वादद्भुतकरशक्तिसहितोऽपि संगरे रणे परैर्दानवैर्भ-  
ग्नो विदारितः । तत्तस्मात्कारणात् व्यक्तं स्फुटं यथा तथा दैवमेव शरणं रक्षकम् ।  
ननु पुरुषस्य कर्म पौरुषम् । 'हायनान्तयुवादिभ्योऽण्' इति युवादित्वाद्दण् ।  
'पौर्यं पुरुषस्योक्ते भावे कर्मणि तेजसि' इति विश्वः । पौरुषं पुरुषकारं धिक् धिक् ।  
पीनः पुन्येन निन्यमिति भावः । वृथा व्यर्थम् । अप्रयोजकत्वादिति भावः ।  
धिग्धिक् इति 'निलवीयस्योः' इत्याभीक्ष्ये द्विरुक्तिः । तद्योगात्पौरुषमिति द्वितीया ।  
अतः पौरुषस्याकिंचित्करत्वमेवाश्रयणीयमिति भावः । 'उद्योगिनं पुरुषसिंहमुपैति  
उरुमोर्देवं प्रधानमिति कापुरुषा वदन्ति । देवं निहत्वा कुरु पौरुषमात्मशक्त्या यत्ने  
कृते यदि न सिध्यति कोऽत्र दोषः ॥' इत्येवं वचनस्यायमेव दत्तो जलाञ्जलिरिति  
वेदितव्यम् । अत्र साभिप्रायविशेषणत्वात्परिकरालंकारः । तदुक्तम्—'साभिप्राय-  
विशेषणं परिकरः' इति । शार्दूलविक्रीडितम् ॥

अथ बन्धमोक्षयोर्हानिवृद्धयोश्चापि दैवमेव कारणमित्याह—

भग्नाशस्य करण्डपिण्डिततनोर्म्मलानेन्द्रियस्य भुधा

कृत्वाखुर्विवरं स्वयं निपतितो नक्तं मुखे भोगिनः ।

तुप्तस्तत्पिशितेन सत्वरमसौ तेनैव यातः पथा

स्वस्थास्तिष्ठत दैवमेव हि परं वृद्धौ क्षये कारणम् ॥ ८२ ॥

भग्नेति । आहुर्मृषकः (कर्ता) नक्तं रात्रौ विवरं विलम् । करण्डस्यैवेति  
भावः । कृत्वा भग्नाशस्य भुमत्वाद्भग्नमनोरथस्य करण्डे पिण्डिकायां पिण्डिता  
पुञ्जिता तनुर्यस्य तथोक्तस्य । विहारप्रसारश्चान्यतया कृच्छ्रदशामापन्नयेत्यर्थः ।  
भुधा बुभुक्षाव्यसनेन म्लानेन्द्रियस्य विनष्टेन्द्रियपाटवस्य भोगिनः सर्पस्य मुखे





स्वयमेव दैववशान्निपतितः । ततोऽसौ भोगी तत्पिशितेन मूषकमांसेन तृप्तः सन्  
तेनैव पथा विवरेण सत्वरं शीघ्रं यातो बहिर्निर्गत्य पलायितः । हे जना इति शेषः ।  
स्वस्थाः स्थिरचित्ताः सन्तस्तिष्ठतः । कुतः । वृद्धौ क्षये च दैवमेव परमुत्कृष्ट  
कारणं हि, न त्वन्यत् । अतो मूषकभोगिदृष्टान्तेन स्वस्थैर्भाव्यम् । न तु वृथापौरुषे  
रिति भावः । शार्दूलविक्रीडितम् ॥

अथ दैवायतिकतदन्ययोरवस्थामाह—

यथा कन्दुकपातेनोत्पतत्यार्यः पतन्नपि ।

तथा त्वनार्यः पतति मृत्पिण्डपतनं यथा ॥ ८३ ॥

यथेति । आर्यो दैवायतिकः पतन्नपि कुतश्चित्कारणात्नीचैर्भवन्नपि कन्दुकपातेन  
दृष्टान्तेन यथोत्पतत्युच्छ्रयं प्राप्नोति, तथा तद्वदेवानार्यो मृत्पिण्डपतनं यथा सान्द्र-  
मृत्कवलमिव । 'इवद्वयथाशब्दौ' इति दण्ड्याचार्यानुशासनात् । पतति । निलीनो  
भवतीत्यर्थः । वृत्तमानुष्ठुभम् ॥

दैवोपहतस्य न कुत्रापि सुखप्राप्तिरित्याह—

खर्वाटो दिवसेश्वरस्य किरणैः संतापिते मस्तके

गच्छन्देशमनातपं द्रुतगतिस्तालस्य मूलं गतः ।

तत्राप्यस्य महाफलेन पतता भग्नं सशब्दं शिरः

प्रायो गच्छति यत्र दैवहतकस्तत्रैव यान्त्यापदः ॥ ८४ ॥

खर्वाट इति । खर्वाटः स्वभावलुप्तलोमशिरस्को मस्तके निजशिरसि दिव-  
सेश्वरस्य सूर्यस्य किरणैः संतापिते सति । अनातपमातपश्चन्दं देशं प्रति द्रुतगतिः  
शीघ्रगमनो गच्छन्सन् तालस्य तालवृक्षस्य मूलं गतस्तालाधस्तात्तिष्ठति । तत्रापि  
तालमूले पतता वृन्ताद्गलता महाफलेन पृथुलतरफलेनास्य खर्वाटस्य शिरः स्व-  
शिरः शब्देन पटपटयमानेन सहितं सशब्दं यथा तथा भग्नं विदलितम् । ननु  
कुत एतदित्याशङ्क्य दैवप्रातिकूल्यादित्याह—दैवहतको दैवोपहतः । दैवानुग्र-  
हश्च इत्यर्थः । यत्र यस्मिन्देशे गच्छति यं देशमुद्दिश्य गच्छति, तत्र तमुद्दिश्यै-  
वापद उपद्रवा अपि प्रायो भून्ना यान्ति । तदेतन्मशकभयाद्भग्नं विहाय गच्छतो-  
ऽरण्ये व्याघ्रग्रहणमभूदित्यर्थः । शार्दूलविक्रीडितम् ॥

अतो दैवमेव बलीय इति मम बुद्धिः प्रवर्तत इत्याह—

गजभुजंगविहंगमबन्धनं

शशिदिवाकरयोर्ग्रहपीडनम् ।

मतिमतां च विलोक्य दरिद्रतां

विधिरहो बलवानिति मे मतिः ॥ ८५ ॥

गजेति । अयं स्पष्टार्थः । यतोऽत्यन्तदुर्ग्रहाणां गजादीनां बन्धनम्, जगत्प्रकाश-  
कयोः सूर्याचन्द्रमसो राहुग्रहपीडनम्, मतिमतां प्राज्ञानां दरिद्रतामकिंचनत्वं च  
विलोक्य दृष्ट्वा । अहो आश्चर्यम् । अतः सर्वस्यापि दैवबलीयस्त्वं मन्ये । दैवमेव  
मूलमिति तात्पर्यम् । द्रुतविलम्बितम् ॥



एवं चेद्विधेरप्यज्ञता स्यादित्याशयेनाह—

सृजति तावदशेषगुणाकरं

पुरुषरत्नमलंकरणं भुवः ।

तदपि तत्क्षणमङ्गि करोति चे-

बहह कष्टमपण्डितता विधेः ॥ ८६ ॥

सृजतीति । विधिरशेषगुणाकरं सकलसद्गुणाश्रयं भुवोऽलंकरणं मण्डनं पुरुष-  
रत्नं पुरुषश्रेष्ठं सृजति तावत् निर्माति खलु । ततः किमत आह—तदपि तथापि ।  
सृजन्प्रतीत्यर्थः । तत्पुरुषरत्नं क्षणमङ्गि क्षणमात्रेण भङ्गुरम् । नश्वरमित्यर्थः । करो-  
ति चेत् विधेरपण्डितता मौढ्यम् अहह कष्टम् । अतिकृच्छ्रमिति विषादाति-  
शयाभिधोतकमहहेति । वृत्तं पूर्ववत् ॥

अयं निदपि दैवयोगो न लङ्घ्य इत्याह—

अयममृतनिधानं नायकोऽप्योषधीनां

शतभिषगनुयातः शंभुमूर्ध्नोऽवतंसः ।

विरहयति न चैनं राजयक्ष्मा शशाङ्कं

हतविधिपरिपाकः केन वा लङ्घनीयः ॥ ८७ ॥

अयमिति । अयं परिदृश्यमानश्चन्द्रोऽमृतस्य निधानं स्थानमपि, ओषधीनां  
संजीविन्यादीनां नायको नेतापि, शतभिषजा नक्षत्रेण शतेन भिषग्भिर्बैद्यैश्च अनु-  
यातोऽनुसृतोऽपि, किं बहुना शंभोः सकललोकक्षेमंकरस्य शंकरस्य मूर्ध्नोऽवतंसः  
शिरोभूषणमपि, एनमुक्तविशेषणविशिष्टं शशाङ्कं राजयक्ष्मा क्षयरोगो न च विरहयति  
न त्यजति खलु । अतो हतविधेर्नष्टदैवस्य परिपाको नियोगः केन वा पुंसां लङ्घनीयः ।  
न केनापीत्यर्थः । हतेति निर्वेदानुसंधानार्थकः । राजयक्ष्मेत्यत्र राजश्चन्द्रस्य यक्ष्मा,  
राजा चासौ यक्षमेति वा विग्रहः । यथा बाहटः—‘अनेकरोगानुगतो बहुरोगपुरोगमः ।  
राजयक्ष्मा क्षयोऽश्लेषरोगराडिति च स्मृतः ॥’ इति । मालिनीवृत्तम् ॥

मनोनियन्ताप्ययमेवेति सखायं संबोधयति—

प्रियसख विपद्दण्डाघातप्रवातपरम्परा-

परिचयबले चिन्ताचक्रे निधाय विधिः खलः ।

मृदमिव बलात्पिण्डीकृत्य प्रगल्भकुलालव-

द्भ्रमयति मनो नो जानीमः किमत्र विधास्यति ॥ ८८ ॥

प्रियेति । प्रियश्चासौ सखा च प्रियसखस्तस्य संबुद्धिर्हे प्रियसख । ‘राजाहःसखि-  
भ्यष्टव’ । खलः शत्रोऽयं विधिः प्रगल्भकुलालेन तुल्यं प्रगल्भकुलालवत् । प्रौढकुम्भ-  
क्षर इवेत्यर्थः । ‘तेन तुल्यं क्रिया चेद्वतिः’ इति वतिः । मनो मदीयचित्तं मृदं  
मृत्तिकांमिव बलात्सामर्थ्यात्पिण्डीकृत्य कपालीकृत्य । विपद् आपदो दण्डाघाता  
मुद्रघटनादीनि तेषां प्रवातानां च या परम्परा पौनःपुन्येनावृत्तिः तस्या यः

सु० त्रि० ५



परिचयः संस्तरो निविडावयवपरस्परसंनिवेशश्च स एव बलं दाढ्यं यस्य तस्मिन्विन्ताचके चिन्ता चक्रमिव तस्मिन्निधाय भ्रमयति । अत्र भ्रमणे किं विधास्यति किं करिष्यति वा नो जानीमः । कुलालस्तु घटं करिष्यति, अयं तु किं विधास्यति न जानीम इत्यर्थः । हरिणीवृत्तम् ॥

एवमापत्परम्पराचरणे महदैर्यध्वंसो भविष्यतीति न मन्तव्यमिति विधिमल-  
क्षीकृत्योपालभते—

**विरम विरमायासादस्मादुरध्यवसायतो**

**विपदि महतां धैर्यध्वंसं यदीक्षितुमीहसे ।**

**अयि जड विधे कल्पापायेऽप्यपेतनिजक्रमाः**

**कुलशिखरिणः क्षुद्रा नैते न वा जलराशयः ॥ ८९ ॥**

विरमेति । अयीति प्रश्ने । ‘अयि प्रश्नानुनययोः’ इति विश्वः । जडेति मान्ये । विधे हे दैवेति संबोधनत्रयम् । अस्मादुरध्यवसायतो दुराग्रहाद्य आयासस्तस्माद्विरम विरम आभीक्ष्ण्येन विरतो भव । ‘नित्यवीप्सयोः’ इत्याभीक्ष्ण्ये द्विरुक्तिः । कोऽसावायास इत्याशङ्कायामाह—विपदि त्वत्कृतापदि महतां महात्मनां धैर्यध्वंसमीक्षितुमीहसे काङ्क्षसे यत्त्वमस्मादायासादिति संबन्धः । तस्यात्यन्तासंभावितत्वात्त्वदायासस्यैवावशिष्टत्वादिति भावः । कुतो वासंभावितत्वमित्याशङ्क्य दृष्टान्तमुखेन द्रढयति—कल्पापाये कल्पान्तेऽप्यतिसंकटेऽपि । किमुतान्यदेति भावः । अपेता विनष्टा निजक्रमाः स्वमर्यादा येषां ते तथोक्ताः सन्तः । एते कुलशिखरिणो महेन्द्रादिसप्तकुलाचला वा जलराशयः सप्तसमुद्रा वा क्षुद्रा नीचा न खलु । किं त्वत्यन्तमर्यादा एव वर्तन्ते । अतो दृष्टान्तेन धीरधैर्यध्वंसनस्यातिदुष्करत्वात्त्वदायास एवावशिष्टः, न तु फललाभ इति भावः । ‘महेन्द्रो मलयः सद्यः सानुमानृक्षपर्वतः । विन्ध्यश्च पारियात्रश्च सप्तैते कुलपर्वताः ॥’, ‘लवणेक्षुसुरासर्पिर्दधिक्षीरजलार्णवाः’ इति । वृत्तं पूर्ववत् ॥

तथापि दैवमेव शरणमित्याह—

**दैवेन प्रभुणा स्वयं जगति यद्यस्य प्रमाणीकृतं**

**तत्तस्योपनमेन्मनागपि महान्नैवाश्रयः कारणम् ।**

**सर्वाशापरिपूरके जलधरे वर्षत्यपि प्रत्यहं**

**सूक्ष्मा एव पतन्ति चातकमुखे द्वित्राः पयोबिन्दवः ॥ ९० ॥**

दैवेनेति । प्रभुणा समर्थेन दैवेन जगति लोके यस्य पुंसो यद्वस्तु प्रमाणीकृतं निर्दिष्टम्, तद्वस्तु तस्योपनमेत्संगच्छेत् । महानाश्रयो मनागीपदपि नैव कारणं न साधनं हि । बहुफलप्राप्ताविति शेषः । तत्र दृष्टान्तः—सर्वाशापरिपूरके सकललोकमनोरथपरिपूरके सकलदिगन्तव्याप्तफलके वा जलधरेऽम्बुवाहे । पचाद्यच् । अहन्यहनि प्रत्यहम् । ‘अव्ययं विभक्ति—’ इत्यादिनाव्ययीभावः । ‘अहश्च नपुंसकवदन्यतरस्याम्’ इति समासान्तः । वर्षति सत्यपि चातकस्य स्तोकक-





वलं दाढ्यं यस्य  
त्र भ्रमणे किं विधा-  
प्यति, अयं तु किं  
यमिति विधिमल-

पक्षिणो मुत्ते चक्षुषे सूक्ष्मा अणव एव तथापि द्वौ वा त्रयो वा द्वित्रा एव ।  
'संख्ययाभ्ययासप्त-' इत्यादिना बहुव्रीहिः । 'बहुव्रीहौ संख्येये डजबहुगणात्'  
इति डप्रत्ययः । पयोबिन्दवो जलकणाः पतन्ति । न त्वाश्रयमहत्तया बहुजलला-  
भस्तत्रापि दैवस्यैव नियन्तृत्वादिति भावः । तस्मात्सर्वदा दैवमेव शरणमिति  
तात्पर्यम् । 'स्तोककथातकः समा-' इत्यमरः । शार्दूलविक्रीडितम् ॥

इति नीतिशतकव्याख्याने दैवपद्धतिवर्णनं नाम नवमं दशकम् ।

अथ कर्मपद्धतिः ।

यदुक्तं 'देवेन प्रमुणा-' इत्यादिसंदर्भेण दैवस्यैवात्यन्तावश्यकत्वम्, तस्यापि  
कर्मनियम्यत्वेनास्वातन्त्र्यादित्याशयेन दैवपद्धतिनिरूपणानन्तर्येण 'कर्मपद्धतिं  
निरूपयिष्यंस्तत्रापि सर्वदेवनियामकत्वेन विधेस्तत्रियामकत्वेन कर्मणः प्राबल्य-  
मिति परम्परामनुविदधाति—

नमस्यामो देवान्ननु हतविधेस्तेऽपि वशगा

विधिर्वन्द्यः सोऽपि प्रतिनियतकर्मैकफलदः ।

फलं कर्मायत्तं यदि किमपरैः किं च विधिना

नमस्तत्कर्मभ्यो विधिरपि न येभ्यः प्रभवति ॥ ९१ ॥

नमस्याम इति । देवानिन्द्रादीन्नमस्यामोऽभिवादयामः । न त्वेकान्ततयैतेषा-  
मेवाभिवाद्यत्वम्, तत्रियामकस्य कस्यचिद्विधेर्विद्यमानत्वात्सोऽप्यभिवाद्य एवे-  
त्याशयेनाह—ते देवा अपि हतो यो विधिर्वेद्म तस्य वशगा ननु नियम्याः खलु ।  
अतो विधिरपि वन्द्यः । न त्वस्यापि स्वातन्त्र्यमित्याह—सोऽपि विधिरपि प्रतिनियतं  
यत्कर्मण एकं फलं तद्दातीति तयोक्तो यत्फलं कर्मणः प्रतिनियतं तत्प्रदः । न तु  
स्वतन्त्र इत्यर्थः । तथा च फलं कर्मायत्तं यदि कर्माधीनं चेत्, अपरैर्देवैः किं विधिना  
च किम् । न किंचिदपीत्यर्थः । तस्य न फलदानस्वाम्यादिति भावः । तत्तस्मात्कार-  
णात्कर्मभ्यो ज्योतिष्टोमतपोदानादिरूपेभ्यो नमः । यतो विधिरपि येभ्यः कर्मभ्यो न  
प्रभवति न समर्थो भवति । स्वातन्त्र्येण प्रवृत्तेरभावादिति भावः । अत्र पूर्वपूर्वस्यो-  
त्तरोत्तरं प्रत्युत्कर्षावहत्वान्मालादीपकाख्योऽलंकारः । लक्षणं तूक्तम् । शिखरिणीवृत्तम् ॥

१. एतदनन्तरम्—

'येनैवाम्बरखण्डेन संवीतो निशि चन्द्रमाः ।

तेनैव च दिवा भानुरहो दौर्गत्यमेतयोः ॥

येनेति । निशि रात्रौ चन्द्रमा येनैव यावताम्बरखण्डेन वस्त्रशकलेन संवीत आच्छा-  
दितः । भवतीति शेषः । दिवा अहनि तेनैव तावता चाम्बरखण्डेन भानुः सूर्यः संवीतो  
भवति । अत एतयोश्चन्द्रसूर्ययोर्दौर्गलं दुर्गतित्वम् । प्रकाशकत्वेऽप्यम्बरखण्डमात्रसंछादित-  
त्वादित्यर्थः । अहो इत्याश्चर्ये । एतच्चापि देवकृतचोद्यमेवेत्यर्थः ॥ इत्यधिकं कञ्चित्-





यदुक्तं 'विधिरपि न येभ्यः प्रभवति' इति, तत्प्रपञ्चयति—

ब्रह्मा येन कुलालवन्नियमितो ब्रह्माण्डमाण्डोदरे

विष्णुर्येन दशावतारगहने क्षितो महासंकटे ।

रुद्रो येन कपालपाणिपुटके भिक्षाटनं सेवते

सूर्यो भ्राम्यति नित्यमेव गगने तस्मै नमः कर्मणे ॥ ९२ ॥

ब्रह्मेति । येन कर्मणा कर्त्रा ब्रह्मा चतुर्मुखो ब्रह्माण्डमेव भाण्डं तस्योद कुलालेन कुम्भकारेण तुल्यं कुलालवन्नियमितो विविधवस्तुनिर्माणकर्मत्वेन नियमितो नियोजितः । येन विष्णुः कुक्षिस्थाखिलभुवनोऽपि महासंकटेऽतिकृच्छ्रतरे दशावतारा एव गहनमरण्यानि तत्र क्षितो निर्दिष्टः । येन कर्मणा रुद्रः । मृत्युंजयोऽपीति भावः । कपालं ब्रह्माशिर एव पाणिपुटकं करतलस्थभिक्षाहरणोचितभाजनं तत्र भिक्षाटनं सेवते । कपालस्थभिक्षात्रं भुङ्क्ते इत्यर्थः । किं च येन सूर्योऽपि सकललोकप्रकाशकोऽपीति भावः । नियमित इति शेषः । गगनेऽन्तरिक्षे नित्यमेव न तु क्षणमात्रमपि विश्रमावकाश इति भावः भ्राम्यति परिवर्तते । 'वा भ्राम्यते' इत्यादिना विकल्पात् इत्यन्प्रत्ययः । तस्मै सकलनियन्त्रे कर्मणे नमः । तथा भूतस्यैवाभिवादनौचित्यादिति भावः । शार्दूलविक्रीडितम् ॥

एवं श्लोकद्वयेन सकलनियामकत्वकथनपूर्वकमभिवादनत्वोपयोगात्स्वयमभिवादनं प्रति बहुश्रेयोहेतुत्वात्तस्यापादेयतामाह—

या साधूंश्च खलान्करोति विदुषो मूर्खान्हितान्द्वेषिणः

प्रत्यक्षं कुरुते परोक्षममृतं हालाहलं तत्क्षणात् ।

तामाराधय सत्क्रियां भगवतीं भोक्तुं फलं वाञ्छितं

हे साधो व्यसनैर्गुणेषु विपुलेष्वास्थां वृथा मा कृथाः ॥ ९३ ॥

येति । या सत्क्रिया खलांश्च दुर्जनानपि साधून्करोति । मूर्खानज्ञानिनोऽपि विदुषः पण्डितान्करोति । द्वेषिणोऽपि हितान्सुहृदः करोति । परोक्षं अतीन्द्रियमपि वस्तु प्रत्यक्षमिन्द्रियगोचरं कुरुते । तथा हालाहलं विषमपि तत्क्षणात्सद्य एवामृतं करोति । तादृक्सामर्थ्यसंभवादिति भावः । अतः हे साधो सज्जन निपुणेति वा । 'साधुः समर्थो निपुणो वा' इति काशिकायाम् । वाञ्छितमभिलषितं फलं भोक्तुमिच्छसि । चेदिति शेषः । भगवतीं तां सत्क्रियां सत्कर्म आराधय । तस्या अशेषफलदायकत्वादिति भावः । किंतु व्यसनैर्विपुलेष्वापद्रुधिष्ठेषु गुणेषु रजस्तमः प्रभृतिषु वृथा व्यर्थमास्थामासक्तिं मा कृथा मा विधेहि । तस्याः क्लेशैकफलकत्वादिति भावः । करोतेर्लुङ् । 'न माड्योगे' इत्यदप्रतिषेधः । अत्र खलादीनां साधुत्वादिकरणादशक्यवस्तुकरणरूपो विशेषालंकारः । वृत्तं पूर्ववत् ॥

वृद्धिहान्योरप्येतन्मूलकत्वमेवेत्याह—

शुभ्रं सद्य सविभ्रमा युवतयः श्वेतातपत्रोज्ज्वला

लक्ष्मीरित्यनुभूयते चिरमनुस्यूते शुभे कर्मणि ।



विच्छिन्ने नितरामनङ्गकलहक्रीडावृत्तन्तुकं

मुक्ताजालमिव प्रयाति झटिति अश्यदिशो दृश्यताम् ॥९४॥

शुभ्रमिति । चिरं चिरकालमारभ्यानुस्यूतेऽनुवर्तमानेऽपि । 'षिडु तन्तुसंताने' इति श्रुतिः कर्तरि क्तः । 'क्षुभ्रेः शङ्कुनासिके च' इत्युठि यणादेशः । शुभे कर्मणि । पुराकृतविशेषे संभवति सतीत्यर्थः । शुभ्रं सद्यः सौधादिकं सविभ्रमाः सविभ्रमा युवतयस्तरुण्यः श्वेतातपत्रेण एकश्चेत्तच्छत्रेणोज्ज्वला लक्ष्मी राज्यश्रीरिति । एतदखिलमित्यर्थः । अनुभूयतेऽनुभुज्यते । जन्मान्तरीयफलहेतुत्वात्तस्येति भावः । विच्छिन्ने शुभकर्मणि नष्टे सति नितरामतिशयेनानङ्गकलहो रतिरणः स एव क्रीडा केलिस्तया हेतुना वृट्प्रभिरुत्तरन्तुर्यस्य तत्तथोक्तम् । शेषे कम्पत्ययः । मुक्ताजालमिव भ्रश्यत्सत् । सद्भादिकमिति शेषः । झटिति द्राक् दिशः प्रयाति । 'यत्र यत्र सितं गेहं तत्र तत्र विनश्यति' इति न्यायादिति भावः । दृश्यताम् । विलो-  
क्यतामित्यर्थः । वृद्धिहान्योरस्यैव कारणत्वं द्रष्टव्यमिति भावः । शार्दूलविक्रीडितम् ॥

अथैषामाचरणप्रकारमाह—

गुणवदगुणवद्वा कुर्वता कार्यजातं

परिणतिरवधार्या यत्नतः पण्डितेन ।

अतिरभसकृतानां कर्मणामाविपत्ते-

र्भवति हृदयदाही शल्यतुल्यो विपाकः ॥ ९५ ॥

गुणवदिति । गुणवद्गुणयुक्तम्, अगुणवद्गुणरहितं वा, यत्कार्यजातं तत्कुर्व-  
तानुष्ठेयमानेन पण्डितेन परिज्ञात्रा परिणतिः परिपाकावस्था यत्नतोऽतिप्रयत्नेन ।  
सावधानेनेति यावत् । अवधार्या अनुसंधेया । यत्नत एव कर्मजातमारब्धव्यम् ।  
समालोच्य परिणतिपर्यन्तमित्यर्थः । अन्यथानर्थमाह—अतिरभसकृतानां सहसा-  
नुष्ठेयानां कर्मणाम् । गुणवतां वेति शेषः । आविपत्तेर्निष्पत्तिपर्यन्तम् । विकल्पादा-  
दोऽसमासः । विपूर्वात्पद्यतेर्निष्पत्त्यर्थत्वमुपसर्गवशाद्वातूनामनेकार्थत्वादित्यवगन्त-  
व्यम् । हृदयदाही मनःसंतापकारी । कुतः । शल्यतुल्यः शल्यप्रायो विपाकः परि-  
पाकदशा भवति । अतः सावधानेनैव कार्यजातमारम्भणीयम् । तथाभूतस्यैव चित्त-  
समाधायकत्वादिति भावः । मालिनीवृत्तम् ॥

अतः सत्कर्मानुष्ठानुर्मुदमेधस्कतामाह—

स्थाल्यां वैदूर्यमय्यां पचति तिलखलं चान्दनैरिन्धनौघैः

सौवर्णैर्लाङ्गलाग्रैर्विलिखति वसुधामर्कतूलस्य हेतोः ।

छित्त्वा कर्पूरखण्डान्वृतिमिह कुरुते कोद्रवाणां समन्ता-

त्प्राप्येमां कर्मभूमिं न भजति मनुजो यस्तपो मन्दभाग्यः ॥९६॥

स्थाल्यामिति । स मनुज इह लोके । विदूरात्प्रभवति वैदूर्यं बालवायजमणिः ।

'वैदूर्यं बालवायजम्' इत्यमरः । 'विदूराज्या' इति व्याप्रत्ययः । अत्र विदूरशब्दो



बालवायस्यादेशः पर्यायो वा तत्रोपचरितो वा तेन बालवायाद्विरेरसौ प्रभवति स विदूरान्नगरात् तत्र संस्कृत इत्याक्षेपः प्रत्युक्तः । 'बालवायो विदूरं च प्रदेशान्तरमेव वा । न चेत्तत्रेति चेद्भूयाज्ज्वरीवदुपाचरेत् ॥' वैदूर्यमय्यां वैदूर्यमणि-  
विकारायाम् । विकारार्थे मयद् । स्थाल्यां पात्रे चान्दनैश्चन्दनतरुसंवन्धिभिरिन्ध-  
नौघैः काष्ठभारैस्तिलखलं तिलपिष्टं पचति । तथा सौवर्णैः सुवर्णविकारैर्लङ्गला-  
ग्रेहलमुखैरकंतुलस्य हेतोः । अर्कवृक्षतुल्यार्थमित्यर्थः । 'षष्ठी हेतुप्रयोगे' इति  
षष्ठी । वसुधां मुवं विलिखति कर्षति । तथा कर्पूरखण्डान्कर्पूरकदलीकाण्डां-  
श्छित्त्वा कोद्रवाणां कोरदूषकाख्यसस्यविशेषाणाम् । 'कोरदूषस्तु कोद्रवः' इत्यमरः ।  
समन्तात् । सर्वतोऽधिकमित्यर्थः । वृत्तिमावरणं कुरुते । कोऽसावीदृशो दुर्भग इत्याश-  
ङ्क्यामाह— इमां कर्मभूमिं कर्माचरणयोग्यभूमिं प्राप्य यो मन्दभाग्यो निर्भाग्यो मनुज-  
स्तपश्चान्द्रायणादिकर्म न भजति न सेवते । स इति संबन्धः । वैदूर्यपात्रे तिल-  
पिष्टपचनादिप्रायं कर्मभुव्यस्यां तपोऽननुष्ठानमित्यर्थः । अतः सर्वथा सत्कर्मानुष्ठेयं  
श्रेयस्कामेनेति तात्पर्यम् । अत्र यस्तपो न भजति स तिलखलं पचतीत्यादिविशि-  
ष्टभजनपचनाद्योर्वाक्यार्थयोर्निर्दिष्टैकत्वासंभवात्सादृश्यलक्षणायामसंभवद्वस्तुसंबन्ध-  
वाक्यार्थवृत्तिर्निर्दर्शनाभेद इत्येतत्सर्वं मूर्खपद्धतौ व्याख्यातमितीहोपरम्यते ।  
स्वधरावृत्तम् ॥

पुण्यविशेष एव फलं न त्वन्यदित्याह—

नैवाकृतिः फलति नैव कुलं न शीलं

विद्यापि नैव न च यत्नकृतापि सेवा ।

भाग्यानि पूर्वतपसा खलु संचितानि

काले फलन्ति पुरुषस्य यथैव वृक्षाः ॥ ९७ ॥

नेति । आकृतिराकारसंपत्तिर्नैव फलति । फलकारणं न भवतीत्यर्थः । कुलं स-  
दृशो वा नैव फलति । शीलं सत्त्वभावो वा न फलति । विद्यापि वेदवेदाङ्गात्मि-  
कापि नैव फलति । यत्नकृता प्रयत्नानुष्ठिता सेवा राजादिपरिचर्या च न फलति ।  
किं तु पूर्वतपसा पुराकृतसुकृतेन संचितानि संपादितानि पुरुषस्य संबन्धीनि भा-  
ग्यानि वृक्षा यथा । वृक्षा इवेत्यर्थः । 'इववद्वायथाशब्दौ' इति दण्ड्याचार्यानुशा-  
सनात् । काले परिपाकसमय एव फलन्ति खलु । तपोजनितभाग्यविशेषव्यति-  
करेण फलजनकं न किंचिदस्तीत्यर्थः । वसन्ततिलकावृत्तम् ॥

सर्वथापि भाव्यभाविनोरावश्यकत्वं कर्मवशादेवेत्याह—

मज्जत्वम्भसि यातु मेरुशिखरं शत्रूञ्जयत्वाहवे

वाणिज्यं कृषिसेवने च सकला विद्याः कलाः शिक्षतु ।

आकाशं विपुलं प्रयातु खगवत्कृत्वा प्रयत्नं परं

नाभाव्यं भवतीह कर्मवशतो भाव्यस्य नाशः कुतः ॥ ९८ ॥

मज्जत्विति । अम्भसि मज्जतु समो भवतु । जलस्तम्भादिनेति भावः । मेरु-





रसौ प्रभवति स  
विदूरं च प्रदे-  
यां वैदूर्यमणि-  
वन्धिभिरिन्ध-  
विकारैर्लज्जला-  
तुप्रयोगे' इति  
रिक्कदलीकाण्डा-  
वः' इत्यमरः ।  
दुर्भग इत्याश-  
र्माग्यो मनुज-  
दूर्यपात्रे तिल-  
सत्कर्मोपुष्टेयं  
तीत्यादिविशि-  
द्वलुसंबन्ध-  
होपरम्यते ।

शिखरं यातु गच्छतु । योगानुसंधानादिनेति भावः । आहवे युद्धे शत्रूञ्जयतु । वाणि-  
ज्यं क्रयविक्रयादि कृषिः कर्षणं सेवनं परिचर्या । दौल्यादिनेति भावः । ते कृषिसेवने  
च तथा सकलाः समस्ता विद्या वेदवेदाङ्गादयः । 'अङ्गानि वेदाश्चत्वारो मीमां-  
सा न्यायविस्तरः । पुराणं धर्मशास्त्रं च विद्या ह्येताश्चतुर्दश ॥' इत्येताश्चतुर्दशवि-  
द्याः । कला इतिहासागमप्रभृतिः चतुःषष्टिकलाश्च शिक्षत्वभ्यस्यतु । तथा परमुत्कृष्टं  
प्रयत्नं पादुकासिद्ध्यात्मकं कृत्वा खगवत्खगेन तुल्यं विपुलमाकाशं प्रयातु । तथापि  
कर्मवशातो धर्मो धर्मात्मककर्मवशादिहास्मिन्लोकेऽभाव्यमभावि फलं न भवति ।  
तथा भाव्यस्यावश्यं भाविनः फलस्य नाशः कुतः । तस्य ब्रह्मणापि निवारयितुम-  
शक्यत्वात् । 'यद्भावि तद्भवत्येव यदभावि न तद्भवत्' इति न्यायादिति भावः ।  
अत्राम्भोमञ्जनादीनां चतुःषष्टिकलास्वेवान्तर्भूतत्वमवगन्तव्यम् । ताश्च कला मदीय-  
शृङ्गारशृङ्गादके संख्यातास्तत्रैव द्रष्टव्या इतीहोपरम्यते । शार्दूलविक्रीडितम् ॥

अतिसंकटस्थस्यापि प्राचीनपुण्यसद्भावेन क्षतिरित्याह—

वने रणे शत्रुजलाग्निमध्ये

महार्णवे पर्वतमस्तके वा ।

सुप्तं प्रमत्तं विषमस्थितं वा

रक्षन्ति पुण्यानि पुराकृतानि ॥ ९९ ॥

वने इति । अयं तु स्पष्टोऽर्थः । उपजातिवृत्तम् ॥

किं बहुना सुकृतिनस्तावत्सर्वमन्यानुकूल्यमेव प्रयातीति निगमयति—

भीमं वनं भवति यस्य पुरं प्रधानं

सर्वो जनः स्वजनतामुपयाति तस्य ।

कृत्वा च भूर्भवति संनिधिरत्नपूर्णा

यस्यास्ति पूर्वसुकृतं विपुलं नरस्य ॥ १०० ॥

भीममिति । यस्य पुंसो भीमं हिंसादिप्राचुर्येण भयंकरं वनमरण्यानि (कर्तुं)  
प्रधानं नियतं पुरं भवति । तद्वदशेषभोगसाधनं भवतीत्यर्थः । तस्य सर्वोऽशेषोऽपि  
जनः स्वजनतां किंरतामुपयाति । तस्य कृत्वा चतुःसमुद्रान्ता भूः संनिधिभिः  
समीचीनैः रत्नैर्महापद्मादिनवनिधानैर्निक्षेपैर्वा रत्नैः श्रेष्ठवस्तुभिश्च पूर्णा भवति  
समस्तफलानि प्रसूत इत्यर्थः । कस्येत्यत आह—यस्य नरस्य विपुलं बहुलं  
पूर्वसुकृतं पुराकृतसत्कर्म संजातं पुण्यमस्ति वर्तते तस्येति संबन्धः । अतः सत्क-  
र्माचरणतत्परेणैव भवितव्यं श्रेयस्कारमेनेति संदर्भाभिप्रायः । वसन्ततिलकावृत्तम् ॥

इति नीतिशतकव्याख्याने कर्मपद्धतिवर्णनं नाम दशमं दशकम् ।

इति सुभाषितत्रिशत्यां नीतिशतकं संपूर्णम् ।

॥ कुलं स-  
देवेदाङ्गात्मि-  
न फलति ।  
न्वीनि भा-  
याचार्यानुशा-  
विशेषव्यति-

स्तु ।

॥ ९८ ॥

मेरु





## २. शृङ्गारशतकम् ।

अथ स्त्रीप्रशंसा ।

शंभुस्वयंभुहरयो हरिणेषणानां

येनाक्रियन्त सततं गृहकुम्भदासाः ।

वाचामगोचरचत्र विचित्रिताय

तस्मै नमो भगवते मकरध्वजाय ॥ १ ॥

शंभ्विति । अत्र स्वयंभुशब्दस्य शंभुशब्दवदौणादिकोऽप्यलयान्तत्वमवगन्तव्यम् । न तु 'भुवः संज्ञान्तरयोः' इति किंप्रलयान्तत्वम् । अन्यथा स्वयंभुदेवोऽसावयवमित्येव दीर्घप्रसङ्गात् । तथा च येन मकरध्वजेन शंभुस्वयंभुहरयो हरिविरिञ्चिपुरारयः । संहारसृष्टिस्थितिकर्तृत्वेन सकलभुवनाधीश्वरा अपीति भावः । हरिणेषणानां हरिणवन्मनोहरलोचनानां पार्वतीसरस्वतीश्रीदेवीनां सततम् । 'समो बाहिसततयोः' इति वचनात्समो मकारस्य लोपः । गृहे कुम्भदासा जलकुम्भभारवाहकभृत्या अक्रियन्त । तामु तादृशमोहमुत्पाद्य तथा विधेयीकृता इत्यर्थः । किमुतान्य इति भावः । कृजः कर्मणि लङ् । अर्धनारीश्वरत्वाच्छंभोः स्वयंभुवश्च सरस्वतीनिकेतनीकृतमुखत्वात्, हरैर्वक्षःस्थलस्थापितलक्ष्मीकृत्वाचैवमुक्तमित्यवगन्तव्यम् । अत एव वाचामगोचरं अवाङ्मानसगोचरं यच्चरित्रं माहात्म्यं तेन विचित्रवत्कृतो विचित्रितस्तस्मै । अल्यन्ताश्चर्यकारकायेत्यर्थः । 'विस्मयोऽद्भुतमाश्चर्यं चित्रम्' इत्यमरः । विचित्रशब्दात् 'तत्करोति-' इति प्यन्तात्कर्मणि क्तः । णाविष्टवद्भावे विन्मतो लुक् । भगवते सकललोकाराध्याय । यद्वा चतुर्व्यूहमध्वप्रविष्टत्वात्प्रयुज्-रूपेण भगवत्पुत्रत्वाद्वा तद्रूपायेत्यर्थः । 'आत्मा वै पुत्रनामासि', 'पतिर्जायां प्रविशति गर्भो भूत्वा स्वमातरम् । तस्यां पुनर्नवो भूत्वा दशमे मासि जायते ॥' इति श्रुतेः । तस्मै मकरध्वजाय मकरकेतनाय कामदेवसार्वभौमाय नमः । 'नमः स्वस्ति-' इत्यादिना चतुर्थी । वसन्ततिलकावृत्तम् ॥

तत्रालम्बनविभावयोः स्त्रीपुरुषयोः स्त्रीणां प्रशस्तत्वादेकोनविंशतिश्लोकैः प्रथमं स्त्रीप्रशंसां चिकीर्षुस्तत्रादौ तावत्तासां बन्धनहेतुत्त्रमाह—

स्मितेन भावेन च लज्जया मिया

पराङ्मुखैरर्धकटाक्षवीक्षणैः ।

वचोभिरीर्ष्याकलहेन लीलया

समस्तभावैः खलु बन्धनं स्त्रियः ॥ २ ॥

स्मितेनेति । स्मितेन यौवनादिमदविकारजनिताकरिमकमन्दहासेन । 'आकस्मिकं तु हसितं यौवनादिविकारजम्' इति वचनात् । बाल्ययौवनसंघादुत्पन्नः शृङ्गारविषयः प्रथमान्तःकरणविकारो भावस्तेन च । तदुक्तं चित्तस्य विकृते



॥ ॥  
प्रत्ययान्तत्वमवगन्त-  
। अन्यथा स्वयंभू-  
जेन शंभुस्वयंमुहुरयो-  
धरा अपीति भावः ।  
दीनां सततम् । 'समो-  
दासा जलकुम्भभार-  
कृता इत्यर्थः । किमु-  
स्वयंभुवश्च सरस्वती-  
मुक्तमित्यवगन्तव्यम् ।  
यं तेन विचित्रवत्कृतो-  
ऽद्भुतमाश्चर्यं चित्रम् ।  
कः । नाविष्टवद्भावि-  
मन्वप्रविष्टत्वात्प्रयुक्त-  
'पतिर्जायां प्रविशति-  
ते जायते ॥' इति  
गाय नमः । 'नमः-  
विशतिश्लोकैः प्रयय-

धरणे सति—'ततोऽर्वाङ्घ्रिभोर्वा बोजस्यादिविकारवत्' इति । 'हावेन' इति  
पाठे 'इषुष्टविस्तरः स्याद्भावो हावः प्रकीर्तितः' इत्युक्तलक्षणेन चेष्टाविशेषेण च ।  
लज्जया कुचकुम्भदोर्मूलच्छादनवदनविनमनदरनिमीलितनयनत्वानुभावकमनःसं-  
श्लेषनरूपग्रीवया च । 'चेतःसंकोचनं ग्रीडासङ्गरागस्तनादिभिः' इति लक्षणात् ।  
मिया । आकस्मिकमयजनितत्रासेनेत्यर्थः । तदुक्तम्—'आकस्मिकमयाचितक्षो-  
मन्त्रासः प्रकीर्तितः' इति । 'लज्जया गुणैः' इति पाठे आसामेवाल्म्वनभूतरू-  
पयौवनादिगुणैरित्यर्थः । 'आल्म्वनगुणो रूपयौवनादिरुदाहृतः' इत्युक्तत्वात् ।  
पराङ्मुखैः । द्वितीयांस्तुष्टप्रसारिभिरित्यर्थः । अर्धकटाक्षवीक्षणैः असमग्रापाङ्गा-  
वस्त्रेकनैश्च । कटाक्षलक्षणं तु संगीतरत्नाकरे—'यद्रतागतविभ्रान्तवैचित्र्येण विवर्त-  
नम् । तारक्ष्याः कल्मभिज्ञास्तत्कटाक्षं प्रचक्षते ॥' इति । वचोभिः शुक्रकोकिल-  
मपुरतरमृदुलम्पैश्च । ईर्ष्या परोत्कर्षासहनरूपासूयया यः कलहस्तेन च ।  
'परोत्कर्षांमहिष्णुत्वमीर्ष्या प्रादुर्मेनीषिणः' इति लक्षणात् । यद्वा ईर्ष्या कलहेन  
प्रणवकन्देन चेति द्वन्द्वैकवद्भावः । 'सर्वद्वन्द्वो विभाषैकवद्भवति' इत्यनुशासनात् ।  
लीला बाणादिभिः प्रियानुकरणरूपविलासविशेषेण च । 'लीला प्रियानुकरणं वाग्भि-  
र्यथा च चेष्टया' इति लक्षणात् । किं बहुना समस्तभावैः स्तम्भरोमाञ्चस्वेदादिसा-  
त्त्विकभावैः । हर्षात्सुक्यावहितादिसंचारीभावैश्चेत्यर्थः । स्त्रियो बन्धनं खलु पुंसां सं-  
सारबन्धहेतवः सत्त्वित्यर्थः । लिङ्गवचनव्यत्ययो नित्यनपुंसकत्वेन जात्यभिप्रायेण  
च 'वेदाः प्रमाणम्' इति वद्व्यत्यः । अत्र स्मितकटाक्षालापा अनुभावाः—'कार्य-  
भूतोऽनुभावः स्यात्कटाक्षादिः शरीरजः' इत्युक्तत्वात् । लज्जाभ्येर्ष्याः संचा-  
रीभावाः । भावलीले शृङ्गारचेष्टाविशेषा इति द्रष्टव्यम् । तदुक्तम्—'भावो हावश्च हे-  
त्म च मापुर्धैर्यमित्यपि । लीला विलासो विच्छित्तेर्विभ्रमः किलिकिञ्चितः ॥ मो-  
क्षितं कुक्षितं किञ्चोको ललितं तथा । कुतूहलं च चकितं विहृतं हास इत्यपि ।  
एवं शृङ्गारचेष्टाः स्युर्यादशविधा मताः ॥' इति । ईदृक्साधनसंपन्नानां स्त्रीणां बन्ध-  
हेतुत्वं किं वक्तव्यमिति भावः । तथा चैतासां शृङ्गारनायिकानां मध्ये भावलज्जाम-  
बन्धनो मध्यमाः, ईर्ष्याकलहलीलावत्यः प्रौढाश्चेति विवेकः । तदुक्तम्—'उदययौ-  
वना मृगया लज्जाविजितमन्मथा । लज्जामन्मथमध्यस्था मध्यमोदितयौवना ॥ स्म-  
रमन्दोक्तग्रीडाप्रौढा संपूर्णयौवना ॥' इति । वंशस्थवृत्तम् ॥

उक्तमर्थं प्रकारान्तरेणाह—

भूचातुर्यात्कुञ्चिताक्षाः कटाक्षाः

स्निग्धा वाचो लज्जितान्ताश्च हासाः ।

लीलामन्दं प्रस्थितं च स्थितं च

स्त्रीणामेतद्भूषणं चायुधं च ॥ ३ ॥

भूचातुर्येति । भुवोश्चातुर्याल्ललिताक्षेपवैचित्र्यात्कुञ्चितानि कुणीकृतानि अक्षीणि  
येषां ते तयोक्ताः । 'बहुव्रीहौ सक्थ्यक्ष्णोः स्वाङ्गात्पच्' इति षच् । कटाक्षाः अ-

॥ २ ॥  
मन्दहासेन । 'आक-  
ण्ठ्ययौवनसंधादुत्पन्न-  
कं चित्तस्य विकृते



पाङ्गक्षणाणि च । एतेन रेचितभुकुट्याख्यौ व्यापारादुचौ । तदुक्तम्—‘स्याद्भुवो-  
ल्लिताक्षेप एकस्या एकरेचितम् । द्वयोर्मूलसमक्षेपकौटिल्याद्भुकुटिं विदुः ॥’  
इति । लिङ्गाः स्नेहपरिप्लुता वाच्य । स्नेहलक्षणं तु—‘विस्मये परमां काष्ठामाले-  
दर्शनादिभिः । येनान्तरङ्गं द्रवति स स्नेह इति कथ्यते ॥’ इति । लज्जितमन्तं येषां  
ते लज्जितान्ता लज्जावसाना हासाश्च । तथाभूतहासानामेव मोहनत्वात् । अन्यथा  
हास्यरसापर्यवसानादिति भावः । लीलामन्दं लीलामधुरं प्रस्थितं प्रस्थानम् । गम-  
नमिति यावत् । स्थितं अवस्थानं चेत्युभयत्रापि भावे क्तः । इत्येतत्सर्वं स्त्रीणां भू-  
षणं च चातुर्यातिशयहेतुत्वात् । आयुधं शस्त्रं च युवजनविषयसाधनत्वादिति भावः ।  
अत्र कटाक्षादीनां लक्षणानि प्रागेवोक्तानि । संचारिलीलाशृङ्गारचेष्टा भुकुट्यादयोऽन्ये  
अनुभावा इति ज्ञेयम् । तथा लीलामन्थरगमनस्य पद्मिनीनियतलक्षणात्प्रायेणैता-  
सां लज्जातिशयत्वं सूच्यते । तदुक्तं रतिरहस्ये—‘व्रजति मृदु सलीलं राजहंसीव  
तन्वी त्रिवलिललितमध्या हंसवाणी सुवेषा । मृदुशुचि लघु भुङ्क्ते मानिनी गाढलज्जा  
धवलकुसुमवासो वल्लभा पद्मिनी स्यात् ॥’ अत्र भुकुट्यादिसमुदाये भूषणत्वायुध-  
त्वरूपणाद्रूपकालंकारः । शालिनीवृत्तम् ॥

अथ शृङ्गारानुभावद्विग्विलासान्सपरिकरं वर्णयति—

कचित्सम्भङ्गैः कचिदपि च लज्जापरिगतैः

कचिद्भूरिग्रस्तैः कचिदपि च लीलाविलसितैः ।

कुमारीणामेतैर्मदनसुभगैर्नेत्रवलितैः

स्फुरन्नीलाब्जानां प्रकरपरिकीर्णा इव दिशः ॥ ४ ॥

कचिदिति । कचित्कुत्रचित्सम्भङ्गैर्भुकुटिरेचिताख्यभूव्यापारसहितैः । कचिदपि  
च लज्जया परिगतैः प्रत्यावृत्तैश्च । स्वानुकूल्यप्रकाशकैरित्यर्थः । तदुक्तम्—‘सत्रीडा-  
लोकनेनैव स्वानुकूल्यप्रकाशनम्’ इति । कचिद्भूरिग्रस्तैर्बहुलभयसंत्राणैः । कचि-  
दपि च लीलाभिर्गतप्रत्यागतविलासविशेषैर्हेतुना विलसितैः कमनीयैः उज्ज्वलैर्वा ।  
तथा मदनेन सुभगैः मनोहरैः । विरक्तस्यापि चित्तक्षोभकरैरित्यर्थः । ‘यद्दर्शनाद्विर-  
क्तोऽपि क्षुभ्यते तत्समन्मथम्’ इति लक्षणात् । एतैः उक्तप्रकारैः कुमारीणां त-  
रुणीनाम् । उत्पलाक्षीणामिति भावः । ‘वयसि प्रथमे’ इति ङीप् । नेत्रवलितैर्नय-  
नविलासैर्दिशः स्फुरतां विकसतां नीलाब्जानां नीलोत्पलानां प्रकरैर्निकुम्भैः परि-  
कीर्णा इव व्याक्षिप्ता इव । लक्ष्यन्त इति शेषः । प्रसिद्धक्रियाध्याहारदोष इत्याह  
वामनः—‘लिङ्गाध्याहार इत्यत्र । अत्र नयनविलासानां प्रियजनादिवस्तुदर्शनचापलं  
विना आलम्बनात्कुतूहलं नाम शृङ्गारचेष्टितं सूच्यते—‘कुतूहलं रम्यदृष्टौ चापलं  
परिकीर्तितम्’ इति लक्षणात् । भुकुट्यादीनां लक्षणं प्रागेवोक्तम् । तथा नयनव-  
लनक्रियया विकीर्णत्वक्रियोत्प्रेक्षणाद्गुणक्रियानिमित्तक्रियास्वरूपोत्प्रेक्षा । ‘यत्रान्य-  
दपि संबन्धादन्यत्वेनोपकीर्तितम् । प्रकृतं हि भवेत्प्राज्ञास्तामुत्प्रेक्षां प्रचक्षते ॥’





कम्—‘स्याहुवो-  
कुटिं विदुः ॥’  
रमां काष्ठामास्ते  
लज्जितमन्तं येषां  
त्वात् । अन्यथा  
प्रस्थानम् । मम-  
पेतत्सर्वे स्त्रीणां मु-  
नत्वादिति भावः ।  
श्रुकुट्यादयोऽप्ये-  
तलक्षणात्प्रायेणैता-  
सलीलं राजहंसीव  
मानिनी गाढलज्जा  
ये भूषणत्वायुध-

सतैः ।

तः ॥ ४ ॥

सहितैः । कचिदपि  
दुक्तम्—‘सत्रीडा-  
संप्रान्तैः । कचि-  
नीयैः उज्ज्वलैर्बा-  
यैः । ‘यद्दर्शनाद्विर-  
रैः कुमारीणां त-  
प । नेत्रवलितैर्नय-  
प्रकरैर्निकुम्बैः परि-  
ग्याहारदोष इत्याह-  
ादिवस्तुदर्शनचापल-  
स्त्वदृष्टौ चापल-  
म् । तथा नयनव-  
लेखा । ‘यत्रान्य-  
लेखां प्रचक्षते ॥’

इति लक्षणात् । तथा च नयनानां नीलोत्पलसाम्यं गम्यते । तेन चोपमा व्य-  
ज्यत इत्यसंस्कारेणालंकारध्वनिः । शिखरिणीकृतम् ॥

अथ वसुकुमुदोपनविभावंधनुर्विध इति, तत्र प्रथमोद्दिष्टालम्बनगुणकथनमुत्त-  
रत्र करिष्यत इत्युपेक्ष्य ‘स्मितेन—’ इत्यादिश्लोकत्रयेण काश्चिच्छृङ्गारचेष्टाः केचि-  
दनुभाषाः संचारिणश्च वर्णिताः । इदानीं तु तदलंकरणं विवक्षुस्तस्य नैसर्गिकाहार्य-  
मेवेन द्वैविध्यादाहार्यकमनुपदमेव लक्ष्यत इति मनसि कृत्वा संप्रति नैसर्गिकं  
मण्डनमाह—

वक्त्रं चन्द्रविकासि पङ्कजपरीहासक्षमे लोचने

वर्णः स्वर्णमपाकरिष्णुरलिनीजिष्णुः कचानां चयः ।

वक्षोजाविमकुम्भविभ्रमहरौ गुर्वी नितम्बस्थली

वाचां हारि च मार्दवं युवतिषु स्वाभाविकं मण्डनम् ॥ ५ ॥

वक्त्रमिति । चन्द्रवद्विस्मयिताच्छील्येनेति चन्द्रविकासि । सुन्दरमित्यर्थः । ता-  
स्यन्वे मितिः । वक्त्रं वदनं च । पङ्कजानां परीहासक्षमे अवहेलनसमर्थे । तत्सदृशी  
इति यावत् । लोचने नयने । परीहासेत्यत्र ‘उपसर्गस्य घञ्यमनुष्ये बहुलम्’ इति  
दोषः । स्वर्णमपाकरिष्णुः स्वर्णम् ‘पुष्पमूलेषु बहुलम्’ इति लुक् । तदपाकरिष्णुः ।  
तत्सरस इत्यर्थः । एतेन पद्मिनीत्वं सूच्यते—‘कापि चाम्पेयगौरी’ इति लक्षणात् ।  
वर्णो देहकान्तिश्च । तथा अलिनीनां शृङ्गाजनानां जिष्णुर्जयशीलः । तत्सन्निभ इ-  
त्यर्थः । ‘ग्लजिस्थश्च वस्तुः’ इति वस्तुप्रत्ययः । कचानां चयः केशपाशश्च । इभ-  
कुम्भयोर्विभ्रमहरौ विलासहारिणौ । करिवरशिरःपिण्डकल्पावित्यर्थः । ‘कुम्भौ  
तु शिरसः पिण्डौ’ इत्यमरः । वक्षोजौ कुचकुम्भौ च । गुर्वी दुर्भरा । ‘वोतो  
गुणवचनात्’ इति ङीप् । नितम्बस्थली कटिपश्चाद्भागश्च । ‘पश्चान्नितम्बः स्त्रीक-  
व्याम्’ इत्यमरः । ‘जानपद—’ इत्यादिना आकृतिमात्रे ङीप् । हरतीति हारि म-  
नोहरम् । पूर्ववर्णिनिः । वाचां मार्दवं वाङ्माधुर्यम् । मधुरकोमलालापश्चेत्यर्थः ।  
एतत्सर्वं युवतिषु तरुणीषु स्वाभाविकं स्वभावसिद्धम् । ‘तत आगतः’ इति ठक् ।  
मण्डनम् । तरुणीनामेतन्नैसर्गिकालंकरणमित्यर्थः । अत्र चन्द्रविकासीत्यादिशब्दाः प्रा-  
यशः सादृश्यवाचकाः । अत एवोपमालंकारः । तदुक्तमाचार्यदण्डिना—‘स्पर्धते  
जयति द्रष्टि हसतीर्ष्यत्यसूयति । तदन्वेत्यनुवभ्राति तच्छीलति निषेधति । तच्चै-  
वानुक्रोतीति शब्दाः सादृश्यवाचकाः ॥’ इति । शार्दूलविक्रीडितम् ॥

अथालम्बनगुणयौवनमाह—

स्मितं किञ्चिन्मुग्धं सरलतरलो दृष्टिविभवः

परिस्पन्दो वाचामभिनवविलासोक्तिसरसः ।

गतानामारम्भः किसलयितलीलापरिकरः

स्पृशन्त्यास्तारुण्यं किमिव न हि रम्यं मृगदृशः ॥ ६ ॥





स्मितमिति । स्मितं मन्दहासः किञ्चिदीषन्मुग्धं सुन्दरं भवतीति यथायोग-  
मध्याहार्यम् । 'मुग्धः सुन्दरमूढयोः' इत्यमरः । बाल्ययौवनमध्यस्थत्वेन तरुण्याः  
प्रागल्भ्याभावात्स्मितस्येषन्मुग्धत्वमुक्तमित्यवगन्तव्यम् । दृष्टिविभवो विलोकनसं-  
पत्तिः सरलं अकुटिलं यथा तथा तरलश्चक्षुर्लो भवति । वाचां परिस्पन्दो वाग्व्या-  
पारोऽपि अभिनवा नूतना विलासा यासां ता या उक्तयो वचनानि ताभिः सरसो  
रसयुक्तः । रुचिर इति यावत् । भवति । गतानां गतीनाम् । कर्तरि क्तः । आरम्भ-  
उपक्रमः किसलयितः पल्लवितः । तारकादित्वादितच् । लीलापरिकरो विलाससमू-  
हिर्यस्य तथोक्तः । विलाससंबन्धबन्धुरो भवतीत्यर्थः । अतस्तारुण्यं यौवनं स्पृ-  
शन्त्या मृगदृशस्तरुण्याः संबन्धि किमिव किं वा रम्यं मनोहरं न हि भवति । सर्वमपि  
रम्यमेव भवतीत्यर्थः । इयं मुग्धा नायिका—'उदययौवना मुग्धा लज्जाविजितम-  
न्मया' इति लक्षणात् । अत्र श्लोकद्वयेऽपि श्लाघ्यविशेषणयोगादुदात्तता नाम  
गुणः—'श्लाघ्यैर्विशेषणैर्योगो यस्याश्च स्यादुदात्तता' इति लक्षणात् । शिखरिणी-  
वृत्तम् ॥

अथ चक्षुःप्रभृतिषण्डिन्द्रियाणामत्रैव लोकोत्तरप्रतिनियतविषयान्वर्णयति—

द्रष्टव्येषु किमुत्तमं मृगदृशः प्रेमप्रसन्नं मुखं  
घ्रातव्येष्वपि किं तदास्यपवनः श्राव्येषु किं तद्वचः ।  
किं स्वाद्येषु तदोष्ठपल्लवरसः स्पृश्येषु किं तद्रूप-  
ध्येयं किं नवयौवनं सहृदयैः सर्वत्र तद्विभ्रमाः ॥ ७ ॥

द्रष्टव्येष्विति । अत्र प्रश्नोत्तरमालिकयान्वयः कार्यः । द्रष्टुं योग्यानि द्रष्टव्यानि  
तेषु दर्शनीयेषु वस्तुषु । योग्यार्थे तव्यप्रत्ययः । उत्तमं श्रेष्ठं वस्तु किमिति प्रश्नः ।  
प्रेमप्रसन्नं अनुरागविकसितम् । प्रेमदायीत्यर्थः । 'द्वीभूतं मनो यत्र दर्शने प्रेम-  
दायिनि' इति लक्षणात् । मृगदृशस्तरुण्या मुखम् । वदनमित्यर्थः । एवमुत्तर-  
त्रापि । चक्षुःप्रीतिकरत्वादिति भावः । घ्रातव्येषु आघ्रातव्येषु किमुत्तममिति प्रश्नः ।  
तदास्यपवनस्तस्याः तरुण्याः आस्यपवनो मुखमारुतः । तस्यैव घ्राणतर्पणत्वादि-  
ति भावः । यद्यपि घ्राणेन्द्रियविषयो गन्धः, न तु पवनः, तथापि तस्याः पद्मिनी-  
जातित्वात्तदास्यपवनस्य तस्य संक्रमणात् 'वीणाः श्रूयन्ते, मेर्यः श्रूयन्ते, पुष्पाण्याघ्रा-  
यन्ते' इत्यादिवद्गन्धसंबन्धिनि पवने तद्वर्मस्योपचरितत्वान्न विरोधः । श्राव्येषु श्रोत-  
व्येषु । अत्र योग्यार्थे यत्प्रत्ययः । एवमुत्तरत्रापि । उत्तमं किम् । तद्वचस्तस्यास्त-  
रुण्या वचः मृदुमधुरभाषणम् । तस्यैव श्रवणानन्दकरत्वादिति भावः । स्वाद्येषु  
अनुभवयोग्येषु उत्तमं किम् । तस्या ओष्ठः पल्लव इव तस्य रसः । अधरामृतमि-  
त्यर्थः । तस्यैव रसनेन्द्रियतृप्तिहेतुत्वादिति भावः । स्पृश्येषु स्पर्शनयोग्येषु वस्तुषु  
उत्तमं किम् । तस्या वपुः । कुसुमसुकुमारशरीरमित्यर्थः । तस्यैव निरुपमत्व-  
मिन्द्रियसौख्यावहत्वादिति भावः । उत्तमं ध्येयं ध्यानाहं किम् । ध्यातव्येष्वित्यर्थः ।



तीति यथायोग-  
यस्थत्वेन तरुण्याः  
भवो विलोकनसं-  
रिस्पन्दो वाग्व्या-  
ने ताभिः सरसो  
रिक्तः । आरम्भ-  
करो विलाससमृ-  
त्तं यौवनं स्पृ-  
भवति । सर्वमपि  
लज्जाविजितम-  
गदुदात्तता नाम  
त । शिखरिणी-

वर्णयति—

द्वचः ।

॥ ७ ॥

ग्यानि द्रष्टव्यानि  
किमिति प्रश्नः ।  
त्र दर्शने प्रेम-  
ः । एवमुत्तर-  
त्तममिति प्रश्नः ।  
घ्राणतर्पणत्वादि-  
तस्याः पद्मिनी-  
न्ते, पुष्पाण्याघ्रा-  
ः । श्राव्येषु श्रोत-  
तद्वचस्तस्यास्त-  
भावः । स्वायुषु  
। अधरामृतमि-  
नियोग्येषु वस्तुषु  
स्यैव निरुपमत्व-  
यातव्येष्वित्यर्थः ।

नवयौवनं तरुणिनवतारुण्यमेव । तस्यैवात्यन्तमनोरञ्जकत्वादिति भावः । अथ  
सर्वथा मुख्यं ध्येयमाह—सहृदयैर्हृदयालुभिः । रसिकजनैरित्यर्थः । सर्वत्र सर्वदेशेषु  
सकलकालेषु वा तस्यास्तरुण्या विभ्रमा विलासाः । ध्येया इति शेषः । अत्र तत्त-  
त्प्रसिद्धविषयाणामेकत्र समष्टिवर्णनान्महाशृङ्गारपरितोषातिशय उक्तः । एतेना-  
स्या लोकोत्तरमाभिरूढं सूच्यते । तथा चोत्तमविषयाकाङ्क्षिभिर्विशिष्टतरुणीसंभोग  
एव कर्तव्य इति फलितार्थः । तत्र प्रश्नोत्तरयोश्चातुर्यातिशयार्थमसकृन्निबन्धना-  
दुदात्तालंकारभेदः—‘उत्तरात्प्रश्न उन्नेयो यत्र प्रश्नोत्तरे तथा । बहुधा च निबध्यते  
तदुत्तरमुदीर्यते ॥’ इति । शार्दूलविकीडितम् ॥

अथासां मुखाद्यलंकरणवर्णनद्वारा सकललोकसंमोहकत्वमाह—

एताश्चलद्वलयसंहतिमेखलोत्थ-

शंकारनूपुरपराजितराजहंस्यः ।

कुर्वन्ति कस्य न मनो विवशं तरुण्यो

वित्रस्तमुग्धहरिणीसदृशैः कटाक्षैः ॥ ८ ॥

एता इति । चलन्त्यौ गतिवैचित्र्याद्वलमाने ये वलयसंहतिमेखले वलयसंहतिः  
कङ्कणश्रेणिः । मेखलाशब्देन काञ्चीवाचिना तन्निबद्धाः किङ्किण्यो लक्ष्यन्ते । तदु-  
त्थस्तदुत्पन्नो यो शंकारो झणझणस्तेन नूपुराभ्यां मञ्जुलनिनादमञ्जीराभ्यां च परा-  
जिताः तिरस्कृता राजहंस्यः कलहंसाङ्गना याभिस्ताः । कलनादसुन्दरमन्दगम-  
नराजहंसरमणीया इत्यर्थः । ‘राजहंसो नृपश्रेष्ठे कादम्बकलहंसयोः’ इति विश्वः ।  
‘जतेरस्त्रीविषयादयोपधात्’ इति डीप् । शैषिकस्य कपो वैभाषिकत्वान्न प्रयोगः ।  
एताः पूर्वोक्तास्तरुण्यः । किञ्चिदूनविंशतिवार्षिकाः स्त्रिय इत्यर्थः । वित्रस्ता चकिता  
मुग्धा प्रौढा च या हरिणी कुरङ्गी तत्सदृशैः । तद्विलोकननिमैरित्यर्थः । कटाक्षैरपा-  
ङ्गवीक्षणैः । एतेनैतासां पद्मिनीत्वं सूच्यते—‘चकितमुग्धगामे प्रान्तरक्ते च नेत्रे’  
इति लक्षणात् । कस्य मनो विवशं संमोहितं न कुर्वन्ति । कुर्वन्त्येवेत्यर्थः । तरु-  
णीलक्षणमुक्तं रतिरहस्ये—‘बाला स्यात्योडशाब्दा तदुपरि तरुणी विंशतेर्यावदूर्ध्वं  
प्रौढा स्यात्पञ्चपञ्चाशदवधि परतो वृद्धतामिति नारी ।’ वयोलक्षणमुक्तम्—‘निदा-  
घशरदोर्बाला पथ्या विषयिणो भवेत् । हेमन्ते तरुणी योग्या प्रौढा वर्षावसन्तयोः ।  
संततं सेव्यमानापि बाला प्रथयते बलम् ॥’ इति । अत्र राजहंसीपराजयस्य  
सादृश्यपर्यवसानादेका उपमा । हरिणीसदृशैरित्यत्र चान्या । अनयोः परस्पर-  
नैरपेक्षयात्सजातीयसंसृष्टिः । एताश्च मध्यमा नायिकाः—‘लज्जामन्मथमध्यस्था म-  
ध्यमोदितयौवना’ इति लक्षणात् । वसन्ततिलकावृत्तम् ॥

कुङ्कुमपङ्ककलङ्कितदेहा

गौरपयोधरकम्पितहारा ।

नूपुरहंसरणत्पदपद्मा

कं न वशीकुरुते भुवि रामा ॥ ९ ॥

सु० त्रि० ६



कुङ्कुमेति । कुङ्कुमपङ्केन कादमीरजकदर्दमेन । 'अथ कुङ्कुमम् । कादमीरजनमिश्रितम्,' 'पङ्कोऽस्त्री शादकदर्दमौ' इति चोभयत्राप्यमरः । अथवा घुष्टणपर्यायकुङ्कुमकुसुमराजितचन्दनपङ्केन । 'कुङ्कुमं घुष्टणम्' इत्यभिधानरत्नमालायाम् यद्वा कुङ्कुमेन चम्पकेन सिन्दूरापरनामशृङ्गारभूषणाख्यद्रवद्रव्यविशेषेण च । 'सिन्दूरं नागसंभवम् । चीनपिष्टं च गान्धारं पङ्कं शृङ्गारभूषणम् ॥' इत्यमरः । क्वचित्श्रद्धितो देहो यस्याः सा । कुङ्कुमसिन्दूरादिरजकद्रव्यशृङ्गारिताकारेत्यर्थः । एव गौरयोरुणयोः । यद्वा पद्मिनीत्वाच्छ्रीफलसच्छाययोः—'स्तनयुगलमनिश्रीफलश्रीविडम्बि' इति लक्षणात् । पयोधरयोः कुचकुम्भयोः कम्पिताश्चलित्वेन हारा मुक्तावल्लयो यस्याः सा तथोक्ता । नूपुरौ मञ्जीरावेव हंसौ हंसाविव नूपुरा ताभ्यां रणती शब्दायमाने पदे एव पद्मे पद्मे इव पदे वा यस्याः सा । एव रूपकोपमयोः साधकबाधकप्रमाणाभावात्संदेहसंकरः । रामा सुन्दरी भुवि पुरुषं न वशीकुरुते न स्वायत्तीकुरुते । जितेन्द्रियमपि स्वायत्तीकुरुते इत्यर्थः 'वश आयत्ततायां च' इति विश्वः । अभूततद्भावे च्चिः । 'ऊर्यादिच्चिडञ्च' इति गतिसंज्ञायाम् 'कुगतिप्रादयः' इति समासः । अत्र सुसुपेत्यननुवृत्तेः अत्र हाराणां कम्पितत्वविशेषणेन पयोधरयोरत्यन्तपटुत्वं सूच्यते । अन्यथा क्व नायोगात् । तेन चात्युत्कटयौवनसंपत्तिश्च गम्यते । पयोधरयोश्च गौरत्वविशेषणरूपसमृद्धिर्व्यज्यते । एतेनालम्बनगुणलाभ उक्तः । एवं कुङ्कुमपङ्केत्यनेन तटस्थद्वीपनभावः कथितः । तथा हारनूपुरात्मकालम्बनालंकरणमभ्युद्भूतम्, रणतटस्थेत्यनेन सूचितो लीलागतिविशेषरूपानुभावश्च । तथा चैवंविधसामग्रीसमुल्लसितेन 'आभिरूप्यमकाठिन्यमङ्गानां चातिमार्दवम् । एवमादिगुणावस्था प्रथमे यौवने भवेत् ॥' इत्युक्त्वा 'कृताधराङ्गसंस्कारा सखीकेलीषु लालसा' इत्युक्तचेष्टाविशिष्टयौवनपरिपूर्णं रमयतीति रामेति व्युत्पत्त्या लोकोत्तरलावण्यसंपन्नेनालम्बनभावेनोदिते शृङ्गाररसार्णवे को वा न निमज्जतीति भावः । अत्र श्लाघ्यविशेषणयोगादुदात्ततानाम गुणः । लक्षणं तूक्तम् । तथात्यन्तसुकुमारार्थसंदर्भितत्वात्कैशिकीवृत्तिः—'अत्यन्तसुकुमारार्थसंदर्भा कैशिकी मता' इति लक्षणात् । दोषकवृत्तम्—'दोषकवृत्तमिदं भभभा गौ' इति लक्षणात् ॥

अथैतासां प्रागल्भ्यं वर्णयति—

नूनं हि ते कविवरा विपरीतवाचो

ये नित्यमाहुर्बला इति कामिनीस्ताः ।

याभिर्विलोतरतारकदृष्टिपातैः

शक्रादयोऽपि विजितास्त्वबलाः कथं ताः ॥ १० ॥

नूनमिति । ते कविवराः कवीश्वरा विपरीतवाचो व्यत्यस्तवचनाः नूनं सत्यं हि ते क इत्याशङ्क्यामाह—ये कविवरास्ताः प्रसिद्धाः कामिनीः अबलाः दुर्बला इति नित्यमाहुः ब्रुवते । वर्णयन्तीत्यर्थः । त इति संबन्धः । 'ब्रुवः पञ्चानामादित आदौ





बुवः' इति उसादेशः । वुव आहादेशश्च । कथं विपरीतवाच इत्याशङ्क्य तासां प्रागल्भ्यं साधयति । याभिः कामिनीभिर्विलोलतरा अतितरलास्तारकाः कनी- निश्च येषु ते तयोष्ठा ये दृष्टिपाता लोचनप्रसारस्तैर्द्वप्रेरणैः । 'कर्तृकरणयोस्तृ- तीया' इति तृतीया । 'तारकाक्षः कनीनिका' इत्यमरः । शकादय इन्द्रादयोऽपि । किमुतान्य इति भावः । विजिता निर्जिताः । स्वायत्तीकृता इत्यर्थः । तास्तु का- मिन्यः कथमबलाः कुतो दुर्वलाः । किंतु प्रबला एवेत्यर्थः । वीक्षणमात्रेणैवेन्द्राद्यु- ष्यविनीनां बलिष्ठत्वं किं वक्तव्यम् । अत एतासां दौर्बल्यप्रतिपादकाः कवय एव दु- र्वलवानो न तु ता इति भावः । अत्रोत्तरवाक्यार्थस्य पूर्ववाक्यार्थसमर्थकत्वाद्वाक्या- यंदेतुं काव्यलिङ्गमलंकारः—'हेतोर्वाक्यपदार्थत्वे काव्यलिङ्गमुदाहृतम्' इति लक्षणात् । वसन्ततिलकवृत्तम् ॥

अथ कामदेवस्य कामिनोर्किंकरत्वमुत्प्रेक्षते—

नूनमाहाकरस्तस्याः सुभ्रुवो मकरध्वजः ।

यतस्तन्नेत्रसंचारसूचितेषु प्रवर्तते ॥ ११ ॥

नूनमिति । मकरध्वजः कामदेवस्तस्याः प्रसिद्धायाः पूर्वोक्ताया वा सुभ्रुवः कामि- न्याः । जातावेकवचनम् । सुभ्रुवामित्यर्थः । आज्ञां करोतीत्याज्ञाकरः किंकरः । 'कृजो हेतु-' इत्यादिना टप्रत्ययः । नूनमित्युत्प्रेक्षायाम् । कुतः । यतः कारणात्तस्याः सु- भ्रुवो नेत्रसंचारेण दृष्टिप्रसारेण सूचितेषु संज्ञापितेषु प्रवर्तते । यथा लोके स्वामिदृ- ष्टिसूचिते भृत्यः प्रवर्तते तद्वदित्यर्थः । अतः कामिनीनां नूनमयं किंकर इति भावः । कामिनोक्ताक्षमात्रेणैव जनस्य मन्मथावेशसंभवादियमुत्प्रेक्षा । सा च नून- मिति व्यङ्ग्यसद्भावाद्वाच्या । तदुक्तम्—'मन्ये शङ्के ध्रुवं नूनं प्राय इत्येवमादि- भिः । उत्प्रेक्षा व्यज्यते शब्दैरिवशब्दोऽपि तादृशः ॥' इति । एतेन तासामप्रति- हतजगद्दृशीकरणसामर्थ्यं व्यज्यते । अनुष्टुप् ॥

अथ रागिणः श्लेषवैचित्र्यात्कामिनीप्रशंसापरं वचनं संबोधनमभिधायाह शब्धायाम्—

केशाः संयमिनः श्रुतेरपि परं पारं गते लोचने

अन्तर्वक्त्रमपि स्वभावशुचिभिः कीर्णं द्विजानां गणैः ।

मुक्तानां सतताधिवासरुचिरौ वक्षोजकुम्भाविमा-

वित्यं तन्वि वपुः प्रशान्तमपि ते रागं करोत्येव नः ॥ १२ ॥

केशा इति । केशाः शिरोरुहाः संयमिनः संयताः सम्यङ्ग्रियमवन्तश्च । लोचने अपि श्रुतेः परं पारं कर्णान्तविश्रान्तत्वं वेदान्तपरिशीलनतात्पर्यं च गते । अन्तर्वक्त्रं वक्त्रान्तरमपि स्वभावतः निसर्गाच्छुचिभिः शुभ्रैः पवित्रैश्च द्विजानां दन्तानां विप्राणां च । 'दन्तविप्राण्डजा द्विजाः' इत्यमरः । गणैः कीर्णं व्याप्तम् । इमौ एतौ इति हस्तनिर्देशः । वक्षोजकुम्भौ कुचकुम्भौ मुक्तानां मौक्तिकहाराणां जीवन्मुक्तानां च सत- ताधिवासेन निरन्तरावस्थानेन संततनिवासेन च रुचिरौ । 'मुक्ता तु मौक्तिके मुक्तः,'





‘प्राप्तमुक्तौ तु मोचितः’ इत्युभयत्रापि विश्वः । अतः हे तन्नि, इत्यमुक्तप्रकारे ते वपुः शरीरं प्रशान्तं प्रसन्नम् । वैराग्यसाधनसंपत्तिमदपीति यावत् । ‘वा दन्त-’ इत्यादिना निपातः । नोऽस्माकं रागमनुरक्तिम् । संभोगाभिलाषमेवेति यावत् । करोति उत्पादयति । न तु वैराग्यमिति विरोधः । स चोक्तरीत्या आसितत्वाद्विरोधाभासोऽलंकारः—‘आभासत्वे विरोधस्य विरोधाभास इष्यते’ इति लक्षणात् । स च श्लेषप्रतिभोत्थापित इति तयोरङ्गाङ्गिभावेन संकरः । लोचने अन्तर्बन्धमित्यत्र प्रगृह्यत्वात्प्रकृतिभावः । ‘ईदृदेद्विवचनं प्रगृह्यम्’ इति प्रगृह्यसंज्ञा शार्दूलविक्रीडितम् ॥

**मुग्धे धानुष्कता केयमपूर्वा त्वयि दृश्यते ।**

**यया विध्यसि चेतांसि गुणैरेव न सायकैः ॥ १३ ॥**

मुग्ध इति । धनुः प्रहरणमस्य धानुष्कः धन्वी । ‘प्रहरणम्’ इति ठक् ‘इसुसुक्तान्तात्कः’ । ‘धन्वी धनुष्मान्धानुष्कः’ इत्यमरः । तस्य भावस्तत्ता । हे मुग्धे सुन्दरि । ‘मुग्धः सुन्दरमूढयोः’ इत्यमरः । यद्वा हे उदयधौवनभावे, त्वय्यपूर्वा अदृष्टचर । असाधारणीति यावत् । धानुष्कता दृश्यते । इयं धानुष्कता का कीदृशी । न ज्ञायत इत्यर्थः । कुतः । यया धानुष्कतया हेतुना चेतांसि युवजनमनांसि । दुर्लक्ष्याणीति भावः । गुणामौर्व्यो रूपयौवनादयश्च । तैरेव विध्यसि संप्रहरसि । सायकैः बाणैस्तु न विध्यसि । यतः लोके धानुष्काः प्रौढा एव सुलक्ष्याण्येव लक्ष्याणि बाणैरेव विध्यन्ति, त्वं तु मुग्धापि दुर्लक्ष्याण्यपि लक्ष्याणि मौर्वीभिरेव विध्यसीति कृत्वा त्वदीयधानुष्कताया अपूर्वत्वादज्ञेयत्वमिति भावः । स्त्रीणां रूपयौवनगुणसंपत्तिरेव परंप्रहरणसाधनमिति फलितार्थः । अत्र पूर्ववाक्यार्थस्योत्तरवाक्यार्थसमर्थितत्वाद्वाक्यार्थहेतुकं काव्यलिङ्गम् । तच्च गुणयोः श्लेषभित्तिकाभेदाध्यवसायमूलविशयोक्तिनिर्व्यूढमित्यनयोरङ्गाङ्गिभावेन संकरः । तेन च प्रसिद्धाद्धानुष्कादुपमानादुपमेयभूतमुग्धाया आधिक्यप्रतीतेर्व्यतिरेको व्यज्यत इत्यलंकारेणालंकारध्वनिः अनुष्टुप् ॥

अथा विंशतिसमाप्ति कामिन्युद्देशेनोक्तान्यत्यन्तानुरागिणां प्रशंसावचनान्याह—

**सति प्रदीपे सत्यग्रौ सत्सु तारामणीन्दुषु ।**

**विना मे मृगशावाक्ष्या तमोभूतमिदं जगत् ॥ १४ ॥**

सतीति । प्रदीपे अर्थप्रकाशदीप्तार्विषि सति विद्यमानेऽपि । अग्नौ तथाभूतं वह्नौ च सत्यपि । ‘सत्यकै’ इति पाठे त्रिलोकप्रकाशके सूर्ये सत्यपि । तथा तारामणीन्दुषु तिमिरनिरासकत्वेन प्रसिद्धेषु नक्षत्रपद्मरागादिमाणिक्यचन्द्रेषु सत्त्वपि । तथा प्रसिद्धया पूर्वानुभूतया वा मृगशावस्य बालहारेणस्येवाक्षिणी यस्यास्तया प्रियतमया विना । ‘बहुव्रीहौ सक्थ्यक्ष्णोः स्वाज्ञात्वचू’ । ‘पिद्नौरादिभ्यश्च’ इति डीप् । इदं जगन्मे मम तमोभूतमन्धकारमयम् । लक्ष्यत इति शेषः । तस्या एव मम नयनज्योतिष्प्रादिति भावः । अत्रान्धकारनिराकरणसमर्थत्वेन प्रसिद्धे प्रदीपादिकारणसमुदाये सत्त्वपि



न्वि, इत्यमुक्तप्रकारेण  
ति यावत् । 'वा दान-  
संभोगाभिलाषमेवेति  
स चोक्तरीत्या आभा-  
तोयाभास इष्यते' इति  
संकरः । लेचने अ-  
श्रम्' इति प्रगल्भसंज्ञा ।

ते ।  
कैः ॥ १३ ॥  
'प्रहरणम्' इति ठक् ।  
तस्य भावस्तत्ता । हे  
दयदौघवनभावे, त्वय्य-  
। इयं धानुष्कता का  
ना चेतांसि युवजनम-  
रेव विध्यसि संप्रहरसि ।  
व मुलक्ष्याण्येव लक्ष्याणि  
मौर्वीभिरेव विध्यसीति  
रीणां रूपयौवनगुणसंप-  
न्योत्तरवाक्यार्थसमर्थित-  
क्रामेदाध्यवसायमूलाति-  
प्रसिद्धाद्धानुष्कादुपमाना-  
लंकारेणालंकारध्वनिः

॥ प्रशंसावचनान्याह—  
दुषु ।  
जगत् ॥ १४ ॥  
ऽपि । अग्नौ तथाभूते  
सत्यपि । तथा ताराम-  
न्यचन्द्रेषु सत्वपि । तथा  
यस्यास्तथा प्रियतमया  
' इति डीप् । इदं जग-  
एव मम नयनज्योतिर्वा-  
दिकारणसमुदाये सत्यपि

तन्निरासरूपकार्यानुत्यानाद्विशेषोक्तिरलंकारः—'तत्सामग्र्यामनुत्पत्तिर्विशेषोक्तिर्नि-  
गद्यते' इति लक्षणात् । तथा प्रदीपादिसद्भावेऽपि तमोभूतत्वमिति विरोधश्च व्य-  
ज्यते । तेन चास्य महामोहान्धत्वं वस्तु गम्यत इत्यलंकारेण वस्तुध्वनिः ।  
वृत्तं पूर्ववत् ॥

उद्धृतः स्तनभार एष तरले नेत्रे चले भ्रूलते  
रागाधिष्ठितमोष्ठपल्लवमिदं कुर्वन्तु नाम व्यथाम् ।

सौभाग्याक्षरमालिकेव लिखिता पुष्पायुधेन स्वयं  
मध्यस्थापि करोति तापमधिकं रोमावलिः केन वा ॥ १५ ॥

उद्धृत इति । उद्धृतोऽत्यन्तवर्तुलः उत्पथगतश्च । एष इति पुरोवर्तिनो हस्तनिर्देशः ।  
स्तनभारश्च । तरले लीलाविलोले चपले चेति गम्यते । नेत्रे । चले रोचितादिविलास-  
चञ्चले स्थैर्यविहीने च भ्रूलते च । रागेण लौहित्येन मात्सर्येण चाधिष्ठितम् । तद्भूयिष्ठ-  
मित्यर्थः । 'रागश्चरफे मात्सर्ये क्लेशादौ लोहितेषु च' इत्युभयत्रापि विश्वः शाश्वतश्च ।  
इदमिति निर्देशः । ओष्ठपल्लवं अधरकिसलयं चेत्येतानीति शेषः । व्यथां मनःपीडां  
कुर्वन्तु । नामेति कुत्सायाम् । खलानां परपीडाकरणस्य स्वाभाविकत्वादिति  
भावः । किंतु पुष्पायुधेन कामदेवेन स्वयं स्वहस्तेन लिखिता सौभाग्याक्षरमालिका  
सौभाग्यव्यञ्जकपुष्पवर्णपद्मिरिव स्थितेत्युत्प्रेक्षा । तथा मध्यस्था अवलम्बप्रदेशविलम्बा  
तटस्थापि सा रोमावलिः रोमराजिः केन वा हेतुना अधिकं तापं करोति मनः संता-  
पयति । विशिष्टतटस्थस्य परसंतापकरणानौचित्यादिति भावः । अत्र पूर्वार्धे उद्ध-  
रत्त्वादपि पदार्थानां श्लेषभङ्ग्या स्वाभाव्येन च विशेषणगत्या पीडाकरणं पदार्थं प्रति  
हेतुत्वकथनात्पदार्थहेतुकमेकं काव्यलिङ्गम् । उत्तरार्धे तु तटस्थपदार्थस्य श्लेषभङ्ग्यैव  
केन संतापयतीत्याक्षेपपदार्थं प्रति हेतुत्वकथनादपरं च तच्चोक्तोत्प्रेक्षया सापेक्षित-  
त्वात्संकीर्णम् । तत्पूर्ववाक्यकाव्यलिङ्गेन नैरपेक्ष्यात्संसृज्यत इत्यनयोः सजातीयसं-  
घट्टिः । एतेन स्तनभारादेर्लोकोत्तरलावण्यसंपन्नत्वमत्यन्तजनसंमोहकत्वेन सूच्यते ।  
शार्दूलविक्रीडितं वृत्तम् ॥

मुखेन चन्द्रकान्तेन महानीलैः शिरोरुहैः ।

कराभ्यां पद्मरागाभ्यां रेजे रत्नमयीव सा ॥ १६ ॥

मुखेनेति । चन्द्रकान्तेन इन्दुसुन्दरेण चन्द्रकान्तमणिरूपेण चेति गम्यते । मुखे-  
न च । महानीलैरतिमेचकैः सिंहलद्वीपसंभवेन्द्रनीलैश्च शिरोरुहैः कुन्तलैश्च । 'सिं-  
हलस्याकरोद्भूता महानीलास्तु ते स्मृताः' इति भगवानगस्त्यः । तथा पद्मस्य राग  
इव रागो यथोस्तौ ताभ्यां पद्मरागरूपाभ्यां च कराभ्याम् । सा सुन्दरी रत्नमयी रत्न-  
रूपेव रेजे । 'तत्प्रकृतवचने मयद् । 'टिड्ढाणञ्—' इत्यादिना डीप् । अनुष्टुप् ॥

गुरुणा स्तनभारेण मुखचन्द्रेण भास्वता ।

शनेश्चराभ्यां पादाभ्यां रेजे ग्रहमयीव सा ॥ १७ ॥

गुरुणेति । गुरुणा दुर्भरेण गीष्पतिरूपेण च । 'गुरुस्तु गीष्पतौ श्रेष्ठे गुरौ पितरि



दुर्भरे' इत्युभयत्रापि शब्दार्णवे । स्तनभारेण च । भास्वता प्रकाशवता भास्करेण च । 'भास्वान् भास्करसूर्ययोः' इति विश्वः । मुखमेव चन्द्रस्तेन च । शनैश्चराभ्यां मन्दगमनाभ्यं शनैश्चराख्यग्रहाभ्यां च । पादाभ्यां च सां ग्रहमयीव रेजे । प्रक्रिया तु पूर्ववत् । अत्र श्लोकद्वयेऽपि श्लेषमहिम्ना रत्नमयत्वग्रहमयत्वोत्प्रेक्षणात् श्लेषसंकीर्णयमुत्प्रेक्षा तथा चास्या लोकोत्तराकाररूपलावण्यसौन्दर्यकान्तिविशेषभाग्यसौभाग्यादिसकल कल्याणगुणाभिरामत्वं गम्यते । एतच्च मदीयशृङ्गारशृङ्गाटके रुक्मिणीवल्लभव्याख्या 'निधिमयी ग्रहमयी' इत्यत्र विस्तरेण प्रपञ्चितमितीहोपरम्यते । अनुष्टुप ॥

तस्याः स्तनौ यदि घनौ जघनं च हारि

वक्रं च चारु तव चित्त किमाकुलत्वम् ।

पुण्यं कुरुष्व यदि तेषु तवास्ति वाञ्छा

पुण्यैर्विना न हि भवन्ति समीहितार्थाः ॥ १८ ॥

तस्या इति । तस्यास्तारुण्याः स्तनौ घनौ निविडौ यद्यपि । जघनं कटिपुरोभागं हारि ममोहारि यद्यपि । 'स्त्रीकथ्यां क्लीबे तु जघनं पुरः' इत्यमरः । वक्तुं च चामनोज्ञं यद्यपि । हे चित्त, तव आकुलत्वं लोलपत्वं किं किमर्थम् । मास्वित्यर्थः तावन्मात्रेण संभवादिति भावः । तर्हि किं कर्तव्यमित्यत आह—तेषु स्तनादिषु तवाञ्छा संभोगाभिलाषोऽस्ति यदि वर्तते चेत्, तर्हि पुण्यं सत्कर्म कुरुष्व समाचर कुतः । पुण्यैर्विना समीहितार्था वाञ्छितार्था न भवन्ति हि खलु । ज्योतिष्टोमदिसत्कर्मचरणेन रम्भासंभोगवत्केनचित्पुण्यविशेषेण तवापि तत्संभोगः संभविष्यतीति भावः । अर्थान्तरन्यासालंकारः । वसन्ततिलका ॥

अथ विलासवर्णनं निगमयति—

इमे तारुण्यश्रीनवपरिमलाः प्रौढसुरत-

प्रतापप्रारम्भाः स्मरविजयदानप्रतिभुवः ।

चिरं चेतश्चोरा अभिनवविकारैकगुरवो

विलासव्यापाराः किमपि विजयन्ते मृगदृशाम् ॥ १९ ॥

इमे इति । तारुण्यश्रियो यौवनसंपदो नवपरिमला नूतनपरिमलप्रायाः । तद्वत् भिव्यञ्जका इत्यर्थः । यद्वा तारुण्यश्रियो नवोऽपूर्वः परिमलः सौभाग्यविशेषः येषां ते तथोक्ताः । प्रौढसुरतं प्रचण्डरतिस्तत्र यः प्रतापः सामर्थ्यं तस्य प्रारम्भ उपक्रमाः स्मरस्य जगज्जित्वरस्य मन्माथस्य विजयदाने प्रतिभुवः लभकाः । 'स्युर्लभकाः प्रतिभुवः' इत्यमरः । यथा प्रतिभुवः अधमर्णात् धनमुद्धृत्य उत्तमर्णाय दातुं समर्थास्तथा इमेऽपि दिग्विजयमाकृष्य स्मराय दातुं समर्था इत्यर्थः । चिरं चित्तकालमारभ्य चेतश्चोराः चित्ताकर्षकाः । मनोहरा इति यावत् । अभिनवविकारैकगुरवो राकस्मिकभयकम्पानुकरणादिप्रत्यग्रयौवनविकारैरेकगुरवोऽत्यन्तभूयिष्ठा मृगदृशतरुणीनां संबन्धिन इमे पूर्वोपवर्णिता विलासव्यापाराः शृङ्गारचेष्टाविशेषाः किमा





शशवता भास्करेण च । भा  
नैश्वराभ्यां मन्दगमनाभ्या  
। । प्रक्रिया तु पूर्ववत्  
त् श्लेषसंकीर्णयमुत्प्रेक्षा  
षभाग्यसौभाग्यादिसकल  
के रुक्मिणीवल्लभस्याख्या  
यते । अनुष्टुप् ॥

रि  
उत्त्वम् ।

छा  
तार्थाः ॥ १८ ॥

पि । जघनं कटिपुरोभागश्च  
इत्यमरः । वक्त्रं च चात  
केमर्यम् । मास्तिवत्यर्थः  
आह—तेषु स्तनादिषु तद  
। सत्कर्म कुरुष्व समाचर  
हि खल । ज्योतिष्टोमा  
वापि तत्संभोगः संभवि  
॥

वुवः ।

मृगदृशाम् ॥ १९ ॥

तनपरिमलप्रायाः । तद्वद  
परिमलः सौभाग्यविशेषो  
ः सामर्थ्यं तस्य प्रारम्भ  
तिभुवः लम्बाः । 'स्युर्ल  
नमुदय उत्तमर्णाय दातु  
यो-इत्यर्थः । चिरं चिर  
वत् । अभिनवविकारै  
त्यन्तभूयिष्ठा मृगदृश  
शृङ्गारचेष्टाविशेषाः किमपि

अनिर्वाच्यतया विजयन्ते पूर्वोक्तपेण वर्तन्ते । 'विपराभ्यां जेः' इत्यात्मनेपदम् ।  
शिक्षारिणी वृत्तम् ॥

प्रणयमधुराः प्रेमोदारा रसाश्रयतां गताः

फणितिमधुरा मुग्धप्रायाः प्रकाशितसंमदाः ।

प्रकृतिसुमगा विस्मम्भार्द्राः स्मरोदयदायिनो

रहसि किमपि स्वैरालापा हरन्ति मृगीदृशाम् ॥ २० ॥

प्रणयेति । 'विस्मम्भे परमां काष्ठामासृढे दर्शनादिभिः । येनान्तरङ्गं द्रवति स  
ब्रह्म इति कथ्यते ॥' इत्युक्तलक्षणः ब्रह्मः प्रणयशब्देन विवक्षितः । तेन प्रणयेन  
मधुराः संतापहराः । 'शीतलीक्रियते तापो येन तन्मधुरं स्मृतम्' इति लक्षणात् ।  
प्रेम्णा अनुरागविशेषेण उदारा रम्याः । मनोहरा इति यावत् । रसाश्रयतां शृङ्गा-  
रसदत्तं गताः । शृङ्गाररसप्रसरोद्भविता इत्यर्थः । फणित्या संदर्भविशेषेण मधुराः  
माधुर्यगुण्युक्ताः । अमृतप्राया इत्यर्थः । मुग्धप्रायाः सौकुमार्यभरिताः । श्रुतिरञ्जका  
इत्यर्थः । प्रकाशितोऽभिव्यजितः संमदः संभोगौलुक्यं यैस्ते तथोक्ताः । प्रकृति-  
सुमगाः स्वर्मावरुचिराः विस्मम्भार्द्रा विश्वासपरिप्लुताः अत एव स्मरोदयदायिनो  
जितेन्द्रियस्यापि मन्मथोद्रेकावहाः मृगीदृशां संबन्धिनः स्वैरालापाः । नमोक्तय  
इति यावत् । रहसि किमपि हरन्ति । यद्वा रहसि स्वैरालापा इत्यन्वयः । किमपि  
हरन्ति । यद्वा अनिर्वाच्यतया मनोहरा भवन्तीत्यर्थः । अत्र श्लोकद्वयेऽपि समर्थस-  
हिष्णोः शृङ्गारस्य पाठसमयेऽप्यास्वाद्यमानत्वादन्तर्बहिःस्फुरणेन द्राक्षापाकोऽनुसं-  
धेयः—'द्राक्षापाकः स कथितो बहिरन्तःस्फुरद्रसः' इति लक्षणात् । तथा श्लेष-  
प्रसादादयो दण्ड्याचार्योक्ता दश प्राणाश्च प्रायेणात्र सन्ति । निपुणैरुन्नेया इति  
संक्षेपः । प्रकरणेऽस्मिन्प्रायशो नायकानुकूल दक्षिणाश्चानुसंधेयाः—'एकायत्तोऽनुकूलः  
स्यानुस्योऽनेकत्र दक्षिणः' इति लक्षणात् । हरिणी वृत्तम् ॥

इति शृङ्गारशतकव्याख्याने स्त्रीप्रशंसा नाम प्रथमा विंशतिः ।

अथ संभोगवर्णनम् ।

अब संभोगविप्रलम्भभेदविभिन्नयोः शृङ्गारयोर्मध्ये संभोगशृङ्गारं सप्रपञ्चमुत्त-  
रत्र वर्णयिष्यन्नादौ विप्रलम्भशृङ्गारमेकेनाह—

विश्रम्य विश्रम्य वनदुमाणां

छायासु तन्वी विचचार काचित् ।

स्तनोत्तरीयेण करोद्धतेन

निवारयन्ती शशिनो मयूखान् ॥ २१ ॥

विश्रम्येति । काचित्तन्वी कृशाङ्गी वनदुमाणां छायासु चन्द्रातपरहितावःप्रदेशेषु  
विश्रम्य विश्रम्य पुनः पुनः श्रममपनीय । वीप्सायां द्विर्भावाः । 'छाया त्वनातपे कान्तौ'





इति विश्वः । विचचार संचचार । केलीवनसंचारस्य विरहिजनविनोदोपायत्वादि  
भावः । कथंभूता सती । करोद्धृतेन हस्तोत्क्षिप्तेन स्तनोत्तरीयेण कुचकुम्भाच्च  
दनपट्याञ्चलेन शशिनश्चन्द्रस्य मयूखान्किरणान् । आतपानिति यावत् । निवार  
यन्ती निराकुर्वन्ती । ग्रीष्मोष्मणो व्यजनेनेवेति भावः । चन्द्रकिरणानां विरहि  
जनसंतापकरत्वात्तन्निवारणोक्तिः । एतेन दशावस्थापक्षे षष्ठी मन्मथावस्था  
तथा च चतुर्थी जागरावस्था । तथा उत्तरीयेण शशिमयूखानामनिवारणीयत्वात्  
वेकाभावाच्चित्तविभ्रमप्रतीतिः कामशास्त्रोक्तद्वादशावस्थापक्षे दशमी उन्मादावस्  
सूच्यते । तन्वीत्यनेन काश्यावस्था च कथिता । तदुक्तम्—‘दृग्भनःसङ्गसंकल्पो ज  
गरः कृशता रतिः । ह्रीत्यागोन्मादमूर्च्छान्ता इत्यनङ्गदशा दश ॥’ इति । कामशास्  
त्रास्तु—‘चक्षुःप्रीतिर्मनःसङ्गः संकल्पोऽथ प्रलापिता । जागरः काश्यामरातिर्लज्ज  
त्यागोऽथ सज्वरः । उन्मादो मूर्च्छनं चैव मरणं चरमं विदुः ॥’ इति । इयं  
विरहोत्कण्ठिता—‘चिरयत्यधिकं कान्ते विरहोत्कण्ठितोन्मनाः’ इति लक्षणात्  
उपजातिवृत्तम् ॥

अथ सभोगशृङ्गारः । स च बाह्याभ्यन्तरभेदेन द्विविधः । बाह्याभ्यन्तरेण  
द्विविधस्यापि प्रकारान्तरेण द्विविधत्वमुक्तम्—‘बाह्यमाभ्यन्तरं चेति सुरतं द्विवि  
ष्टृतम् । तत्रायं चुम्बनाश्लेषनखदन्तक्षतादिकम् । द्वितीयं सुरतं साक्षान्नात  
रणकल्पितम् ॥’ इति । तत्र प्रथमालिङ्गनरूपं सोपस्कारमाह द्वाभ्याम्—

अदर्शने दर्शनमात्रकामा

दृष्ट्वा परिष्वङ्गसुखैकलोला ।

आलिङ्गितायां पुनरायताश्या-

माशास्महे विग्रहयोरभेदम् ॥ २२ ॥

अदर्शन इति । अत्र यत्तच्छब्दाध्याहारेणान्वयः कार्यः । अदर्शने प्रियतमविषय  
दर्शनाभावे सति । क्वचित्प्रसज्यप्रतिषेधेऽपि नञ्समास इष्यते । यथा अदर्शनमश्रव  
मभाषणमनुचारणमित्याद्यभियुक्तोक्तैः । दर्शनमात्र एव कामोऽभिलाषो यस्य  
सा तथोक्ता । तावन्मात्राभिलाषीत्यर्थः । ततो दृष्ट्वा । प्रियतममिति शेषः । परि  
ङ्गसुखे आलिङ्गनजनितसुखे एकं मुख्यं यथा तथा लोला सतृष्णा । ‘लोलश्चलस  
ष्णयोः’ इत्यमरः । या । आयताक्षीति शेषः । तस्यां आयताक्ष्यां कर्णान्तविभ्रा  
लोचनायां प्रियतमायां पुनरालिङ्गितायां संपरिष्वक्तायां सत्याम् । विग्रहयोः शर  
योः । ‘शरीरं वर्ष्म विग्रहः’ इत्यमरः । अभेदं ऐक्यं आशास्महे । तादृग्गढा  
ङ्गनसुखमनुभवितुमभिलषामहे इत्यर्थः । तद्यथा—‘प्रियया स्त्रिया संपरिष्वक्तो  
बाह्यं किंचन वेद नान्तरमेवायं पुरुषः’ इत्यादिश्रुतेः प्रियतमगढालिङ्गनपरिष्व  
विगलितवेद्यान्तरत्वेन ब्रह्मानन्दसब्रह्मचारिसुखविशेषसंभवात्तथाविधालिङ्गनाशं  
युक्तमेवेति भावः । तदुक्तं रतिरहस्ये—‘तत्सौख्यं परतत्त्ववेदनमहानन्दोपमं



हिजनविनोदोपायत्वादि  
नोत्तरीयेण कुचकुम्भात्का  
गानिति यावत् । निवा  
चन्द्रकिष्णानां विरहिणी  
रक्षे षष्ठी मन्मथावस्था  
मयूखानामनिवास्णीयत्व  
क्षे दशमी उन्मादावस्थ  
—‘दृग्मनःसङ्गसंकल्पो जा  
दश ॥’ इति । कामशाला  
जागरः काश्यपमरतिर्लज्जा  
विदुः ॥’ इति । इयं  
ोन्मनाः’ इति लक्षणात्

धः । वात्स्यायनेनाप्यस्य  
भ्यन्तरं चेति सुरतं द्विविधं  
द्वितीयं सुरतं साक्षान्नातक  
माह द्वाभ्याम्—

२२ ॥

यः । अदर्शने प्रियतमविषयक  
इष्यते । यथा अदर्शनमश्रवण  
एव कामोऽभिलाषो यस्या  
प्रियतममिति शेषः । परि  
ला सतृष्णा । ‘लोलक्षलस  
आयताक्ष्यां कर्णान्तिविश्रान्त  
तां सत्याम् । विप्रहयोः शरीर  
आशास्महे । तादृग्गढालि  
प्रियया स्त्रिया सपरिष्वक्तो न  
प्रियतमगाढालिङ्गनपरिष्वे  
षसंभवात्तथाविधालिङ्गनाशंस  
परतत्त्ववेदनमहानन्दोपमम्

उधीः को वा निन्दति सूक्ष्ममन्मथकलावैचित्र्यमूढो जनः ।’ इति । अन्यत्राप्युक्तम्—  
‘प्रौढालिङ्गनचुम्बनामितमुखं प्रच्छन्नवेद्यान्तरम्’ इति । वृत्तं पूर्ववत् ॥

एवं परमानन्दानुसंधायकत्वेन परिष्वङ्गस्यापवर्गत्वमुक्त्वा संप्रति स्वर्गरूपत्वमाह—

मालती शिरसि जृम्भणं मुखे  
चन्दनं वपुषि कुङ्कुमाविलम् ।

वक्षसि प्रियतमा मदालसा

स्वर्ग एष परिशिष्ट आगमः ॥ २३ ॥

मालतीति । शिरसि मालती । जातिकुसुममालिकेत्यर्थः । ‘सुमना मालती  
जातिः’, ‘पुष्पे जातिप्रभृतयः’ इत्युभयत्राप्यमरः । ‘पुष्पमूलेषु बहुलम्’ इति लुक् ।  
मुखे जृम्भणं मदनमदजनितजृम्भश्च । ‘जृम्भस्तु त्रिषु जृम्भणम्’ इत्यमरः ।  
यद्वा संभोगौत्सुक्यसूचकरागविलासस्फूर्तिश्च । वपुषि कुङ्कुमाविलं काश्मीरजमिश्रितं  
बुध्नरसमसृणितं वा चन्दनं पाटीरपङ्कं च । वक्षसि मदालसा मदेन मन्थरा  
प्रियतमा गाढालिङ्गितमत्तकाशिनी च । इत्येषोऽयं समुदायः स्वर्गः स्वर्गशब्दवाच्यः  
आगमः एतद्व्यतिरिक्तस्वर्गाभिधायकशालं तु परिशिष्टः सदानभिज्ञत्वादमुख्यः । स्वर्ग-  
पदवाच्यमुख्यार्थबोधशून्य इत्यर्थः । अन्यथैतत्स्वर्गत्वेनैव वदेदिति भावः । स्व-  
र्गसमानसौख्यप्रदोऽयमेवेति परमार्थः । रथोद्धतावृत्तम्—‘रान्नराविह रथोद्धता  
लगौ’ इति लक्षणात् ॥

अथाभ्यन्तरसंभोगं वर्णयितुमुपक्रमते—

प्राङ्मा मेति मनागनागतरसं जाताभिलाषं ततः

सत्रीडं तदनु श्लथोद्यममथ प्रध्वस्तधैर्यं पुनः ।

प्रेमार्द्रं स्पृहणीयनिर्भररहःक्रीडाप्रगल्भं ततो

निःसङ्गाङ्गविकर्षणाधिकसुखं रम्यं कुलस्त्रीरतम् ॥ २४ ॥

प्रागिति । प्राक् प्रारम्भे मनाक् अल्पं मा मेति मास्तु मास्त्विति निषेधवचनेन  
अनागतः अनुत्पन्नः रसोऽनुरागविशेषो यस्मिंस्तत् । मौग्यादिति भावः । ततो निषे-  
धानन्तरं जातोऽङ्कुरितोऽभिलाषो वाञ्छा यस्मिंस्तत्तथोक्तम् । तदन्वभिलाषानन्त-  
रम् । ‘अनुलक्षणे’ इति कर्मप्रवचनीयत्वाद्वितीया । नीवीविस्त्रसनादिषु मन्दोद्यमन-  
भावो व्रीडा तथा सह सत्रीडम् । ‘तेन सह—’ इति तुल्ययोगे बहुव्रीहिः । ‘वोपसर्ज-  
नस्य’ इति सहभावस्य सत्वम् । अथ व्रीडानन्तरं श्लथोद्यमं निराकरणे शिथिलप्र-  
यत्नम् । पुनरुद्यमनाभावानन्तरम् । पुनःशब्दोऽत्रानन्तर्यार्थकः । प्रध्वस्तं विगलितं  
धैर्यं प्रातिलोम्यलक्षणं यस्मिंस्तत्तथोक्तम् । अङ्गीकृताभिमुख्यमित्यर्थः । ततः प्रेमार्द्रं  
प्रणयरसपरिप्लुतम् । ततः स्पृहणीया अन्योन्यमभिलाषणीया निर्भरा उद्वेलाश्च या  
रहःक्रीडा एकान्तकेलयः । विस्रम्भविहारा इत्यर्थः । ताभिः प्रगल्भं प्रौढम् । ततो  
निःसङ्गे वा प्रतिबन्धेन अङ्गविकर्षणेन कुचाद्यवयवमर्दनेन अधिकं सुखं परमान-



न्दो यस्मिंस्तत्तथोक्तम् । कुलस्त्रीरतं स्वस्त्रीसंभोगः रम्यं सुन्दरम् । अत्यन्तमनोहरमिति यावत् । एतच्च प्रथमसमागमपरत्वेन द्रष्टव्यम् । अन्यथोक्तव्यवहारासंभवादिति भावः । कुलशब्दव्यावृत्तिसंभोगत्वादिति आरभ्य (?) प्रागल्भ्यव्यवहितत्वेनोक्तविलक्षणत्वादभ्यासो द्रष्टव्यः । नायिका तु मुग्धा, नायकस्तु तमोऽनुकूलः कामतन्त्रेषु निपुणः । अन्यथोक्तकमसंभोगासंभवादिति मन्तव्यम् । संभोगलक्षणमुक्तं रतिरहस्ये—‘अनुकूलौ निषेवेते यत्रान्योन्यं विलासिनौ । दर्शनस्पर्शनादीनि स संभोग उदाहृतः ॥’ इति । अत्र मा मेति वागारम्भसूचितैरनुभावैर्जाताशिलाषमित्युक्तेन रत्याख्यस्थायीभावेन सत्रीडमित्यनेनोपलक्षितैः संचारीभावैः अवशिष्टैर्विशेषणैर्यथायथं मानैरनुभावादिविशेषैः कुलस्त्री इत्युक्तेनौलम्बनविभावेन प्रतीयमानो रससार्वभौमः शृङ्गारो निःसङ्गाङ्गविकर्षणाधिकसुखमित्यनेन परितोषातिशयप्राप्नोतीति वेदितव्यम् । शार्दूलविक्रीडितम् ॥

अथ यदुक्तम् ‘नानाकरणकल्पितम्’ इति, तत्र नानाकरणानि धैनुकादिबन्धविशेषाः । तेषां मध्ये एकं बन्धविशेषं विवक्षुस्तदनुकूलमुपरिसुरतमाह—

**उरसि निपतितानां स्रस्तधम्मिल्लकानां**

**मुकुलितनयनानां किंचिदुन्मीलितानाम् ।**

**उपरिसुरतखेदस्विन्नगण्डस्थलाना-**

**मधरमधु वधूनां भाग्यवन्तः पिबन्ति ॥ २५ ॥**

उरसीति । उरसि निपतितानां पुरुषायितबन्धवशाद्वक्षःस्थलमधिष्ठितानाम् । अतएव स्रस्तधम्मिल्लकानां रतिरभसविश्लथकचप्रचयानाम् । ‘धम्मिल्लः संयताः कचाः’ इत्यमरः । मुकुलितनयनानां सुखपारवश्याल्लज्जानुभावानुरणान्ना विनिमीलितलोचनानाम् । तथापि किंचिदुन्मीलितानां ईषन्मुकुलितलोचनानाम् । अन्यथा अनौचित्यादिति भावः । अत एव उपरिसुरते यः खेदः श्रमस्तेन स्विन्नानि स्वेदाद्वाणि गण्डस्थलानि यासां तासाम् । ‘श्रमः खेदो हि रत्यादेर्जातः स्वेदादिभूमिकृत इति लक्षणात् । वधूनां प्रियतमानां संबन्धि अधरमधु अधरामृतं भाग्यवन्तः भाग्यशालिनः पिबन्ति । स्त्रीमुखस्य निजमुखसांमुख्यादक्लेशेनाधरं चुम्बन्तीत्यर्थः । एतच्च पुण्यकृतत्वामेव संभवति, न त्वन्येषामत एव भाग्यवन्त इत्युक्तम् । तथा बाह्यसुरतविशेषरूपमपि चुम्बनमारभ्याभ्यन्तराङ्गतया कथितमित्यवगन्तव्यम् । उपरिषायितलक्षणमुक्तं रतिरहस्ये—‘स्वेच्छया श्रमिणि वल्लभे तथा योषिदाचरति पुरुषायितम्’ इति । नायिकास्तु प्रगल्भाः—‘स्मरमन्दीकृतव्रीडा प्रौढा संपूर्णयौवना इति लक्षणात् । नायिकाः कामतन्त्रकुशलः अनुकूलश्च । स्वभावोक्तिरलंकारः—‘स्वभावोक्तिरसौ चारु यथावद्वस्तुवर्णनम्’ इति लक्षणात् । मालिनी वृत्तम् ॥

अथ ज्ञानपूर्वक एव सुरतानुभवः सार्थकः, न त्वन्य इत्याह—

**आमीलितनयनानां यः सुरतरसोऽनु संविदं भाति ।**

**मिथुनैर्मिथोऽवधारितमचितथमिदमेव कामनिर्वहणम् ॥ २६**





रम् । अत्यन्तम  
अन्यथोक्तव्यवहारा  
व्य (२) प्रागल्भ्यध  
नायकस्तूतमोऽनु  
मन्तव्यम् । संभोग  
सिनौ । दर्शनस्पर्श  
चितैरनुभावैर्जाताभि  
संचारीभावैः अवशि  
वनविभावेन प्रतीय  
धनेन परितोषातिशय

णानि धैनुकादिबन्ध-  
सुरतमाह—

ताम् ।

त ॥ २५ ॥

स्थलमधिष्ठितानाम्  
धम्मिल्लः संयताः क  
करणद्वया विनिर्मलित  
वेचनानाम् । अन्यथा  
स्तेन स्त्रिन्नानि स्वेदा  
जातः स्वेदादिभूमिकृत्  
रामृतं भाग्यवन्तः भा  
गाधरं चुम्बन्तीत्यर्थः  
त इत्युक्तम् । तथा वा  
मिलयवगन्तव्यम् । पुरु  
था योषिदाचरति पुरुषा  
षा प्रौढा संपूर्णयौवना  
स्वभावोच्चिरलंकारः—  
मालिनी वृत्तम् ॥

दं भाति ।

निर्वहणम् ॥ २६ ॥

आमोक्षेति । आमोक्षितनयनानां सुखपारवश्याद्वरमुकुलितनयनानां यूनां यः  
पुरतरसः सुरतास्वादः संविदं अनु ज्ञानमनुसृत्य भाति । अयमेतादृश इति ज्ञानगोचर-  
तस्य प्रतिभातीत्यर्थः । इदमेव ज्ञानपूर्वकसुरतानुभवप्रतिभानमेव अवितथं अव्यर्थम् ।  
सार्धकमिस्त्वर्थः । कामस्य मन्मथस्य कामपुरुषार्थस्य वा निर्वहणं प्रतिष्ठापनम् । उज्जी-  
वनमिति यावत् । न त्वन्यदाभासत्वादिति भावः । मिथुनैः रसज्ञैः स्त्रीपुरुषैः ।  
'ओपुस्यौ मिथुनं द्वन्द्वम्' इत्यमरः । मिथोऽन्योन्यं अवधारितं निश्चितम् । अनुभ-  
विनामेवार्थनिश्चयसंभवादिति भावः । ज्ञानपूर्वकसुरतानुभव एव कामपुरुषार्थ इति  
फलितार्थः । अत इत्थंभूतसुरतमेव कर्तव्यम्, न त्वन्यादृशम् । तस्य क्लेशमात्रफल-  
त्वादिति तात्पर्यम् । आर्यावृत्तभेदः ॥

अथ सुरतावधिं कथयन्निगमयति—

इदमनुचितमकमश्च पुंसां

यदिह जरास्वपि मन्मथा विकाराः ।

तदपि च न कृतं नितम्बिनीनां

स्तनपतनावधि जीवितं रतं वा ॥ २७ ॥

इदमिति । इहास्मिन्लोके पुंसामिदमनुचितं अन्याय्यं अकमो निर्मर्यादा च । कि-  
मिदमित्याशङ्कयामाह—जरासु । वार्धकावस्थास्वपीत्यर्थः । मन्मथा विकाराः सुरत-  
व्यासङ्गाः कृता इति यत् । इदमिति संबन्धः । किंतु यौवनावधिकसुरतमेव न्याय्यं  
मर्यादागोचरं चेत्यर्थः । तदुपरिवर्तनसुरतस्याभासत्वादिति भावः । तथा नितम्बि-  
नीनां स्त्रीणां च तदनुचितम् । किं तदित्यत आह—स्तनपतनं अवधिः मर्यादा यस्य  
तत्तथोक्तं जीवितं जीवनं वा रतं वा सुरतं वा न कृतमिति यत् । ब्रह्मणेति शेषः ।  
तदिति संबन्धः । स्त्रीणां तावत्स्तनपतनावधिकमेव जीवनं कर्तव्यं सुरतमपि तदवधि-  
कमेव, अन्यथा 'पञ्चपञ्चाशदवधिपरतो वृद्धतामेति नारी' इति कामशास्त्रोक्तैर्वृद्धानां  
संभोगानर्हत्वात्, 'त्यजेदन्यकुलोद्भूतां वृद्धस्त्रीं कन्यकां त्यजेत्' इति निषेधस्मरणात्,  
'आलिङ्गनं लम्बपयोधराणां स्त्रीणां च दुःखं त्रयमेव भूमौ' इति लम्बस्तननितम्बिनी  
संभोगस्य दुःखरूपत्वाच्चेति भावः । यथाह माघः—'अयमतिजरठाः प्रकामगुर्वारल-  
युविलम्बि पयोधरोपरुद्धाः । सततमसुमतामगम्यरूपाः परिणतिदिक्करिकास्तटीर्वि-  
मर्ति ॥' इति । अत्र स्त्रीणां पुरुषाणां च यौवनकृतसुरतमेव रमणीयमिति तात्पर्यम् ।  
पुष्पिताम्रावृत्तम्—'अयुजिन युगरेफतो यकारो युजि च नजौ जरगाश्च पुष्पिताम्रा'  
इति लक्षणात् ॥

यदुक्तं सुरतानुगुण्येन यौवनस्यात्यन्तावश्यकत्वं त्रिभिर्वर्णयति । तत्रादौ चिरप्र-  
वासनिर्विण्णानां राजसेवातत्पराणां यूनां वचनमेतत्—

राजंस्तृष्णाम्बुराशेर्न हि जगति गतः कश्चिदेवावसानं

को वार्थोऽयैः प्रभूतैः स्ववपुषि गलिते यौवने सानुरागे ।





गच्छामः सद्य तावद्विकसितकुमुदेन्दीवरालोकिनीना-

माक्रम्याक्रम्य रूपं झटिति न जरया लुप्यते प्रेयसीनाम् ॥ २८ ॥

राजन्निति । हे राजन्, जगति अस्मिन्लोके कश्चिदेव कश्चिदपि पुमान् । तु धनलिप्सा सा एवाम्बुराशिः समुद्रस्तस्य अवसानं पारं न गतो हि न प्राप्तः खलु किंतु मम एवेत्यर्थः । तृष्णाया अपरिच्छिन्नत्वादम्बुराशित्वरूपणम् । अथ यावत् द्वितार्थलाभेऽपि न तैः प्रयोजनसिद्धिरित्याहुः । प्रभूतैः प्रचुरैः । 'प्रभूतं प्रचुरं ज्यम्' इत्यमरः । 'अर्थैर्धनैः को वार्थः किं प्रयोजनम् । न किमपीत्यर्थः । अकिं त्करत्वादिति भावः । 'अर्थोऽभिधेयैरेवस्तुप्रयोजननिवृत्तिषु' इत्यमरः । कति न्कथंभूते सति । स्ववपुषि निजशरीरे (अधिकरणे) सानुरागे संभोगेच्छानके अनुरागसहिते वा यौवने गलिते सति । कोऽर्थ इति संबन्धः । धनलाभादयौवनमेवास्माकं बलीय इत्यर्थः । अतस्तावत्तत्पूर्वमेव सद्य स्वगृहं प्रति गच्छामयास्यामः । यावत् यदा विकसितानि उत्फुल्लानि कुमुदानि कैरवाणि इन्दीवराणि न लोत्पलानि च तत्सदृशान्यालोकानि नेत्राणि आसां सन्तीति तथोक्तानाम् । सितसिताब्जदलमनोहरनयनानामित्यर्थः । 'सिते कुमुदकैरवे । इन्दीवरं च नीलेऽस्मिन् इत्युभयत्राप्यमरः । प्रेयसीनां प्रियतमानां संबन्धि रूपं यौवनप्रयुक्तसौन्दर्यं जरआक्रम्याक्रम्य अभीक्ष्णमाक्रम्य झटिति अञ्जसा । 'स्याञ्जटित्यञ्जसाहाय' इत्यमरः न लुप्यते न ह्रियते । तावदिति संबन्धः । अन्यथा शशकापाये विलखनवदननैष्फल्याद्बुद्धस्त्रीगमननिषेधाच्चेति भावः । 'यावत्तावच्च साकल्येऽवधौ मानावधारण इत्यमरः । स्रग्धरावृत्तम् ॥

अथानर्थमूलमाह—

रागस्यागारमेकं नरकशतमहादुःखसंप्राप्तिहेतु-

मोहस्योत्पत्तिबीजं जलधरपटलं ज्ञानताराधिपस्य ।

कन्दर्पस्यैकमित्रं प्रकटितविविधस्पष्टदोषप्रबन्धं

लोकेऽस्मिन्न ह्यनर्थव्रजकुलभवनं यौवनादन्यदस्ति ॥ २९ ॥

रागस्येति । रागस्य मात्सर्यस्य एकं अगारं मुख्यायतनं अनुरागैकस्थानमिति वा तथा नरकशतेषु निरयपरम्पराषु यानि महादुःखानि तीव्रयातनास्तेषां संप्राप्तिहेतुः प्राप्तिसाधनम् । अगम्यागमनादिदुष्कर्मप्रवर्तकत्वादिति भावः । मोहस्य छयन्तराक्षिरूपस्य उत्पत्तिबीजं जन्मकारणम् । 'हेतुर्ना कारणं बीजम्' इत्यमरः । ज्ञानताराधिपस्य प्रबोधचन्द्रस्य जलधरपटलं अभ्रवृन्दम् । ज्ञानप्रकाशप्रतिबन्धकमित्यर्थः । कन्दर्पस्य कामदेवस्य एकं मित्रं मुख्यबन्धुः । तदुद्रेकमित्यर्थः । प्रकटितविविधो नानाविधः स्पष्टः प्रकाशश्च दोषप्रबन्धः पातकसंबन्धो यस्य तत्तथोक्तम् ययौवनमिति शेषः । अतोऽस्मिन्लोके तस्माद्यौवनादन्यत् इतरत् अनर्थानामुपविधानां व्रजस्य समूहस्य कुलभवनं उत्पत्तिनिकेतनं नास्ति हि । इदमेवात्यन्ता



तिना-

स्तीनाम् ॥ २८ ॥

दपि पुमान् । तृष्ण

हि न प्राप्तः खलु

णम् । अथ यावत्का

। 'प्रभूतं प्रचुरं प्र

मपीत्यर्थः । अकिंचि

इत्यमरः । कस्मि

नुरागे संभोगेच्छाज

न्धः । धनलाभादधि

स्वर्गं प्रति गच्छामो

वाणि इन्दीवराणि नी

तथोक्तानाम् । सिता

दीवरं च नीलेऽस्मिन्

प्रयुक्तसौन्दर्यं जरय

यज्जसाढाय' इत्यमरः

प्राप्ये बिलखननवद्भस्म

त्वेऽवधौ मानावधारणे

धपस्य ।

यदस्ति ॥ २९ ॥

नुरागैकस्थानमिति वा

गतनास्तेषां संप्राप्तिहेतु

ः । मोहस्य छ्यन्तरास

धीजम्' इत्यमरः । ज्ञान

नप्रकाशप्रतिबन्धकमित्य

किमित्यर्थः । प्रकटितो

न्धो यस्य तत्तथोक्तम्

इतरत् अनर्थानामुक्त

त हि । इदमेवात्यन्तान

भूमूलनित्यर्थः । तदुक्तम्—'यौवनं धनसंपत्तिः प्रभुत्वमविवेकिता । एकैकमप्यन-  
पायं किमु यत्र चतुष्टयम् ॥' इति । वृत्तं पूर्ववत् ॥

इत्थंभूते यौवने कश्चिदेव निर्विक्रिय इत्याह—

शृङ्गारदुमनीरवे प्रस्रमरक्रीडारसस्रोतसि

प्रयुन्नप्रियवान्धवे चतुरवाङ्मुक्ताफलोदन्वति ।

तन्वीनेत्रचक्रोरपार्वणविधौ सौभाग्यलक्ष्मीनिधौ

धन्यः कोऽपि न विक्रियां कलयते प्राप्ते नवे यौवने ॥ ३० ॥

शृङ्गारेति । शृङ्गारः संभोगविप्रलम्भरूपशृङ्गाररस एव दुमो वृक्षस्तस्य नीरदे अ-

म्बुवाहे । अङ्कुरितत्वकन्दलितत्वपल्लवितत्वपुष्पितत्वरूपावस्थाभिः परिपोषावह इत्य-

र्थः । प्रस्रमरो व्यापनशीलो यः क्रीडारसो मन्मथकेलिरसस्तस्य स्रोतसि प्रवाहे ।

अविच्छेदेन प्रवर्तक इत्यर्थः । अथवा प्रस्रमरक्रीडानां रसस्रोतसि रसप्रवाहे । यथे-

च्छाविहारान्वत्र इत्यर्थः (?) । प्रस्रमरेत्यत्र 'स्रघस्यदः कमरचू' । प्रयुन्नस्य कन्द-

पंस्य प्रियवान्धवे आप्तवन्धौ । स्वार्थेऽण् प्रत्ययः । 'प्रयुन्नो मीनेकेतनः । कन्दर्पो

दर्पकोऽनङ्गः' इत्यमरः । चतुरवाचो निपुणवाक्यान्धवे मुक्ताफलानि मौक्तिकमणयः

तेषामुदन्वति समुद्रे । सरससंल्लापोत्पत्तिनिकेतनभूत इत्यर्थः । 'उदन्वानुदधौ च'

इति निपातनात्साधुः । समुद्रस्य मुक्ताकरत्वमुक्तं रत्नशास्त्रे—'करीक्षुजीमूतवराहश-

ङ्खमस्त्यादिशुक्ल्यर्णववेषुजानि । मुक्ताफलानि प्रथितानि लोके तेषां तु शुक्ल्युद्भवमेव

मूरि ॥' इति । तन्वीनां विलासिनीनां नेत्राण्येव चक्रोराः चन्द्रिकापायिपक्षिविशेषा-

स्तेषां पार्वणविधौ पूर्णचन्द्रे । तद्बहुलासक इत्यर्थः । पार्वणि भवः पार्वण इति विग्रहः ।

'विशुर्विष्णौ चन्द्रमसि' इत्यमरः । सौभाग्यलक्ष्म्याः सौन्दर्यसंपदो निधौ निधाने ।

कदाचिदपि स्वावस्थानन्ददशायां सौन्दर्यलक्ष्मीर्न क्षीयत इत्यर्थः । नवे यौवने नूत-

ने वयसि प्राप्ते सति कोऽपि धन्यः कश्चिदेव सुकृती विक्रियां मन्मथविकारं न क-

लयते न प्राप्नोति । ईदृशस्तु विरल इति भावः । श्लोकद्वयेऽपि निरवयवरूपकालंकारः

सार्वलविक्रीडितम् ॥

यदुक्तं यौवनस्यानर्थमूलत्वं तत्कामिनीपरित्यागेऽत्यन्तदूरापास्तमित्याशङ्क्य

वासामपरित्याज्यतां त्रिभिर्वर्णयति—

संसारेऽस्मिन्नसारे कुनृपतिभवनद्वारसेवाकलङ्क-

व्यासङ्गव्यस्तधैर्यं कथममलधियो मानसं संविदध्युः ।

यद्येताः प्रोद्यदिन्दुद्युतिनिचयभूतो न स्युरम्भोजनेत्राः

प्रेङ्खत्काञ्चीकलापाः स्तनभरविनमन्मध्यभाजस्तरुण्यः ॥ ३१ ॥

संसार इति । अमलधियो निर्मलमतयो महान्तः मानसं निजं मनः असारे नि-

सारे अस्मिन्परिवर्तमाने संसारे कलत्रादिपोषणव्यासङ्गरूपे कुनृपतिभवनद्वारस्य

कुत्तितराजमन्दिरस्य प्रतिहारस्य सेवा अनुवर्तनमेव कलङ्कोऽपवादः तत्र यो

व्यासङ्गः अत्यासक्तिस्तेन व्यस्तं धैर्यं धीरत्वं यस्य तत्तथोक्तम् । ईदृक्कष्टकर्मासक्-

सु० त्रि० ७



मलिनमित्यर्थः । कथं संविदध्युः कुर्युः । न कथंचिदपीत्यर्थः । किं न स्याच्चेदित्य-  
 आह—प्रोद्यन् उदित्वरो य इन्दुः तस्य द्युतिरिव द्युतिर्येषां तानि चन्द्रधवलानि मा-  
 घानि वा । उद्यद्विशेषणसामर्थ्यात् । तानि निचयानि अङ्कुशानि विभ्रतीति तथोक्ता-  
 अम्भोजे इव नेत्रे यासां ताः । पद्मपलाशविशाललोचना इत्यर्थः । प्रेङ्गत्काव्यः का-  
 व्रशना एव कलापा भूषणानि यासां ताः । यद्वा काव्यो भूषणानि यासां ताः । 'कला-  
 भूषणे बहे' इत्यमरः । स्तनभरेण कुचकुम्भगौरवेण विनमन्ति अवनता-  
 मध्यानि वलमानि भजन्तीति तथोक्ताः । पीवरकुचाः कुशोदर्यश्चेत्यर्थः । एतेन स-  
 न्दर्यातिशय उक्तः । एताः प्रसिद्धास्तरुण्यो युवतयः न स्युर्यदि न भवेयुर्यदि  
 तर्हि कथं संविदध्युरिति संबन्धः । अतो विशिष्टतरुणीनां विद्यमानत्वादेव सु-  
 योऽप्येवंभूता भवन्तीत्यर्थः । तस्मात्तरुण्यो दुष्परिहारा इति भावः । तदुक्तम्—  
 'असाधाविह संसारे दुर्वारे मकरध्वजे । कुले च कामिनीमूले कां वा स्यात्परिक्ल-  
 ना ॥' इति । अत्रोत्तरवाक्यार्थस्य पूर्ववाक्यार्थसमर्थकहेतुत्वात्काव्यलिङ्गभेद-  
 स्रग्धरा ॥

सिद्धाध्यासितकन्दरे हरवृषस्कन्धावरुणदुमे

गङ्गाधौतशिलातले हिमवतः स्थाने स्थिते श्रेयसि ।

कः कुर्वीत शिरः प्रणाममलिनं म्लानं मनस्वी जनो

यद्वित्रस्तकुरङ्गशावनयना न स्युः स्मरास्त्रं स्त्रियः ॥ ३२

सिद्धेति । सिद्धैर्योगिभिः अध्यासिता अधिष्ठिता कन्दरा गुहा यस्मिन् तत्त-  
 के । एतेन तपःसिद्धिहेतुत्वं सूच्यते । हरस्य नित्यसंनिहितस्य यो वृषो बाहन-  
 तो महोक्षस्तस्य स्कन्धेन अंसपीठेन । ककुदेति यावत् । अवरुणाः भग्नाः इ-  
 यस्मिन् तत्तथोक्तम् । 'रुजो भङ्गे' कर्मणि क्तः । 'ओदितश्च' इति निष्ठानत्वे णत्वम्  
 एतेनाखिलश्रेयःप्रदशिवसानिष्यमुक्तम् । गङ्गाधौतानि गङ्गाप्रक्षालितानि शिलात-  
 ले यस्मिन् तत्तथोक्ते । एतेनात्यन्तपवित्रत्वमुक्तम् । अतएव श्रेयसि श्रेष्ठे श्रे-  
 स्करे वा हिमवतो गिरेः संबन्धिनि स्थाने प्रदेशे स्थिते सति । को वा मनस्वी स-  
 धाः धीरो जनः । प्रशंसायामिनिः । शिरो निजोत्तमाङ्गं प्रणामेन कुनृपतिपादव-  
 नेन मलिनं कलङ्कितम् । अतएव म्लानं उत्कर्षहीनं कुर्वीत । 'मलिनं मान-  
 इति पाठे मानं निजाभिमानं (कर्म) शिरःप्रणामेन निजोत्तमाङ्गविनमनेन  
 लिनं प्रतिष्ठाहीनं कुर्वीत । न कोऽपीत्यर्थः । कुतः । यद्यस्मात्कारणात् वित्रस्त-  
 ङ्गशावनयनाः पद्मिनीजातित्वाच्चकितबालहरिणेष्वक्षणाः अतएव स्मरास्त्रं महा-  
 रस्य स्मरस्य जगद्विजयसाधनभूतबाण इत्यर्थः । लिङ्गवचनव्यत्ययो नित्यन-  
 कत्वेन जात्यभिप्रायेण वा 'वेदाः प्रमाणम्' इत्यादिवद्दृष्टव्यः इत्युक्तं प्राक् । लि-  
 न स्युश्चेत् । अतः अमोघमदनशस्त्रभूतस्त्रीणामपरित्याज्यतया विद्यमानत्वादेव स-  
 त्विनामपीदगदुरवस्थापत्तिरिति भावः । वृत्तमुक्तम् ॥





किं न स्याच्चेदित्यतः  
चन्द्रधवलानि माञ्जि-  
वभ्रंतीति तथोक्ताः ।  
। प्रेङ्खत्काव्यः कण-  
यासां ताः । 'कलापो-  
नमन्ति' अवनतानि  
श्वेत्यर्थः । एतेन सौ-  
र्वदि न भवेयुर्यदि-  
वेद्यमानत्वादेव सुधि-  
भावः । तदुक्तम्—  
का वा स्यात्परिकल्प-  
त्वात्कान्यलिङ्गभेदः ।

श्रेयसि ।

जनो

त्रं स्त्रियः ॥ ३२ ॥

गुह्ययस्मिन् तत्तथो-  
क्तस्य यो वृषो वाहन-  
अवरुणाः भग्नाः दुःस-  
इति निष्ठानत्वे णत्वम् ।  
प्रक्षालितानि शिल्पतल-  
एव श्रेयसि श्रेष्ठे श्रेय-  
ते । को वा मनस्वी सु-  
णामेन कुटुम्बतिपादवन्-  
तः । 'मलिनं मानम्'  
तजोत्तमाङ्गविनमनेन  
मात्कारणात् विप्रस्तु-  
तएव स्मरालं महा-  
चनव्यलयो निलयनपु-  
षः इत्युक्तं प्राक् । स्त्रि-  
या विद्यमानत्वादेव म-

संसार तव पर्यन्तपदवी न दवीयसी ।

अन्तरा दुस्तरा न स्युर्यदि ते मदिरेक्षणाः ॥ ३३ ॥

संसारेति । हे संसार, तव पर्यन्तपदवी अवसानसीमा न दवीयसी न दविष्ठा भव-  
ति । न दूरतरेति यावत् । किन्तु नेदीयस्येवेत्यर्थः । दूरशब्दादियमुनि 'उगितश्च' इति  
क्रीप्, 'स्पृष्टर-' इत्यादिना पूर्वयणादिपरलोपः । कुतः । ते तव अन्तरा मध्ये  
दुस्तरा महानय इव तरितुमशक्याः । 'ईषहुः-' इत्यादिना खल्वप्रत्ययः । मदिरेक्ष-  
णाः स्त्रियः न स्युर्यदि न संभाविताश्चेत् । न दवीयसीति संबन्धः । संभावित-  
त्वादेव दवीयसीत्यर्थः । एतेन संसारपारागमनप्रतिबन्धिन्यः स्त्रिय इत्युक्तम् । त-  
त्परित्यागे तु श्रेयःसंभव इति भावः । पूर्वश्लोकेऽप्यत्रापि च पूर्वतरश्लोकवत्कार्य-  
मुन्नेयम् । अनुष्टुप् ॥

इत्थं स्त्रीणां परिहर्तुमशक्यत्वे तदासक्तस्य कुतः श्रेयःप्राप्तिरित्याशङ्क्यां तदत्य-  
न्तात्याज्ययोरप्यैहिकामुष्मिकफलसाधनत्वमेवेति मनसि कृत्वा तदुभयमिदानीं ता-  
वन्निरूपयितुं प्रतिजानीते—अथ पक्षद्वयनिरूपणमिति । अथ स्त्रीणां परित्याज्यकथ-  
नानन्तरं पक्षयोः विरक्त्यनुरक्तिरूपपक्षयोः द्वयस्य निरूपणं क्रियते । तत्प्रकारमा-  
विंशतिसमाप्तेर्वर्णयति—

दिश वनहरिणेभ्यो वंशकाण्डच्छवीनां

कवलमुपलकोटिच्छिन्नमूलं कुशानाम् ।

शक्युवतिकपोलापाण्डुताम्बूलवल्ली-

दलमरुणनखाग्रैः पाटितं वा वधूभ्यः ॥ ३४ ॥

दिशेति । हे जनेत्यव्याहार्यम् । वने पुण्यारण्ये हरिणेभ्यः कुरंगेभ्यः । तपःप्रसक्त्या  
निर्भीक्ष्णत्वेन तेषां समीपवर्तित्वादिति भावः । उपलकोट्या निशितपाषाणप्रान्तेन  
च्छिन्नानि लूनानि मूलानि यस्य तथोक्तम् । तत्र लवित्रादिसाधनान्तरासंभवान्मूला-  
नामुपलकोटिच्छिन्नत्वमुक्तम् । वंशकाण्डस्य वंशकरीरस्य छविरेव छविर्येषां तेषाम् ।  
सरसानामित्यर्थः । कुशानां कवलनं प्रांसं वा दिश । तपश्चरणानुसमय इति शेषः ।  
अथवा वधूभ्यः प्रियतमाभ्योऽरुणनखानामग्रैः पाटितं शकलितं शक्युवतीनां शका-  
ख्यदेशीयतरुणाणां कपोलवदापाण्डु आ समन्ताद्भवत् यत्ताम्बूलवल्लीदलं नागवल्ली-  
पत्रं तद्वा दिश । संसरणसमय इति शेषः । उक्तोभयमेव परमसौख्यनिदानं उ-  
भयत्र नान्यदिति भावः । एवमुत्तरत्रापि यथायोगमूहनीयम् । अत्र नखानामारु-  
प्यग्रहणं महाभाग्यलक्षणत्वेन सुखित्वद्योतनार्थम् । तदुक्तं सामुद्रिकैः—'पाणी पा-  
दतले रक्ते नेत्रान्तश्च नखस्तथा । ताञ्छजिह्वाधरोष्ठं च सप्तरक्तः सुखी भवेत् ॥'  
इति । मालिनी ॥

असाराः सर्वे ते विरतिविरसाः पापविषया

जुगुप्सन्तां यद्वा ननु सकलदोषास्पदमिति ।



तथाप्येतद्भूमौ नहि परहितात्पुण्यमधिकं

न चास्मिन्संसारे कुवलयदृशो रम्यमपरम् ॥ ३५ ॥

असारा इति । ते प्रसिद्धाः सर्वे पापहेतुत्वात्पापाः विषयाः शब्दादयः, स्वक-  
नवनितादयो वा । असाराः अस्थिराः, निःसारा इति वा । 'सरो बले स्थिरांशे  
इत्यभिधानात् । तथा विरतौ परिणतिसमये विरसाः अनर्थकरा इति वा । यद्वा सकल-  
षास्पदम्, रागद्वेषमोहाद्यशेषदोषा इति वा । 'आस्पदं प्रतिष्ठायाम्' इति निपातन-  
डागमः । लिङ्गवचनव्यत्ययस्तु पूर्ववद्ब्रष्टव्यः । जुगुप्स्यन्तां परिलज्ज्यन्ताम् । परिस-  
परमसुखलाभादिति भावः । तथा च वक्ष्यति—'स्वयं त्यक्त्वा ह्येते शमसुखमन-  
विदधति' इति । 'गुपेर्निन्दायाम्' इति सन्नन्तात्कर्मणि यकि विधौ मौटि तङ् । त-  
प्युक्तप्रकारे विषयाणां जुगुप्स्यत्वेऽप्येतद्भूमौ अस्यां भुवि परहितात् परोपकार-  
णात् अधिकं अतिरिक्तं पुण्यं नहि नास्ति खलु । 'श्लोकार्थेन प्रवक्ष्यामि यदुक्तं  
न्यकोटिभिः । परोपकारः पुण्याय पापाय परपीडनम् ॥' इति वचनादिदमे-  
त्यन्तपुण्यमित्यर्थः । अथास्मिन्संसारे च कुवलयदृश उत्पलाक्षाः । 'अन्यारा-  
तरते'—इत्यादिना पञ्चमी । अपरं अन्यत् रम्यं वस्तु नास्ति । इयमेवात्यन्तं मनो-  
ल्यर्थः । अतो दोषदृष्ट्या विषयान्परिलज्ज्य शमसुखानुभवतात्पर्येण वा स्थातव्यम्  
अन्यथा परहिताचरणतत्परेण सांसारिकतया वा वर्तितव्यम् । न तु प्रकारान्तरेण  
भावः । शिखरिणी ॥

मात्सर्यमुत्सार्य विचार्य कार्य-

मार्याः समर्यादमिदं वदन्तु ।

सेव्या नितम्बाः किमु भूधराणा-

मुत स्मरस्मेरविलासिनीनाम् ॥ ३६ ॥

मात्सर्यमिति । आर्याः पण्डिताः मात्सर्यं असूयाम् । पक्षपातमिति यावत् । उत्स-  
निराकृत्य । तस्य यथार्थकथनप्रतिबन्धकत्वादिति भावः । कार्यं कर्तुं योग्यम् । वि-  
मित्यर्थः । विचार्य ऊहापोहाभ्यां सम्यगालोच्य ततः समर्यादं मर्यादया सन्मार्गानां  
क्रमणेन सहितं यथा भवति तथा । इदं एतत् वदन्तु कथयन्तु । किमिदमित्य-  
आह—धरन्तीति धराः । पचाद्यच् । भुवो धरा भूधरास्तेषां भूधराणां नितम्बाः  
टिप्रदेशाः सेव्याः किमु आश्रयणीया वा । उत अथवा स्मरस्मेराः स्मरोल्लसिताः  
मदनमदोक्तया इत्यर्थः । यद्वा स्मरेण मन्मथावेशेन हेतुना स्मेराः संभोगौत्सुक्य-  
चकमन्दस्मितसुन्दरवदनारविन्दा इत्यर्थः । 'ष्मिङ् ईषद्भसने' इति धातोः 'नसि-  
म्पि—' इत्यादिना प्रत्ययः । अथवा विषयमात्रविश्रान्तिविरहेण विशृङ्खलवृत्ति-  
मदमन्दादिगुणविशिष्टकटाक्षवीक्षणानि स्मेरशब्दविवक्षितानि । तदुक्तं भावप्रकाशे  
'अपरिच्छिन्नविषयं मदमन्थरमीलितम् । स्फुरद्भ्रपक्षतायुक्तं तत्स्मेरमिति कथ्यते  
इति । तानि च स्मरप्रधानानि यासां ताः स्मरस्मेराणां विलासिनीनां विलसन्



रम् ॥ ३५ ॥

शब्दादयः, सक्त्वा  
रो बले स्थिरांशो  
ति वा । यद्वा सकल  
म्' इति निपातनात्  
ज्यन्ताम् । परित्य  
। हेते शममुखमन  
धौ मौटि तद् । त  
हेतात् परोपकारक  
प्रवक्ष्यामि यदुक्त  
इति वचनादिदमेव  
क्ष्याः । 'अन्यारा  
त्यमेवात्यन्तं मनोह  
र्येण वा स्थातव्यम  
न तु प्रकारान्तरेणे

६ ॥

मिति यावत् । उत्सा  
कर्तुं योग्यम् । विवे  
र्यादया सन्मार्गानि  
तु । किमिदमित्य  
धराणां नितम्बाः  
राः स्मरोल्लसिताः  
राः संभोगौत्सुक्य  
इति धातोः 'नभि  
ह्येण विशृङ्खलवृत्ति  
तदुक्तं भावप्रकाशे  
स्मेरमिति कथ्यते  
सिनीनां विलसन

मनां सकृदनाम् । 'यो कपलस-' इत्यादिना धिनुणप्रत्ययः । नितम्बाः कटिप्रदेशाः  
अधश्चक्षुषा वा । इदं वदन्तिवति संबन्धः । यदि वैराग्यं स्यात्तर्हि गिरिनितम्बाः  
केन्द्राः, अन्वया विस्मयिनीनितम्बा इति त्वदीयप्रभ्रस्येदमुत्तरं न त्वन्यदस्तीति  
कथनः । 'अदृष्टोऽस्मी नितम्बोऽद्रेः', 'पथाग्नितम्बः क्रीकव्याम्' इति चोभयत्रा-  
न्वयरः । अत्र पूर्वार्थे एकवचनस्य पुनः पुनरावृत्तेर्यस्यनुप्रासः शब्दालंकारभेदः—'ए-  
वदन्तिवतीनां तु व्यञ्जनानां यदा भवेत् । पुनरुक्तिरसौ नाम वृत्त्यनुप्रास इष्यते ॥'  
इति लक्षणम् । अयं च नितम्बा इत्यत्र द्वयानामपि नितम्बानां प्रकृतत्वात्केवलप्र-  
कृतत्वमोचरेण एकनाम्नाबलम्विफलद्वयवदेकशब्दादर्थद्वयप्रतीतिः केवलार्थप्रवणेन वि-  
जयोदेनोत्तरावयस्येन हेतुपेण तिलतण्डुलवत्परस्परनैरपेक्षयात्संसृष्टिः कंचिच्चमत्का-  
रादिष्वभावाद्गोति व्यस्यस्य महानुत्कर्षः प्रतिपादित इति रहस्यम् । वृत्तमुपजातिः ॥

संसारे सप्रसारे परिणतितरले द्वे गती पण्डितानां

तत्त्वज्ञानामृताम्भः प्रवललितधियां यातु कालः कथंचित् ।

नो वेम्मुग्धाङ्गनानां स्तनघनजघनाभोगसंभोगिनीनां

स्थूलोपस्थस्थलीषु स्थगितकरतलस्पर्शलीलोद्यमानाम् ॥ ३७ ॥

संसार इति । सप्रस्य सार इव सारो यस्मिन्सः । मिथ्याभूत इत्यर्थः । 'सप्तम्युप-  
माने' इत्यादिना बहुव्रीहिः । तथा परिणत्यां परिणामावस्थायां तरले अस्थिरे । अ-  
द्याभ्य इत्यर्थः । संसारे संसृतौ पण्डितानां परिज्ञातृणां द्वे गती अवस्थे । विद्येते इति  
संज्ञः । के द्वे इत्याशङ्कयामाह—तत्त्वज्ञानमेव अमृताम्भः अमृतप्रायजलं तत्र म्लव  
इव अमृता रुचिरा । यद्वा तत्त्वज्ञानामृताम्भसि म्लवः म्लवनम् । कीडेति यावत् । तत्र  
अमृता उल्लसवती धीर्येषां तत्त्वज्ञानोल्लसितबुद्धीनाम् । सतामित्यर्थः । कथंचि-  
दतिप्रवणेन काले यातु गच्छतु । अतिक्रमत्वित्यर्थः । 'कथमादि तथाप्यन्तः यत्न-  
मौरवषाडयोः' इत्यमरः । 'कालः कदाचित्' इत्यपपाठः । इयमेकावस्था । नो चे-  
दं न स्मर्येतर्हि स्तनयोर्धनजघने विपुलकटिपुरोभागे च आभोगसंभोगिनीनां वि-  
स्तृतसंभोगेच्छावतीनाम् । यद्वा स्तनयोर्धनजघनस्य निविडतरजघनस्य च य आ-  
भोगो विस्तारस्तत्र संभोगिनीनाम् । कुचमर्दननिधुवनरूपबाह्याभ्यन्तरसंभोगा-  
च्छात्रिणीनामित्यर्थः । एतेन समानुरागित्वमुक्तम् । अन्यथा आभासप्रसङ्गात् । तदु-  
क्तम्—'एकत्रैवानुरागधेतिर्यङ्म्लेच्छगतोऽपि वा । योषितो बहुसक्तिश्च रसाभास-  
त्रिया मतः ॥' इति । मुग्धाङ्गनानां सुन्दरक्रीणां नवयौवनानां वा । 'उदययौवना  
मुग्धा' इति लक्षणात् । स्थूलोपस्थस्थलीषु वर्तुलोच्छ्रनमदनसदनप्रदेशेषु । 'जान-  
पद-' इत्यादिना अकृत्रिमार्थे ङीप् । स्थगितमाच्छादितं यत्करतलं तस्य स्पर्शः सं-  
पर्कः स एव लीला तत्र उद्यम उद्योगो येषां तेषां सताम् । कामिनीमेहनोपस्थस्पर्श-  
पुञ्जमनुभवतां सतामेवेत्यर्थः । कालो यातु । इयं चैकावस्था । इमे द्वे एवोत्तमे  
गदी । न त्वेतद्व्यतिरिक्तं गत्यन्तरमस्तीत्यर्थः । सर्वदा ज्ञाननिष्ठया वा कामगोष्ठ्या वा





पण्डितानां कालो यापयितव्यः । न त्वन्यथेति भावः । स्थूलोपस्थेयनेन आसन्न-  
त्रिणीजातित्वं सूचितम् । तदुक्तं रतिरहस्ये—‘मदनसदनमस्या वर्तुलोच्छ्रय-  
मृदु मदनजलाब्धं रोमभिर्नीतिसान्द्रैः । प्रकृतिवपलदृष्टिर्बाह्यसंभोगसक्तौ रस-  
मधुराल्पं चित्रिणी चित्ररक्ता ॥’ इति । एतज्जात्यनुकूलसुरतनियतयामोऽपि  
वोक्तः—‘व्रजति रतिपुस्वार्थी चित्रिणीमग्रयामे भजति दिनरजन्योर्हस्तिनीं च  
तीये । गमयति च तृतीये शङ्किनीमार्द्रभावां रमयति रमणीयां पद्मिनीं तुर्ययामे  
इति । मतान्तरे तु द्वितीययाम इत्युक्तम्—‘घनकुचनखभेदैर्मुष्टिघातैश्च मध्ये  
नियतकरैश्च प्रीतियुक्तैर्वचोभिः । अनृततरकथाभिस्तत्र यामे द्वितीये सुगुणसहि-  
न्तश्चित्रिणीं संलभेत ॥’ इति । स्रग्धरा ॥

**आवासः क्रियतां गाङ्गे पापहारिणि वारिणि ।**

**स्तनद्वये तरुण्या वा मनोहारिणि हारिणि ॥ ३८ ॥**

आवास इति । पापानि हरत्यभीक्ष्णमिति पापहारि । ‘गाङ्गं वारि मनोहारि सु-  
रिचरणच्युतम् । त्रिपुरारिशिरश्चारि पापहारि पुनातु माम् ॥’, ‘पापपापहारि दुरित-  
तरङ्गधारि दूरप्रसारि गिरिराजगुहाविहारि । झङ्कारकारि हरिपादरजोविहारि गा-  
नातु परितः शुभकारि वारि ॥’ इत्यादिना समस्तपापक्षयकर इत्यर्थः । ‘बहु-  
भीक्ष्ण्ये’ णिनिः । गाङ्गे गङ्गासंबन्धिनि । ‘तस्येदम्’ इत्यणप्रत्ययः । वारिणि आवा-  
सक्रियताम् । स्नानपानादिना बाह्याभ्यन्तरशुद्धिसंपादनद्वारा स्वर्गोपवर्गप्राप्त्यर्थ-  
निवासो विधीयतामित्यर्थः । तथा च श्रुतिः—‘सितासिते सरितौ यत्र संगते त-  
प्लुतासौ दिवमुत्पतन्ति । ये वै तन्वां विस्मजन्ति धीरास्ते जनासोऽमृतत्वं भजन्ति  
इति । स्मृतिश्च—‘गङ्गा तुङ्गतरङ्गिणी भवभयक्लेशापहा सर्वदा मर्त्यानामवपा-  
नात्सकृदपि स्वर्गेऽपि संस्थापिनी’ इत्यादि । अथवा मनोहारिणि अत्यन्तमनोह-  
रपूर्ववर्णिनिः । कुतः । हारिणि मुक्ताहारवति । अत्र मत्वर्थीय इतिप्रत्ययः । तरु-  
नवयौवनायाः स्तनद्वये आवासः पारशीलनतात्पर्यं क्रियताम् । तरुणीस्तन-  
श्रयस्यैव निरतिशयसुखहेतुत्वादिति भावः । अत्र तरुणीग्रहणं स्तनद्वयस्य  
नाभावेन पाटवातिशयद्योतनार्थम् । अन्यथाभासप्रसङ्गात् । एतेन स-  
हिरण्मयकङ्कणयोरिव स्तनद्वयहारयोरप्यन्योन्यरामणीयकप्रकाशपरिपोषावहत्वेन  
शिष्टस्तनद्वयस्याश्रयणयोग्यत्वं सूचितमित्यवगन्तव्यम् । यथाह श्रीहर्षः—‘तरु-  
स्तन एव दीप्यते मणिहारावलिरामणीयकम्’ इति । अत्र पूर्वोत्तरवाक्यस्थयोरनु-  
सयमकयोः शब्दालंकारयोः संसृष्टिः स्पष्टा । अनुष्टुप् ॥

अथ द्वाभ्यां निगमयति—

**किमिह बहुभिरुक्तैर्युक्तिशून्यैः प्रलापै-**

**र्द्धयमिह पुरुषाणां सर्वदा सेवनीयम् ।**

**अभिनवमदलीलालालसं सुन्दरीणां**

**स्तनभरपरिखिन्नं यौवनं वा वनं वा ॥ ३९ ॥**





त्यनेन आसां चि  
वर्तुलोच्छ्रनमना  
योगसक्ता रस्यमि  
स्तय्यामोऽपि तत्र  
योर्हस्तिनीं च द्वि  
विनीं तुर्ययामे ।  
घातैश्च मध्ये रति  
ये सुगुणसहितम्

किमिति । इहास्मिन्नर्थे बहुभिरपरिमितैर्युक्तिशून्यैर्निःसारैरुक्तैरुदितैः प्रत्यपैरन-  
पेक्ष्यभवेः । किं फलमिति शेषः । वाचो विज्ञापनं विना न किञ्चित्फलमस्तीत्यर्थः ।  
'प्रत्ययोऽनर्थाकं वचः' इत्यमरः । किं त्विहास्मिन्नोक्ते पुरुषाणां द्वयं सर्वदा निरन्तरम् ।  
'सर्वेषां' इति वा पाठः । सेवनीयम् । किं तद्वयमत आह—अभिनवा नूतना या  
मन्वीत्यन्वयमन्वयावेद्यजनितविलसास्तासु लालसं लोडुपम् । अत्यासक्तमित्यर्थः ।  
सम्भवेण कुचकलशभारेण परिक्षिप्तं परिक्रान्तम् । उभयत्रापि यौवनवतीधर्मो यौ-  
वन उपबन्धते । सुन्दरीणां यौवनं वा । न त्वसुन्दरीणामिति भावः । उत वनं  
पुष्पारम्भं वा । सेवनीयमिति संबन्धः । एतयोरेव परमसुखनिधानत्वादिति भावः ।  
माश्विनी ॥

इदानीं निष्कट्टमर्षमाह—

सत्यं जना वच्मि न पक्षपाता-

लोकेषु सप्तस्यपि तथ्यमेतत् ।

नान्यन्मनोहारि नितम्बिनीभ्यो

दुःखैकहेतुर्न च कश्चिदन्यः ॥ ४० ॥

३८ ॥

हारि मनोहारि मुरा  
पापहारि दुरितारि  
जोविहारि गात्रं पु  
इत्यर्थः । 'बहुलमा  
। वारिणि आवास  
गर्भपवर्गप्राप्त्यर्थं तत्र  
तौ यत्र संगते तत्र  
ऽमृतत्वं भजन्ति ॥  
दा मर्त्यानामवगाह  
णे अत्यन्तमनोहरे  
इतिप्रत्ययः । तरुण्य  
म् । तरुणीस्तना  
हृणं स्तनद्वयस्य पत  
त् । एतेन मर्णा  
परिपोषावहत्वेन वि  
ह श्रीहर्षः—'तरुणी  
तरवाक्यस्थयोरनुप्रा

सत्यमिति । किं बहुना हे जनाः, सत्यं वच्मि यथार्थं ब्रवीमि । पक्षपातात् वैषम्यात् न  
वच्मि । सप्तषु लोकेष्वप्येतदेव तथ्यम् । सत्यमित्यर्थः । किमेतदित्यत आह—नितम्बि-  
नीभ्यस्तारुणीभ्यो मनोहारि मनोहरं वस्तु अन्यत्रास्ति । तथा ताभ्योऽन्य इतरो दुःखा-  
नामेकहेतुर्ननुस्यकारणं कश्चित् नास्ति । 'को भोगो रमणीं विना—' इत्यादिना भोगैकसा-  
धकत्वात्, 'बद्धमूलस्य मूलं हि महद्दूरतरोऽस्ति' इत्यनर्थकमूलत्वाच्च नितम्बिनीना-  
मेव परमसुखदुःखैकनिधानत्वादिति भावः । अत्र सप्तश्लोकानां पक्षद्वयनिरूपणस्यायम-  
भिप्रायः—अखण्डनिरतिशयानन्दावाप्तिलक्षणत्वेनाभ्यर्हितत्वान्मुख्यो मोक्षः पुरुषार्थ  
इति सफलमतसिद्धान्तः प्रसूतिभाजो विश्वस्य स्त्रीपुंसाभ्यामेव निष्पन्नत्वात्कामस्य पितृ-  
ऋणविमोचनहेतुभूततया सततं महापुरुषपरिग्रहात्पुरुषार्थत्वमिति नन्दिकेश्वर-श्वेतकेतु-  
पात्राल-वात्स्यायनादिपूर्वसिद्धान्तः । एवं च सति 'पूर्वालाभे परः परः' इति न्याया-  
न्मुख्यकल्याणभावेऽनुकल्पस्यापि विहितत्वान्मोक्षपुरुषार्थसाधनप्रवृत्त्यलाभे कामपुरुषा-  
र्थसाधनेषु वा अवश्यं प्रवृत्तिः कर्तव्येत्यनुसंधायैवमुपन्यस्तमिति तत्र नितम्बिन्यति-  
रिक्तरन्यवस्त्वनर्थहेत्वोः सत्यपि संबन्धेऽप्यसंबन्धोक्तेरतिशयोक्तिभेदः । इन्द्र-  
वज्रा—'स्यादिन्द्रवज्रा यदि तौ जगौ गः' इति लक्षणात् ॥

इति शृङ्गारशतकव्याख्याने संभोगवर्णनं नाम द्वितीया विंशतिः ।

अथ कामिनीगर्हणम् ।

यदुक्तम् 'दुःखैकहेतुर्न च कश्चिदन्यः' इति, तदेव प्रपञ्चयितुमिदानीं कामिनीगर्ह-  
णमारभते—अथ कामिनीगर्हणमिति । अथ संभोगनिरूपणानन्तरं कामिन्या गर्हणं

॥ ३९ ॥



निन्दा । आ विंशतिसमाप्तिं क्रियत इति शेषः । ननु शृङ्गारालम्बनत्वेन प्रसिद्धा  
कामिनीनां गर्हणे शृङ्गारवर्णनप्रतिज्ञाभङ्गः प्रसज्येतेति चेन्न, शिशुपालादिकृतभाग्य  
द्रहणस्य पुरुषार्थपर्यवसानवत्कामिनीगर्हणस्यापि यथाकथंचिच्छृङ्गारवर्णन  
पर्यवसानान्न कोऽपि विरोध इति मन्तव्यम् । तत्प्रकारमेव विवृणोति—

कान्तेत्युत्पललोचनेति विपुलश्रोणीभरेत्युन्नम-

त्पीनोत्तुङ्गपयोधरेति सुमुखाम्भोजेति सुभूरिति ।

दृष्ट्वा माद्यति मोदतेऽभिरमते प्रस्तौति विद्वानपि

प्रत्यक्षाशुचिभस्त्रिकां स्त्रियमहो मोहस्य दुश्चेष्टितम् ॥ ४१ ॥

कान्तेति । वेत्तीति विद्वान् सारासारविचारचतुरः । ज्ञानवानपीत्यर्थः । किं  
तान्य इति भावः । 'विदेः शतुर्वसुः' इति वत्सादेशः । प्रत्यक्षेणाशुचिभस्त्रिकां च  
पवित्रचर्मपुटम् । स्वार्थे कः । 'प्रत्ययस्थात्कार्पूर्वस्य-' इत्यादिना इकारादेशः  
'भस्त्रैषाजाज्ञा-' इत्यादिना वैकल्पिकः । 'पुत्रिकाम्' इति पाठे अशुचिपाञ्चालिकाम्  
अत्यन्तजुगुप्सितस्वरूपामित्यर्थः । तदुक्तम्—'हासोऽस्थिसंदर्शनमक्षियुग्ममत्युच्च  
लं तत्कलुषा वसायाः । स्तनौ च पीनौ पिशितास्त्रपिण्डौ स्थानान्तरे किं नरकेन यो  
षितः ॥' इति । इत्थंभूतां स्त्रियम् । 'वाम्शसोः' इति विकल्पादियडादेशः । दृष्ट्वा । कान्त  
कमनीया इति, मनोहरेति वा । 'कान्तं मनोहरं रुच्यम्' इत्यमरः । उत्पले इत्ये  
वरे इव लोचने यस्याः सा तथोक्तेति । विपुलश्रोणीभरा पृथुलनितम्बविम्बा इति  
उन्नमन्तौ ऊर्ध्वमुत्पतन्तौ इव स्थितौ । कुतः । पीनौ पीवरौ उत्तुङ्गौ उन्नतौ च  
योधरौ स्तनौ यस्याः सा तथोक्तेति । 'स्त्रीस्तनाब्धौ पयोधरौ' इत्यमरः । सुमुख  
म्भोजा सुन्दरवदनारविन्दा इति । शोभने मदनकार्मुकहृदि भ्रुवौ यस्याः सा त  
थोक्तेति च । माद्यति मत्तो भवति । मोदते हृष्यति । अभिरमते क्रीडते । अभिपूर्वा  
द्रमतेर्लटि तड् । व्याङ्परिपूर्वस्यैव परस्मैप्रदत्वनियमात् । प्रस्तौति । उक्तप्रकारेण  
प्रकारान्तरेण वा अभिष्टौति । अतः मोहस्य अविद्याया दुश्चेष्टितं दुर्विलसितम् अ  
हो । विद्वान्समपीदृगवस्थापन्नं करोतीत्याश्चर्यमित्यर्थः । एतत्सर्वं व्यामोहमूलमेव । तत्  
दुरवच्छेदत्वादिति भावः । यद्यपि 'अमेध्यपूर्णं कृमिजन्तुसंकुलं स्वभावदुर्गन्धमशौच  
मधुवम् । कलेवरे मूत्रपुरीषभाजने रमेत मूढो न रमेत पण्डितः ॥' इति वचना  
त्पण्डितस्येत्यं जुगुप्सितकामिनीकलेवरे रमणमेव नास्ति, तथापि मोहस्यात्यन्त  
प्राबल्यप्रकटनार्थमित्यमुक्तमित्यवगन्तव्यम् । अत्र क्रियाणां बहूनां समुचितत्वा  
त्क्रियासमुच्चयालंकारः । एकविषयः—'गुणक्रियायौगपद्यमलंकारः समुच्चयः' इति  
लक्षणात् । शार्दूलविक्रीडितम् ॥

अथ त्रिभिरानुष्ठुभैः स्वरूपं दृश्यति—

स्मृता भवति तापाय दृष्टा चोन्मादकारिणी ।

स्पृष्टा भवति मोहाय सा नाम दयिता कथम् ॥ ४२ ॥



नत्वेन प्रसिद्धानां  
गालप्रदिकृतभक्त  
शृङ्गारस्वर्णन एव  
गोति—

ते ।

ये

हितम् ॥ ४१ ॥

नपीत्यर्थः । किमु  
गात्रुचिमस्त्रिकां अ  
दिना इक्षुपदेशः  
। शुचिपात्रालिकाम्  
नमस्त्रियुगममत्युक्त  
न्तरे किं नरकेन यो  
दिशः । दृष्ट्वा । कान्ता  
रः । उत्पले इन्दी  
नितम्बविम्बा इति

उत्तुङ्गो उत्तौ च य  
' इत्यमरः । सुमुख  
श्रुवौ यस्याः सा त  
ते श्रुते । अभिपूजा  
स्तौति । उक्तप्रकारे  
हेतुं दुर्विलसितम् अ  
भ्यामोहमूलमेव । तस्  
। स्वभावदुर्यन्धमशौच  
षेडतः ॥' इति वचना  
तथापि मोहस्यात्यन्त  
। वहीनां समुष्णित्वा  
कारः-समुच्चयः' इति

गी ।

यम् ॥ ४२ ॥

स्मृतेति । या स्मृता सदृशादृष्टचिन्तादिस्मृतिबीजोद्बोधकसद्भाववशात्प्रवासे कदा-  
चिस्मरणविषयोक्ता सती तापाय भवतीत्यर्थः । ततः दृष्टा सती उन्मादकारि-  
णी चित्तविभ्रमकरी भवति । स्मृष्टा आलङ्घिता सती मोहाय भवति बहिःप्रपञ्च-  
विस्मरणकारिणी भवति । अतः सा वधूः कथं नाम कुतो वा दयिता प्रियतमा । न  
कथं विपरीत्यर्थः । किन्तु उक्तबहूनर्थकहेतुभूतत्वादप्रियतमेवेति भावः । अत्र 'स्मृ-  
ष्टा भवति तापाय' इति पदार्थानां विशेषणगत्या तुरीयपादस्यपदार्थं प्रति हेतुत्वा-  
त्प्रत्यलिङ्गमेव ॥

तावदेवामृतमयी यावल्लोचनगोचरा ।

चक्षुष्पथादतीता तु विषादप्यतिरिच्यते ॥ ४३ ॥

तावदिति । तावत् एतावत्पर्यन्तमेव अमृतमयी । अमृतोपमानात्तद्वन्मधुरतरे-  
त्यर्थः । वधूरिति शेषः । 'तत्प्रकृतवचने मयद्' । 'टिड्ढाणञ्-' इत्यादिना ङीप् ।  
क्रियत्यर्थन्तमित्यत आह—यावत् यावत्पर्यन्तं लोचनगोचरा चक्षुर्विषया भवति, ता-  
वदिति संबन्धः । व्यतिरेके तु नैवमित्याह—चक्षुष्पथात् लोचनमार्गात् । 'ऋक्पूः-'  
इत्यादिना समासान्तः । अतीता तु अतिक्रान्ता चेत् विषादपि कालकूटादपि अति-  
रिच्यते अतिरिक्ता भवति । तद्वत्प्राणप्रयासकारिणी भवतीत्यर्थः । अत्र वध्वा अमृ-  
तमयत्वविषातिरिच्यमानत्वासंबन्धेऽपि तत्संबन्धाभिधानादसंबन्धे संबन्धरू-  
पातिशयोक्तिः ॥

उक्तमेवार्थं भग्नपन्तरेणाह—

नामृतं न विषं किंचिदेकां मुक्त्वा नितम्बिनीम् ।

सैवामृतलता रक्ता विरक्ता विषवल्लरी ॥ ४४ ॥

नेति । एकां नितम्बिनीं मुक्त्वा विहाय अमृतं अमृतशब्दवाच्यं किंचिद्वस्तु  
नास्ति । विषं विषशब्दवाच्यमपि किंचिनास्ति । इयमेवामृतप्राया विषप्राया चेत्यर्थः ।  
कुन एतदित्याशङ्क्य तत्त्वं साधयति—रक्ता अनुरागवती चेतसैव नितम्बिन्येव अ-  
मृतवृत्ता संजीविनी भवतीत्यर्थः । विरक्ता अनुरागरहिता चेत् विषवल्लरी विषल-  
तामग्री । 'वल्लरी मग्री क्रियाम्' इत्यमरः । प्राणापहारिणी भवतीत्यर्थः । अत्र नि-  
तम्बिनीव्यतिरेकेणामृतविषयोरस्तित्वसंबन्धेऽप्यसंबन्धात्संबन्धे असंबन्धरूपातिश-  
योक्तिः । तद्योत्तरार्थे तस्या अमृतलतात्वविषवल्लरीत्वरूपणाद्रूपकालंकारः । स च  
रक्तत्वविरक्तत्वपदार्थहेतुककाव्यलिङ्गोत्थितः सन् पूर्वातिशयोक्तिमुज्जीवयतीति सं-  
करः । प्रायेणैकार्थमप्यनेकं श्लोकमुक्तिविशेषलोभालिखन्ति कवयः । यथा नैषधे—  
'आदवेव निपीय-' इत्यादिश्लोकद्वयम् । यथा च माधवे—'प्रसाधितस्य-' इत्यादिश्लो-  
कद्वयमित्यादि ॥

अथ स्त्रीयन्त्रसंशारं दृश्यति—

मावर्तः संशयानामविनयभुवनं पट्टणं साहसानां

दोषाणां संनिधानं कपटशतमयं क्षेत्रमप्रत्ययानाम् ।





स्वर्गद्वारस्य विघ्नो नरकपुरमुखं सर्वमायाकरणं

स्त्रीयन्त्रं केन सृष्टं विषममृतमयं प्राणिलोकस्य पाशः ॥ ४६

आवर्त इति । संशयानां संदेहानामावर्तः परिपाकः । सकलसंदेहास्पदीभू-  
त्यर्थः । अविनयानां भुवनं लोकः । साहसानां पट्टणं नगरम् । दोषाणां रागद्वेष-  
नां संनिधानं अक्षयनिधिः । कदाचिदप्यत्र दोषा न क्षीयन्त इति भावः । कप-  
तमयं अनेककैतवप्रचुरम् । बहुविधकैतवान्यत्रैव प्राचुर्येण वर्तन्त इति । आ-  
प्राचुर्ये मयद् । अप्रत्ययानां अविश्वासानाम् । 'प्रत्ययोऽधीनशपथज्ञानविश्वास-  
इत्यमरः । क्षेत्रं उत्पत्तिभूमिः । अनेकाप्रत्ययोत्पादकमित्यर्थः । स्वर्गद्वारस्य  
लोकप्राप्तिसाधनस्य विघ्नः प्रतिबन्धः । नरकपुरमुखं यमलोकद्वारम् । तत्प्राप-  
त्यर्थः । 'मुखं तु वदने मुख्ये ताम्रे द्वाराभ्युपाययोः' इति यादवः । सर्वमायाकरणं  
अशेषशाम्बरीविद्येन्द्रजालमहेन्द्रजालपेटिकेत्यर्थः । अमृतमयं सुधारूपं विषम् । वा-  
मृतवत्प्रतीयमानम्, विचार्यमाणे विषप्राथमित्यर्थः । प्राणिलोकस्य जनसमुदा-  
याशो बन्धनसाधनम् । स्त्रीयन्त्रं स्त्रीरूपकीलकं केन सृष्टं निर्मितम् । ईदृगनर्थाशय-  
मर्मातृत्वेनास्य कुत्तिसतत्वमेवेत्यर्थः । अत एव केनेत्युक्तम् । यद्वा यद्यपि त्र-  
सृष्टम्, तथापि ईदृगदुर्यन्त्रनिर्मातृत्वेन तस्य नामोच्चारणमपि कर्तुं न युज्यत इति  
नेत्युक्तम् । अत्र स्त्रीयन्त्रे पट्टणादिनिरूपणान्निरवयवरूपकालंकारः । तदुक्तम्—  
रोपविषयस्य स्यादतिरोहितरूपिणः । उपरज्जकारोप्यमाणं तद्रूपकं मतम् ॥  
स्रग्धरा वृत्तम् ॥

इत्यमनर्थैकतन्त्रमपि स्त्रीयन्त्रं कविवाक्प्रपञ्चवञ्चितो मूढोऽनुवर्तत इत्याह—

नो सत्येन मृगाङ्ग एष वदनीभूतो न चेन्दीवर-

द्वन्द्वं लोचनतां गतं न कनकैरप्यङ्गयष्टिः कृता ।

किं त्वेवं कविभिः प्रतारितमनास्तत्त्वं विजानन्नपि

त्वद्भासांस्थिमयं वपुर्मृगदृशां मन्दो जनः सेवते ॥ ४७

नो इति । एष परिदृश्यमानो मृगाङ्गश्चन्द्रः सत्येन यथार्थेन अवदनो वदनं त-  
मानो वदनीभूतः । वदनत्वेन परिणत इत्यर्थः । नो न । भवतीति शेषः । अभूत-  
त्वे च्चिः । 'ऊर्यादिच्चिडाचश्च' इति गतिसंज्ञायाम् 'कुगतिप्रादयः' इति स-  
सः । तथा इन्दीवरद्वन्द्वं नीलोत्पलयुगलम् । 'द्वन्द्वं रहस्य—' इत्यादिना निपा-  
तलोचनतां लोचनभावं च न गतम् । 'तस्य भावस्त्वतलौ' इति तत्प्रत्ययः । तयो-  
नकैः सुवर्णदलैः । यथा चाम्पेयप्रसूनैरित्यर्थः । 'कापि चाम्पेयगौरी' इति पति-  
स्वरूपनिरूपणात् । 'अथ चाम्पेयश्चम्पको हेमपुष्पकः' इत्यमरः । 'पुष्पमूलेषु  
हुलम्' इति लुक् । अङ्गयष्टिर्गात्रयष्टिरपि न कृता न निर्मिता । किंत्वेवम् । उ-  
पकारेण वदनं चन्द्र इत्याद्याकारेणेत्यर्थः । कविभिः प्रगल्भवचनैः कवीश्वरैः प्र-  
तमना वञ्चितचित्तः । विमोहितः सन्निति यावत् । मन्दो मूढो जनः तत्त्वं विजानन्न-  
न त्विदं चन्द्रः, किंतु तत्साम्येन तथा व्यपदिश्यत इति विदन्नपीत्यर्थः । त्व-



सास्थिमयम् । अत्यन्तजुगुप्सितमपीत्यर्थः । मृगदशां स्त्रीणां वपुः कलेवरं सेवते संभोगार्थमाश्रयते । विद्वांसु नैवमिति भावः । अत्र प्रतारितमनः पदार्थस्य विशेषणगत्या जुगुप्सितवपुराश्रयणपदार्थं प्रति हेतुत्वात्काव्यलिङ्गभेदः । शार्दूलविक्रीडितम् ॥

अथ पुरुषाणां भ्रान्तिः सहजान्तमाह—

लीलावतीनां सहजा विलासा-  
स्त एव मूढस्य हृदि स्फुरन्ति ।

रागो नलिन्या हि निसर्गसिद्ध-  
स्तत्र भ्रमत्येव वृथा षडङ्गिः ॥ ४७ ॥

लीलावतीनामिति । लीलावतीनां विलासिनीनां विलासा विभ्रमाः सहजा नैसर्गिकाः । अत एव ते विलासाः मूढस्य अज्ञस्य हृदि स्फुरन्ति । आत्मगोचरा इमे विलासा इति बुद्ध्या सर्वदा हृदयपरिस्फुरिता भवन्तीत्यर्थः । एतच्च वृथैवेति भावः । तथा हि—नलिन्याः रागो रक्तिमा अनुरागश्च निसर्गसिद्धः । किंतु षडङ्गिः षट्पदः विटश्च च्वन्यते । वृथा व्यर्थमेव तत्र नलिन्यां भ्रमति रागोऽयं मद्गोचर इति भ्रान्त्या पर्यटति । वस्तुतस्तु न तथा । अतो व्यर्थमस्य भ्रमणमिति भावः । अत्र वाक्यद्वयेऽपि विम्बप्रतिबिम्बभावेन साम्यनिर्देशादुद्यन्तालंकारः—‘यत्र वाक्यद्वये विम्बप्रतिबिम्बितयोच्यते । सामान्यधर्मो वाक्यज्ञैः सहजान्तो निगद्यते ॥’ इति लक्षणात् । अयं च रागयोर्द्वयोर्भेदेऽपि श्लेषभित्तिकाभेदाव्यवसायमूलातिशयोक्ति-निर्व्यूढभ्रान्तिमदुज्जीवितया प्रस्तुतनलिनीषट्पदविशेषणसाम्यादप्रस्तुतकामिनीविट-प्रतीतिगोचरसमासोक्त्याङ्गेन संकीर्यते । वृत्तमुपजातिः ॥

अथापातरमणीयरमणीमुखावलोकनेन न विमोहितव्यमित्याह—

यदेतत्पूर्णन्दुद्युतिहरमुदाराकृति परं  
मुखाब्जं तन्वङ्गथाः किल वसति यत्राधरमधु ।

इदं तर्तिक पाकद्रुमफलमिदानीमतिरसं  
च्यतीतेऽस्मिन्काले विषमिव भविष्यत्यसुखदम् ॥ ४८ ॥

यदिति । यदेतद्वर्णनीयं तत्त्वङ्गथास्तरुण्या मुखं अब्जमिव मुखाब्जं वक्त्रप-  
दं (कर्तुं) पूर्णेन्दोः पूर्णचन्द्रस्य द्युतिहरं कान्तिचोरम् । तत्कल्पमित्यर्थः । अब्जस्य पूर्णेन्दुद्युतिहरत्वं विरुद्धमिति च्वनिः । तथा परं अत्यन्तं उदारारम्या आकृतिराका-  
रो यस्य तत्तथोक्तम् । किंच यत्र मुखाब्जे अधरं अधरीष्ठसंबन्धि मधु मकरन्दः  
अमृतं वा वसति अस्ति किल । किलेति वार्तायाम् । न तु कदाप्यनुभूतमित्यर्थः ।  
प्रसिद्धाब्जे तु मकरन्दो वर्तते; मुखाब्जे तु वार्तामात्रमेव, न तु वस्तुतस्तदस्तीति  
भावः । तदिदं वक्त्रपद्ममिदानीमस्मिन्समये । प्रारम्भकाल इत्यर्थः । अतिरसं अतिश-  
यितमाधुर्यगुणयुक्तम् । रुचिरतरमिति यावत् । किं किमपि । अनिर्वाच्यमित्यर्थः । पा-  
कद्रुमस्य बालरसालादिवृक्षस्य फलम् । अतिरसबालवृक्षफलस्यैवेत्येतन्निर्देशः । ‘पोतः



पाकोऽर्भको डिम्भः' इत्यमरः । यद्वा पाकद्रुमफलम् । पचेलिमवृक्षविशेषफलमित्यर्थः । तथाभूतस्यैवात्यन्तरसवत्त्वादिति भावः । यद्वा किपाकं ईषत्पक्वं द्रुमफलम् । तथाभूतस्यैवात्यन्तरश्चिविशेषास्पदत्वादिति भावः । अथवा किपाकाख्यो द्रुमो यस्य फलमापातमधुरं परिणामविषमं च तस्य किपाकद्रुमस्य फलम् । तत्कल्पमित्यर्थः । किपाकशब्दो निघण्टुन्तरेषु मृग्यः । तस्य रसालादिवृक्षविशेषवाचकत्वे तु कविरेव प्रमाणम् । अस्मिन् प्रवर्तमाने काले व्यतीते अतिक्रान्ते सति विषमिव गरलमिव अनुस्वदम् । स्वलावण्यदर्शनजनितसंमोहेन विवेकभ्रंशे विहिताकरणात्प्रत्यवायेनात्यन्तदुःखप्रदमित्यर्थः । भविष्यति । तथा च । कालान्तरेऽवश्यं दुःखजनकत्वात्तादात्मिकसुखलोभेन तरुणीवदनपद्मं न विश्वसनीयमिति भावः । शिखरिणीवृत्तम् ॥

अथास्या अनर्थहेतुभूतनदीत्वनिरूपणेन परित्याज्यत्वमाह—

उन्मीलत्रिवलीतरंगनिलया प्रोत्तुङ्गपीनस्तन-

द्वन्द्वेनोद्गतचक्रवाकयुगला वक्त्राम्बुजोद्भासिनी ।

कान्ताकारधरा नदीयमभितः क्रूरात्र नापेक्षते

संसारार्णवमज्जनं यदि तदा दूरेण संत्यज्यताम् ॥ ४९ ॥

उन्मीलदिति । तिस्रश्च ताः वल्यश्च त्रिवल्यः इति द्विगुसमासः । यथाह वामनः—  
त्रिवलीशब्दसंज्ञा च' इति सूत्रेण सप्तर्षय इतिवत् 'दिवस्संख्ये संज्ञायाम्' इति संज्ञायां द्विगुः । उन्मीलन्त्य उत्पद्यमानास्त्रिवल्यो वलित्रयमेव तरंगाः । यद्वा त्रिवल्यसंख्या वल्यः त्रिवल्यः । उत्तरपदलोपी समासः । ता एव तरंगा ऊर्मयस्तेषां निलया प्रोत्तुङ्गौ अत्युन्नतौ पीनौ पीवरौ च यौ स्तनौ तयोः द्वन्द्वेन युगलेन हेतुना उद्गत उच्चलत् चक्रवाकयुगलं चक्रवाकाख्यपक्षिविशेषयुग्मं यस्याः । स्तनरूपचक्रवाक्युगलेत्यर्थः । वक्त्रमेवाम्बुजं तेनोद्भासते अभीक्ष्णमिति तदुद्भासिनी । 'बहुलमार्भक्ष्ये' इति णिनिः । अभितः समन्तात् । क्रूरा कुटिलहृदया । नदीपक्षे क्रूरा वक्रातिप्रवाहा । अथवा अभितः सर्वतः प्रवर्तमानाः क्रूराः नक्रादिकूरजन्तवो यस्याः सा कान्ताकारधरा कान्तारूपधारिणी इयं परिदृश्यमाना नदी अत्र अस्मिन् लोके संसार एवार्णवः तत्र मज्जनं नापेक्षते नाभिलष्यते यदि, तदा अनपेक्षापक्षे दूरे संत्यज्यतां दूरतर एव विसृज्यताम् । 'दूरान्तिकार्थेभ्यो द्वितीया च' इति विकल्पाद्वितीया । अन्यथा तत्समाश्रयेण अर्णवमज्जनमेव सिद्धं स्यादिति भावः । अत्र स स्तवस्तुवर्तिसावयवरूपकालंकारः । शार्दूलविक्रीडितम् ॥

इतोऽपि न विश्वासाहार्हाः स्त्रिय इत्याह द्वाभ्याम्—

जल्पन्ति सार्धमन्येन पश्यन्त्यन्यं सविभ्रमाः ।

हृद्रतं चिन्तयन्त्यन्यं प्रियः को नाम योषिताम् ॥ ५० ॥

१. किपाकशब्दश्च 'विषमुद्यौ निरर्थके च' इति शब्दरत्नकोशे वर्तते, तस्मात् रसालादिवृक्षान्तःपातित्वं न संभवतीति मन्तव्यम्.



वेशेषफलमित्य-  
फलम् । तथाभू-  
तो यस्य फल-  
यर्थः । किंपाक-  
वेरेव प्रमाणम् ।  
असुखदम् ।  
त्यन्तदुःखप्रद-  
आत्मिकसुखलो-

जल्पन्तीति । अन्येन सार्धं एकेन पुरुषेण सह जल्पन्ति संलपन्ति । सविभ्रमाः-  
सविलासाः सत्यः अन्यं पुरुषं पश्यन्ति । हृदयं हृदयस्थं अन्यं चिन्तयन्ति । अतो-  
योषितां स्त्रीणां प्रियः प्रियतमः । नियत इति शेषः । को नाम । न कोऽपीत्यर्थः ।  
अनुष्ठुम् ॥

अथ योषितः सर्पत्वरूपेण सखायं भीषयन् दूरादपसर्पणमुपदिशति—

अपसर सखे दूरादस्मात्कटाक्षविषानला-

त्प्रकृतिविषमाद्योषित्सर्पाद्विलासफणाभृतः ।

इतरफणिना दष्टः शक्यश्चिकित्सितुमौषधै-

श्चतुरवनिताभोगिग्रस्तं त्यजन्ति हि मन्त्रिणः ॥ ५१ ॥

अपसरेति । हे सखे बन्धो, कटाक्षा अपाङ्गवीक्षणान्येव विषानलो विषाग्नि-  
ज्वाला यस्य तस्मात्प्रकृत्या विषमात् स्वभावत एव कुटिलात् । 'प्रकृत्यादिभ्यस्तृती-  
या च' इति तृतीयासमासः । विलासा विभ्रमा एव फणाः स्फटास्ताः बिभर्तीति  
तथोक्तात् । 'स्फटायां तु फणा द्वयोः' इत्यमरः । अस्माद्योषित्सर्पात्कामिनीरूपव्या-  
लत् दूरादपसर दूरं गच्छ । योषित्सर्पसमागमं मा कुर्वित्यर्थः । अन्यथा तत्समाग-  
मेन दर्शनप्रसङ्गे चिकित्साया दुष्करत्वादिति भावः । 'दूरान्तिकार्थेभ्यो द्वितीया च'  
इति चकारात्पञ्चमी । तदेव प्रकटयति—इतरेति । इतरफणिना प्रसिद्धसर्पेण दष्टः  
पुमान् औषधैः । मूलिकामणिमन्त्रादिभिरित्यर्थः । चिकित्सितुं विषावरोपणेनोजीव-  
यितुं शक्यः । चतुरवनिताभोगिना निपुणतरुणीसर्पेण ग्रस्तं दष्टं समाक्रान्तं च पु-  
रुषं तु मन्त्रिणः मान्त्रिका विषवैद्याः त्यजन्ति विमृजन्ति हि । तद्भासजनिनोन्माद-  
स्य दुरवरोपणत्वादिति भावः । अत्रापि समस्तवस्तुवर्तिसावयवरूपकालंकारः ।  
तेन चोपमानात्प्रसिद्धसर्पादुपमेयस्य योषित्सर्पस्याधिक्यप्रतीतेर्व्यतिरेको व्यज्यत  
इत्यलंकारेणालंकारध्वनिः । हरिणीवृत्तम् ॥

पुनः प्रकारान्तरेण भीषयति—

विस्तारितं मकरकेतनधीवरेण

स्त्रीसंज्ञितं बडिशमत्र भवाम्बुराशौ ।

येनाचिरात्तदधरामिषलोलमर्त्य-

मत्स्यान्विकृष्य विपचत्यनुरागवह्नौ ॥ ५२ ॥

विस्तारितमिति । मकरकेतनो मदन एव धीवरः कैवर्तः तेन (कर्त्रा) । 'कैव-  
र्तं दाशधीवरौ' इत्यमरः । अत्रास्मिन् भवाम्बुराशौ संसारसागरे । स्त्री संज्ञास्य  
संज्ञाता स्त्रीसंज्ञितम् । योषिद्रूपमित्यर्थः । तारकादित्वादितच् । बडिशं मत्स्यवेध-  
नम् । मत्स्यगलग्राहकसामिषवक्रायोयन्त्रमित्यर्थः । 'बडिशं मत्स्यवेधनम्' इत्य-  
मरः । विस्तारितं प्रवर्तितम् । येन स्त्रीबडिशेन तस्य स्त्रीबडिशस्य अधरमेवामिषं  
मांसखण्डं तत्र लोला सत्तृष्णा ये मर्त्याः मनुजाः त एव मत्स्या मीनास्तान् अचिराद्विकृ-  
ष्य आकृष्य अनुराग एव वह्निः तत्र विपचति विशेषेण पक्वान्करोति । अत्यन्तं  
सु० त्रि० ८

॥ ४९ ॥

॥ह वामनः—  
याम्' इति सं-  
। यद्वा त्रित्व-  
क्षेपां निलया-  
हेतुना उद्भूत-  
रूपचक्रवाक्यु-  
। 'बहुलमाभी-  
क्षे कूरा वक्रग-  
। यस्याः सा ।  
अस्मिन् लोके  
। क्षापक्षे दूरेण  
ति विकल्पान्-  
। अत्र सम-

५० ॥

तस्मात् रसा-





संतापयतीत्यर्थः । मन्मथधीवर एवेति शेषः । सोऽप्येतद्धारैव मनुजान्परिपीडयतीति भावः । अत्रापि पूर्ववद्रूपकालंकारः । वसन्ततिलका ॥

अथ मानसं भीषयति—

**कामिनीकायकान्तारे कुचपर्वतदुर्गमे ।**

**मा संचर मनःपान्थ तत्रास्ते स्मरतस्करः ॥ ५३ ॥**

कामिनीति । पन्थानं गच्छति नित्यमिति पान्थः । मन एव पान्थस्तस्य संबुद्धिहे मनःपान्थ, कुचावेकपर्वतौ ताभ्यां दुर्गमे गन्तुमशक्ये कामिन्याः कायो देहः स एव कान्तारं अरण्यं तत्र मा संचर संचारं मा कुरु । मा प्रवर्तस्व इत्यर्थः । कुतः तत्र कान्तारे स्मर एव तस्करश्चोर आस्ते वर्तते । स च मानसर्वस्वमपहरिष्यतीति भावः । 'चौरैकागारिकस्तेन दस्युतस्करमोषकाः' इत्यमरः । 'तद्गृहतोः करपत्योश्चोरदेवतयोः सुद्र तलोपथ' इति सुडागमतलोपौ । अलंकारस्तु पूर्ववत् । अनुष्टुप् ॥

अथ त्रिभिः कस्यचिदनुभवमालक्ष्याह—

**व्यादीर्घेण चलेन वक्रगतिना तेजस्विना भोगिना**

**नीलाब्जद्युतिनाहिना परमहं दष्टो न तच्चक्षुषा ।**

**दष्टः सन्ति चिकित्सका दिशि दिशि प्रायेण धर्मार्थिनो**

**'मुग्धाक्षीक्षणवीक्षितस्य न हि मे वैद्यो न चाप्यौषधम् ॥ ५४ ॥**

व्यादीर्घेणेति । व्यादीर्घेण अत्यायतेन, अन्यत्र कर्णान्तविश्रान्तेन । चलेन चक्रलप्रकृतिना । वक्रगतिना निसर्गकुटिलसंचारेण । समानमेतद्विशेषणद्वयम् । तेजस्विना बलवता, अत्युज्ज्वलेन च । प्रशंसायामिनिः । भोगिना फणवता । 'भोगः सुखेष्ट्यादिभृतावहेश्च फणकाययोः' इत्यमरः । अन्यत्र 'अभोगिना' इति छेदः । विशालेनेत्यर्थः । नीलाब्जस्य नीलोत्पलस्य द्युतिरिव द्युतिर्यस्य तेन । एकत्र तद्वर्णेन, अन्यत्र तत्सदृशेनेत्यर्थः । अहिना सर्पेण परमत्यन्तं अहं दष्टः । किंतु तच्चक्षुषा तस्याः कामिन्याः चक्षुषा उक्तविशेषणेन न दष्ट इत्यर्थः । चिकित्सका वैद्या धर्मार्थिनः परोपकार एव प्रयोजनमेषामस्ति तथाभूताः सन्तः । दिशि दिशि प्रतिदिशम् । नित्यवीप्सायां द्विर्भावः । प्रायेण भूम्ना सन्ति । सर्वत्र सन्तीत्यर्थः । किंतु मुग्धायाः मुग्धाङ्गनाया यदक्षि, यद्वा मुग्धाक्षिमुन्दरावलोकनम्, तेन सर्परूपेण क्षणं क्षणमात्रेण वीक्षितस्य दृष्टस्य । अस्तस्येत्यर्थः । मे मम तु वैद्यो न हि चिकित्सको नास्ति हि औषधं विषहरमेषजमपि च नास्तीत्यर्थः । अतो महामोहार्णवनिमज्जनमेव, न तु तत्पारगमनमिति भावः । अत्र प्रसिद्धाद्यापेक्षया चक्षुरूपादेराधिक्यकथनाद्व्यतिरेकालंकारः । 'उपमानाद्यदन्यस्य व्यतिरेकः स एव सः' इति लक्षणात् । शार्दूलविक्रीडितम् ॥

**इह हि मधुरगीतं नृत्तमेतद्रसोऽयं**

**स्फुरति परिमलोऽसौ स्पर्श एष स्तनानाम् ।**



इति हतपरमार्थैरिन्द्रियैर्भ्राम्यमाणः

स्वहितकरणधूर्तैः पञ्चभिर्वञ्चितोऽस्मि ॥ ५५ ॥

इहेति । इह हि । तरुणीष्वेवेत्यर्थः । हिरन्नावधारणार्थकः । 'हिहेतावधारणे' इत्यमरः । मधुरं संतापहरम् । श्रोत्रसुखावहमित्यर्थः । 'शीतलीक्रियते तापो येन तन्मधुरं स्मृतम्' इति वचनात् । तद्रीतः गानं स्फुरति । एतन्नयनानन्दकरं नृत्यं नाट्यं स्फुरति । अयं रसनेन्द्रियस्वादातिशयप्रदो रसः अधरामृतं स्फुरति । असौ घ्राणतर्पणः परिमलः पद्मिनीजातिनिमित्तगन्धविशेषः घनसारगन्धसारदिलेपन-प्रयुक्तामोदविशेषो वा स्फुरति । एष त्वगिन्द्रियसौख्यावहः स्तनानां स्पर्शः स्फुरति । 'स्तनादीनां द्वित्वविशिष्टो जातिः प्रायेण' इति वामनसूत्रे प्रायप्रहणाद्बहुवचनप्रयोगः । इत्येवंप्रकारेण हतो विनष्टः परमार्थस्तत्त्वार्थो येषां तैः । विषयपर-तन्त्रैरित्यर्थः । अत एव स्वहितकरणे धूर्तैः कितवैः । आत्महिताचरणतत्परैरिव स्थितैरित्यर्थः । पञ्चभिरिन्द्रियैः श्रोत्रादिभिः भ्राम्यमाणस्तत्तद्विषयेष्वासज्यमानः सन् । वञ्चितः प्रतारितोऽस्मि । न चैतत्कैतवं प्रागेवाज्ञासिषमित्यर्थः । मालिनी ॥

अथ व्यामोहजनकं मन्मथं दूषयति—

न गम्यो मन्त्राणां न च भवति भैषज्यविषयो

न चापि प्रध्वंसं व्रजति विविधैः शान्तिकशतैः ।

अमावेशादङ्गे कमपि विदधद्भङ्गमसकृ-

त्स्मरापस्मारोऽयं भ्रमयति दृशं घूर्णयति च ॥ ५६ ॥

नेति । मन्त्राणां गम्यो मन्त्रसाध्यो न भवति । भैषज्यविषयः औषधाद्यपनेयश्च न भवति । भैषजमेव भैषज्यं इति विग्रहः । स्वार्थे ष्यङ्प्रत्ययः । 'भैषजौषधभैषज्यानि' इत्यमरः । तथा विविधैर्नानाप्रकारैः शान्तिकशतैरनेकशान्तिकर्मभिः प्रध्वंसं विनाशं चापि न व्रजति न गच्छति । 'पूर्वजन्मकृतं पापं व्याधिरूपेण बाधते । तच्छान्तिरौषधैर्दानैर्जपहोमार्चनादिभिः ॥' इति स्मरणात् । प्रसिद्धसुखपादिभिः शाम्यति न त्वयमिति भावः । किंतु अमावेशात् मोहोत्पादनात् अङ्गे शरीरे कमप्यनिर्वाच्यं भङ्गं जाक्यम्, यद्वा अमावेशात् मतिभ्रंशापादनात् अङ्गे । करचरणायवयव-क्षित्यर्थः । कमपि भङ्गं विक्षेपादिविकारं असकृत् बहुवारं विदधत् कुर्वन् । दधाते-विपूर्वाच्छतृप्रत्ययः । 'नाभ्यस्ताच्छतुः' इति नुमभावः । स्मरापस्मारः स्मरप्रयुक्ता-ज्ञानव्यामोहरूपापस्माररोगः दृशं मदीयदृष्टिं भ्रमयति व्यत्यासयति । तस्मिन् तज्ज्ञानं करोतीत्यर्थः । तथा घूर्णयति चक्रवद्भ्रमयति च । किमत्र करोमि, कथमयं चिकित्स्य इति भावः । यथाहुनैर्दानिकाः—'कुद्दैर्घातुभिराहते च मनसि प्राणी तमः संविशन्दन्तान्खादति फेनमुद्रमति दोःपादौ क्षिपन्मूढधीः । पश्यन्रूपमस-क्षितौ निपतति प्रायः करोति क्रिया बीभत्स्याः स्वयमेव शाम्यति तथा वेगे त्वप-स्मारकम् ॥' अत एव व्यतिरेकालंकारः । शिखरिणी ॥



अथ त्रिभिः पण्याङ्गनागर्हणं कुर्वन्निगमयति—

जात्यन्धाय च दुर्मुखाय च जराजीर्णाखिलाङ्गाय च  
ग्रामीणाय च दुष्कुलाय च गलत्कुष्टाभिभूताय च ।

यच्छन्तीषु मनोहरं निजवपुर्लक्ष्मीलवभ्रद्वया  
पण्यस्त्रीषु विवेककल्पलतिकाशस्त्रीषु रज्येत कः ॥ ५७ ॥

जात्यन्धायेति । जात्यन्धाय जन्मप्रभृत्यवसन्नदशे पुरुषाय च दुष्कुलाय च  
मुखाय मुखराय । बहुगर्हभाषणदूषितवदनायेत्यर्थः । 'दुर्मुखे मुखराबद्धमुखौ'  
त्यमरः । यद्वा दुष्टं व्याध्यादिना जुगुप्सितं दुर्गन्धयुक्तं वा मुखं यस्य तस्मै । जरा  
विस्त्रंसया जीर्णानि शिथिलानि कृशानि विक्षयसंबन्धानि च अखिलाङ्गानि करच  
णाद्यशेषावयवा यस्य तस्मै च । ग्रामीणाय ग्रामान्तरादागताय अज्ञातकुलगोत्रा  
पान्थाय चेत्यर्थः । किंबहुना गलत्संसमानं कुष्ठं कुष्ठजनितपूयरक्तादि तेनाभिभूता  
गर्हिताय च । लक्ष्मीलवभ्रद्वया संप्लेशप्राप्त्याशया मनोहरं अतिसुन्दरं निजवपु  
स्वशरीरं यच्छन्तीषु अर्पयन्तीषु । चुम्बनाश्लेषणदन्तनखत्रणादिसंभोगार्थं तदधीन  
कुर्वन्तीष्वित्यर्थः । ददातेः 'दाण दाने' इत्यस्माद्धातोः शतरि 'उगितश्च' इति  
डीप् । 'माप्राप्मा—' इत्यादिना दाणो यच्छादेशः । तथा विवेकः कर्तव्याकर्तव्यविचार  
स एव कल्पलतिका तस्याः शस्त्रीषु छुरिकासु । विवेकच्छेदकरीष्वित्यर्थः । विवेक  
स्याप्यखि लार्थसंघटकत्वात्कल्पलतिकारूपणमवगन्तव्यम् । 'स्याच्छस्त्री चासिपुत्र  
च छुरिका चासिधेनुका' इत्यमरः । 'बह्नादिभ्यश्च' इति डीप् । पण्यस्त्रीषु वेद्याङ्गना  
सु कः पुमान् । विवेकरहितोऽपीत्यर्थः । रज्येत अनुरक्तो भवेत् । न कोऽपीत्यर्थः  
'वारस्त्री गणिका वेद्या मुलावण्याङ्गनापि च' इति वैजयन्ती । शार्दूलविक्रीडितम्

वेद्यासौ मदनज्वाला रूपेन्धनविवर्धिता ।

कामिभिर्यत्र ह्रूयन्ते यौवनानि धनानि च ॥ ५८ ॥

वेद्येति । असौ वेद्या । रूपं सौन्दर्यमेवेन्धनानि तैः समिद्धिर्विवर्धिता प्रवर्धिता  
मदनज्वाला मन्मथाम्रिज्वाला । 'इन्धनं त्वेध इध्मेधः समित्त्रियाम्' इत्यमरः । यत्र  
मदनज्वालारूपवेद्यायां कामिभिः कामुकैः यौवनानि नूतनवयांसि । युवादित्वात्  
प्रत्ययः । धनानि च ह्रूयन्ते । हव्यरूपेण तत्सात्क्रियन्ते । विलुप्यन्त इत्यर्थः । स्वर्गो  
दिफलकाङ्क्षिभिराहवनीयाम्रिज्वालायां हवींषीवेति भावः । अत्र वेद्यायामारोप्य  
माणस्य ज्वालात्वस्य प्रकृतहवनोपयोगित्वात्परिणामालंकारः । 'आरोप्यमाणस्य प्र  
कृतोपयोगित्वे परिणामः' इति लक्षणात् । स च रूपेन्धनेति रूपकेण संकीर्त्य  
रूपकत्वारोपणस्यौपरज्जकमात्रमेवेति विवेकः । अनुष्टुभ् ॥

कश्चुम्बति कुलपुरुषो वेश्याधरपल्लवं मनोज्ञमपि ।

चारभटचोरचेटकविटनटनिष्टीवनशरावम् ॥ ५९ ॥

क इति । मनोज्ञं सुन्दरमपि वेद्यायाः अधरः पल्लवमिवेत्युपमितसमासः । न





त्वधरः पल्लवमिति रूपकम् । रूपके तूत्तरपदप्राधान्येन तत्र चुम्बनायोगात् । कः कुलपुरुषः सत्कुलसंभवः पुमान् । जातिनीतिकुलाचारधर्मज्ञ इत्यर्थः । चुम्बति । न कोऽपीत्यर्थः । कुत एतदित्याशङ्क्यामचुम्बनहेतुभूतं विशेषणमाह—चारा गूढ-पुरुषाः, मटा योधाः, चोरास्तस्कराः, चेटकाः स्त्रीपुरुषसंधानकुशलाः, दौत्यकर्मनिरताः, विटा जाराः, नटा भूमिकाधराः, तेषां पुरुषापसदानां निष्ठीवनशरावं उच्छिष्टपात्रम् । परमापवित्रमित्यर्थः । चुम्बनसमये, तदुच्छिष्टस्य तत्र संक्रमणादिति भावः । अत्र यद्यपि 'रतिकाले मुखं स्त्रीणां शुद्धमाखेटके शुनाम्' इति स्मरणात्सुरतसमये पवित्रमेव स्त्रीमुखम्, तथाप्युक्तीत्या कस्मलसंपर्कात् हेयतया चुम्बनानर्हत्वाच्च चुम्बनीयमिति तात्पर्यम् । 'शरावो वर्धमानकः' इत्यमरः । अत्र रूपकोपमानुप्रासानां संछटिः । आर्याभेदः ॥

स्त्रियः बाह्याश्रुराः अन्तर्विषाः, अत एव सर्वथा त्याज्या एव, न तु ग्राह्या इत्यभिप्रायेणाह—

मधु तिष्ठति वाचि योषितां

हृदि हालाहलमेव केवलम् ।

अत एव निपीयतेऽधरो

हृदयं मुष्टिभिरेव ताड्यते ॥ ६० ॥

मध्विति । योषितां स्त्रीणां वाचि मधु क्षौद्रं तिष्ठति । हृदि हृदये केवलं प्राधान्येन हालाहलमेव कालकूटविषमेव । अत एव अस्मात्कारणादेव अधरः अधरोष्ठः निपीयते । अत्र मधु वर्तत इति मत्वैव सर्वजनैरादृत्य नितरां पीयते । हृदयं मुष्टिभिः ताड्यते । अत्र विषं वर्तत इति मत्वैव सर्वजनैस्ताडनं क्रियते । अतः स्त्रियः स्ववचनेषु केवलं मधुधारास्त्राविष्यः, हृदये विषतुल्याभिप्रायवत्यश्च इति पूर्वार्थे प्रदर्शितम् । उत्तरार्थे तु प्रथमपादे मधुग्रहणं च द्वितीयपादे हालाहलस्थानहृदयताडनं चेति प्रदर्शितमित्यभिप्रायः । अत्रोत्प्रेक्षातिशयोक्तिकान्वलिङ्गध्वनिभेदानां संछटिः । वियोगिनीवृत्तम्—'विषमे ससजा गुरुः समे सभरा लोऽथ गुरुर्वियोगिनी' इति लक्षणात् ॥

' इति शृङ्गारशतकव्याख्याने कामिनीर्गहणं नाम तृतीया विंशतिः ।

अथ सुविरक्तदुर्विरक्तपद्धतिः ।

एवं तावत्कामिनीर्गहणं कृतम् । किं विरक्ताः सन्ति वा न वेत्याशङ्कायां सन्त्येवेति मनसि विधाय तत्रापि सुविरक्तदुर्विरक्तभेदेन द्वैविध्यं प्रतिपादयिष्यन्नादौ सुविरक्तपद्धतिं वर्णयितुमुपक्रमते—'धन्याः—'इत्यादिभिर्नवभिः—

धन्यास्त एव धवलायतलोचनानां

तारुण्यदर्पधनपीनपयोधराणाम् ।

क्षामोदरोपरि लसन्निवलीलतानां

दृष्ट्वाकृतिं विकृतिमेति मनो न येषाम् ॥ ६१ ॥

धन्या इति । त एव पुरुषा धन्याः सुकृतशालिनः । सुविरक्ता इति यावत् ।



‘सुकृती पुण्यवान् धन्यः’ इत्यमरः । ते क इत्याकाङ्क्षायामाह—धनले पुण्डरीक-  
लसदृशे आस्यते कर्णान्तविश्रान्ते च लोचने यासां तासां तारुण्यदर्पेण यौवनमदोद्रे-  
घनौ निविडौ पीनौ पीवरौ पयोधरौ स्तनौ यासां तासां क्षामोदरस्य अतिकृ-  
ध्यस्य उपर्युपरिष्ठात् लसन्त्यः प्रकाशमानाः याः त्रिवल्यः तिस्रश्च ता वल्यश्च  
वल्यः । ‘दिवसंख्ये संज्ञायाम्’ इति समासः । संख्यापूर्वत्वेऽपि सप्तर्षय इत्यादि  
जज्ञेयमित्युक्तं प्राक् । ता लता इव यासां तासाम् । एतेनैतासां पद्मिनीत्वं सूच्यते ।  
दुक्तं रतिरहस्ये—‘त्रिवलिललितमध्या हंसवाणी सुवेषा’ इति । क्षामेत्यत्र ‘क्ष-  
मः’ इति मत्वम् । तथा चेत्थंभूतरूपसंपन्नानां कामिनीनां आकृति आकारविशेषः  
‘इक्षितं हृद्रतो भावो बहिराकारमाकृतिः’ इति । येषां पुरुषाणां मनो विकृति वि-  
रम् । तत्परतन्त्रत्वमिति यावत् । नैति न प्राप्नोति । अत एव धन्या इति संबन्ध-  
एवं निर्विकारचित्तत्वं शमसंपन्नानामेव । न त्वन्येषामिति भावः । तदुक्तम्—  
मो वैराग्यानां (?) निर्विकारचित्तत्वम्’ इति । वसन्ततिलका ॥

अथ पूर्वोपभुक्तकामिनीसंबोधनव्यञ्जनसुविरक्ततां प्रकटयति—

बाले लीलामुकुलितममी मन्थरा दृष्टिपाताः

किं क्षिप्यन्ते विरम विरम व्यर्थ एष श्रमस्ते ।

संप्रत्यन्ये वयमुपरतं बाल्यमास्था वनान्ते

क्षीणो मोहस्तृणमिव जगज्जालमालोकयामः ॥ ६२ ॥

बाल इति । हे बाले मुग्धे, लीलया विलासवैचित्र्या मुकुलितानि अर्धनिर्मा-  
नानि यस्मिन्कर्मणि तद्यथा तथा । मन्थरा अलसप्रायाः अमी दृष्टिपाताः विलोक-  
साराः किं किमर्थं क्षिप्यन्ते विकीर्यन्ते । न विक्षेप्या इत्यर्थः । किंतु विरम वि-  
रम अमीक्ष्णं विरम । दृष्टिपातादिति शेषः । आमीक्ष्ये द्विर्भावः । ‘व्याङ्परिभ्यो र-  
इति परस्मैपदम् । कुतः । एषोऽयं ते श्रमः कटाक्षविक्षेपजनितायासो व्यर्थो नि-  
र्थकः । अभिमतफलनिष्पत्तेरिति भावः । नन्वेतावत्पर्यन्तं मदायत्तचित्तेषु युष्मा-  
कथं फलासिद्धिरित्यत आहुः—संप्रति इदानीं वयं अन्ये परे । त्वद्विलासलसत्वं  
समोहितास्तदानींतनाः इदानीं न भवाम इत्यर्थः । कुतः । बाल्यं उप-  
नष्टम् । बाल्यशब्देन यौवनं लक्ष्यते । त्वत्परतन्त्र्यकारि यौवनमुपरतमित्यर्थः  
यद्वा बाल्यं अविवेकित्वमुपरतम् । किंतु आस्था परिशीलनादरः वनान्ते अर-  
मन्ये । वर्तते इति शेषः । किंतु त्वयि रागं परित्यज्य वैराग्येण वनवासमपेक्षा-  
इत्यर्थः । तत्कुतः । मोहः अज्ञानं क्षीणो ध्वस्तः । त्वदासङ्गजननहेतुर्निर्मूलोऽभूदित्य-  
र्थः । अतो जगज्जालमशेषप्रपञ्चं तृणमिव निःसारमालोकयामः । ‘निःस्पृहस्य  
णं जगत्’ इत्युक्तत्वात्तथा पश्यामः । इदानीं ज्ञानोदयवशाच्च मनःसुखातिरि-  
सर्वं तुच्छमनुसंदधाम इत्यर्थः । अतस्त्वया न प्रेक्षणीयमिति भावः । मन्दाक्रान्ता



उक्तमेवार्थं भङ्गयन्तरेणाह—

इयं बाला मां प्रत्यनवरतमिन्दीवरदल-

प्रभाचोरं चक्षुः क्षिपति किमभिप्रेतमनया ।

गतो मोहोऽस्माकं स्मरशबरबाणव्यतिकर-

ज्वरज्वाला शान्ता तदपि न वराकी विरमति ॥ ६३ ॥

इयमिति । इयं एषा बाला मुरधा मां प्रति मामुद्दिश्य अनवरतमविच्छिन्नं यथा तथा । इन्दीवरदलप्रभाचोरमिन्दीवरकान्तिमोषकम् । तत्कल्पमित्यर्थः । चक्षुः क्षिपति प्रसारयति । अनया बालया किमभिप्रेतमपेक्षितम् । तन्न जानामीत्यर्थः । ननु तथा त्वत्सङ्ग एवापेक्षितः, तत्कृतो न जानासीत्याशङ्क्यामाह—अस्माकं मोहो गतः उपरतः । इदानीमिति शेषः । ननु पूर्वं मामित्येकवचनं प्रयुज्यास्माकमितीदानीं बहुवचनप्रयोगात्कथं सामानाधिकरण्यमुपपद्यत इति चेत्तत्रापि निवृत्तिमगोत्सुकित्वप्रयुक्तात्मसंभावनया बहुकरणं न दोषायेति समाधेयम् । यद्वा मामिति समुदायनिर्देशेन वा न दोषः । तथा स्मर एव शबरः किरातस्तस्य बाणव्यतिकरेण शरसंपर्केण यो ज्वरः संतापस्तस्य ज्वाला शान्ता । विरतेत्यर्थः । तदपि तथापि वराकी न विरमति विरतिं न प्राप्नोति । पूर्वं प्राणप्रियतया गरीयस्यां बालया वराकीशब्दप्रयोगेणास्यात्यन्तवैराग्यं सूच्यते । 'जल्यभिक्षुकुल्लुप्त'—इत्यादिना शक्यप्रत्यये शित्वान्डीप्रत्यये च वराकीति सिद्धम् । शिखरिणीवृत्तम् ॥

संप्रति साटोपपरिवारकं दर्पनिराकरणवचनमाह—

किं कन्दर्पे शरं कदर्थयसि रे कोदण्डटङ्कारितं

रे रे कोकिल कोमलं कलरवं किं वा वृथा जल्पसि ।

मुग्धे स्निग्धविदग्धचारुमधुरैर्लोलैः कटाक्षैरलं

चेतश्चुम्बितचन्द्रचूडचरणध्यानामृतं वर्तते ॥ ६४ ॥

किमिति । रे कन्दर्प हे मदन । रे इति नीचसंबोधने । 'नीचसंबोधने तु रे' इत्यमरः । एवमुत्तरत्वापि । कोदण्डटङ्कारितं कोदण्डटङ्कारवत्कृतम् । धनुर्गुणटङ्कारपूर्वकमित्यर्थः । 'तत्करोति णिचि णाविष्टवद्भावे विन्मतोर्लुक्' । शरं त्वदीयबाणं किं किमर्थम् । कुत्सितोऽर्थः कदर्थः । 'कोः कत्तत्पुरुषेऽचि' इति कुशब्दस्य कदादेशः । कदर्थं करोषि कदर्थयसि । व्यर्थयसीत्यर्थः । वात्थ्यं णिचि सिप् । तथा रे रे कोकिल हे कलकण्ठ । अत्र 'असूयासंमतिकोपकुत्सभर्त्सनेषु' इत्यसूयायै कोपाद्यर्थे द्विशक्तिः । 'स्वरितमाग्रेष्ठिते'—इत्यादिना प्राप्तस्य प्लुतः साहसमनिच्छता विभाषा वक्तव्य इति पाक्षिकः प्रतिषेधः । 'शास्त्रत्यागः साहसम्' इति हरदत्तः । कोमलं रुचिरं कलरवं मधुरस्वरम् । 'काकली तु कले सुक्ष्मे ध्वनौ तु मधुरास्फुटे । कलः' इत्यमरः । किं किमर्थं वा । वृथा व्यर्थं जल्पसि कूजसि । व्याहरसीति यावत् । न व्याहर्तव्यमित्यर्थः । प्रयोजनाभावादिति भावः । तथा रे मुग्धे हे मुन्दरि, वि-



ग्धाः सान्द्राः । 'स्निग्धं तु मष्टणे सान्द्रे' इत्यमरः । विदग्धा विविधविलासविशेष-  
विवरणनिपुणाः, चारवः इन्दीवरारविन्दादिवत्स्वभावरमणीयाः, मधुराः सुधा-  
रावन्मनोहराश्च । विशेषणमपि मिथोविशेषणविशेष्यभावविवक्षायाम् 'विशेष-  
विशेष्येण बहुलम्' इति समासः । तैः तथा लोलैर्निसर्गचञ्चलैः कटाक्षैरपाङ्गाव-  
कनेरलम् । यद्वा स्निग्धैः 'विलम्बे परमां काष्ठामारूढे दर्शनादिभिः । येनान्त-  
द्रवति स स्नेह इति कथ्यते ॥' इत्युक्तलक्षणात्स्नेहपरिष्कृतैः । तथा विदग्धैः । विरक्त-  
पि मन्मथविकारोद्दीपनकरैरित्यर्थः । 'यद्दर्शने विरक्तोऽपि क्षुभ्यते तत्समन्मथम्'  
इति लक्षणात् । तथा चारुभिर्विषयमात्रविश्रान्तिविरहिणि शृङ्खलवृत्तित्वमदमन्थर-  
दिगुणशीलत्वस्य विवक्षितत्वात्स्मिताकारैरित्यर्थः । तदुक्तं भावप्रकाशे—'अपरिच्छि-  
न्नविषयं मदमन्थरमीलितम् । स्फुरद्भूपक्षतायुक्तं तत्स्मेरमिति कथ्यते ॥' इति । त-  
मधुरैः संतापहरैः । 'शीतलीक्रियते तापो येन तन्मधुरं स्मृतम्' इति लक्षणात् । त-  
लोलैः सतृष्णैः । संभोगौत्सुक्यभावनातत्परैरित्यर्थः । तदुक्तम्—'कटाक्षैर्हसगमै-  
संभोगौत्सुक्यभावना' इति । कटाक्षैः 'यद्गतागतविश्रान्तिवैचित्र्येण प्रवर्तनम्  
तारकायाः कलाभिज्ञास्तं कटाक्षं प्रचक्षते ॥' इत्युक्तलक्षणैरलम् । इत्थंभूतकटा-  
न प्रवर्तनीया इत्यर्थः । अत्र वारणार्थयोगात् पक्षे तृतीया । ननु कुत एवं निय-  
क्रियत इति चेत्तत्राह—चेतः मदीयचित्तं (कर्तुं) चुम्बितमास्वाद्यमानं चन्द्र-  
डस्य चन्द्रशेखरस्य चरणध्यानमेवामृतं येन तत्तथोक्तं सत् वर्तते तिष्ठति । स्मर-  
रचरणध्यानावधानसत्त्वरसंजातपरमवैराग्योल्लसितचित्तं मामेते क्षुद्राः किं करि-  
न्तीत्येको भावः । अमृतपानपरितृप्तस्य किमारनालेनेत्यपरो भावः । ब्रह्मानन्दभा-  
तस्य किं वैषयिकक्षुद्रानन्देनेत्यपरतरो भावः । नाहमिदानीं—पूर्ववद्युष्मात्किं  
किंतु शंकर्त्तिकरः । अतोऽसाध्यः सिंसाधयिषतां युष्माकं कोऽयमपस्मार इत्यप-  
तमो भावः । सर्वथा नास्माकं कामिन्यपेक्षास्तीति परमो भावः । शार्दूल-  
विक्रीडितम् ॥

अथ पञ्चविषयविरक्तिप्रकारमाह—

**विरहेऽपि संगमः खलु परस्परं संगतं मनो येषाम् ।**

**हृदयं विघट्टितं चेत्सङ्गो विरहं विशेषयति ॥ ६५ ॥**

विरह इति । येषां स्त्रीपुरुषाणां मनः परस्परं अन्योन्यं संगतम् । अन्योन्या-  
रागवद्भिमिल्यर्थः । तेषां विरहेऽपि वियोगावस्थायामपि संगमः खलु समागम ए-  
खलु । 'हृदयसंगम एव सुसंगमो न तनुसंगम एव सुसंगमः' इति वचनात् । अ-  
न्तरङ्गबलीयस्त्वन्यायाचेति भावः । मनोनियमने तु सङ्गः विरहहेतुक ए-  
भवतीत्याह—हृदयं मनः विघट्टितं सम्यक्क्षतं वैराग्यप्रवर्णीकृतं चेदित्यर्थः ।  
सङ्गः समागमोऽपि विरहं वियोगमेव विशेषयति विशिष्टं करोति । तमेवापेक्षा-  
विषयं करोतीत्यर्थः । तदानीं तस्यैवाक्षतत्वादिति भावः । अतः सर्वथा मनोनि-





यमनमावश्यकम् । तेन चेन्द्रियप्रभृत्युपरमे विषयाणां एकान्ततः पराहतिरिति कृत्वा पञ्चविषयविरक्तिर्नामेयमेवेति निगूढाभिसंधिः । परस्परैत्यत्र 'कर्मव्यतिहारे सर्वनामो द्वे भवतः' इति वक्तव्यात्परशब्दस्य द्विर्भावः । समासवच्च बहुलं यथा न समासवत्प्रथमैकवचनं तथा पूर्वपदस्येति वक्तव्यं प्रथमैकवचनं द्वितीयाद्येकवचनान्तमवरपदस्येति । आर्याभेदः ॥

अथ कस्यचित्प्रवासिनो विरक्तस्य विचाररूपेण वैराग्यं प्रकटयन्नाह—

किं गतेन यदि सा न जीवति  
प्राणिति प्रियतमा तथापि किम् ।  
इत्युदीक्ष्य नवमेघमालिकां  
न प्रयाति पथिकः स्वमन्दिरम् ॥ ६६ ॥

किमिति । सा मदीया प्रियतमा प्रेयसी यदि न जीवति विरहवेदनया प्राणान्न धारयति तदा गतेन गमनेन । भावे क्तः । किम् । न किञ्चिदपीत्यर्थः । यद्वा गतेन गृहमुपगतेन । मयेति शेषः । किम् । अथ प्राणिति केनचिद्विनोदोपायेन जीवति यदि तथापि प्राणनेऽपि गतेन किम् । उभयथापि गमनं व्यर्थमेवेत्यर्थः । इति विचार्येति शेषः । इहैव गम्यमानार्थत्वादप्रयोगः, प्रयोगे वा पौनरुक्त्यमित्यालंकारिकाः । पन्थानं गच्छतीति पथिकः कश्चित्पान्यः । 'पथः कन्' इति कन्प्रत्ययः । नवमेघमालिकां नवीनकादम्बिनीम् । विरहिनिवहसंहारकारिणीमित्यर्थः । उदीक्ष्य स्वमन्दिरं निजगृहं न प्रयाति । वैराग्यनिश्चलचित्तत्वादिति भावः । तदुक्तम्—'यद्भावि तद्भवत्येव यदभावि न तद्भवेत् । इति निश्चितबुद्धिनां न चिन्ता बाधते कचित् ॥' इति । रथोद्धता ॥

अथ बुधानां तत्र वैराग्यमुपदिशति—

विरमत बुधा योषित्सङ्गात्सुखात्क्षणभङ्गुरा-  
त्कुरुत करुणामैत्रीप्रज्ञावधूजनसंगमम् ।  
न खलु नरके हाराक्रान्तं घनस्तनमण्डलं  
शरणमथ वा श्रोणीबिम्बं रणन्मणिमेखलम् ॥ ६७ ॥

विरमतेति । हे बुधाः विद्रोसः, योषित्सङ्गाद्युवतिसमागमाद्यत्सुखं तस्मात् । कीदृग्बधात् । क्षणभङ्गुरात्क्षणिकम् । क्षणिकसुखप्रदयोषित्सङ्गादित्यर्थः । 'भञ्जभासमिदो घुरचू' इति घुरचूप्रत्ययः । 'जुगुप्साविरामः' इत्यादिना पञ्चमी । विरमत उपरता भवत । तुच्छसुखदयोषित्समागमं त्यजतेत्यर्थः । 'व्याङ्परिभ्यो रमः' इति परस्मैपदम् । किंतु करुणा दुःखेषु अनुकम्पा, मैत्री पुण्यकृत्सु मित्रता, प्रज्ञा बुद्धिविशेषः । एतेन पापिभूषेक्षा च लक्ष्यते । एतासामेवान्तःकरणमलशोधकत्वाच्चित्तपरिकर्माणीति वदन्ति सांख्याः । ता एव वधूजनस्तस्य संगमं परिशीलनतात्पर्यं कुरुत । एतेनात्यूर्जसुखं संभवति । किं क्षणिकसुखावलम्बनेनेति भावः । विपक्षे



बाधकमाह—नरके निरये हाराक्रान्तं मुक्ताहारोपशोभितं घनस्तनमण्डलं पटु-  
कुचकलशभारो वा । अथेति वाक्यारम्भे रणन्ती मणिमेखला मणिखचित-  
यस्य तत्तथोक्तम् । काञ्चीकलापरमणीयमित्यर्थः । श्रोणीविम्बं नितम्बमण्डलं  
शरणं रक्षकं न खलु न भवति हि । करुणादिसमागमस्तु नैवं भवति । अतः  
एवावश्यं स्वीकर्तव्य इति भावः । हरिणीवृत्तम् ॥

एवं सांख्यरीत्या वैराग्यमुक्त्वा संप्रति योगमतानुसारेणाह—

यदा योगाभ्यासव्यसनकृशयोरात्ममनसो-

रविच्छिन्ना मैत्री स्फुरति कृतिनस्तस्य किमु तैः ।

प्रियाणामालापैरधरमधुभिर्वक्त्रविधुभिः

सनिश्वासामोदैः सकुचकलशारुपसुरतैः ॥ ६८ ॥

यदेति । यदा यस्मिन्समये । यस्येत्यध्याहारः उत्तरत्र तच्छब्दसद्भावात्  
तथा च यस्य संबन्धिनः योगाभ्यासे अष्टाङ्गपरिशीलने यद्व्यसनमासक्तिस्तेन  
योः । तत्परतन्त्रयोरित्यर्थः । आत्ममनसोः प्रत्यगात्मान्तःकरणयोर्मैत्री मि-  
स्फुरति प्रकाशयति । योगाभ्यासवशेनाशेषबाह्यविषयान्परित्यज्य यदात्माराम-  
मनो भवतीत्यर्थः । तदा तस्य कृतिनो धन्यस्य । 'इष्टादिभ्यश्च' इति इनिप्रत्यय-  
तैः किमु । न किमपीत्यर्थः । ते क इत्याशङ्क्यामाह—प्रियाणां प्रियत-  
संबन्धिभिरालापैः श्रोत्रमुखवहमृदुमधुरव्याहारैश्च, अधरमधुभिः रस-  
यप्रीतिजनकाधरामृतैश्च, तथा निश्वासामोदेन सह सनिश्वासामोदैः । पथि-  
तित्वाग्निश्वासकघ्राणतर्पणगन्धसंबन्धबन्धुरैरित्यर्थः । वक्त्रविधुभिर्नयनानन्द-  
खचन्द्रैश्च । अत्र चन्द्रस्यैकत्वेऽपि मुखबाहुल्यात् बहुलत्वसिद्धिः । तथा सकुच-  
शारुपेणाणि कुचकुम्भालिङ्गनसहितानि यानि सुरतानि त्वगुपस्थेन्द्रियामन्दातन्त्र-  
बाह्याभ्यन्तरसंभोगविशेषास्तैश्च । एवमशेषेन्द्रियग्रामसंतर्पणैरपि तैः किमिति  
बन्धः । आत्मानन्दानुभववेलायां तेषामतितुच्छतया प्रतीयमानत्वादिति भावः  
शिखरिणीवृत्तम् ॥

अथ वेदान्तसिद्धान्तरीत्या वैराग्यवर्णनं निगमयति—

यदासीद्ज्ञानं स्मरतिमिरसंचारजनितं

तदा दृष्टं नारीमयमिद्रमशेषं जगदिति ।

इदानीमस्माकं पटुतरविवेकाञ्जनजुषां

समीभूता दृष्टिस्त्रिभुवनमपि ब्रह्म मनुते ॥ ६९ ॥

यदेति । यदा यस्मिन्काले स्मरः काम एव तिमिरं तिमिराख्यनेत्ररोगः, अ-  
कारश्च गम्यते । 'तिमिरं नेत्ररोगे स्यादन्धकारेऽपि च स्मृतम्' इत्यभिधाना-  
तस्य संचारेण व्याप्त्या जनितमुत्पादितमज्ञानमविवेक आसीत्, तदा तस्मिन्  
अशेषं सर्वमिदं जगत् । नारीमयं योषिद्रूपं इति दृष्टमाकलितम् । अज्ञानवशात्



युद्धमित्यर्थः । इदानीमस्मिन्काले तु पटुतरोऽज्ञाननिरसनदक्षः, अन्यत्र नेत्ररो-  
गनिराकरणसमर्थश्च । यो विवेकः तत्त्वज्ञानमेवाञ्जनं नेत्रकल्याणारूपसिद्धाञ्जनं  
नञ्जुषां प्राप्तवतां अस्माकं संबन्धिनी दृष्टिर्मतिः, दृक् च । असमा समा संपद्यमाना  
समीभूता । अभूततद्भावे च्चिः । निजप्रकृतिमापन्ना सतीत्यर्थः । त्रयाणां भुवना-  
नां समाहारस्त्रिभुवनम् । 'तद्वितार्थ'— इत्यादिना समासः । पात्राद्यदन्तत्वात् स्त्रीत्वम् ।  
ब्रह्म ब्रह्ममयं मनुते । ज्ञानोदयवशाद्ब्रह्मस्वरूपमवबुध्यते । यथाञ्जनेन नेत्ररोगनि-  
वृत्तौ घटाद्यर्थतत्त्वज्ञानं जायते, तथा तत्त्वज्ञानेन कामान्धकारप्रयुक्ताज्ञानावरणा-  
पाये परवस्तुसाक्षात्कारो भवति । ततः सम्यग्दृष्ट्या सर्वमिदं ब्रह्माकारतया प-  
श्यति । अयमेव वेदान्तसिद्धान्त इति भावः । अतो विवेकस्य परश्रेयोहेतुत्वात्-  
दधिगमार्थमेव यन्नः कर्तव्य इति तात्पर्यम् । रूपकालंकारः । वृत्तं पूर्ववत् ॥

अथैतद्वैलक्षण्येन दुर्विरक्तपद्धतिमाह । तत्रादौ यदुक्तं कृतिनो विवेकस्फुरणमिति  
नदेतन्निगमयति—

तावदेव कृतिनामपि स्फुर-  
त्येष निर्मलविवेकदीपकः ।

यावदेव न कुरङ्गचक्षुषां

ताड्यते चटुललोचनाञ्चलैः ॥ ७० ॥

तावदिति । कृतमेभिः कृतिनस्तेषां कुशलानामपि । 'इष्टादिभ्यश्च' इतीनिप्र-  
त्ययः । एष पूर्वोक्तो निर्मलो निष्कलङ्को विवेकस्तत्त्वावबोध एव दीपः । स्वार्थेकः ।  
तावत् तावत्पर्यन्तमेव स्फुरति दीप्यते । कियत्पर्यन्तमित्याकाङ्क्षायामाह—कुरङ्गचक्षुषां  
हरिणलोचनानां चटुलानि चञ्चलानि लोचनाञ्चलानि कटाक्षवीक्षणानि तैः । कला-  
प्रायैरिति भावः । यावत् यावत्पर्यन्तमेव न ताड्यते न निहन्त्यते । नावलोक्यत  
इत्यर्थः । तावदेवेति संबन्धः । विवेककुशलोऽपि जनः कामिनीकटाक्षवीक्षितः को वा  
विवेकनिर्वहणदक्ष इति भावः । यद्यपि 'अञ्चलं त्वंशुकान्ते स्यात्' इत्यमरः,  
तथापि अन्तिमत्वसाम्यादौपचारिकोऽयं निर्देश इति मन्तव्यम् । रघोद्धता ॥

अथैतेषां दुर्विरक्तत्वाभिधोतकानीदृशान्येव वचनान्याह—

वचसि भवति सङ्गत्यागमुद्दिश्य वार्ता

श्रुतिमुखरमुखानां केवलं पण्डितानाम् ।

जघनमरुणरत्नग्रन्थिकाञ्चीकलापं

कुवलयनयनानां को विहातुं समर्थः ॥ ७१ ॥

वचसीति । श्रुतिमुखराण्यश्रान्तश्रुतिपाठतत्पराणि मुखानि येषां तेषाम् । नि-  
रन्तरवेदाभ्यसनव्यसनरसनानां वेदवेदान्तपारगानामपीत्यर्थः । पण्डितानां वि-  
वेकिनां वचसि केवलं बाष्पात्र एव सङ्गत्यागं बधूसंसर्गत्यागमुद्दिश्य वार्ता गाढा  
भवति । न त्वन्तःकरण इति भावः । कुतः । अरुणरत्नग्रन्थिः पद्मरागमणिखचितः  
काञ्च्येव कलापो भूषणं यस्य तत्तथोक्तम् । 'शोणरत्नं लोहितं पद्मरागोऽथ मौ-  
क्तिकम्' 'कलापो भूषणे बह्वे' इत्युभयत्राप्यमरः । कुवलयनयनानामिन्दीवराक्षीणां





जघनं कटिपुरोभागं विहातुं त्यक्तुं कः समर्थः । न कोऽपीत्यर्थः । प्रायश ई-  
न्येव दुर्विरक्तानां वचनानीति भावः । मालिनी ॥

**स परप्रतारकोऽसौ निन्दति योऽलीकपण्डितो युवतीः ।  
यस्मात्तपसोऽपि फलं स्वर्गः स्वर्गेऽपि चाप्सरसः ॥ ७२ ॥**

स इति । सोऽसावलीकपण्डितोऽनृतभाषी । 'अलीकं त्वप्रियेऽनृते' इत्यसौ  
परप्रतारको लोकवञ्चकः । कोऽसावित्यत आह—योऽलीकपण्डितो युवतीस्तस्मै  
'यूनस्तिः' इति तिप्रत्ययः । निन्दति गर्हयति । स इति संबन्धः । ननु नि-  
त्वायुवतिनिन्दाकरणे कथं प्रतारकत्वमत आह—यस्मात्कारणात्तपसश्चान्द्रायणा-  
तोपवासादिरूपस्य वा फलं स्वर्गः, तत्र स्वर्गेऽपि चाप्सरस उर्वशीप्रभृतयः  
त्रापि तत्संगम एवेत्यर्थः । अतः परप्रतारक इति भावः । 'स्त्रियां बहुष्वप्' इति  
स्वर्वेश्या उर्वशीमुखाः' इत्यमरः । 'स्वपरप्रतारकः' इति पाठेऽप्ययमेवार्थः ।  
ऽलीकपण्डितः पण्डितमानी । रहस्यानभिज्ञ इत्यर्थः । युवतीर्निन्दति असौ स  
परेषां च प्रतारकः । आत्मवञ्चकः परवञ्चकश्चेत्यर्थः । कुतः । यस्माद्विशेषं स  
स्वपरफलवेदनबोधनयोः परिज्ञानाभावादुभयवञ्चक इत्यर्थः । आर्याभेदः ॥

अथ मन्मथस्यात्यन्तदुर्जयत्वमाह—

**मत्तेभकुम्भदलने भुवि सन्ति धीराः**

**केचित्प्रचण्डमृगराजवधेऽपि दक्षाः ।**

**किंतु ब्रवीमि बलिनां पुरतः प्रसह्य**

**कन्दर्पदर्पदलने विरला मनुष्याः ॥ ७३ ॥**

मत्तेभेति । भुवि भूलोके मत्तेमानां मत्तमातङ्गानां कुम्भदलने कुम्भस्थल-  
रणे । समर्था इति शेषः । धीराः शूराः सन्ति । तथा केचित्पुरुषाः प्रचण्डोऽत्यन्त-  
यो मृगराजः सिंहस्तस्य वधे हिंसायां दक्षाः समर्थाः सन्ति । गजघातिभ्यो-  
त्तमाः शूराः संभवन्तीत्यर्थः । किंतु बलिनां बलाढ्यानां शूराणाम् । ज्ञानबल-  
नामिति च गम्यते । पुरतोऽग्रे ब्रवीमि निःशङ्कं करमुद्धृत्य सङ्घिडिमघोषमुदो-  
मीत्यर्थः । किमुद्धोषयसीत्यत आह—प्रसह्य बलात् । भुजबलाद्बुद्धिबलाच्चेत्य-  
कन्दर्पदर्पदलने मदनमदविदारणे समर्था मनुष्या विरलाः मृग्याः । प्रायशो-  
न्तीत्यर्थः । शंभुस्तद्भक्तांश्च विना मदनविजयिनो न सन्त्येवेति शिवभक्ताग्रे-  
कवेर्निगूढतराभिसंधिः । अत्र कन्दर्पदर्पेति सकृद्वयजनद्वयावृत्तेर्द्वित्यनुप्रास-  
शब्दालंकारः । वसन्ततिलका ॥

अथ च पुनर्वचनवैचित्रीमेवाह—

**सन्मार्गे तावदास्ते प्रभवति च नरस्तावदेवेन्द्रियाणां**

**लज्जां तावद्विधत्ते चिनयमपि समालम्बते तावदेव ।**

**ब्रूचापाकृष्टमुक्ताः श्रवणपथगता नीलपक्ष्माण एते**

**यावल्लीलावतीनां हृदि न धृतिमुपो दृष्टिवाणाः पतन्ति ॥**



सदिति । नरः । विद्वानपीति भावः । सन्मार्गे श्रुतिस्मृतिबोधिताचारे तावत् तावत्पर्यन्तमेवास्ते वर्तते । इन्द्रियाणां चक्षुरादीनां च तावदेव प्रभवति समर्थो भवति । नियमन इति शेषः । लज्जां जुगुप्सितकर्माचरणाद्येतःसंकोचनलक्षणां व्रीडां च तावदेव विधत्तेऽनुवर्तते । विनयं नम्रत्वं च तावदेव समालम्बते स्वीकुरुते । क्रियत्पर्यन्तमित्याशङ्कयामाह—भूरेव चापं कार्मुकं तेनाकृष्टाश्च तेमुक्ताश्चेति विशेषणसमासः । एकत्र भूभङ्गपूर्वकम्, अपरत्र चापनमनपूर्वकं च प्रयुक्ता इत्यर्थः । श्रवणपथगताः श्रोत्रमार्गगताः । एकत्र कर्णान्तविश्रान्तत्वात्, अन्यत्र तत्पर्यन्तमाकर्षणाच्चेति भावः । नीलानि पद्माणि लोमानि, अन्यत्र गरुतश्च येषां ते तथोक्ताः । धृतिमुष्णन्तीति धृतिमुषो धैर्यमेदिन एते प्रसिद्धा लीलावतीनां विलासिनीनां दृष्ट्य एव बाणा यावत् यावत्पर्यन्तं हृदि मानसे वक्षसि न पतन्ति न प्रविशन्ति । तावदिति संबन्धः । तदनन्तरं सन्मार्गप्रवर्तनादिकं निर्वोदुं कः समर्थ इति भावः । उक्तं च प्रबोधचन्द्रोदये—‘तावद्विवेकविभवस्तावत्सन्मार्गवर्तनं पुंसि । निपतन्ति दृष्टिविशिस्ता यावन्नेन्दीवराक्षीणाम् ॥’ इति । अत्र द्वितीयार्धे समस्तवस्तुवर्तिसावयवरूपकालंकारः । स्मग्धरावृत्तम् ॥

किं बहुना ब्रह्माप्यङ्गनोद्योगप्रत्यूहाचरणे न प्रभवतीत्याह—

उन्मत्तप्रेमसंरम्भादारभन्ते यदङ्गनाः ।

तत्र प्रत्यूहमाधातुं ब्रह्मापि खलु कातरः ॥ ७५ ॥

उन्मत्तेति । अङ्गनाः स्त्वय उन्मत्तोऽत्युत्कटो यः प्रेमा अनुरागस्तस्य संरम्भासंभ्रमात् । ‘संरम्भः संभ्रमे कोपे’ इति विश्वः । यत्कर्म आरभन्ते । विहितमविहितं वा कर्तुमुद्युञ्जत इत्यर्थः । तत्र कर्मणि प्रत्यूहं विघ्नम् । ‘विघ्नोऽन्तरायः प्रत्यूहः’ इत्यमरः । आधातुं कर्तुं ब्रह्मापि । किमुतान्य इति भावः । कातरः सभयः असमर्थः खल्वित्यर्थः । अनिवार्यनिश्चयानामनामृतानामङ्गनानां को वा निवारयितेति भावः । अनुष्टुप् ॥

तावन्महत्त्वं पाण्डित्यं कुलीनत्वं विवेकिता ।

यावज्ज्वलति नाङ्गेषु हतः पञ्चेषुपावकः ॥ ७६ ॥

तावदिति । महत्त्वं महानुभावत्वम्, पाण्डित्यं प्राप्तत्वम्, कुलीनत्वं महाकुलप्रसूतत्वम् । ‘कुलात्स्वः’ इति खप्रत्ययः । विवेकिता कर्तव्याकर्तव्यविचारचतुरत्वं च, तावत्तावत्पर्यन्तमेव । भवतीति शेषः । यावत् हतो नीचः अक्षय्यतापादकत्वान्निकृष्टः । पञ्च अरविन्दादय इषवो बाणा यस्य सः पञ्चेषुर्मदनः स एव पावकोऽग्निः अङ्गेषु न ज्वलति नाविर्भवति । न संतापयतीत्यर्थः । तावदिति संबन्धः । तदनन्तरं को वा महत्त्वादियुगलविशिष्ट इति भावः । ‘अरविन्दमशोकं च चूतं च नवमल्लिका । नीलोत्पलं च पञ्चैते पञ्चबाणस्य सायकाः ॥’ इत्यमरः । अत्र मदने अमिलरूपणदेकदेशवर्तिरूपकम् । अनुष्टुप् ॥

सु० त्रि० ९



अथ सांसारिकस्य सद्गतिर्दुर्लभेति सहेतुकमाह—

शास्त्रज्ञोऽपि प्रगुणितनयोऽप्यात्तबोधोऽपि बाढं  
संसारोऽस्मिन्भवति विरलो भाजनं सद्गतीनाम् ।  
येनैतस्मिन्निरयनगरद्वारमुद्घाटयन्ती

वामाक्षीणां भवति कुटिला भूलता कुञ्चिकेव ॥ ७७ ॥

शास्त्रज्ञ इति । शास्त्रज्ञः सकलशास्त्ररहस्याभिज्ञोऽपि । 'आतोऽनुपसर्गे' इति कप्रत्ययः । तत्रापि प्रगुणितः प्रकर्षेणावृत्तिविषयीकृतो नयो नीतिशास्त्रं स तथोक्तोऽपि । फलवदर्थवबोधनपर्यन्तं सम्यक्परिशीलितनीतिशास्त्रोऽपीत्यर्थः । गुणशब्दात् 'तत्करोति—' इति ण्यन्तात्कर्मणि क्तः । णविष्टवद्भावे विन्मतोर्लुक् 'गुणः स्याद्वृत्तिशब्दाख्ये ज्येन्द्रिये मुख्यतन्तुषु' इति वैजयन्ती । तथा बाढं आत्तबोध उत्पन्नज्ञानोऽपि पुमान् अस्मिन्परिवर्तमाने संसारे सद्गतीनां भाज पात्रम् । योग्य इति यावत् । विरलो मृग्यो भवति । स्वर्गादिसद्गतिगामी यः कश्चिद्देव भवति । नतु बहुल इत्यर्थः । कुतः । येन कारणेन एतस्मिन्संसारे वामाक्षी मनोहरनयनानाम् । 'बहुव्रीहौ' इत्यादिना षचि षित्वात् डीप् । कुटिला वक्रा भूतेव भूलता भ्रूवल्ली कुञ्चिकेव विष्कम्भविघटनसाधनवक्राग्रायोमयशलाकेव निरु नगरस्य यमपुरस्य द्वारम् । लक्षणया द्वारपिधानकवाटविष्कम्भमित्यर्थः । द्वारशब्दे कवाटस्य तेन च तद्विष्कम्भस्य च लक्षितत्वात् उद्घाटयन्ती विघटयन्ती । व्यामोहत्पादनेन दुर्गतौ प्रवेशयन्तीत्यर्थः । भवति खलु । अतो विरल इति संबन्धः स्त्रीसङ्गिनां कुतः सद्गतिरिति भावः । उपमालंकारः । मन्दाक्रान्तावृत्तम् ॥

अथ द्वाभ्यां मन्मथस्य चरित्रवैचित्र्यमाह—

कृशः काणः खञ्जः श्रवणरहितः पुच्छविकलो

व्रणी पूयक्लिन्नः कृमिकुलशतैरावृततनुः ।

ध्रुवाक्षामो जीर्णः पिठरककसालार्पितगलः

शुनीमन्वेति श्वा हतमपि च हन्त्येव मदनः ॥ ७८ ॥

कृश इति । कृशः पिण्डालाभादस्थिचर्मावशिष्टदेहः । काणोऽन्धकः, यद्वा एकक्षः । खञ्जः पादविकलः । अकार्यकरणेन लगुडप्रहारान्नप्रपाद इत्यर्थः । तथा श्रवणरहितः समूलं छिन्नकर्णः । पुच्छेन विकलछिन्नलाङ्गूलः । 'येनाङ्गविकारः' इति समासः । व्रणी सर्वाङ्गक्षतिमान् । अतः पूयेन क्लिन्न आर्द्रः । कृमीणां व्रणोदन्नापादतुच्छजन्तूनां कुलशतैः । अनेककृमिपरम्पराभिरित्यर्थः । आवृता व्या तनुर्धस्य स तथोक्तः । ध्रुवा बुभुक्षया क्षामः परिक्षीणः । 'क्षायो मः' इति मत्वमजीर्णो जरया शिथिलावयवः । पिठरककसालेन घटमुखवलयेनार्पितगल आसितकण्ठनालः । शुनको हि घटमुखे खशिरो निक्षिप्यान्नं भक्षयति, ततस्तावत् परिपुष्टत्वेनाकष्टुमशक्यत्वाद्भुवि विघटनेनाधःकपालपाये तन्मुखकपालेनासजि





कण्ठो भवतीति प्रसिद्धिः । अत एवभूत इत्यर्थः । यद्वा चौर्येणात्रादिभक्षणे तद्वृण्ड-  
नार्थं भ्राष्ट्रं मध्ये छिद्रं कृत्वा गले आसज्जयति । तस्मादित्यंभूत इत्यर्थः । एवं जु-  
गुप्सितोऽपि आशुनकः शुनीं सारमेयीमन्वेत्यनुसरति । निधुवनार्थमिति भावः ।  
तथा हि हतं विनष्टमपि च मदनो हन्येव मनोविकारोत्पादनेन पीडयत्येव । ननु  
हतहननमन्याय्यमिति विचारयतीत्यर्थः । शठोऽयं मदनः कं वा कथंभूतावस्थापन्नं  
न करोतीति भावः । अत्रैवकारोऽत्यन्तायोग्यव्यवच्छेदार्थः । 'पार्थो धनुर्धरो भव-  
त्येव' इत्युदाहृत्य क्रियागतैवकारस्य तथाभूतार्थकत्वानुशासनात् । शिखरिणीवृत्तम् ॥

**स्त्रीमुद्रां कुसुमायुधस्य जयिनीं सर्वार्थसंपत्करीं**

**ये मूढाः प्रविहाय यान्ति कुधियो मिथ्याफलान्वेषिणः ।**

**ते तेनैव निहत्य निर्दयतरं नग्रीकृता मुण्डिताः**

**केचित्पञ्चशिखीकृताश्च जटिलाः कापालिकाश्चापरे ॥ ७९ ॥**

स्त्रीमुद्रामिति । सर्वार्थानां संपदं करोतीति सर्वार्थसंपत्करीम् । धर्मार्थकामपु-  
रुषार्थसमृद्धिहेतुभूतामित्यर्थः । 'कृजो हेतुताच्छीलानुलोम्येषु' इति टप्रत्ययः ।  
दित्वाङ्डीप् । कुसुमायुधस्य जगज्जैत्रस्य मन्मथस्य जयिनीम् । जयावहामित्यर्थः ।  
'जिहृक्षि-' इत्यादिना इतिप्रत्ययः । स्त्रीमुद्रां स्त्रीरूपचिह्नां प्रविहाय त्यक्त्वा कुधि-  
यो दुर्बुद्धयः अत एव मूढाः कर्तव्याकर्तव्यविचारशून्याः मिथ्याफलान्वेषिणः अ-  
भूतचरत्वादसत्यप्रायमोक्षफलकाङ्क्षिणः सन्तः यान्ति । प्रव्रजन्तीत्यर्थः । ते मूढा-  
स्तेन निजमुद्राहासजनितकोपेन कुसुमेषुगणैव निर्दयतरं दयाहीनं यथा तथा नि-  
हत्य नीचैः कृत्वा केचिन्नग्रीकृता दिगम्बरीकृताः । 'नम्रोऽवासा दिगम्बरः' इ-  
त्यमरः । अभूततद्भावे चिवः । 'अस्य चवौ' इति दीर्घः । 'ऊर्यादिचिवडाच-  
श्च' इति गतिसंज्ञायां 'कुगतिप्रादयः' इति समासः । केचिन्मुण्डिताः परमहंसी-  
कृताः । न तु सौभाग्यसंपन्नकृता इत्यर्थः । अतः कुसुमेषुमुद्रारूपाः स्त्रियो न परिह-  
र्तव्या इति भावः । यथा लोके राजानस्तीक्ष्णदण्डा निजान्नोल्लङ्घनापराधिजना-  
न्कांश्चित्सर्वस्वापहारेण वल्लहीनान्कुर्वन्ति, कांश्चित्सर्वतो मुण्डितशिरस्कान्, कां-  
श्चिदर्धमुण्डितमुण्डान्, कांश्चिजटाधारिणः, कांश्चित्कापालभिक्षुकांश्च कुर्वन्ति, त-  
द्दत्तप्रापि ध्वनिः । अत्र वैराग्यकृतनम्रत्वादेः कुसुमेषुकृतत्वोत्प्रेक्षणादुत्प्रेक्षालं-  
कारः । सा च नूनमित्यादि व्यञ्जकाप्रयोगात् गम्या । शार्दूलविक्रीडितम् ॥

किंवहुना महर्षयोऽपीन्द्रियनिग्रहसमर्था न जाता इत्युपसंहरति—

**विश्वामित्रपराशरप्रभृतयो वाताम्बुपर्णाशना-**

**स्तेऽपि स्त्रीमुखपङ्कजं सुललितं दृष्ट्वैव मोहं गताः ।**

**शाल्यञ्च सघृतं पयो दधियुतं ये भुञ्जते मानवा-**

**स्तेषामिन्द्रियनिग्रहो यदि भवेद्विन्ध्यः प्लवेत्सागरे ॥ ८० ॥**

विश्वामित्रेति । वाताम्बुपर्णान्येवाशनं येषां ते तथोक्ताः शरीरयात्रामात्रोपयो-





गिवायूदकपरिणतपर्णाहारा एव । न त्विन्द्रियपुष्टिकरमृष्टान्नभोजना इत्यस्य विश्वामित्रपराशरप्रभृतयो विश्वस्य मित्रं विश्वामित्रो गाधिनन्दनः । 'मित्रेणैव' इति दीर्घः । पराशरो व्यासपिता तौ प्रभृती येषां ते तथोक्ताः । प्रभृतिब्देन शाण्डिल्यादयोऽपि संगृह्यन्ते । ये महर्षयः सन्तीति शेषः । तेऽपि सुखतमतिसुन्दरम् । 'ललितं त्रिषु सुन्दरम्' इति शब्दार्णवे । स्त्रीणां मेनका-रम्भा-सुवती-धान्यमालिन्यादयोऽपि मुखपङ्कजं दृष्ट्वावलोक्यैव मोहं गतास्तत्परता जाताः । न त्विन्द्रियनिग्रहसमर्था इत्यर्थः । किंतु ये मानवाः साधारणमर्त्याः भृतं आज्यप्लुतं तदपि पयसा क्षीरेण दध्ना च युतं मिश्रितं शाल्यन्नं कलमाख्यं ह्यन्नम् । अत्यन्तवीर्यवृद्धिकरं मृष्टान्नमित्यर्थः । भुञ्जतेऽभ्यवहरन्ति । 'भुजोऽनन्व इत्यात्मनेपदम् । तेषां मानवानां इन्द्रियनिग्रह इन्द्रियनियमः संभवेद्यदि, तं विन्ध्यः पर्वतः सागरे प्लवेदुन्मज्जेत् । न तु कदाचिदपि विन्ध्यः सागरे प्लवति प्रावप्लवनस्याश्रुतचरत्वात् । तथा च विन्ध्यप्लवनस्य यथा असंभावितत्वं तत् इन्द्रियनिग्रहस्यापीत्यर्थः । वातायशनानां ऋषीणामेवैतादृशावस्थापन्नत्वम् । किं मृष्टान्नभोजिनां मानवानामिति भावः । अत्रेन्द्रियाणां निग्रहसंबन्धेऽपि विन्ध्यप्लवनदृष्टान्तेनासंबन्धोक्तेः संबन्धेऽसंबन्धरूपातिशयोक्तिः । शार्दूलविक्रीडितम् ॥

इति शृङ्गारशतकव्याख्याने सुविरक्तदुर्विरक्तपद्धतिर्नाम चतुर्थां विंशतिः ।

अथ ऋतुवर्णनम् ।

प्रासङ्गिकं परिसमाप्य प्रस्तुतशृङ्गारोपयोगितया ऋतुवर्णनं प्रारम्भस्तदादौ कवेदयोः प्राथम्येन व्यवहाराद्वसन्तं वर्णयति षड्भिः—

परिमलभृतो वाताः शाखा नवाङ्कुरकोटयो

मधुरविधुरोत्कण्ठाभाजः प्रियाः पिकपक्षिणाम् ।

विरलविरलस्वेदोद्गारा वधूवदनेन्दवः

प्रसरति मधौ धात्र्यां जातो न कस्य गुणोदयः ॥ ८९

परिमलेति । वाता उपवनपवनाः परिमलं बिभ्रतीति परिमलभृतो विविधमसंमर्दजनितगन्धविशेषबन्धुराः । जाता इति शेषः । 'विमर्दोत्प्रे परिमलो जनमनोहरे' इत्यमरः । शाखाः रसालादितरुस्कन्धाः नवाङ्कुराणि नूतनकिशोर्यानि कोटिषु अग्रेषु यासां तांस्तथोक्ताः । पल्लविताः जाता इत्यर्थः । पिकपक्षिणाम् पिकाख्यपक्षिविशेषाणां प्रियाः । कोकिलान्ना इत्यर्थः । 'कोकिलः पिक इत्यपि' इत्यमरः । मधुरा सहकाराङ्कुरकषायास्वादुलाभादगुणा विधुरा काकृतोपद्रववशाद्गुणा च । कष्टेति यावत् । या उत्कण्ठा कृजितौमुख्यं तां भजतीति तथोक्ता जातः 'भजेः ण्विः' इति ण्विप्रत्ययः । 'विधुरः स्यात्कष्टविस्मिष्टयोरपि' इति विश्वः । वनां वदनेन्दवो वक्त्रचन्द्रा विरलविरला ग्रीष्मातिरेकाभावान्मन्दप्रकारः । 'प्र



गुणवचनस्य' इति सादृश्यार्थे द्विर्भावः । स्वेदोद्गारः श्रमजलनिष्यन्दो येषां ते त-  
थोक्ता जाताः । अत्रोत्कारशब्दस्य गौणवृत्तिसमाश्रयणान्न ग्राम्यकक्ष्यामध्यपतित्व-  
मित्युक्तं प्राक् । तथा हि—धात्र्यां भुवि मधौ वसन्ते प्रसरति व्याप्रियमाणे सति क-  
स्य वस्तुनो गुणोदयो गुणोत्कर्षो न जातः । सर्वस्यापि जायत एवेत्यर्थः । 'गत्य-  
र्थकर्मक-' इत्यादिना वर्तमाने कर्तरि क्तप्रत्ययः । 'मतिबुद्धिपूजार्थेभ्यश्च' इति  
चकाराद्वर्तमानता । 'अथ पुष्परसे मधु । दैत्ये वसन्ते चैत्रे च' इति विश्व-  
प्रकाशः । हरिणीवृत्तम् ॥

**मधुरयं मधुरैरपि कोकिला-**

**कलरवैर्मलयस्य च वायुभिः ।**

**विरहिणः प्रहिणस्ति शरीरिणो**

**विपदि हन्त सुधापि विषायते ॥ ८२ ॥**

मधुरिति । अयं पूर्वोक्तो मधुर्वसन्तः । सकलचराचरोल्लासकारीति भावः ।  
मधुरैः श्राव्यैः संतापहरैर्वा । 'शीतलीक्रियते तापो येन तन्मधुरं स्मृतम्' इति ल-  
क्षणात् । कोकिलानां पिकसुन्दरीणां कलरवैरव्यक्तमनोहरैः स्वरविशेषैः । 'काकली तु  
कले सूक्ष्मे ध्वनौ तु मधुरास्फुटे । कलः' इत्यमरः । कोकिलेत्यत्र जातिग्रहणेऽपि ।  
'कोकिलाजातावपि' इति न डीप् । तथा मलयस्य वायुभिः श्रीखण्डशैलानिलैश्च ।  
अत्यन्तसुखावहैरपीति भावः । विरहिणः शरीरिणः वियोगिजनान्प्रहिणस्ति विनाश-  
यति । तथा हि—विपदि आपत्काले सुधा अमृतमपि विषायते विषमिवाचरति ।  
तद्वत्प्राणप्रयासकारी भवतीत्यर्थः । 'उपमानादाचर-' इति क्यच् । 'अकृत्सार्वधातु-  
क्योर्दीर्घः' इति दीर्घः । हन्तेति विषादे । 'हन्त हर्षेऽनुकम्पायां वाक्यारम्भविषा-  
दयोः' इत्यमरः । सामान्यविशेषणसमर्थनरूपोऽर्थान्तरन्यासः । स च विषायते  
इत्यत्र उपमया अङ्गेन संकीर्यते । अनुप्रासः शाब्दः । द्रुतविलम्बितवृत्तम् ॥

विरहिणामेव कृच्छ्रम्, न त्वन्येषामित्याह—

**आवासः किलिकिक्षितस्य दयिताः पार्श्वे विलासालसाः**

**कर्णे कोकिलकामिनीकलरवः स्मेरो लतामण्डपः ।**

**गोष्ठी सत्कविभिः समं कतिपयैर्मुग्धाः सितांशोः कराः**

**केपांचित्सुखयन्ति चात्र हृदयं चैत्रे विचित्राः स्रजः ॥ ८३ ॥**

आवास इति । पार्श्वे परिसरे किलिकिक्षितस्य 'रोषाश्रुहर्षभीत्यादेः संकरः  
किलिकिक्षितम्' इत्युक्तलक्षणशृङ्गारचेष्टाविशेषस्यावासो निवासभूताः । अत्राधार-  
मात्रविवक्षयैकवचनग्रहणमिति विवेकः । तथा विलासालसा लीलामन्धराः । कटाक्ष-  
मुजाक्षेपादिविविधविभ्रमाचरणतत्परा इत्यर्थः । एतेनैतासां स्मरमन्दीकृतग्रीडत्वात्प्रा-  
गल्भ्यं सूच्यते । दयिताः प्रियतमाश्च । कर्णे । कर्णयोरित्यर्थः । 'स्तनादीनां द्विवचि-  
विष्टा जातिः प्रायेण' इति वामनसूत्रे प्रायग्रहणादेकवचनप्रयोगः । कोकिलकामिनी-



नां कलकण्ठाङ्गनानां कलरवोऽव्यक्तमधुरस्वरश्च । स्मेरः । ईषद्विकसितकुसुम-  
त्यर्थः । अत्र कुसुमधर्मः कुसुमिते उपचर्यते । 'ष्मिद् ईषद्वसने' इति धातोः  
मिकम्पि—' इत्यादिना कप्रत्ययः । लतामण्डपो लतागृहं च । कतिपयैः कैश्चिदे-  
अन्यथा रसाभासात् सत्कविभिः सरसविचित्रचारुप्रबन्धप्रणयनचतुरतरकवीभ्यः  
समं गोष्ठी प्रसङ्गश्च । मुग्धा मनोहराः सितांशोः कराश्चन्द्रकिरणाश्च । विचित्रा न-  
नाविधाः स्रजः पुष्पमालिकाश्च । अत्रास्मिन् चैत्रे वसन्ते केषांचित् । अन्येषामे-  
त्यर्थः । हृदयं सुखयन्ति रञ्जयन्ति । न तु सर्वेषामित्यर्थः । ईदृक्सौभाग्यसंपत्ति-  
नां विरलत्वादिति भावः । अत्र खलेकपोतन्यायाद्व्यतितादिवहुकारणानां हृदयरञ्ज-  
रूपैककार्यसाधनसमुद्योगकथनाद्वितीयः समुच्चयालंकारः । तदुक्तं विद्यानाथेन—  
खलेकपोतन्यायेन बहूनां कार्यसाधने । कारणानां समुद्योगः स द्वितीयः समुच्चयः ।  
इति । शार्दूलविक्रीडितम् ॥

**पान्थस्त्रीविरहानलाहुतिकलामातन्वती मञ्जरी**

**माकन्देषु पिकाङ्गनाभिरधुना सोत्कण्ठमालोक्यते ।**

**अल्पास्ते नवपाटलापरिमलप्राग्भारपाटञ्चरा**

**वान्ति क्लान्तिवितानतानवकृतः श्रीखण्डशैलानिलाः ॥ ८४ ॥**

पान्थस्त्रीति । अधुना इदानीम् । वसन्तसमय इत्यर्थः । पान्थस्त्रीणां प्रेषित-  
भर्तृकाणां विरहानलस्य वियोगाग्नेः आहुतिकलामाहुतिकलनाम् । तत्साम्यमित्यर्थः ।  
'कलाशिल्ये कालभेदे चन्द्रांशे कलना कला' इति वैजयन्ती । आतन्वती आदधाना  
तद्वदुद्दीपकेत्यर्थः । तनोतेः शतरि 'उगितश्च' इति डीप् । माकन्देषु रसालविशेषेषु  
विद्यमानेति शेषः । मञ्जरी पुष्पमञ्जरी । पिकाङ्गनाभिः कोकिलाभिः सोत्कण्ठमाल-  
ोक्यते सानन्दमुद्दीक्ष्यते । इष्टत्वादिति भावः । तथा पाटला फलेरुहाख्यवृक्षवि-  
षः । 'पाटलिः पाटलामोघा काचस्थाली फलेरुहा' इत्यमरः । 'पुष्पमूलेषु बहुल-  
इति छपि युक्तवद्वयक्तिवचने भवतः । नवपाटलापरिमलप्राग्भारस्य नूतनपाटल-  
कुसुमगन्धसंपत्तेः पाटञ्चरा मलिम्बुचाः । तद्वन्धापहारिण इत्यर्थः । तथा क्लान्ति-  
वितानस्य क्लान्तिसमूहस्य तानवं तनुत्वं कुर्वन्तीति क्लान्तिवितानतानवकृतः । करो-  
क्तिप् । अल्पा मन्दास्ते प्रसिद्धाः शैल्यमान्यसौरभ्ययुक्ताः श्रीखण्डशैलानिला-  
ल्यमावृता वान्ति प्रसरन्ति । 'वा गतिगन्धनयोः' इति धातोर्लेट् । एतेन वि-  
हिणां दुरन्तदुःखजनकत्वसंयुक्तानां परमानन्दकत्वं चास्योक्तमित्यवगन्तव्यम् ।  
अत्र वियोगाभिरित्यत्र रूपकम् । आहुतिकलामित्यत्रोपमया सापेक्षितत्वात्संकीर्ण-  
च्छाब्देनानुप्रासेन संकीर्यते । वृत्तं पूर्ववत् ॥

**प्रथितः प्रणयवतीनां तावत्पदमातनोतु हृदि मानः ।**

**भवति न यावच्चन्दनतरुसुरभिर्मलयपवमानः ॥ ८५ ॥**

प्रथित इति । प्रथितः प्रसिद्धः । दृढतर इति यावत् । मानः प्रियतमस्या-

[illegible]



प्रसितकुसुम-  
ते चातोः न  
पयैः कैश्चिदेव  
तुरतरकवीधरैः  
। विचित्रा ना  
। अन्येषामेव  
सौभाग्यसंपन्ना  
नां हृदयरजन-  
ानायेन—स-  
ः समुच्चयः ॥

ते ।

लाः ॥ ८४ ॥

स्त्रीणां प्रेषित-  
साम्यमित्यर्थः ।  
वती आदधाना ।  
रसालविशेषेषु ।  
ः सोत्कण्ठमालो-  
कहास्यवृक्षविशेष-  
पमूलेषु बहुलम्  
स नूतनपाटली-  
। तथा क्लान्ति-  
वृत्तः । करोते-  
षुशैलानिला म-  
। एतेन विर-  
गन्तव्यम् । अ-  
तित्वात्संकीर्णं स-  
मानः ।

॥ ८५ ॥

प्रियतमस्यान्य-

स्त्रीसङ्घित्वजनितेष्व्याकृतकोपः । 'स्त्रीणामीर्ष्याकृतः कोपो मानोऽन्यासङ्घिनि प्रिये ।  
श्रुतेवानुमिते दृष्टे' इति दशरूपके । प्रणयवतीनां प्रियतमानां हृदि तावत् तावत्पर्यन्तं  
पदं स्थानं आतनोतु करोतु । तिष्ठत्वित्यर्थः । संभावनायां लोद । 'पदं व्यवसित-  
त्राणस्थानलक्षमाङ्घ्रिवस्तुषु' इत्यमरः । कियत्पर्यन्तमित्यत आह—चन्दनतरुसुरभिः  
श्रीखण्डद्रुमपरिशीलनसुगन्धिः । 'सुगन्धौ च मनोज्ञे च सुरभिर्वाच्यलिङ्गवत्' इति  
विश्वः । मलयपर्वमानो मलयमारुतः । यावत् पर्यन्तं न भवति न प्रसरति । ताव-  
दिति संबन्धः । सामान्यस्य विशेषपर्यवसानात्प्रसरणार्थत्वं भुवो द्रष्टव्यम् । 'याव-  
त्तावच्च साकल्येऽवधौ मानावधारणे' इत्यमरः । अस्यात्यन्तोद्दीपकत्वान्मानिन्योऽति-  
दृढमपि निजमानं विहाय प्रियतमपरतन्त्राः स्वयमेव भवन्तीत्यर्थः । आर्याभेदः ॥

सहकारकुसुमकेसरनिकरभरामोदमूर्च्छितदिगन्ते ।

मधुरमधुविधुरमधुपे मधौ भवेत्कस्य नोत्कण्ठा ॥ ८६ ॥

सहकारेति । सहकारकुसुमानां रसालविशेषप्रसूनानाम् । 'आप्रश्नूतो रसालो-  
ऽसौ सहकारोऽतिसौरभः' इत्यमरः । ये केसरनिकराः किञ्चल्कुपुञ्जास्तेषां ये  
भराः समृद्धयस्तेषामामोदेन परिमलविशेषेण मूर्च्छिता व्याप्ता दिगन्ता यस्मिन्स-  
स्मिन्मधुरेण माधुर्यगुणयुक्तेन मधुना मकरन्देन विधुरा विह्वलाः । उन्मत्ता इति  
यावत् । मधुपा भृङ्गा यस्मिन् । इत्थमस्योक्तमुदीपकत्वमित्यर्थः । मधौ वसन्ते कस्य  
जनस्य । स्त्रियो वा पुरुषस्य वेत्यर्थः । उत्कण्ठा संभोगौत्सुक्यं न भवेन्नोत्पद्येत ।  
अतः सर्वस्यापि उत्पद्यत एवेत्यर्थः । अतो मानत्यागो युज्यत एवेति भावः । अनु-  
प्रासः शब्दालंकारः । वृत्तं पूर्ववत् ॥

अथ त्रिभिर्गोष्पं वर्णयति—

अच्छाच्छचन्दनरसार्द्रतरा मृगाक्ष्यो

धारागृहाणि कुसुमानि च कौमुदी च ।

मन्दो मरुत्सुमनसः शुचि हर्म्यपृष्ठं


ग्रीष्मे मदं च मदनं च विवर्धयन्ति ॥ ८७ ॥

अच्छाच्छेति । अच्छाच्छोऽतिस्वच्छो यश्चन्दनरसः पटीरद्रवः । 'गुणे रागे  
द्वे रसः' इत्यमरः । तेन आर्द्रतरा अत्यन्तार्द्राः । संतापशान्त्यर्थे सान्द्रचन्दनपङ्कच-  
चिन्ताहा इत्यर्थः । मृगाक्ष्यस्तरुण्यश्च, धारागृहाणि जलयन्त्रवेदमानि, कुसुमानि  
मल्लिकादीनि, कौमुदी चन्द्रिका च । सुमनसो जात्याः संबन्धी ग्रीष्मकालेऽतिविका-  
ससंभवात् तत्कुसुमपरिशीलनजनितामोदभरित इत्यर्थः । 'सुमना मालती जाती'  
इत्यमरः । भन्दो मरुत् मन्थरगन्धवाहश्च, शुचि शुभ्रम् । सुधालेपनेनेति भावः ।  
हर्म्यपृष्ठं सौधोपरिप्रदेशश्चेति ग्रीष्मे ऋतौ मदं हर्षव्यतिकरं मदनं च विवर्धयन्ति  
उदीपयन्ति । अत्रापि द्वितीयः समुच्चयालंकार उन्नेयः । वसन्ततिलका ॥

सज्जो हृद्यामोदा व्यजनपवनश्चन्द्रकिरणाः

परागः कासारो मलयजरजः शीघ्रु विशदम् ।





शुचिः सौधोत्सङ्गः प्रतनु वसनं पङ्कजदृशो  
निदाघर्तावेतद्विलसति लभन्ते सुकृतिनः ॥ ८८ ॥  
स्रज इति । हृद्यामोदा मनोहरगन्धाः स्रजः पुष्पमालिकाश्च, व्यजनपवनस्ताल-  
वृन्तसमीरणश्च । 'व्यजनं तालवृन्तकम्' इत्यमरः । चन्द्रकिरणाश्च, परागः सुमनो-  
जश्च, कासारः क्रीडासरश्च, मलयजरजः चन्दनक्षोभश्च, विशदं निर्मलं शेरते अने-  
नेति शीघ्रं मद्यं च । 'शीङो धुक्' इत्यौणादिको ध्रुवप्रत्ययः । शुचिः शुभ्रः । विहार-  
योग्य इत्यर्थः । सौधोत्सङ्गः प्रासादप्रदेशश्च, प्रतनु वसनं सूक्ष्माभरणम्, पङ्कजदृश-  
पद्मपलाशलोचनाश्चैत्येतत्सर्वं भोगसाधनम् । 'नपुंसकं-' इत्यादिना नपुंसकैकशेषः  
निदाघर्तौ ग्रीष्मर्तौ । 'आद्रुणः' इति परो गुणः । विलसति विजृम्भमाणे सति सु-  
कृतिनः पुण्यशालिनः लभन्ते प्राप्नुवन्ति । कथमप्युक्तानामीदृग्भोगसाधनलाभ-  
इति भावः । शिखरिणी ॥

सुधाशुभ्रं धाम स्फुरदमलरश्मिः शशधरः  
प्रियावक्त्राभोजं मलयजरजश्चातिसुरभि ।

स्रजो हृद्यामोदास्तदिदमखिलं रागिणि जने

करोत्यन्तःक्षोभं न तु विषयसंसर्गविमुखे ॥ ८९ ॥

सुधेति । सुधया लेपनद्रव्येण शुभ्रम्, यद्वा सुधा अमृतं तद्वच्छुभ्रम् । 'सुधा स्या-  
ल्लेपनद्रव्येऽमृते च' इति विश्वः । अतिसुरभि अत्यन्तसुगन्धिः । रागिणि विषया-  
सक्ते । विषयसंसर्गविमुखे विरक्ते । विरक्तस्य तेषामकिञ्चित्करत्वादिति भावः  
निर्गदितव्याख्यानमन्यत् । कृतं पूर्ववत् ॥

अथ वर्षासमयवर्णनमारभते—

तरुणीवेषोद्दीपितकामा

विकसज्जातीपुष्पसुगन्धिः ।

उन्नतपीनपयोधरभारा

प्रावृट् तनुते कस्य न हर्षम् ॥ ९० ॥

तरुणीति । उद्दीपित उत्पादितः कामो मन्मथः सुरतामिलाषो वा यया सा  
तथोक्ता । विकसन्ति विकस्वराणि यानि जातीपुष्पाणि तैः शोभनो गन्धो यस्या-  
सा तथोक्ता । एकत्र जातीकुसुमविकाससंभवात्, अन्यत्र तत्कुसुमालङ्कृतत्वा-  
च्चेति भावः । 'गन्धस्येदुत्पूतिसुसुरभिभ्यः' इति गन्धशब्दस्य इकारान्तादेशः ।  
यद्यपि 'गन्धशब्दस्येत्वे तदेकान्तग्रहणम्' इत्युक्तम्, तथापि कवीनां निरङ्कुशत्वात्पर्यनु-  
योगः । उन्नत उत्तुङ्गः पीनः पीवरश्च पयोधरभारोऽम्भोधरवृन्दश्च, अन्यत्र स्तन-  
भरश्च यस्याः सा तथोक्ता । 'स्तनाम्भोदौ पयोधरौ' इति वैजयन्ती । अत एव त-  
रुण्यावेष इव वेषो यस्याः सा । कामिनीव मोहनकारिणीत्यर्थः । प्रावृट् वर्षा कस्य पुंसा-  
हर्षं संभोगौत्सुक्यं न तनुते । सर्वस्यापि तनुत एवेत्यर्थः । श्लेषानुप्राणितेयमुपर-  
विद्यदुपचितमेघं भूमयः कन्दलिन्यो

नवकुटजकदम्बामोदिनो गन्धवाहाः ।



शिखिकुलकलकेकारावरम्या वनान्ताः

सुखिनमसुखिनं वा सर्वमुत्कण्ठयन्ति ॥ ९१ ॥

वियदिति । उपचिताः परिचिता मेघा यस्मिंस्तथोक्तम् । घनाघनसंचारवदित्यर्थः । वियत् आकाशं च । कन्दलानि अङ्कुराणि आसां सन्तीति कन्दलिन्यो भूमयो भूप्रदेशाश्च । नवो नूतनः कुटजानां गिरिमल्लिकानां कदम्बानां नीपकुसुमानां च आमोदो गन्धविशेष एषामस्तीति तथोक्ता गन्धवाहाः उद्यानपवनाश्च । 'कुटजो गिरिमल्लिका' इत्यमरः । के मूर्ध्नि कायन्ति ध्वनयन्ति केका मयूरवाण्यः । 'केका वाणी मयूरस्य' इत्यमरः । शिखिकुलानां मयूरनिकराणां याः कलकेकारावा अव्यक्तमधुरकेकास्वरास्तै रम्या मनोहरा वनान्ताश्च केलीवनमव्यप्रदेशाश्च । सुखिनं दुःखिनं वा । सर्वे अशेषं जनं उत्कण्ठयन्ति संभोगौत्सुक्यवन्तं कुर्वन्तीत्यर्थः । उद्दीपकत्वादिति भावः । उत्कण्ठशब्दात् 'तत्करोति-' इति ण्यन्ताल्लट् । मालिनी ॥

उपरि घनं घनपटलं तिर्यग्गिरयोऽपि नर्तितमयूराः ।

क्षितिरपि कन्दलधवला दृष्टिं पथिकः क पातयति ॥ ९२ ॥

उपरीति । उपरि उपरिश्चाद्धनं सान्द्रं घनपटलं मेघवृन्दम् । वर्तत इति शेषः । 'घनाः कठिनसंघातमेघकाठिन्यमुद्गराः' इति वैजयन्ती । तिर्यग् । दिक्षु इत्यर्थः । मह्यमतिशयेन रवन्तीति मयूराः । पृषोदरादित्वात्साधुः । नर्तिता नृत्यन्तः । स्वार्थे णिचि 'गल्यर्थकर्मक-' इत्यादिना वर्तमाने कर्तरि क्तः । 'मतिबुद्धि-' इति वर्तमानता । यद्वा । नर्तिता मेघवृन्देन नाडिताः । मेघोदये तेषां उल्लासवशेन नाट्यसंभवात् तथाभूता मयूरा येषु ते तथोक्ता गिरयोऽपि । वर्तन्त इति शेषः । क्षितिरपि भूमिरपि कन्दलैर्नानाविधाङ्कुरैर्धवला स्वच्छा । अतः पन्थानं गच्छतीति पथिकः पान्थः । 'पथः कम्' इति कन्प्रत्ययः । दृष्टिं क कुत्र पातयति प्रसारयति । न कुत्रापीत्यर्थः । सर्वत्रायुद्दीपनसंभवादिति भावः । महत्कष्टमत्र विरहिणामिति परमार्थः । आर्याभेदः ॥

इतो विद्युद्वल्लीविलसितमितः केतकितरोः

स्फुरन्गन्धः प्रोद्यज्जलदनिनदस्फूर्जितमितः ।

इतः केकीक्रीडाकलकलरवः पक्षमलदृशां

कथं यास्यन्त्येते विरहदिवसाः संभृतरसाः ॥ ९३ ॥

इत इति । इतोऽस्मिन्प्रदेशे विद्युद्वल्लीनां तडिल्लतानां विलसितं स्फुरणम् । भवतीति शेषः । इतः प्रदेशो केतकितरोः केतक्याख्यवृक्षस्य । तत्कुसुमस्येत्यर्थः । 'नद्यापोः संज्ञाच्छन्दसोर्बहुलम्' इति ह्रस्वः । कालिदास इतिवत् । स्फुरन्त्यामुवानो गन्धश्च । वर्तत इति शेषः । इतः प्रोद्यत्प्रवृद्धं जलदनिनदस्य मेघगजितस्य स्फूर्जितं आदरं च । भवतीति शेषः । इतश्च केकिनां शिखावलानां क्रीडासु केलिषु यः कलकलरवः कोलाहलध्वनिः । 'शिखावलः शिखी केकी', 'कोलाहलः कलकलः' इति चामरः । यद्वा कलकलरवः अत्यन्तान्यक्तमधुरप्रकारस्वरश्च । समुज्जृम्भत इति शेषः ।



पक्ष्माण्यासां सन्तीति पक्ष्मलः । सिष्मादित्वाङ्गप्रत्ययः । तथाभूता दृशो यास  
तासां पारिप्लवलोचनानां एते प्रसिद्धाः संभृतरसाः संपूर्णश्चक्षुराः । उद्दीपका इत्यर्थः ।  
विरहदिवसा विद्युत्कवासराः कथं यास्यन्ति अतिक्रमिष्यन्ति । न कथंविदमि  
त्यर्थः । दुरन्तत्वाद्दिनमेकं युगं भविष्यतीति भावः । शिखरिणी ॥

**असूचीसंचारे तमसि नभसि प्रौढजलद-**

**ध्वनिप्राज्ञं मन्ये पतति पृषतानां च निचये ।**

**इदं सौदामन्याः कनककमनीयं विलसितं**

**मुदं च म्लानिं च प्रथयति पथि स्वैरसुदृशाम् ॥ ९४ ॥**

असूचीति । तमसि अन्धकारे न विद्यते सूचीसंचारो यस्मिंस्तस्मिन्सूच्यप्रसा  
त्रस्याप्यनवकाशप्रदे । गाढतमे सतीति यावत् । तथा नभसि अन्तरिक्षे च प्रौढः प्र  
गल्भः । गम्भीर इति यावत् । यो जलदध्वनिर्मेघगर्जितं तेन प्राज्ञं वाचालमात्मानं  
मन्यत इति प्राज्ञं मन्ये । बहुलतरमेघनिर्द्वादवती सतीत्यर्थः । 'आत्ममाने खश्च'  
इति खशि मुमागमः । तथा पृषतानां बिन्दूनां च निचये संदोहे पतति सति ।  
'पृषन्ति बिन्दुपृषतौ' इत्यमरः । कनककमनीयं कनकनिकषणपरेखासुन्दरमिदं प्रवर्तमानं  
सौदामन्या विद्युतः । 'तडित्सौदामनी विद्युत्' इत्यमरः । विलसितं स्फुरणं (कर्तुं)  
स्वैरसुदृशं अभिसारिकाणां पथि प्रियगृहमार्गे मुदं मार्गप्रदर्शकत्वात्संतोषं म्लानिं  
आत्मप्रकाशकहेतुत्वात् म्लानिं च । 'म्लै ग्लै हर्षक्षये' इत्यस्माद्वातोः 'वृजृरेभ्यो नि'  
इत्येकोऽधिको निप्रत्ययः (?) । प्रथयति प्रकटयति । करोतीत्यर्थः । 'कान्ताभिसरणोबु-  
क्ता स्मरार्ता साभिसारिका' इति लक्षणात् । कान्तमुद्दिश्य निगूढमभिसरणशीलानां  
स्त्रीणामुपयोगानुपयोगाभ्यां हर्षाहर्षे हेतुत्वादिति भावः । 'कान्तार्थिनी तु या याति  
संकेतं साभिसारिका' इत्यमरः । वृत्तं पूर्ववत् ॥

**आसारेण न हर्म्यतः प्रियतमैर्यातुं बहिः शक्यते**

**शीतोत्कम्पनिमित्तमायतदृशा गाढं समालिङ्गयते ।**

**जाताः शीकरशीतलाश्च मरुतो रत्यन्तखेदच्छिदो**

**धन्यानां बत दुर्दिनं सुदिनतां याति प्रियासंगमे ॥ ९५ ॥**

आसारेणेति । प्रियतमैर्वल्लभैरासारेण धारासंपातेन हेतुना । 'धारासंपात आसारः'  
इत्यमरः । हर्म्यतः प्रासादात् । 'धामतः' इति पाठे गृहात् । उभयत्रापि पञ्चम्या  
स्तसिद्ध । 'अपबहि-' इत्यादिना समासविधानज्ञापकात् बहियोगे पञ्चमी । बहिर्यातुं  
न शक्यते न समर्थते । 'शकृ शक्तौ' । भावे लट् । 'शकृष्व-' इत्यादिना तुमुन्प्रत्ययः ।  
तथा आयतदृशा दीर्घदृशा तरुण्या शीतेन यदुत्कम्पो गात्रवेपथुस्तन्निमित्तम् । तन्निवार-  
णार्थमित्यर्थः । गाढं अतिदृढं समालिङ्गयते परिरभ्यते । पूर्ववत् । तथा शीकरैरम्बुकणैः  
शीतलाः शिशिराः । 'शीकरोऽम्बुकणः स्मृतः' इत्यमरः । रत्यन्ते सुरतावसाने यः खेदः  
श्रमस्तं छिन्दन्तीति तथोक्ताः । सुरतसंरम्भजनितश्रमापहारिण इत्यर्थः । 'श्रमः खेदो-

५५ रत्यादे  
धन्यानां  
च्छप्रदिनं  
अन्येषां तु  
विस्मये' इ  
समाधाना  
लक्षणात् ।

अथैकेन

अर्धं सुस्म

प्रोद्भूत

संभोगरू

ज्योत्स्

अर्धमिति

के' इत्यमरः

त्यर्थः । ततः

आयासः श्रमः

यवा-यस्य च

भोजवचनाद

शलत्वम्, ना

त् । तदुक्तं र

धिनीं तुर्ययाने

निविडयामे श

स्वतः शमयि

कालीनमद्यपि

हो हर्षव्यतिक

इत्यमरः ।

शे कर्करीतः ग

न्तिका' इत्यम

तमायाः शिथि

दिशयोक्तिः ।

न्द्रिकया भिन्ना

भाग्यहीनो न ।

मालायाम्—





ऽय रत्यादेर्जातः स्वेदातिभूमिकृत् इति लक्षणात् । मरुतश्च जाताः प्रसृताः । अतः धन्यानां पुण्यशालिनां प्रियासंगमे प्रियासंभोगे सति दुर्दिनं दुष्टदिनमपि मेघच्छन्नदिनं च । 'मेघच्छन्नेऽहि दुर्दिनम्' इत्यमरः । सुदिनतां सुदिवसत्वं याति । अन्येषां तु तदेव भवतीत्यर्थः । बतेति विस्मये । 'वत खेदानुकम्पामन्त्रणसंतोष-विस्मये' इत्यभिधानात् । अत्र दुर्दिनमपि सुदिनतां यातीति स्फुरतो विरोधस्योक्त-समाधानाद्विरोधाभासालंकारः । 'आभासत्वे विरोधस्य विरोधाभास इष्यते' इति लक्षणात् । शार्दूलविक्रीडितम् ॥

अथैकेन शरदं वर्णयति—

अर्धं सुप्ता निशायाः सरभससुरतायाससन्नश्रुधाङ्गः

प्रोद्धृतासह्यतृणो मधुमदनिरतो हर्म्यपृष्ठे विविके ।

संभोगक्लान्तकान्ताशिथिलभुजालतावर्जितं कर्करीतो

ज्योत्स्नाभिन्नाच्छधारं न पिबति सलिलं शारदं मन्दपुण्यः ९६

अर्धमिति । निशायाः रात्रेः अर्धम् । यामद्वयमित्यर्थः । 'पुंस्यर्धोऽर्धं समंऽश-के' इत्यमरः । अत्यन्तसंयोगे द्वितीया । सुप्ता शयित्वा । निद्रया यामद्वयं गमयित्वेत्यर्थः । ततः । मध्ये इति शेषः । सरभसं सोद्वेगं यत्सुरतं आभ्यन्तरसंभोगस्तेन य आयासः श्रमस्तेन सन्नानि परिभिन्नानि अत एव श्रुधानि शिथिलानि अङ्गानि अवयवा यस्य स तथोक्तः । 'मयं नक्तमुदाहृतं शरदि च प्रत्यूषकाले हिमम्' इति भोजवचनमदर्थरात्रकृतसुरतपरिश्रान्त इत्यर्थः । एतेनैतस्य नायकस्य कामतन्त्रकुशलत्वम्, नायिकायाः शङ्किनीत्वं च सूच्यते । तृतीययामस्य तत्सुरतयोग्यकालत्वात् । तदुक्तं रतिरहस्ये—'रमयति च तृतीये शङ्किनीमार्द्रभावां गमयति रमणीयां पद्मिनीं तुर्ययामे' इति । अन्यत्राप्युक्तम्—'कुसुमितवनमध्ये कूचिमारस्तृतीये तिमिर-निविडयामे शङ्किनीं संलभेत्' इति । अत एव प्रोद्धृता प्रकर्षणोत्पन्ना अत एवासह्या स्वतः शमयितुमशक्या तृणा पिपासा यस्य स तथोक्तः । तथा मधुना संभोगप्रा-क्कालीनमद्यपानेन यो मदो मोहस्तेन निरतः । परवश इत्यर्थः । 'मदिरादिकृतो मोहो हर्षव्यतिकरो मदः' इति लक्षणात् । विविके विजने । 'विविकौ पूतविजनी' इत्यमरः । अन्यथा विषम्भविरहानुभवादिति भावः । हर्म्यपृष्ठे प्रासादोपरिप्रदेशे कर्करीतः गलन्तिकाल्यसच्छिद्रकुण्डिकायाः । पञ्चम्यास्तसिः । 'कर्कर्यालूरालन्तिका' इत्यमरः । संभोगक्लान्तायाः सुरतायासपरिश्रान्तायाः कान्तायाः स्वप्रिय-तमायाः शिथिलया निःसहायया भुजलतया आवर्जितं धाराकारेण दत्तमिति स्वादा-तिशयोक्तिः । शारदं शरत्कालसंबन्धि सलिलम् । हंसोदकमित्यर्थः । ज्योत्स्नया चन्द्रिकया भिन्ना मिलिता अतएव अच्छा धारा यस्मिन्कर्मणि तद्यथा तथा मन्दपुण्यो भाग्यहीनो न पिबति । भाग्यसंपन्नस्तु पिबतीत्यर्थः । हंसोदकलक्षणमुक्तं द्रव्यरत्न-मालायाम्—'वदितप्तमहिमांशुरदिमभिः शीतमम्बु शशिरदिमभिर्निशि । एवमेव त-



दहनंशं स्थितं तच्च हंसजलनामकं स्मृतम् ॥' इति । एतत्पानेन गुणसंपत्तिरपि तत्रैवोक्ता—'प्रसादकं त्रिदोषघ्नं हृद्यं लघु च शीतलम् । वृषं ममीहरं स्वादु विषघ्नं कान्तिकृत्परम् ॥' इति । शरद्येतत्पाने नियमश्चाप्युक्तोऽन्यत्र—'कर्पूरागरुजं सिताथसिरसैर्हंसोदकं वासितं पाथश्चातिमनोहरं शिशिरतो मुग्धाङ्गनालिङ्गनम्' । स्रग्धरा ॥

अथ द्वाभ्यां हेमन्तं वर्णयति—

हेमन्ते दधिदुग्धसर्पिरशना माञ्जिष्ठवासोभृतः

काश्मीरद्रवसान्द्रदिग्धवपुषश्छिन्ना विचित्रै रतैः ।

वृत्तो रुस्तनकामिनीजनकृताश्लेषा गृहाभ्यन्तरे

ताम्बूलीदलपूगपूरितमुखा धन्याः सुखं शेरते ॥ ९७ ॥

हेमन्ते ऋतौ दधि प्रसिद्धम्, दुग्धसर्पिषी क्षीरघृते, तान्यशनं येषां ते तथोक्ताः । ननु दुग्धाज्यादीनां शैत्यावसादकत्वेन सेवनं भवतु । दधिसेवनस्य तदतिरेकरत्वात् तसेवनं कथं युक्तमिति चेन्न । तस्याप्यायुष्कामस्य हेमन्ते सेवनोपयोगात् । तदुक्तं चारुचर्यायामृतचर्याप्रस्तावे सर्वज्ञभोजराजेन—'त्रिषु च दधि निषेव्यं ग्रीष्मकाले वसन्ते शरदि च परिवर्ज्यं वाञ्छता दीर्घमायुः । यदि खलु परिवान्छा सेव्यतां सर्वकालं सह गुडमधुपात्रे शर्करामुद्रयैः ॥' इति । मञ्जिष्ठया रज्जकद्रव्येण रक्तानि माञ्जिष्ठानि वासांसि सुरक्तवसनानि विभ्रतीति तथोक्ताः । 'तेन रक्तं रागात्' इत्यण्प्रत्ययः । यद्यपि 'निर्वातं भवनं सुरक्तवसनं बहेः परं सेवनम्' इति वसन्तसमययोग्यत्वेन सुरक्तवसनधारणं अभिहितम्, तथापि मतान्तरे एवमुक्तमिति न विरोधः । काश्मीरद्रवेण कुङ्कुमपङ्केन सान्द्रं यथा तथा दिग्धानि रुषितानि वपुषि येषां तथोक्ताः । विचित्रैर्बाह्याभ्यन्तरनिरूपणेन नानाविधै रतैर्दिछिन्नाः श्रान्ताः । वृत्ते वर्तुलौ ऊरु पीनौ च स्तनौ यासां ताः तथोक्ताः याः कामिन्यस्ता एव जनः तेन कृताश्लेषाः विहितपरिरम्भाः । तदुक्तम्—'कस्तूर्यागरुकुङ्कुमैरतिकृतं पानं तटाकस्थितं शीतं नैव विदीर्यते प्रियतमैरालिङ्गनं कम्बलम्' इति । तथा ताम्बूलीदलैर्नागवल्लीदलैः पूगैः क्रमुकैश्च पूरितानि मुखानि वक्त्रान्तरालानि येषां तेषां तथोक्ताः ताम्बूलचर्वणरताः । तत्परा इत्यर्थः । 'तृगुलु पूगः क्रमुकः' इत्यमरः । इत्थंभूता धन्याः सुकृतिनः गृहाभ्यन्तरे मन्दिरान्तराले सुखं यथा तथा शेरते स्वपन्ति । 'शीङ्गे रुद' इति रुडगमः । ताम्बूलस्य मानसोल्लासादिबहुगुणहेतुत्वात्तच्चर्वणोक्तिः । तदुक्तं चारुचर्यायाम्—'मनसो हर्षणं श्रेष्ठं रतिदं मदकारणम् । मुखरोगहरं हृद्यं दीपनं वृत्तिशोधनम् । मुखशुद्धिं कृमिहरं ताम्बूलं श्रीकरं परम् ॥' इति । तत्कालानुगुणोपचारत्वेन च वीर्यवृद्धिकरत्वेन च प्रथमं दधिक्षीराज्यप्राज्यमृष्टान्नं भुक्तवानन्तरं कुङ्कुमकस्तूर्यादिमिश्रितचन्दनलेपनपूर्वकं विविधसुरतसंरम्भसंभोगपरिश्रान्ताः कान्ता समालिङ्गितगात्राश्च सन्तस्ताम्बूलचर्वणरताः सुकृतशालिनः सुखेन निवातगृहाभ्यन्तरे स्वपन्तीति समुदायार्थः । शार्दूलविक्रीडितम् ॥



प्रोद्यत्प्रौढप्रियङ्गुसुतिभृति विकसत्कुन्दमाद्यद्विरेफे  
काले प्रालेयवातप्रचलविलसितोदारमन्दारघाञ्जि ।

येषां नो कण्ठलज्जा क्षणमपि तुहिनक्षोददक्षा मृगाक्षी

तेषामायामयामा यमसदनसमा यामिनी याति यूनाम् ॥ ९८ ॥

प्रोद्यदिति । प्रोद्यन्त्य उदित्वराः प्रौढाः प्रवृद्धाश्च याः प्रियङ्गवः फलिन्त्यस्ताभि-  
रुतिमुपचयजनितशोभां विभर्तीति तथोक्ते । 'प्रियंगुः फलिनी फली' इत्यमरः ।  
द्वौ रेफौ वर्णविशेषौ यस्य स द्विरेफो भ्रमरशब्दः । उपचारात्तदर्थोऽपि द्विरेफ उच्यते ।  
यथाह कैयटः—'शब्दधर्मेणाप्यर्थस्य व्यपदेशो दृश्यते । यथा भ्रमरशब्दस्य द्विरेफो  
भ्रमरः ।' विकसद्भिः कुन्दैः माध्यकुसुमैः माद्यन्तो द्विरेफा यस्मिन् तस्मिन् । 'माध्यं  
कुन्दम्' इत्यमरः । 'पुष्पमूलेषु बहुलम्' इति लुक् । यद्यपि कुन्दविकसनं शिशिरर्तु-  
लक्षणम्, तथापि तत्प्रत्यासत्त्योक्तमिति न विरोधः । प्रलयादागतं प्रालेयं हिमम् ।  
'तत आगतः' इत्यण् । 'केकयमित्रयुप्रलयानां यादेरियः' इति यशब्दस्य इयादेशः ।  
प्रालेयवातैस्तुषारवायुभिः प्रचलं चञ्चलं अत एव विलसितं प्रकाशमानमुदारं रम्यं  
च मन्दाराणां संतानकतरुणां धाम स्थानं यस्य तस्मिन् । यद्वा मन्दाराणां  
पारिभद्रकतरुणां धामेति उभयत्राप्युपचयहेतुत्वादिति भावः । 'पारिभद्रो  
निम्बतर्म्हन्दारः पारिजातकः' इत्यमरः । एवंभूते काले हेमन्तसमये येषां  
यूनां तरुणानां तुहिनक्षोदे शीतनिवारणे दक्षा । कुचकुम्भयोरौष्ण्यसंभवेन तदालि-  
ङ्गनाभिवारणसमर्थेत्यर्थः । मृगाक्षी तरुणी क्षणं अल्पकालमपि । अत्यन्तसंयोगे  
द्वितीया । कण्ठलज्जा कण्ठवसका । कण्ठालिङ्गनतत्परेति यावत् । नो । न भवतीत्यर्थः ।  
तेषां यूनामायामा अत्यन्तदीर्घा यामाः प्रहरा यस्याः सा । विरहवेदनावशात्तथा  
प्रतीयमानयामेत्यर्थः । यामिनी रजनी । यमसदनसमा यमलोककल्पा । दुरन्तदुःखा-  
वहेत्यर्थः । याति गच्छति । तदानीमङ्गनाप्लवालिङ्गनमन्तरेण दुरन्तविरहवेदनाम-  
हानयास्तस्मिन्नुपशम्यत्वादिति भावः । 'द्वौ यामप्रहरौ समौ', 'रजनी यामिनी तमी'  
इति चाप्यमरः । अनुप्रासोपमयोः शब्दार्थालंकारयोः संघट्टिः । स्रग्धरावृत्तम् ॥

अथ द्वाभ्यां शिशिरर्तुं वर्णयन्निगमयति—

सुम्बन्तो गण्डभिस्तीरलकवति मुखे सीत्कृतान्यादधानाः

वक्षःसूक्तश्लुकेषु स्तनमरपुलकोद्भेदमापादयन्तः ।

ऊरुनाकम्पयन्तः पृथुजघनतटात्स्नंसयन्तोऽशुकानि

व्यक्तं कान्ताजनानां विट्चरितभृतः शैशिरा वान्ति वाताः १९

सुम्बन्त इति । कान्ताजनानां गण्डा भित्तय इव ता गण्डभिस्तीः कपोलस्थलीः

सुम्बन्तः । 'स्तननयनकपोलशुम्बनस्थानमाहुः' इति रतिरहस्योक्तेरिति भावः । अ-

तएव अलकवति विस्फेपणवशाच्चूर्णकुन्तलालंकृते मुखे । 'अलकाच्चूर्णकुन्तलः' इ-

त्यमरः । सीत्कृतानि सीत्काराणि । सीदित्यनुकरणशब्दः । आदधानाः कुर्वाणाः ।

उत्पादयन्त इत्यर्थः । वक्षःषु उरःस्थलीषु उत्कश्लुकेषु उद्ग्रन्थितकूर्पासकेषु सत्त्व-

सु० त्रि० १०



पि स्तनभरेषु पुलकोद्भेदं रोमाञ्चप्रादुर्भावं आपादयन्त इति सात्त्विकोक्तिः । ऊर्ध्वस्थानी आकम्पयन्तः प्रचालयन्तः । पृथु विशालं यज्जघनतटं जघनप्रदेशस्तस्मादंशुकानि । परिधानांशुकप्रन्थीनीत्यर्थः । संसयन्तो विश्लथयन्तः । अत एव व्यस्फुटं विद्यानां पल्लविकानामिव चरितानि कृत्यानि बिभ्रतीति तथोक्ताः शिशिरस्तैः शैशिराः शिशिरर्तुसंबन्धिनः । 'तस्येदम्' इत्यण् । वाता वान्ति संचरन्ति । विस्साधारणविशेषणविशिष्टत्वाद्वातानां तच्चरितभरणं युक्तमिति भावः । तदुक्तं रसिहस्ये—'अलकचुबुकगण्डं नासिकाग्रं च चुम्बन्पुनरुपहितसीत्कं ताडु जिह्वां च मुनः भरितलिखितनाभीमूलवक्षोरुहोरुश्लथयितधृतधैर्यः श्लाथयित्वाथ नीवीम् ॥' इति । अत्र विटचरितभृत इत्युपमालंकारः । स च व्यक्तमित्यनेनाभिव्यञ्जितोत्प्रेक्षया संकीर्यत इति संक्षेपः । वृत्तं पूर्ववत् ॥

केशानाकुलयन्दशो मुकुलयन्वासो बलादाक्षिप-

त्रातन्वन्पुलकोद्भमं प्रकटयन्नावेगकम्पं शनैः ।

वारंवारमुदारसीत्कृतकृतो दन्तच्छदान्पीडय-

न्प्रायः शैशिर एष संप्रति मरुत्कान्तासु कान्तायते ॥ १००

केशानिति । केशाञ्छिरोरुहानाकुलयन्त्याकुलीकुर्वन् । एकत्र विस्फेपणात्, अन्यत्र केलिसंरम्भाच्चेति भावः । दशो मुकुलयन्निमीलयन् । एकत्र परपस्पर्शात्, अपरत्र सुखपारवत्याच्चेति भावः । वासो जघनांशुकं बलात् प्रसह्य आसिपन् आकर्षन् । एकत्र वेगवशात्, अपरत्र संभोगेच्छया चेति भावः । पुलकोद्भमं रोमाञ्चं आतन्वन् उत्पादयन् । एकत्र शीतलस्पर्शात्, अन्यत्र शृङ्गारोद्बोधकाच्चेति भावः । आवेगेनोद्वेगेन यः कम्पो गात्रवेपथुस्तं शनैः प्रकटयन् मन्दं अभिव्यज्जयन् इति विशेषणद्वयेन सात्त्विकोक्तिः । उदाराणि मनोज्ञानि सीत्कृतानि कुर्वन्तीति तथोक्तान् । छाद्यन्ते एभिरिति छदाः । 'पुंसि संज्ञायां घः प्रायेण' इति घप्रत्ययः । 'छादेर्घेऽद्वयुपसर्गस्य' इति ह्रस्वः । दन्तानां छदास्तानधरोष्ठान् वारंवारं पुनः पुनः पीडयन् । एकत्र शैत्यातिशयेन, अन्यत्र दन्तक्षतेन च व्यथयन्नित्यर्थः । एषऽयं शैशिरो मरुत् शिशिरमारुतः । संप्रति इदानीं शिशिरर्तौ प्रायः भूम्ना कान्तासु कामिनीषु विषये कान्तायते । 'कथाभिः कमनीयाभिः काम्यैर्भोगैश्च सर्वदा उपचारैश्च रमयेद्यः स कान्त इतीरितः ॥' इत्युक्तलक्षणः कान्त इवाचरति उक्तविशेषणैः कान्तसादृश्यलाभात् इव वर्तत इत्यर्थः । 'उपमानादाचारे' इति व्यङ्ग्यम् । 'अकृत्सार्वधातुकयोर्दीर्घः' । अत एवोपमा । सा च प्रायःशब्दाभिव्यञ्जितोत्प्रेक्षया संकीर्यते । तदुक्तमाचार्यदण्डिना—'मन्ये शङ्के ध्रुवं नूनं प्राय इत्येवमादिभिः उत्प्रेक्षा व्यज्यते शब्देरिवशब्दोऽपि तादृशः ॥' इति । शार्दूलविक्रीडितम् ॥

इति शृङ्गारशतकव्याख्याने ऋतुवर्णनं नाम पञ्चमी विंशतिः ।

इति सुभाषितत्रिशत्यां शृङ्गारशतकं संपूर्णम् ।





## ३. वैराग्यशतकम् ।

अथ तृष्णादूषणम् ।

चूडोत्तंसितचन्द्रचारुकलिकाचञ्चल्लिखाभाखरो  
लीलादग्धविलोलकामशलभः श्रेयोदशाग्रे स्फुरन् ।

अन्तःस्फूर्जदपारमोहतिमिरप्राग्भारमुच्चाटय-  
श्चेतःसद्गनि योगिनां विजयते ज्ञानप्रदीपो हरः ॥ १ ॥

चूडेति । चूडोत्तंसितस्य शिरोभूषणीकृतस्य चन्द्रस्य चारुकलिका मनोहर-  
कोरकयेव चञ्चल्लिखया प्रकाशमानाग्रेण भाखरः प्रकाशमानः । विलोलश्चलः  
काम एव शलभः स लीलया विलासेन दग्धो येन । श्रेयसां शुभानां दशासु अव-  
स्थासु अग्रे पुरः स्फुरन् प्रकाशमानः । अन्तः अन्तर्मनसि स्फूर्जतः विजृम्भमाणस्य  
अपारस्य अनन्तस्य मोहतिमिरस्य प्राग्भारं गुरुं प्राक्प्रदेशं उच्चाटयन् निरस्यन् ।  
ज्ञानप्रदीपः ज्ञानप्रकाशकः हरः भक्तानां ज्ञानाज्ञानकृतमानसिकवाचिककायिक-  
पापहारी भगवान् साम्बशिवः योगिनां सनकादीनां चेतःसद्गनि मनस्येव गृहे  
विजयते सर्वोत्कर्षेण वर्तते । प्रथमतः चूडोत्तंसितेतिवाक्ये चन्द्रपदग्रहणाद्भक्ता-  
नां तापहारीत्यर्थो लभ्यते । लीलादग्धेतिवाक्ये कामशलभपदग्रहणान्महाशत्रुसं-  
हारीति लभ्यते । अन्तःस्फूर्जदितिवाक्ये मोहतिमिरपदग्रहणात् यथा उदितः  
सूर्यः सर्वतिमिराणि नाशयति, तथा अयमपि अज्ञाननाशं करोतीति । चेतः-  
सद्गनीतिवाक्ये ज्ञानदीपपदग्रहणात्कामक्रोधादिपङ्कुरहितनिर्मलचित्तानां निःसङ्गानां  
योगिनां चेतसि यथा वर्तते तथा भक्तानां सर्वाज्ञाननाशनं कुर्वन् ज्ञानप्रदीपो  
हरो विजयत इत्यभिप्रायः । शार्दूलविक्रीडितम् ॥

अथ रागस्य तृष्णामूलकत्वात् तद्गृहणं विना न वैराग्यसिद्धिरित्यभिप्रेत्य त-  
त्सिद्ध्यर्थमादौ तावत्तत्परिपन्थिभूतां तृष्णां दूषयति 'भ्रान्तं-' इत्यादिनवभिः  
श्लोकैः । तत्र प्रथमं स्वकर्मकष्टनिवेदनपूर्वकं तृष्णां संबोध्य त्रिभिर्दूषयति—

भ्रान्तं देशमनेकदुर्गविषमं प्राप्तं न किञ्चित्फलं

त्यक्त्वा जातिकुलाभिमानमुचितं सेवा कृता निष्फला ।

भुक्तं मानविवर्जितं परगृहेष्वाशङ्कया काकव-

त्तृष्णे जृम्भसि पापकर्मपिशुने नाद्यापि संतुष्यसि ॥ २ ॥

भ्रान्तमिति । अनेकैः बहुभिः दुर्गैः पार्वतवार्क्षजलदुर्गादिभिः विषमं विक-  
टम् । दुःसंचारमित्यर्थः । देशं भ्रान्तं संचरितम्, तथापि किञ्चिदल्पमपि फलं  
वनं न प्राप्तं न लब्धम् । बहुफलापेक्षयैव दुर्गमेऽपि देशे संचारः कृतः, फलं ली-  
षदपि न प्राप्तमित्यर्थः । अत्र देशशब्दस्य नपुंसकत्वं निघण्टुन्तरेषु मृग्यम् । यद्वा  
देशमुद्दिश्य भ्रान्तम् । भावे क्तः । अथवा 'नीवृज्जनपदौ देशविषयो' इत्यभिधा-



नात् 'पुलिङ्गस्यापि देशशब्दस्य नपुंसकत्वसंबन्धमनुवर्तते' इति भाष्यकारप्रयोगादिष्यते । तथा उचितं अनुरूपं जातिकुलयोः जातिः ब्राह्मणत्वादिः, कुलं सत्वंशः तयोः अभिमानम् । इति सापेक्षत्वेऽपि गमकत्वात्समासः । त्यक्त्वापि विच्छिन्ननिष्फला फलशून्या सेवा परिचर्या कृता । धनाढ्यानामिति शेषः । उभयत्रापि कष्टमेवावाशिष्टम् । न त्वन्यत्किंचिदपीत्यर्थः । 'लाभनिष्पत्तियोगेषु बले शल्ये फले धनम्' इति वैजयन्ती । तथा मानविवर्जितं अभिमानशून्यं यथा तथा । बहुमानविहीनमिति वा । आशङ्क्या आकाङ्क्षया । लोलुपत्वेनेति यावत् । परगृहे काकेन बलिभुजा तुल्यं काकवत् । 'तेन तुल्यं क्रिया चेद्वतिः' इति वतिप्रत्ययः । भुक्तम् । अभिमानत्यागेऽपि न बहुमानपूर्वकम्, किंतु सावमानमेव दत्तं परान्नपि अभ्यवहृतमित्यर्थः । तथापि पापकर्मणां पापात्मनां पिशुने सूचके येषां तृष्णा अतएव पापिष्ठा इति भावः । यद्वा पापकर्मणां दुष्कर्मणां पिशुने प्रवर्तके इत्यर्थः । एतद्व्यतिरेकेण दुष्कर्मप्रवर्तकान्तराभावादिति भावः । हे तृष्णे विषयस्पृहे, जृम्भसि प्रवृद्धा भवसि । किं त्वयापि । ईदृक्कष्टकर्मप्रवर्तनदशायामपीति भावः । न संतुष्ट्यति संतुष्टा न भवसि । विरतिं न प्राप्नोषीत्यर्थः । इतः परमपि किंचिद्दुष्कर्म कारयितुं अपेक्षास्तीव प्रतिभातीति भावः । शार्दूलविक्रीडितम् ॥

**उत्खातं निधिशङ्कया क्षितितलं ध्माता गिरेर्धातवो**

**निस्तीर्णः सरितां पतिर्नृपतयो यत्नेन संतोषिताः ।**

**मन्त्राराधनतत्परेण मनसा नीताः श्मशाने निशाः**

**प्रासः काणवराटकोऽपि न मया तृष्णे सकामा भव ॥ ३ ॥**

उत्खातमिति । निधिशङ्कया निक्षेपोऽत्र तिष्ठतीति भ्रान्त्या क्षितितलं किंचिदिष्टकादिनिचितभूतलं उत्खातं अवदारितम् । तत्र न किंचिद्बन्धमित्यर्थः । तत्र गिरेर्धातवः मनःशिलायाः ध्माताः । सुवर्णभावं प्राप्स्यतीति धिया अग्नौ मूषासंमूलिकाविशेषं निक्षिप्य यावत्प्राणलवोत्कारैः संतापिता इत्यर्थः । तदपि न किंचिज्जातमिति भावः । 'ध्माशब्दोऽभिवक्तव्यसंयोगयोः' इत्यस्याद्वातोः कर्मणि क्तौ 'धातुर्मनःशिलाद्यदेः' इत्यमरः । अत्रायुक्तम्—'सुवर्णरूप्यताप्राप्तमहुरितालमनःशिलाः । गैरिकाञ्जनकाश्मीरलोहसीसाश्च हिङ्गुलाः । गन्धकाभ्रकमित्याद्याः धातवो गिरिसंभवाः ॥' इति । अत्र सुवर्णरूप्यव्यतिरेकेणैव योज्यम् । अन्यथा कृतासंगतेरिति । तथा सरितां पतिः समुद्रः निस्तीर्णः । द्वीपान्तरेषु वाणिज्येन बहुधनं संपादयिष्यामीति सांयात्रिकभावेन विलङ्घित इत्यर्थः । नृपतयो राजान यत्नेन छन्दानुवर्तनरूपप्रयत्नेन संतोषिताः । तथा मन्त्राराधनतत्परेण मन्त्रजपतत्पयवता मनसा हेतुना श्मशाने प्रेतभूमौ निशाः रात्रयो नीताः यापिताः । भूतप्रेतपिशाचादिभ्यो भयमविगणय्य निध्यादिप्रदर्शकदेवताभिमुखीकरणसाधनमन्त्रजपतत्परेण निशाशु श्मशाने स्थितमित्यर्थः । तथापि मया काणवराटकः अन्य



कपर्दोऽपि न प्राप्तः । धनं तु दूरापास्तमिति भावः । 'कपर्दश्च वराटकः' इति हला-  
युधः । अतः तृष्णे, सकामा सफलमनोरथा भव । त्वत्प्रतिज्ञातार्थनिष्पत्तेः सिद्धसं-  
कल्पा भवेत्यर्थः । इत्यमनर्थहेतुभूतया तृष्णया वृथाव्यापारजनितश्रम एवाव-  
शिष्टो न वाञ्छितलाभ इत्यतस्तदुन्मूलने यत्नः कर्तव्य इति भावः । वृत्तं पूर्ववत् ॥

**खलालापाः सोढाः कथमपि तदाराधनपरै-**

**निगृह्यान्तर्बाष्पं हसितमपि शून्येन मनसा ।**

**कृतो विचस्तम्भप्रतिहतधियामञ्जलिरपि**

**त्वमाशे मोघाशे किमपरमतो नर्तयसि माम् ॥ ४ ॥**

खलालापा इति । खलानां दुर्जनानां आलापाः दुर्भाषितानि तदाराधनपरैः  
तत्सेवातत्परैः । अस्माभिरिति शेषः । कथमपि अतिकृच्छ्रेण सोढाः क्षान्ताः । अ-  
न्यथाभावे कार्यभङ्गो भवेदिति भावः । तथा अन्तः अभ्यन्तर एव बाष्पं तदालाप-  
ध्रुवणजनिताश्रु निगृह्य नियम्य शून्येन निरुत्सुकेन मनसा उपलक्षितैः । नि-  
र्भिन्नान्तःकरणैरित्यर्थः । हसितम् । हासोऽपि कृत इति शेषः । कर्तरि क्तः । दुरालापै-  
राक्षिप्ता अपि ते संतोषवन्त एव, ननु निर्विण्णा अतो विश्वसनीया इति बुद्धयुत्पाद-  
नार्थं निर्विषयमिथ्याहासोऽपि विरचित इत्यर्थः । तथा वित्तेन धनेन यः स्तम्भो  
जडीभावः तेन प्रतिहता मूढा । विवेकशून्येति यावत् । धीर्येषां तेषाम् । धनदुर्म-  
दान्धानामित्यर्थः । 'स्तम्भौ स्थूणाजडीभावौ' इत्यमरः । अञ्जलिरपि कृतः प्रह्वी-  
भावोऽपि विहितः । तथापि न किञ्चिद्बन्धमिति भावः । अतः मोघाशे व्यर्थमनो-  
रथे आशे तृष्णे । 'आशा तृष्णादिशोः प्रोक्ता' इति विश्वः । त्वं मामतोऽस्मात् ख-  
लालापसहनादिकृत्यात् अपरं इतरत् किं कार्यं नर्तयसि नाटयसि । मया किं कार्यं  
कारयसीति यावत् । न किमपीत्यर्थः । नाटयितव्यार्थस्य वैयर्थ्यादिति भावः । ननु  
पूर्वश्लोके मयेत्येकवचनं प्रयुक्तम् । अत्र तु तदाराधनपरैरिति बहुत्वम् । कथमेत-  
त्समञ्जसमिति चेत्, सत्यम् । तृष्णोपहतानां बहुत्वात्तत्प्रयुक्ततत्कर्मकर्तृभेदेन क-  
चिदेकवचनं कचिद्बहुवचनं च विवक्षितमित्यवधेयम् । एवमुत्तरत्रापि योज्यम् ।  
शिखरिणीवृत्तम् ॥

अथ तृष्णादुर्विलसितेनैव महदनुचितमप्याचरितमित्याह—

**अमीषां प्राणानां तुलितबिसिनीपत्रपयसां**

**कृते किं नास्माभिर्विगलितविवेकैर्व्यवसितम् ।**

**यदाढ्यानामग्रे द्रविणमदनिःसंज्ञमनसां**

**कृतं मानव्रीडैर्निजगुणकथापातकमपि ॥ ५ ॥**

अमीषामिति । किञ्च तुलितानि समीकृतानि बिसिनीपत्रपयसां येषां तेषां  
नलिनीदलगतजललवतरलानाम् । अतिभङ्गुराणामित्यर्थः । अमीषां अविश्वसनी-  
यानां प्राणानां कृते । एतत्प्राणत्राणार्थमित्यर्थः । 'अर्थेकृतेशब्दौ द्वौ तादर्थ्ये-





ऽव्ययसंज्ञितौ' इति वचनात् । विगलितः भ्रष्टः विवेकः कर्तव्याकर्तव्यविचारो ये तैस्माभिः किं दुष्कर्म न व्यवसितं नोद्युक्तम् । सर्वमपि व्यवसितमेवेत्यर्थः । कुतः यत् यस्मात्कारणात् द्रविणमदेन धनमदेन निःसंज्ञानि स्तम्भानि मनांसि येषां तेषां विमर्शश्चान्तःकरणानां आढ्यानां धनिकानाम् । 'इभ्य आढ्यो धनी स्वाभि इत्यमरः । अग्रे पुरस्तात् मानव्रीडैः निर्लज्जैः अस्माभिः निजगुणकथापातकं स्वकीयविद्याविनयादिगुणप्रशंसारूपपापमपि कृतम् । तच्च निषिद्धम् । 'आत्मप्रशंसां पराङ्मनसि वर्जयेत्' इत्यापस्तम्बस्मरणात् । 'आत्मप्रशंसा मरणं परनिन्दा तथैव च' इति वचनादात्मगुणप्रशंसैवात्मोपघातः । तस्य च निरयप्रापकत्वेन पातकत्वं च । निजगुणप्रख्यापनेन धनं संपाद्य तेन प्राणान्संतर्पयिष्याम इत्याशयेनेदृशानुचितमाचरितम् । तथापि न तल्लब्धमित्यपिशब्दार्थः । वृत्तं पूर्ववत् ॥

अथ यद्यप्युचितमेवाचरितम्, तथापि तस्यायथातथ्यान्न फलोपधायकमदित्याह—

क्षान्तं न क्षमया गृहोचितसुखं त्यक्तं न संतोषतः

सोढा दुःसहशीतघाततपनक्लेशा न तप्तं तपः ।

ध्यातं वित्तमहर्निशं नियमितप्राणैर्न शंभोः पदं

तत्तत्कर्म कृतं यदेव मुनिभिस्तैस्तैः फलैर्वर्जिताः ॥ ६ ॥

क्षान्तमिति । सत्येवमपि परिभवहेतौ मनसोऽनुद्वेगः क्षमा तथा न क्षमया न सोढम् । अवमानादिकमिति शेषः । किंत्वशक्ततथैवेति भावः । तथा उचितं युक्तं यत्सुखं मृष्टान्नभोजनकलत्रसंभोगादिजनितानन्दादि तच्च संतोषः किमनेन तुच्छेनेति । परितोषान्न त्यक्तम् । किंत्वसंभावितब्रह्मचर्येणैवेति भावः । तथा दुःसहाः सोढुमशक्या ये शीतघाततपनैः क्लेशाः दुःखानि ते सोढाः क्षान्ताः देहयात्रार्थं देशान्तरसंचारे तेषामनुभूतत्वादिति भावः । तपश्चान्द्रायणादिकं तप्तं न चरितम् । तथा नियमितप्राणैः अन्तःप्रत्याहृतप्राणैः अस्माभिः अहश्च निवृत्तं च अहर्निशं अहोरात्रम् । 'अचतुर-' इत्यादिना निपातनात्साधुः । वित्तं ध्यातं नित्यं नित्यम् । शंभोः पदं न ध्यातम् । अतो मुनिभिर्यत्कर्म कृतं अवमानसहनादिमाचरितं तत्तदेव कर्म अस्माभिश्च कृतम् । किंतु तैस्तैः तत्तत्कर्मनियतैः फलैर्वर्जितं वर्जिताः । तेषामयथाचरणेन वैगुण्यात्फलभाजो न जाता इत्यर्थः । क्षान्त्या नैव यद्यवमानादिकं क्षान्तं स्यात्तर्हि फललाभो भवेदेव, नतु तदाचरितम् । चानर्थस्तृष्णादुर्विलसितमूल एवेति फलितार्थः । शार्दूलविक्रीडितं वृत्तम् ॥

अथ त्रिभिर्जरादृषणद्वारा तृष्णां निन्दति—

भोगा न भुक्ता वयमेव भुक्ता-

स्तपो न तप्तं वयमेव तप्ताः ।

कालो न यातो वयमेव याता-

स्तृष्णा न जीर्णा वयमेव जीर्णाः ॥ ७ ॥



भोगा इति । भुज्यन्त इति भोगाः स्रक्चन्दनादिविषया न भुक्ताः नानुभूताः, किंतु वयमेव भुक्ताः तत्प्राप्त्यर्थं दुरन्तचिन्तया प्रस्ताः । तथा तपः व्रतोपवासादि पुण्यं न तप्तं नाचरितम्, किंतु वयमेव तप्ताः आध्यात्मिकादितापत्रयेण संतापिताः । तथा कालो न यातः न गतः । तस्याखण्डदण्डायमानत्वेन यानासंभवादिति भावः । किंतु वयमेव याताः । जीवितावधिकालमुल्लङ्घयान्नं प्राप्ता इत्यर्थः । अथवा कालो न यातः सदाचारसम्पन्नसहवासदिना न गतः । तथा चेच्छ्रेयो भवेदेवेति भावः । किंतु वयमेव याताः । -लेह(?)गेहादियोगक्षेमानुसंधानलम्पटत्वेन कालमतिक्रम्य गता इत्यर्थः । तथा तृष्णा न जीर्णा न शिथिला । तच्छैथिल्यहेतोरनुपस्थितत्वादिति भावः । किंतु वयमेव जीर्णाः । तृष्णासहकृतजरया शिथिल्यन्मृगं जाता इत्यर्थः । अतः इतः परं वा क्षिप्रं स्वद्वारेणैव तृष्णोन्मूलनहेतुः संपादनीय इति भावः । इन्द्रोपेन्द्रवज्रालक्षणश्रवणादुपजातिवृत्तम् ॥

वलीभिर्मुखमाक्रान्तं पलितेनाङ्कितं शिरः ।

गात्राणि शिथिलायन्ते तृष्णैका तरुणायते ॥ ८ ॥

वलीभिरिति । वलीभिर्जराविश्रयचर्मरेखाभिः मुखं वक्त्रं आक्रान्तम् । वक्ष्यं प्रापितमित्यर्थः । पलितेन जरसा शौक्ल्येन शिरः मस्तकं अङ्कितं चिह्नितम् । शिरःकेशादयो धवला जाता इत्यर्थः । तथा गात्राणि करचरणाद्यवयवाः । अवयविवाचिनो गात्रशब्दस्यावयवार्थकत्वं लक्षणया वेदितव्यम् । अवयवावयविनोरभेदविवक्षया वा न च वक्त्रबाहुल्यविवक्षायां यथाश्रुतमेव समञ्जसम् । मुखं शिर इत्येकवचनप्रयोगविरोधात् । ननु तत्रापि जात्येकवचनग्रहणेन कोऽपि विरोध इति चेत्किमनेन बकबन्धप्रयासेनेत्यलमतिप्रसङ्गेन । शिथिलायन्ते शिथिलानीवाचरन्ति । जराजर्जरभावविक्षिप्तसंधिबन्धतया कार्यकरणसमर्था न जायन्त इत्यर्थः । किंतु एका तृष्णा तरुणायते तरुणेवाचरति । बलिष्ठा जातेत्यर्थः । जरया सर्वमप्येवं विशकलितम् । न तृष्णेति महदेतदाश्चर्यमिति भावः । उभयत्रापि कर्तुः क्यङ् सलोपश्च इति क्यङ् । 'अकृत्सार्वधातुकयोर्दीर्घः' इति दीर्घः । श्लोकाख्यमेतदानुष्ठुभं वृत्तम् । लक्षणं तूष्णम् ॥

निवृत्ता भोगेच्छा पुरुषबहुमानोऽपि गलितः

समानाः स्वर्गाः सपदि सुहृदो जीवितसमाः ।

शनैर्यद्युत्थानं घनतिमिररुद्धे च नयने

अहो मूढः कायस्तदपि मरणापायचकितः ॥ ९ ॥

निवृत्तेति । भोगेच्छा विषयानुभवस्पृहा निवृत्ता निर्गता । अत्र जरादृष्टान्मिनिवेशपारवश्येनेत्यमुक्तम् । तेन 'तृष्णैका तरुणायते' इत्यविरोधः । पुरुष इति यो बहुमानः सम्मानः सोऽपि गलितः अपगतः । तत्प्रयोजकपौरुषाद्यपायादिति भावः । यद्वा पुरुषाणां बहुमानः तत्कर्तृकसम्मानः सोऽपि गलितः । पूर्ववत्पुरुषा-



दिना न बहु मन्यत इत्यर्थः । इदानीं तादृशगौरवाभावादिति भावः । अथ परेतवान्धवशोचनापदेशेन खस्यापशदतां सूचयन्नाह—जीवितसमाः प्राणतुल्याः सुहृदो बन्धवश्च समानाः सबहुमानाः सन्तः सपदि सद्य एव । जरावस्थायाः प्रागेवेत्यर्थः । स्वर्गताः स्वर्गं गताः । निजसुकृतपाकेन पुण्यलोकं गता इत्यर्थः । जरादुर्दशापत्त्या बहुमानरहितोऽहं न यातो हीनजीवन इति भावः । यद्वा समानाः सवयसः जीवितसमा बन्धवश्च सपदि सद्य एव । दुरवस्थापत्तेः पूर्वमेवेति भावः । स्वर्गताः लोकान्तरगताः । न त्वहमित्यर्थः । 'स्वरव्ययं स्वर्गनाकत्रिदिवत्रिदशालयाः' इत्यमरः । ननु कंचित्कालं स्थायीताम्, किमनेनामङ्गलाशंसनेनेत्यत आह—शनैः मन्दं यष्टुत्थानं यष्टवष्टम्भनोत्थानम् । प्राप्तमिति शेषः । पादपाटल(व?)विघट्टनात्सयमुत्थाने संचारे वा शक्तिर्नास्तीत्यर्थः । नत्वेतावन्मात्रमेव, किंतु नयने चक्षुषी च । प्रगृह्यत्वादस्य अहो इत्यनेन संध्यभावः । घनं निविडं यत्तिमिरं पाटलाख्यनेत्ररोगविशेषो वैद्यशास्त्रप्रसिद्धः । 'तिमिरं ध्वान्ते नेत्रामयेऽपि च' इति विश्वप्रकाशश्च । तेन रुद्धे निरुद्धशुद्धप्रसारे । अर्थग्रहणासमर्थं जाते इत्यर्थः । अन्धकपङ्गुजीवनाद्वरमरणमेवेति भावः । एतत्सर्वमनर्थजातं जराकृतमेवेति हृदयम् । तदपि तथापि मूढः ज्ञानहीनः कायो देहः मरणेन योऽपायो विश्लेषः । नाश इति यावत् । तस्मात् चकितः भीतः । भवतीति शेषः । अत्र देहिधर्मः तदुपायौ देहे उपचर्यते । अहो ईदृक्कष्टदशायामपि जीविताशैव बलीयसी, न विज्ञानोदय इत्याश्चर्यमित्यर्थः । एतदपि तृष्णाविलसितमेवेति भावः । शिखरिणी ॥

नन्वेतादृशतृष्णामुलङ्घ्य स्वात्मसुखानुभवतत्परा ये केचन महान्तः सन्ति किमिल्याशङ्क्य सन्त्येवेति निगमयन् तस्याः पृथग्जनदुस्तरत्वद्योतनार्थं महानदीत्वरूपयति—

आशा नाम नदी मनोरथजला तृष्णातरंगाकुला

रागग्राहवती वितर्कविहगा धैर्यद्रुमध्वंसिनी ।

मोहावर्तसुदुस्तरातिगहना प्रोत्तुङ्गचिन्तातटी

तस्याः पारगता विशुद्धमनसो नन्दन्ति योऽवराः ॥ १० ॥

आशेति । मृष्टात्रपानभोजनविचित्राम्बरभूषणधारणषोडशवार्षिककामिनीसंभोगादिगोचरमानसव्यापारा मनोरथाः त एव जलानि यस्याः सा तथोक्ता । अप्राप्येष्वप्यर्थेषु प्राप्यभिलाषविशेषाः तृष्णाः ताभिरेव तरंगैः कल्लोलैः आकुला संकुला । अभिमतवस्तुषु ज्ञेहो रागः । उपलक्षणमेतद्वेधादीनाम् । तथा च रागद्वेषादय एव ग्राहानकादयः यस्यां सन्तीति तथोक्ता । तत्तत्पदार्थलभालोभगोचराः वितर्काः त एव विहगाः कारणद्विपक्षिणो यस्यां सा तथोक्ता । 'मनसो निर्विकारत्वं धैर्यं सत्स्वपि हेतुषु' इत्युक्तलक्षणं धैर्यं तदेव द्रुमः तं ध्वंसयति उन्मूलयतीति तथोक्ता । अज्ञानं मोहमेव तद्वृत्तयो दम्भदर्पादयो लक्ष्यन्ते । तथा च



अथ परेतवा-  
ल्याः सुहृदो  
प्रागेवेत्यर्थः ।  
रादुर्दशापत्त्या  
वयसः जीवि-  
र्याताः लोका-  
ः' इत्यमरः ।  
मन्दं यष्टु-  
वैषटनात्स्वयमु-  
ने चक्षुषी च ।  
लाख्यनेत्ररोग-  
वैश्वप्रकाशश्च ।  
पञ्चजीवनाद्व-  
तदपि तथापि  
गवत् । तस्मात्  
चर्यते । अहो  
श्वर्यमित्यर्थः ।

न्तः सन्ति कि-  
र्यं महानदीत्

स्तः ॥ १० ॥

ककामिनीसंभो-  
तयोक्ता । अत्र  
लैः आकुलं स-  
तथा च रागद्वे-  
लोभगोचराः वि-  
। 'मनसो नि-  
सयति उन्मूल-  
न्ते । तथा च

मोहा अज्ञानवृत्तय एवावर्ता जलभ्रमाः तैः सुदुस्तरा सुष्ठु तरितुमशक्या । अतिग-  
हना । एकत्र दुर्विभाव्यस्वाभाव्यात्, अन्यत्र दुरवगाहत्वाच्च । इत्यमिति निर्णेतुं न  
शक्यत इत्यर्थः । इष्टाधिगमजनितध्यानं चिन्ताबहुविधत्वेऽपि चिन्तानां तद्व्य-  
रूपणोपयोगार्थं द्वित्वं वक्ष्यते । तथा प्रोक्तुञ्जे अत्युन्नते चिन्ते एव तदे यस्याः सा  
तथोक्ता । आशा नाम नैकविधात्यायता तृष्णा । 'दशावस्था नैकविधात्याशा तृ-  
ष्णापि चायता' इत्यमरः । नामेति प्रसिद्धौ । आशेति प्रसिद्धेत्यर्थः । या नदी । व-  
र्तत इति शेषः । यत्तदोर्नित्यसंबन्धात् तस्या आशानयाः पारं गताः । ज्ञानप्लवे-  
नेति भावः । अतएव विशुद्धमनसो निर्मलान्तःकरणा योगीश्वराः महायोगिनः  
नन्दन्ति । ब्रह्मानन्दमनुभवन्तीत्यर्थः । अतः सर्वदा तृष्णातरणोपायोऽन्वेषणीयः  
श्रेयस्कारमेनेति भावः । अत्र प्रवाहरूपणाविच्छिन्नत्वसाम्यादाशानां नदीत्वम्, प्रतिकृ-  
तिस्वरूपानिरूप्यत्वसर्वतोमुखसंभ्रमत्वादिसादृश्यान्मनोरथेषु जलत्वम्, मज्जनोन्मज्ज-  
नपारम्पर्येण विरामाभावसाधर्म्यात्तृष्णासु तरंगत्वम्, दुष्टस्वाभाव्येन ग्रहिण्यत्वसाम्या-  
द्रागादिषु ग्राहत्वम्, नानाविधगतिमत्त्वसादृश्याद्विचित्रेषु विहगत्वम्, स्थिरतरलस्वा-  
भाव्याद्वैर्ये भ्रमत्वम्, निरन्तरं दुरन्तभ्रामकत्वसाधर्म्यान्मोहेषु आवर्तत्वम्, अगाधभा-  
वद्योतकत्वसारूप्याचिन्तासु तटत्वं च रूपितमित्यवगन्तव्यम् । अतएव समस्त-  
वस्तुवर्तिसावयवरूपकालंकारः । वृत्तमुक्तम् ॥

इति वैराग्यशतकव्याख्याने तृष्णादूषणं नाम प्रथमं दशकम् ।

अथ विषयपरित्यागविडम्बना ।

यदुक्तं योगिनस्तृष्णानदीं तीर्त्वा नन्दन्ति, तत्र विषयपरित्यागमन्तरा तदसंभ-  
वादय विषयपरित्यागविडम्बनोच्यते—अथेति । अथ तृष्णादूषणानन्तरं विषयाणां  
रूपादीनाम् । 'रूपं शब्दो गन्धरसस्पर्शाश्च विषया अमी' इत्यमरः । यद्वा स-  
क्वन्दनवनितादिभोग्यवस्तूनां परित्यागः संन्यासः तस्य विडम्बना अनुकरणम् ।  
अभिनय इति यावत् । उच्यत इति शेषः । तत्प्रकारमेवाह दशभिः—

न संसारोत्पन्नं चरितमनुपश्यामि कुशलं  
विपाकः पुण्यानां जनयति भयं मे विमृशतः ।

महद्भिः पुण्यौघैश्चिरपरिगृहीताश्च विषया

महान्तो जायन्ते व्यसनमिव दातुं विषयिणाम् ॥ ११ ॥

न संसारेति । संसारे अनादिभवपरम्परायां उत्पन्नं उदितम् । फलोद्देशे-  
नानुष्ठितमिति यावत् । चरितं पुण्याचरणम् । 'आदिकर्मणि क्तः कर्तरि च' इति  
कर्तरि क्तः । कुशलं क्षेमकरं नानुपश्यामि । नानुसंदधामीत्यर्थः । कुत एतद्वैपरीत्य-  
मित्याशङ्क्य तत्राह—विपाक इति । पुण्यानां पुराकृतसुकृतानां विपाकः संपद्रूप-  
रिपाकः विमृशतः तत्फलं परामृशतः मे मम भयं जनयति उत्पादयति । तत्पर्या-  
लोचने संपदां पुण्यव्ययलभ्यत्वेन विपद्रूपत्वाद्भयजनकमित्यर्थः । अत एवोक्तं क-  
विकुलसार्वभौमेन श्रीहर्षेण—'पूर्वपुण्यविभवव्ययलब्धाः संपदो विपद एव वि-





मृष्टाः' इति । अथवा पुण्यानां ज्योतिष्टोमादिसत्कर्मणां विपाकः स्वर्गादिरूपफल-  
परिणामः त्रिमृशतः पूर्वोत्तरं पर्यालोचयतो मे भयं जनयति । 'क्षीणे पुण्ये मर्त्ये  
लोके विशन्ति' इति भगवद्वचनात् । यावन्नियतकालं स्वर्गसुखमनुभूय पुण्यक्षये सति  
पुनर्मर्त्यलोकेप्रवेशे महाविषादगर्भनिरयवासजन्मपरम्परादुःखप्रभवत्वाद्भयंकरत्वं  
मित्यर्थः । अतः कुशलं न पश्यामीत्यर्थः । एवं तत्फलभूतानां भोगानामप्यन्त-  
र्बहेतुत्वमेवेत्याह—महद्भिः भूयिष्ठैः पुण्यौघैः पुण्यसंचयैर्हेतुभिः चिरपरिगृहीता  
चिरकालमारभ्य संगृहीता विषयाश्च भोगा अपि विषयिणां विषयासक्तानां व्यसनं  
विपत्तिम् । दुःखमिति यावत् । दातुमिव दातुमेव । इवशब्दोऽत्रावधारणार्थकः ।  
तद्विप्रेक्षाभिव्यञ्जकः । अन्यथार्थान्तरन्यासादिति वेदितव्यम् । महान्तः प्रवृत्त्या  
जायन्ते भवन्ति । व्यसनप्रदानप्रवणैव एतद्वृद्धिः, नान्यदानप्रवणेत्यर्थः । एक-  
मैहिकामुष्मिकभोगानामनिष्ठानुबन्धित्वात्तत्त्याग एव श्रेयानिति भावः । शिखरिणी ।

अथ सर्वथा विषयाः परित्याज्याः इति वक्तुं तेषां व्यवस्थितिमाह—

अवश्यं यातारश्चिरतरमुषित्वापि विषया

वियोगे को भेदस्त्यजति न जनो यत्स्वयममून ।

व्रजन्तः स्वातन्त्र्यादतुलपरितापाय मनसः

स्वयं त्यक्ता ह्येते शमसुखमनन्तं विदधति ॥ १२ ॥

अवश्यमिति । विषया भोगाः चिरतरं बहुकालं उपित्वा स्थित्वापि । 'वसति  
धुधोरिद्र' इति इडागमः । 'वचि स्वपि—' इत्यादिना संप्रसारणम् । अवश्यं नियतम्  
सिद्धमिति यावत् । यातारो गन्तारः आगमापायित्वेनास्थिरत्वात्परिचयाना-  
रेण पुरुषं त्यक्त्वा यातार एव । न तु परिचयवशाद्यावज्जीवं स्थातार इत्यर्थः ।  
तदुक्तं भगवता—'मात्रास्पर्शास्तु कौन्तेय शीतोष्णसुखदुःखदाः । आगमापायिनो  
ऽनित्यास्तांस्तितिक्षस्व भारत ॥' इति । यातेछेद् । अतः वियोगे विषयविरहे  
भेदः को वा विशेषः । न कोऽपीत्यर्थः । स्वकर्तृकल्याणे वा पुरुषकर्तृकल्याणे  
तस्य जायमानत्वादिति भावः । तथा हि यत् यस्मात्कारणात् जनो विषयासक्तः  
पुमान् अमून विषयान् स्वयं न त्यजति गुणान् गृहीत्वा न विमृजति । स्वयं  
त्यजति चेत्तर्हि तेन कृतार्थो भवतीति भावः । एतेन विषयकर्तृकल्याणे तु न कृ-  
तार्थत्वमिति सूच्यते । ननु कुत एतद्वैषम्यमित्याशङ्क्य तत्र व्यवस्थामाह—स्वा-  
तन्त्र्यात् कर्तृत्वात् । स्वाच्छन्त्यादिति यावत् । 'स्वतन्त्रः कर्ता' इत्यनुशासनात् ।  
जन्तः पुरुषं विमृजन्तः सन्तः । विषया इति शेषः । मनसः अतुलपरितापाय-  
रन्तसंतापाय । भवन्तीति शेषः । अत्यन्तदुःखकारिणो भवन्तीत्यर्थः । स्वयं से-  
कर्त्रा पुरुषेण त्यक्ताः तुच्छत्वभावनया विमृशयेत् तर्हि एते विषयाः अनन्तं अ-  
रिच्छिन्नं शमसुखं तृष्णोपशान्तिसुखम् । परमानन्दमिति यावत् । विदधति कुर्व-  
ति । हिरवधारणे । तदुक्तम्—'यच्च कामसुखं लोके यच्च दिव्यं महत्सुखम् । त-



शममुखस्यैते नार्हतः षोडशीं कलाम् ॥' इत्यतोऽनर्थापादकविषयकर्तृकत्यागा-  
त्पूर्वमेव स्वयं तत्त्यागततपरेण भवितव्यं श्रेयस्कारमेनेति भावः । वृत्तं पूर्ववत् ॥

ननु कीदृग्विधाः पुण्याः विषयत्यागसमर्था इत्याकाङ्क्षायां ज्ञानिन एव समर्थाः,  
न तु मादृशा इत्याह—

ब्रह्मज्ञानविवेकनिर्मलधियः कुर्वन्त्यहो दुष्करं  
यन्मुञ्चन्त्युपभोगभाज्यपि धनान्येकान्ततो निःस्पृहाः ।  
संप्राप्ताञ्च पुरा न संप्रति न च प्राप्तौ दृढप्रत्यया-  
न्वाञ्छामात्रपरिग्रहानपि परं त्यक्तुं न शक्ता वयम् ॥ १३ ॥

ब्रह्मेति । ब्रह्मज्ञानेन यो विवेकः तत्त्वविचारः तेन निर्मला निष्कलङ्का । असं-  
भावनादिरहितेति यावत् । सा धीः येषां ते । ज्ञानवन्त इत्यर्थः । दुष्करं कर्तुमशक्यं  
कुर्वन्ति । अहो इत्याश्चर्यं । किं तद्दुष्करमित्याह—यद्यस्मात् उपभोगं भजन्तीत्यु-  
पभोगभाजि । स्वप्नवन्दनादिभोगसाधनत्वेनानुभूयमानान्यपीत्यर्थः । धनानि वित्तानि  
निःस्पृहा निरीहाः सन्तः एकान्ततः नितान्तम् । निरवशेषमिति यावत् । मुञ्चन्ति  
विद्यजन्ति । इदमेवातिदुष्करमत्यन्ताश्चर्यं चेत्यर्थः । वयं अस्मद्विधा ज्ञानिनस्तु  
पुरा पुरातनकाले न संप्राप्तान् नाधिगतान् संप्रति इदानीं वर्तमानकालेऽपि प्राप्तौ वा  
भविष्यत्काललाभेऽपि वा न दृढप्रत्ययान् न दृढविश्वासान् । अविश्वसनीयानिति  
यावत् । कालत्रयेऽप्यसंभाव्यमानानित्यर्थः । 'प्रत्ययोऽधीनशपथज्ञानविश्वासहेतुषु'  
इत्यमरः । किंतु वाञ्छामात्रपरिग्रहान् मनोरथमात्रसंगृहीतान् । मनोव्यापारमात्र-  
गोचरीकृतानपीत्यर्थः । अनुभूयमानास्तु किमुतेति भावः । विषयानिति शेषः ।  
त्यक्तुं परं अत्यन्तं न शक्ताः असमर्थाः । अतस्त एव धन्या इति भावः । 'शकृष्टृषु-'  
इत्यादिना तुमुन् । विषयपरित्यागे ब्रह्मज्ञानमेव मुख्यसाधनम्, अतस्तत्संपादनेन  
तत्परित्यागोऽवश्यं कर्तव्य इति फलितार्थः । शार्दूलविक्रीडितम् ॥

उक्तमेवार्थं भङ्गयन्तरेणाह—

धन्यानां गिरिकन्दरेषु वसतां ज्योतिः परं ध्यायता-  
मानन्दाश्रुकणान्पिबन्ति शकुना निःशङ्कमङ्गेशयाः ।  
अस्माकं तु मनोरथोपरचितप्रासादवापीतट-  
क्रीडाकाननकेलिकौतुकजुषामायुः परं क्षीयते ॥ १४ ॥

धन्यानामिति । गिरिकन्दरेषु गिरिगह्वरेषु । 'दरी तु कन्दरो वाष्ठी' इत्य-  
मरः । वसतां विविक्ततया वर्तमानानाम् । 'विविक्तसेवी लष्वाशी' इति वचनादिति  
भावः । तथा परं ज्योतिः परं ब्रह्म ध्यायतां धन्यानां पुण्यशालिनाम् । 'सुकृती  
पुण्यवान्धन्यः' इत्यमरः । आनन्देन ये अश्रुकणाः बाष्पबिन्दवः तान् निःशङ्कं  
तेषां तपःप्रशान्तत्वान्निर्भयं यथा तथा । अङ्गे शेरत इत्यङ्गेशयाः उत्सङ्गवर्तिनः ।  
'अधिकरणे शेतेः' इत्यत्रप्रत्ययः । शकुनाः पक्षिणः पिबन्ति । किंतु मनोरथेन



वाञ्छामात्रेण उपरचिताः याः प्रासादेषु हर्म्येषु वापीतटेषु अल्लसरस्तीरेषु क्रीडा-  
काननेषु उद्यानेषु च केलयो विहाराः तासु कौतुकजुषां औत्सुक्यभाजां अस्माकं  
आयुः परं आयुरेव क्षीयते नश्यति । दुर्लभविषयचिन्तातत्परैः वृथा कालो यापितः  
न तु तद्ब्रह्मज्ञानं संपादितम्, अतो वयमपि तथा न धन्या इति भावः ॥

अथ कस्यचिद्विषयाभिभूतस्य निर्वेदनवचनमभिनीयाह—

**भिक्षाशनं तदपि नीरसमेकवारं**

**शय्या च भूः परिजनो निजदेहमात्रम् ।**

**वस्त्रं विशीर्णशतखण्डमयी च कन्या**

**हा हा तथापि विषया न परित्यजन्ति ॥ १५ ॥**

भिक्षाशनमिति । भिक्षा । भैक्षमित्यर्थः । अशनं आहारः । तदपि भि-  
क्षान्नाशनमपि नीरसं मधुराम्लादिरसहीनम् । तदप्येकवारम् । न तु द्वित्रिवारमि-  
त्यर्थः । शय्या शयनीयं च भूः । साप्यास्तरणादिरहितेति भावः । परिजनः सेव-  
कजनः निजदेहमात्रं स्वस्य स्वयमेव परिजनः । न तु कश्चिदन्योऽस्तीत्यर्थः । वस्त्रं  
आच्छादनं च विशीर्णं शतखण्डमयी विशेषेण जीर्ण एकचीवरशकलनिर्मिता  
कन्या । तथापि ईदृक्कष्टदशायामपि विषयाः भोगवाञ्छाः न परित्यजन्ति न विस्-  
जन्ति । मांमिति शेषः । हा हेति विषादविस्मयातिशयाभिनिवेदनार्था द्विरुक्तिः ।  
पापिष्ठा इमे विषया हतमेव घ्नन्तीति भावः । अत्र विषयपरित्यागकारणसामग्र्या  
सत्यां कार्यानुदयाद्विशेषोक्तिरलंकारः—‘तत्सामग्र्यामनुत्पत्तिर्विशेषोक्तिर्निगद्यते  
इति लक्षणात् । वसन्ततिलका ॥

अथ विषयाणां कामिनीप्राधान्यात्तद्वृषणाभावे तत्परित्यागो न सुकर इति म-  
नसि विधाय तां दूषयति—

**स्तनौ मांसग्रन्थी कनककलशावित्युपमितौ**

**मुखं श्लेष्मागारं तदपि च शशाङ्केन तुलितम् ।**

**स्ववन्मूत्रक्लिन्नं करिवरशिरःस्पर्धि जघनं**

**मुहुर्निन्द्यं रूपं कविजनविशेषैर्गुरु कृतम् ॥ १६ ॥**

स्तनाविति । स्तनौ कुचौ मांसग्रन्थी मांसपिण्डौ, तथापि कनककलशाविति  
अनर्घ्यहिरण्मयकुम्भाविति उपमितौ । उपमाविषयीकृतकनककलशकल्पत्वेनोप-  
र्णितावित्यर्थः । मुखं वक्त्रं तु श्लेष्मागारं कफलालादन्तमालादिस्थानम्, तदपि शशा-  
ङ्केन सुधारसमयेन चन्द्रेण तुलितं समीकृतम् । तत्तुल्यत्वेनोपवर्णितमित्यर्थः ।  
• अत्र तुलितशब्दस्य सादृश्यवाचित्वात्तद्योगेऽपि न ‘तुल्यायैरतुलोपमाभ्याम्—’ इति  
तृतीयाप्रतिषेधः । अत्र सूत्रे सदृशवाचिन एव ग्रहणादिति । जघनं कटिपुरोभागस्तु  
‘पश्चान्नितम्बः स्त्रीकट्याः क्लीवे तु जघनं पुरः’ इत्यमरः । स्वता मदनसदनदा





ह्यर्थाभावाद्भवता मूर्ध्नेण क्लिप्तं आर्द्रम् । अपवित्रमित्यर्थः । तदपि करिवरशिरःस्पर्धि म-  
दजलपरिप्लुतिश्लाघ्यगजेन्द्रकुम्भस्थलसदृशम् । इत्युपवर्णितमिति भावः । अतः मुहुः  
पौनःपुन्येन निन्द्य प्रन्थ्याद्याकारेण जुगुप्स्यं रूपं स्तनाद्यवयवस्वरूपम् । कामिन्या इति  
शेषः । कविजनविशेषैः तत्तद्विशेषकल्पनाचतुरकबीश्वरैः गुरु कृतं कनककलशादि-  
सादृश्यवर्णनेन श्रेष्ठीकृतम् । कविजनवाङ्मात्रसारमेवैतद्रूपम्, न तु स्वतःसिद्धसारव-  
दिति भावः । अत्र मांसप्रन्थित्वेन स्तनयोः मर्दनानर्हत्वम्, श्लेष्मागारत्वेन मुखस्य  
नुम्बनाद्ययोग्यत्वम्, सवन्मूत्रक्लित्वेन जघनस्य हेयतया संभोगापात्रत्वं च सूचितम् ।  
एतत्कृत एव कामिनीनां संभोगास्पदत्वेनाभिमतम् । इदमेवेत्यं जुगुप्सितत्वेन  
दूषितं चेत्तर्हि किमन्यत्कामिन्यां भोगयोग्यमस्तीति श्लोकात्पर्यम् । तदुक्तम्—  
'हातोऽस्थिसंदर्शनेनमक्षियुग्ममत्युज्ज्वलं तत्कलुषं वसायाः । स्तनौ च पीनौ  
पिशितास्रपिण्डौ स्थानान्तरे किं नरको न योषित् ॥' इति । शिखरिणी ॥

अथैकः परमेश्वर एवैकान्ततोऽनुरक्तो विरक्तश्च । अन्यस्तु तथाननुरक्तत्वादवि-  
रक्तत्वाच्च परिक्लिष्ट एवेत्याह—

एको रागिषु राजते प्रियतमादेहार्धहारी हरो  
नीरागेषु जनो विमुक्तललनासङ्गो न यस्मात्परः ।

दुर्वारस्मरबाणपन्नगविषव्याविद्धमुग्धो जनः

शेषः कामविडम्बितान् विषयान्भोक्तुं न भोक्तुं क्षमः ॥ १७ ॥

एक इति । प्रियतमायाः पार्वत्याः देहस्य शरीरस्य अर्धे अर्धभागम् । 'अर्धं  
नपुंसकम्' इति समासः । तद्धरतीति तथोक्तः । महाकामुकतया क्षणमात्रमपि विह्ले-  
षस्यासहिष्णुत्वान्निजदेहवामार्धपरिकृतप्रियतम इत्यर्थः । 'वामार्धहारी' इति पाठः ।  
एक एव हरो रागिषु अनुरक्तेषु । कामुकेष्वित्यर्थः । राजते अप्रतिनिधित्वेन प्र-  
काशते । तादृशकामुकान्तरस्यानुपलभ्यमानत्वादिति भावः । तथा नीरागेषु विरक्तेषु  
अपि विमुक्तः त्यक्तः ललनासङ्गो योषिदासक्तिर्येन स तथोक्तो जनः वैराग्यपुरुषो  
यस्माद्दरात् परोऽन्यो नास्ति । तपश्चरणसमये मदनदहनादिना तादृग्वैराग्यप्रक-  
टनात्तथाविधविरक्तो न कश्चिदस्तीत्यर्थः । किंतु दुर्वाराः निवारयितुमशक्याः  
स्मरबाणा एव पन्नगाः सर्पाः तेषां विषेण गरलेन तत्सदृशेन व्यामोहेन च व्याविद्धः  
व्याक्षिप्तः अतएव मुग्धो मूढो निश्चेष्टश्च शेषः अवशिष्टः जनः कामेन मन्मथेन हे-  
तुना विडम्बितान् अनुकृतान् (?) । स्वीकृतानिति यावत् । विषयान् स्त्रीसंभोगा-  
दीन् भोक्तुं अनुभवितुं वा भोक्तुं त्यक्तुं वा न क्षमः । तादृगनुरागविरागोत्कर्षाभा-  
वात्तथाविधभोगत्यागयोरसमर्थ इत्यर्थः । कर्तुमकर्तुमन्यथाकर्तुं समर्थः परमे-  
श्वर एक एवानुरक्तेषु विरक्तेषु च परां काष्ठं प्राप्तः । तदन्यः सर्वोऽप्युभयभ्रष्ट  
एवेति भावः । स्मरबाणपन्नगेत्यत्र रूपकालंकारः । शार्दूलविक्रीडितम् ॥



अथ विषयदोषपरिज्ञानेऽप्यत्यागे कारणमाह—

अज्ञानन्दाहात्म्यं पततु शलभस्तीव्रदहने

स मीनोऽप्यज्ञानाद्बडिशयुतमभ्रातु पिशितम् ।

विज्ञानन्तोऽप्येते वयमिह विपज्जालजटिला-

न्न मुञ्चामः कामानहह गहनो मोहमहिमा ॥ १८ ॥

अज्ञानत्रिति । शलभः पतगः दह्यतेऽनेनेति दाहः तस्य आत्मनः स्वभावस्य भावः दाहात्म्यम् । भस्मीकरणस्वाभाव्यमित्यर्थः । 'आत्मा देहे धृतौ जीने स्वभावे परमात्मनि' इति विश्वः । अज्ञानम् अनवबुध्यन् तीव्रदहने जाज्वल्यमानाग्नौ पततु प्रविशतु । तत्र भस्मीभवत्वित्यर्थः । संभावनायां लोड । तथा स प्रसिद्धो मीनो मत्स्योऽपि अज्ञानात् आत्मविनाशकारणमेतदित्यविवेकात् बडिशयुतं मत्स्यवेधनसंज्ञानितम् । अयोमयवक्रकटकप्रस्यूतमित्यर्थः । पिशितं मांसं अश्रातु भक्षयतु । आमिषलोभात्कष्टकलनेन गलनिरोधात् सोऽपि म्रियतामित्यर्थः । नात्रानयोरपराधः । नाज्ञानमपराध्यति । 'पतङ्गमातङ्गकुरङ्गशृङ्गमीना हताः पञ्च भिरेव पञ्च' इति च न्यायादिति भावः । 'बडिशं मत्स्यवेधनम्', 'पिशितं तरस मांसम्' इति चामरः । किंत्विहास्मिन् लोके विज्ञानन्तोऽपि विनिपातहेतव इति विवेकवन्तोऽप्येते वयं विपज्जालैः आपत्परम्पराभिः जटिलान्प्रथितान् । उपद्रवहेतुः नपीत्यर्थः । पचादित्वान्मत्वर्थीये अच्यत्ययः । कामान् विषयान् न मुञ्चामः न त्यजामः । विषयस्वरूपपरिज्ञानेऽप्यमुञ्चतामस्माकं एवापराध इति भावः । 'शे मुचादीनाम्' इति नुमागमः । विचार्यमाणे नास्माकमप्यपराधः प्रबलतरकारणसद्भावादित्याह—मोहस्य अज्ञानस्य महिमा माहात्म्यं गहनो दुर्विज्ञेयः । अघटितघटनापटुतराविद्याविलासमहिम्ना लोके जनः अविहितमपि करोति, अतो नास्माकमपराध इति भावः । शिखरिणी ॥

अज्ञानमहिम्नैव सुखाभावेष्वाप्यन्नपानादिविषये सुखबुद्धिं करोतीत्याह—

तृषां शुष्यत्यास्ये पिबति सलिलं शीतमधुरं

क्षुधार्तः शाल्यन्नं कवलयति मांसादिकलितम् ।

प्रदीप्ते कामाग्नौ सुदृढतरमालिङ्गति वर्धुं

प्रतीकारं व्याधेः सुखमिति विपर्यस्यति जनः ॥ १९ ॥

तृषेति । तृषा तृष्यया आस्ये वक्त्रे शुष्यति शोषं प्राप्नोति सति । शीतं च तन्मधुरं चेति विशेषणयोरपि मिथो विशेषणविशेष्यभावविवक्षायाम् 'विशेषणं विशेष्येण बहुलम्' इति समासः । शैत्यगुणयुक्तं संतापहरं चेत्यर्थः । 'शीतलीक्रियते तापो येन तन्मधुरं स्मृतम्' इति लक्षणात् । यद्वा मधुरं शर्करापानकवन्माधुर्यसंयुक्तं सलिलं उदकं पिबति । तथा क्षुधार्तः बुभुक्षापीडितः सन् मांसादिना । मांसघृतपयोदध्यादिव्यञ्जनद्रव्येणेत्यर्थः । कलितं रुचिरम् । स्वादुक्रुतमित्यर्थः । शाल्यन्नं कवलयति भुङ्के । तथा कामाग्नौ मदनदहने प्रदीप्ते प्रज्वालिते सति । मन्मथो



द्वेके सतीत्यर्थः । सुदृढतरं अतिगाढं बधूं स्त्रियं आलिङ्गति आलिङ्ग्यति । अतः  
व्याधेः क्षुत्पृष्णादिरूपाभयस्य प्रतीकारम् । तदुपशान्तिकराम्रपानालिङ्गनस्पर्शसेवन-  
रूपप्रतिक्रियामित्यर्थः । सुखं भोग इति जनः विपर्यस्यति विपर्यस्तबुद्धिं प्राप्नोति ।  
न तु तत्त्वं जानातीत्यर्थः । अतस्मिन्सद्ब्रह्मो विपर्यासः । अयं च अज्ञानदुर्विलास  
एवेति भावः । कृतं पूर्ववत् ॥

एवं तावदज्ञो जनः संसारविषयासक्त्या बद्धो भवति, ज्ञानी तु सर्वसङ्गं परित्य-  
ज्य कृतकृत्यो भवतीति निगमयति—

तुङ्गं वेष्टम सुताः सतामभिमताः संख्यातिगाः संपदः

कदवाणी दयिता वयश्च नवमित्यज्ञानमूढो जनः ।

मत्वा विभ्रमनश्वरं निविशते संसारकारागृहे

संहस्य क्षणभङ्गुरं तदखिलं धन्यस्तु संन्यस्यति ॥ २० ॥

तुङ्गमिति । वेष्टम प्रासादादि तुङ्गं उन्नतम् । सुताः पुत्राः सतां साधूनां विदुषां  
अभिमताः इष्टाः । संप्राप्तविद्याविनयादिगुणा इत्यर्थः । 'मतिबुद्धि—' इत्यादिना  
वर्तमानार्थे षाः । अत एव 'कस्य च वर्तमाने' इति षष्ठीविधानात् षष्ठी न  
समस्यते इति वक्तव्यमिति समासनिषेधः । संपदः धनधान्यादिद्रव्यसमृद्धयः  
संख्यातिगाः असंख्येयाः । अपरिमिता इत्यर्थः । दयिता प्रियतमा कल्याणी  
भानुकल्यादिगुणसंपन्ना । तदुक्तम्—'अनुकूलं विमलाङ्गी कुलजां कुशलां सुशील-  
संपन्नाम् । पञ्चलकारां भार्यां पुरुषः पुण्योदयाल्लभते ॥' वयश्च नवम् । नूतनं यौवन-  
मित्यर्थः । 'वयः पक्षिणि बाल्यादौ' इत्यमरः । इत्येवमज्ञानेन मोहेन मूढो विवे-  
कशून्यो जनः विश्वं गृहापत्यवित्तदारादिप्रपञ्चं अनश्वरं शाश्वतं मत्वा आलोच्य  
संसार एव कारागृहं बन्दिगृहं तत्र निविशते प्रविशति । तदासक्तो भवतीत्यर्थः ।  
ननु तस्यानर्थमूलत्वं जानातीति भावः । 'नेर्विशः' इत्यात्मनेपदम् । अतिसंक-  
टतया परमनिर्वन्धहेतुत्वात्संसारस्य कारागृहत्वरूपणम् । 'कारः स्याद्बन्धनालयः'  
इत्यमरः । धन्यस्तु ज्ञानी । तुशब्दः पूर्वस्माद्वैलक्षण्यं द्योतयति । तदेवाह—तदखिलं  
वेष्टमाद्यशेषप्रपञ्चं क्षणभङ्गुरं अशाश्वतं संहस्य सम्यगालोक्य । संपूर्वाद्दृशेः क्त्वा ल्य-  
बादेशः । संन्यस्यति न तत्रासक्तो भवति । किंतु विरक्तो भवतीति भावः ।  
अतः ज्ञानेन सर्वानर्थमूलमज्ञानं निरस्य कृतकृत्येन भवितव्यमिति तात्पर्यम् ।  
शार्दूलविक्रीडितम् ॥

इति वैराग्यशतकव्याख्याने विषयपरित्यागविडम्बना नाम द्वितीयं दशकम् ।

अथ याज्ञादैर्यदूषणम् ।

अथ याज्ञादैर्यदूषणमारभते—अत्राभिप्रायः विषयाणां याज्ञादैर्यदूषणजक्त्वा-  
द्विषयपरित्यागविडम्बनानन्तर्येणैतत्प्रयोज्य याज्ञाजनितदैन्यमपि दूषणीयमेवेति ।  
अतस्तत्प्रसङ्गान्तरमेतद्दूषयितुमारभते दीनेत्यादिश्लोकदशकेन—



दीना दीनमुखैः सदैव शिशुकैराकृष्टजीर्णाम्बरा

क्रोशद्भिः क्षुधितैर्निरन्नविधुरा दृश्या न चेद्देहिनी ।

यात्तआमङ्गभयेन गद्गदगलत्रुट्यद्विलीनाक्षरं

को देहीति वदेत्स्वदग्धजठरस्यार्थं मनस्वी पुमान् ॥ २१ ॥

दीनेति । दीना दरिद्रा अतएव दीनानि शोभाहीनानि मुखानि येषां तैः । कुतः क्रोशद्भिः रुदद्भिः । तत्कुतः । क्षुधितैः संजातक्षुधैः । बुभुक्षितैरित्यर्थः । क्षुधाशब्दोऽप्या-  
बन्तः तस्मात् । 'तदस्य संजातं तारकादिभ्य इतच्' इतीतच्प्रत्ययः । तारका-  
दिराकृतिगणः । क्षुदिति दकारान्तपक्षे तु क्षुधं प्राप्तेः क्षुधितैः क्षुधातुरैः । कर्तरि कः ।  
'वसतिक्षुधोरिद्' इतीडागमः । शिशुकैः अत्यन्तबालकैः । अल्पार्थे कप्रत्ययः ।  
सदा सर्वदैव आकृष्टं अन्नपानादियात्रापूर्वकं आक्षिप्तं जीर्णाम्बरं विशीर्णवत्  
यस्याः सा तथा । निरन्ना अन्नपानरहिता अतएव विधुरा विह्वला । निरन्ना च सा  
विधुरा चेति विशेषणसमासः । अन्नाभावात्कृष्टजीवनेत्यर्थः । 'विधुरः प्रत्यवेते  
स्यात्कृष्टविह्वोरपि' इति विश्वः । गेहिनी गृहिणी दृश्या दृष्टिगोचरा न चेत् न  
स्याद्यदि तर्हि मनस्वी सुमेधाः धैर्यशाली । प्रशंसायां विनिः । कः पुमान् यात्रा-  
भङ्गायद्भ्यं तेन गद्गदो हीनस्वरः । अनुकरणशब्दोऽयम् । यो गलः कण्ठः तत्र  
त्रुट्यन्ति शकलीभवन्ति अतएव विलीनानि अनुचारितप्रायाणि अक्षराणि वर्णाः  
यस्मिन्कर्मणि तद्यथा तथा स्वस्य दग्धः प्लुष्टो यो जठरः उदरं तस्यार्थं । तत्पूरणार्थ-  
मित्यर्थः । 'अर्थे कृते चशब्दौ द्वौ तादर्थ्येऽव्ययसंज्ञितौ' इत्यमरः । दग्धशब्दोऽत्र  
निर्वेदाभियोक्तकः । यथोक्तं सुरेश्वरवार्तिके—'अस्य दग्धोदरस्यार्थं किं न कुर्वन्त्यसां-  
प्रतम्' इति । देहीति वदेत् ब्रूयात् । न कोऽपीत्यर्थः । तस्याः दृश्यत्वादीदृगव-  
स्थापन्नो भवति, अतोऽनर्थमूलत्वात्तत्परित्यागोऽवश्यं कर्तव्य इति भावः । शार्दूल-  
विक्रीडितम् ॥

इदानीं दैन्यानर्थमूलं जठरं निन्दति—

अभिमतमहामानग्रन्थिप्रभेदपटीयसी

गुरुतरगुणग्रामाम्भोजस्फुटो ज्वलचन्द्रिका ।

विपुलविलसल्लजावल्लीवितानकुठारिका

जठरपिठरी दुष्पूरेयं करोति विडम्बनम् ॥ २२ ॥

अभिमतोति । अभिमतः कीर्तिप्रतिष्ठावहत्वादिष्टः यो महामानग्रन्थिः गरिष्ठा-  
भिमानग्रन्थिः तस्य प्रभेदे विज्ञेयः पटीयसी समर्थतरा । पटुशब्दादियसुनि 'उनि-  
तश्च' इति झीप् । गुरुतरा अतिशयेन वर्तमाना ये गुणग्रामाः गाम्भीर्यधैर्यादिगुण-  
गणाः त एवाम्भोजानि तेषां स्फुटं यथा तथा उज्ज्वलचन्द्रिका पूर्णिमाकौमुदी ।  
तत्संकोचहेतुभूतेत्यर्थः । विपुलं विस्तृतं यथा तथा विलसत्प्रकाशमानं यल्लजावल्ली-  
वितानं व्रीडालताविततिः तस्य कुठारिका परशुः । तदुच्छेदनसाधनभूतेत्यर्थः । दुष्पू-





रा पूरयितुमशक्या । प्रत्यहमन्नपानादिपूरितापि पर्याप्त्यभावादिति भावः । 'ईषहुः—  
इत्यादिना खलप्रत्ययः । इयं जठरं उदरमेव पिठरी कुण्डी । 'पिठरः स्थाल्युखा  
कुण्डम्' इत्यमरः । गौरादित्वात् डीप् । तथा च कृष्णामृतस्त्ववे—'जठरपिठरीपूर्तये  
नर्तितानि' इति । विडम्बनं याज्ञानुकरणं करोतीति । याज्ञादन्यमस्माभिरभि-  
नाटयतीति भावः । एतद्यतिरेकेण दैन्यकारिणी न काप्यस्तीति भावः । 'बल्लीकठोर-  
कुठारिका' इति पाठे निशिततरपरञ्चरित्यर्थः । रूपकालंकारः । हरिणीवृत्तम्—  
'भवति हरिणी न्तौ त्रौ स्तौ गो रसाम्बुधिविष्टपैः' इति लक्षणात् ॥

अथ मानिनस्तावद्वन्धुयाज्वायाः परमन्यत्र भिक्षाशनतात्पर्येण प्राणधारणमि-  
त्याह—

पुण्ये ग्रामे वने वा महति सितपटच्छन्नपालि कपालि

ह्यादाय न्यायगर्भद्विजहुतहुतभुग्धूमधूमोपकण्ठे ।

द्वारं द्वारं प्रविष्टो वरमुदरदरीपूरणाय क्षुधातो

मानी प्राणैः सनाथो न पुनरनुदिनं तुल्यकुल्येषु दीनः ॥ २३ ॥

पुण्य इति । न्यायगर्भं मीमांसाशास्त्रोक्तप्रकारगर्भितं यथा तथा । यद्वा नीयन्ते  
ज्ञाप्यन्ते बुभुत्सितार्था एभिरिति न्यायाः वेदशास्त्रपुराणादयः ते गर्भे कुक्षौ येषां  
ते न्यायगर्भाः । अधीताखिलविद्या इत्यर्थः । 'कुक्षिभ्रूणार्भका गर्भाः' इत्यमरः ।  
तथाभूता द्विजा ब्राह्मणाः तैः हुताः आज्यादिहविर्भिः सुतर्पिता ये हुतभुजोऽग्नयः  
तेषां धूमैर्न धूमाणि कृष्णलोहितवर्णानि उपकण्ठानि अन्तिमप्रदेशाः यस्य तस्मिन् ।  
'धूमधूमलौ कृष्णलोहिते', 'उपकण्ठान्तिकाभ्यर्णाभ्यग्रं चाप्यभितोऽव्ययम्' इति  
चामरः । अतएव पुण्ये पवित्रे महति विपुले च । विशेषणद्वयेन निःसंकोच-  
संचारार्हत्वं सूच्यते । ग्रामे अप्रहारे वने अरण्ये वा । तत्रापि वानप्रस्थादीनां विद्य-  
मानत्वादिति भावः । सितपटेन श्वेतवस्त्रेण छान्ना परेषां दृष्टिगोचरत्वाभावाद्यमाच्छा-  
दिता । तथा विशिष्टाचारात् । पालिः अश्वीः यस्यास्ताम् । 'पालिस्त्वश्व्यङ्कपङ्क्तिषु' इति  
वैजयन्ती । कपालि भिक्षाहरणोचितशरावं आदाय गृहीत्वा क्षुधातः क्षुत्पीडितः  
मानी अभिमानवान् । पुरुष इति शेषः । उदरमेव दरी गिरिगह्वरं तस्याः पूरणाय ।  
पूर्वार्थमित्यर्थः । तादर्थ्यं चतुर्थी । अथवा उदरं पूरयितुमित्यर्थः । 'तुमर्थाच्च  
भाववचनात्' इति चतुर्थी । द्वारं द्वारं प्रतिद्वारम् । गृहमेधिनामिति शेषः ।  
'नित्यवीप्सयोः' इति वीप्सायां द्विरुक्तिः । प्रविष्टः । भिक्षार्थमित्यर्थः । प्राणैः  
सनाथः सहितश्चेत् । भिक्षाशनेन प्राणधारणतत्परः स्याच्चेदित्यर्थः । वरं मनाविप्र-  
यम् । 'दैवाद्विष्टे वरः श्रेष्ठे त्रिषु क्लीबं मनाविप्रयम्' इत्यमरः । दिने दिने अनुदि-  
नम् । प्रत्यहमित्यर्थः । यथार्थेऽव्ययीभावः । तुल्यकुल्येषु समानकुल्येषु समानकु-  
लोद्भवेषु । तन्मध्यं इत्यर्थः । दीनः पुनः दैन्यवांश्चेत् । न वरम् । बन्धुमध्ये याज्ञा-  
दैन्यनीचजीवनाद्वरं भिक्षाशनेन प्राणधारणम् । 'न बन्धुमध्ये धनहीनजीवनम्' इति



वचनादिति भावः । अत्र यद्यपि 'त्यजन्त्यसून् शर्म च मानिनो वरं' त्यजन्ति न त्वेकमयाचितव्रतम्' इति वचनान्मानिनः सर्वदायाचितत्वमेव मुख्यव्रतम्, तथापि यदि धुधातुरत्वेन याज्याप्रवृत्तिः स्यात्तदा कुत्रचिदपरिज्ञातदेशे श्रोत्रियगृहेषु कपालभिक्षान्नभक्षणेनोदरपूरणं कर्तव्यम् । ननु बन्धुजनयाज्या प्राणसंकटेऽपि तस्या परमनैच्यावहत्वादिति गूढाभिसंधिः । लग्धरा ॥

अथ विशिष्टगत्यन्तराभाववितर्कद्वारा दूषयति—

गङ्गातरंगकणशीकरशीतलानि

विद्याधराध्युषितचारुशिलातलानि ।

स्थानानि किं हिमवतः प्रलयं गतानि

यत्सावमानपरपिण्डरता मनुष्याः ॥ २४ ॥

गङ्गेति । गङ्गातरंगाणां भागीरथीकल्लोलानां ये कणाः बिन्दवः तेषां शीकरैः प्रालेयप्रायलेशैः । अथवा कणाः स्थूलबिन्दवः, शीकराः सूक्ष्माः, तैः शीतलानि शिशिराणि । 'घनशीकर-' इति वा पाठः । तथा सान्द्रा इत्यर्थः । विद्याधरैः देव-योनिविशेषैः अध्युषितानि अधिष्ठितानि । 'गत्यर्थाकर्मक-' इत्यादिना वसेः कर्मणि क्तः । 'वचिस्त्रिपि-' इत्यादिना संप्रसारणम् । अतएव चारुणि मनोहराणि शिलातलानि-येषु तानि तथोक्तानि । विशेषणद्वयेनैतेन परमपवित्रत्वं च सूच्यते । हिमवतः हिमाद्रेः संबन्धीनि स्थानानि प्रान्तप्रदेशाः प्रलयं गतानि किं नष्टानि किम् । किंशब्दोऽत्र वितर्कः । 'कुत्साप्रश्रवितर्केषु क्षेपे किंशब्द इष्यते' इति शाश्वतः । ननु कुत एवं विद्यमानेष्ववस्थानेषु विनाशो वितर्क्यत इत्याशङ्क्य तत्र कारणमाह—यद्यस्मात्कारणात् मनुष्याः जनाः सावमानेषु याज्याया तिरस्काराचरणपूर्वकं दत्तेषु परपिण्डेषु परान्नेषु रताः आसक्ताः । तादृक्परपिण्डाशनेन प्राणत्राणतत्परा जाता इत्यर्थः । यदि स्थानानि न नश्येरन् तर्हि जना ईदृक्कष्टयाज्जातत्परा न भवेरन् । तेषां नष्टत्वादेवेद्गदुरवस्थापन्ना इति कृत्वा एवं वितर्क्यत इति वाक्यार्थः । यद्वा गत्यन्तराभावं प्रश्नद्वारा दूषयति—गङ्गेति । किंशब्दोऽत्र प्रश्ने । नन्वेवं कुतः पृच्छयत इत्यत आह—यस्मात्कारणात् हे मनुष्याः, सावमानपरपिण्डरता यूयम् जाता इति शेषः । अतः प्रश्रस्यावकाश इति भावः । अन्यत्समानम् । एतेन दुर्भगायाज्यापिशाचिकामूर्धन्यशानि पातयित्वा गिरिपरिसरेषु सुखेन वर्तितव्यमिति सूचितम् । वसन्ततिलकावृत्तम् ॥

इदानीं पुनर्जीवनोपायान्तराभाववितर्कद्वारा दूषयति—

किं कन्दाः कन्दरेभ्यः प्रलयमुपगता निर्झरा वा गिरिभ्यः

प्रध्वस्ता वा तरुभ्यः सरसफलभृतो वल्कलिन्यश्च शाखाः ।

वीक्ष्यन्ते यन्मुखानि प्रसभमपगतप्रश्रयाणां खलानां

दुःखात्तस्वल्पवित्तस्मयपवनवशानर्तितधूलतानि ॥ २५ ॥



किमिति । कन्दरेभ्यः गुहाभ्यः सकाशात् कन्दाः कन्दमूलादिपदार्थाः ।  
धुनिवारणक्षमा इति भावः । प्रलम्बं विनाशम् । विराममिति यावत् । उपगताः  
प्राप्ताः किम् । 'जुगुप्साविराम-' इत्यादिना पञ्चमी । एवमुत्तरत्रापि । किञ्चिद्वो  
वितर्कं । तथा गिरिभ्यः सकाशात् निर्झरा वा प्रवाहाश्च वा । उपशमकरा इति भावः ।  
प्रलयमुपगताः किमिति संबन्धः । 'प्रवाहो निर्झरो झरः' इत्यमरः । 'वा स्या-  
द्विकल्पोपमयोरेवार्थे च समुच्चये' इति चामरः । तथा तरुभ्यः वृक्षेभ्यः सकाशात्  
सरसानि माधुर्यैरसयुक्तानि फलानि विभ्रतीति तथोक्ताः बल्कलिन्यः बल्कलवत्यः ।  
एतेन विशेषणद्वयेन सुभोज्यवस्तुसमृद्धत्वाच्छादनयोग्यत्वे सूचिते इत्यवगन्त-  
व्यम् । शस्त्राश्च प्रञ्चस्ता वा विनष्टाः किम् । अव्ययानामनेकार्थत्वात् । ननु विद्यमान-  
कन्दमूलदिष्वविद्यमानत्वं कुतो वितर्क्यत इति तत्राह—यत् यस्मात् प्रसभं अ-  
त्यन्तं अप्रमत्तप्रश्रयाणां विनयशून्यानां खलानां दुरीशानां दुःखासं अतिक्रमेण  
प्राप्तं तदपि स्वल्पं यद्विस्तं धनं तेन यः स्मर्यो गर्वः स एव पवनः  
स्मर्यः पवन इव तद्वशादानर्तिताः चालिताः ध्रुव एव लताः ध्रुवो लता इव च  
येषां तानि । सविकराणि इत्यर्थः । स्मर्यपवनेत्यत्र भ्रूलता इत्यत्र च उपमारूप-  
कयोः सावकबाधकप्रमाणाभावात्संदेहसंकरः । मुखानि वीक्ष्यन्ते दृश्यन्ते । याचक-  
जनैरिति शेषः । कन्दमूलादीनां विनष्टत्वादिव जनैर्दुरीश्वरपरिचर्यातत्परैर्भूयते । जीव-  
नोपायार्थमतस्तदभाववितर्कस्यावकाश इति भावः । यद्वा जीवनोपायान्तराभावप्र-  
श्नद्वारा निन्दति—किं कन्दा इति । किञ्चाशब्दौ प्रश्ने । अत एव प्रश्नः कियत  
इत्यत आह—यस्मात्कारणाहुर्विनीतदुरीश्वरमुखान्यबलोक्यन्ते युष्माभिस्तस्मादभा-  
वप्रश्नो युज्यत इति भावः । शेषं समानम् । अत्रायमभिसंधिः । परमनैच्यावहं  
शास्त्रनिषिद्धं चेद्द्विनीतसेवनोपजीवनं परित्यक्तव्यम् । स्रग्धरा ॥

अथ खलानां मुखानि दृश्यन्त इत्यनेन सूचितनिन्दां प्रकटयितुं चिरकालदु-  
रीशसेवापरिच्छिन्नस्य कस्यचिन्निर्वेदवचनमभिनीयाह—

पुण्यैर्मूलफलैस्तथा प्रणयिनीं वृत्तिं कुरुष्वाधुना  
भूराख्यां नवपल्लवैरकृपणैरुत्तिष्ठ यावो वनम् ।

क्षुद्राणामविवेकमूढमनसां यत्रेभ्वराणां सदा

विस्तव्याधिविकारविह्वलगिरां नामापि न भ्रूयते ॥ २६ ॥

पुण्यैरिति । अधुना इदानीं पुण्यैः पवित्रैः मूलफलैः मूलैः कन्दमूलैः फलैः कद-  
लीरसालपनसादिफलैश्च । अपवित्ररक्तमूलककालिङ्गफलादिभक्षणनिषेधस्मरणान्पुण्यै-  
रित्युक्तम् । तथा अनिर्वाच्यतया । 'प्रिय प्रणयिनीम्' इति पाठे हे प्रिय सखे  
इत्यर्थः । प्रणयिनीं परमसुखावहतया प्रियतमाम् । विशिष्टकन्दमूलच्छादनस्यानशनप्रा-  
यत्वात्तस्यापि तपोनाशनात् परमिति तपःपर्यवसानत्वात्तस्य च तपसा क्लमषं ह-  
न्तीति सकलकर्मनिवर्तनद्वारा परमसुखावहत्वादिति भावः । वृत्तिं जीविकाम् । 'वृत्ति-  
वर्तनजीवने' इत्यमरः । कुरुष्व विधेहि । तथा अकृपणैः अम्लानैः नवपल्लवैः भुवि



शय्यां च कुरुष्व । अतः उत्तिष्ठ उत्थितो भव । विलम्बं मां कुर्वित्यर्थः । वनं प्रति यावः गच्छावः । यास्याव इत्यर्थः । किमनेन नीचसेवनेनेति शेषः । वर्तमानसमीप्ये वर्तमानप्रत्ययः । 'यामो वनम्' इति न साधीयान्पाठः । गमने अभ्युच्च फलमाह—यत्र वने क्षुद्राणां दीनानाम् । कुतः । अविवेकेन अज्ञानेन मूढानि कर्तव्याकर्तव्यविचारशून्यानि मनांसि येषां तेषां तथा सदा सर्वदा वित्तमेव व्याघ्रि संनिपातादिरोगः तेन यो विकारः विपरीतभावः तेन विह्वला विकलाः । अविस्पष्टा इति यावत् । तथाभूता गिरः येषां तेषामीश्वराणां राज्ञां नामापि नामधेयमपि न ध्रूयते नाकर्ण्यते । किमुत दर्शनसेवनादिकथेति भावः । तस्मादैहिकसुष्मिकफललेशसंबन्धशून्यं नीचसेवनं परित्यज्य सकलश्रेयःसंपादकं वनं व्रज । वनवास एवावश्यं कर्तव्य इति तात्पर्यम् । शार्दूलविक्रीडितम् ॥

अथ च पुनः सत्यामपि निरवधिकनिरातङ्कजीवनसाधनसामग्र्यां कृपणाः स्वकार्पण्यमत्यजन्तः परयाच्चादैन्धनेन क्रियन्ति । किं कर्तव्यमित्याह—

**फलं स्वेच्छालभ्यं प्रतिवनमखेदं क्षितिरुहां**

**पयः स्थाने स्थाने शिशिरमधुरं पुण्यसरिताम् ।**

**मृदुस्पर्शां शय्या सुललितलतापल्लवमयी**

**सहन्ते संतापं तदपि धनिनां द्वारि कृपणाः ॥ २७ ॥**

फलमिति । वने वने प्रतिवनम् । नत्वेकत्रैव कृतमित्यर्थः । 'अव्ययं विमक्तिः' इत्यादिना यथार्थेऽव्ययीभावः । न विद्यते खेदो यस्मिन्कर्मणि तद्यथा तथा अखेदं अक्लेशं स्वेच्छया स्वेच्छन्देन लभ्यं प्राप्यम् । न तु परप्रेष्यमिति भावः । क्षित्या रोहन्तीति क्षितिरुहः । क्षिप् । तेषां कदलीरसालपनसादितरूपां फलमस्तीति शेषः । उदरपूरणपर्याप्तमिति भावः । तथा स्थाने स्थाने प्रतिस्थानम् । वीप्सायां द्विरुक्तिः शिशिरमधुरम् । व्याख्यातमेतत् 'पिबति सलिलं शीतमधुरम्' इत्यत्र । पुण्यसरिता गङ्गागोदावर्यादिपुण्यनदीनां पयः तीर्थम् । अस्तीति शेषः । स्नानपानाभ्यां बाह्याभ्यन्तरपङ्कप्रक्षालनद्वारा तृष्णोपशान्तिकरमिति भावः । एतेनोभयेषामीषं शाल्वासिद्धं परोपकारकत्वं सूचितम् । तदुक्तम्—'परोपकाराय फलन्ति वृक्षाः परोपकाराय वहन्ति नद्यः' इति । तथा मृदुः अकठिनः । कोमल इति यावत् । स्पर्शां यस्याः सा । हंसतुलिकातल्पकपेत्यर्थः । कुतः । सुललितानि अतिकोमलानि यानि लतापल्लवानि तन्मयी तत्प्रचुरा । तैर्निर्मितेत्यर्थः । अथवा तन्मयी तद्विकारा । 'प्राप्तुये विकारो मयट्' इति ङीप् । शय्या चास्तीति शेषः । सुखस्वापोचितेति भावः । तदपि तथापि धनिनां धनाढ्यानां द्वारि प्रतीहारप्रदेशे । 'स्त्री द्वाद्द्वारं प्रतीहारः' इत्यमरः । कृपणा धनलिप्सापरतन्त्राः संतापं तदनुवर्तनाद्यायासपरितापं सहन्ते मृष्यन्ति । श्रेयोर्थिनां किं तत्रास्माकं कर्तव्यमित्यर्थः । अतः फललाभसंबन्धशून्यां प्रत्युत बलवदनिष्टानुबन्धिनीं दुरन्तसंतापकारिणीं परमकार्पण्यकर्णेजपासिद्धामुत्र च कीर्ति





प्रतिष्ठाभञ्जनीं याज्जादैन्यपरमनीचत्वाद्दुष्णीं पापिष्ठाभिमां दुरीश्वरद्वारा बहुवितर्दि-  
कादुराकारकाकिनीं विवेकोच्चाटनमन्त्रेणोत्सार्यानेकश्रेयःसंपादिकां वनवासजीविका-  
श्रियमेव समाश्रयेद्विद्वानिति तात्पर्यम् । तदुक्तं श्रीभागवते—‘चीराणि किं पथि न  
सन्ति दिशन्ति भिक्षा नो वाङ्मिपाः परभृतः सरितोऽप्यशुष्यन् । शुद्धा गुहाः किमु  
न सान्ति महानुभावा यस्माद्भजन्ति यतयो धनदुर्मदान्धान् ॥’ इति । शिखरिणी ॥

इदानीं दुरीश्वरसेवनयाज्जादैन्यतत्परविषयाक्षिसचित्तनिन्दावशेन स्वस्य सि-  
द्धवद्भाविश्रेयोदर्शां सूचयन्नाह—

ये वर्तन्ते धनपतिपुरः प्रार्थनादुःखभाजो

ये चाल्पत्वं दधति विषयाक्षेपपर्याप्तबुद्धेः ।

तेषामन्तःस्फुरितहसितं वासराणि स्मरेयं

ध्यानच्छेदे शिखरिकुहरग्रावशय्यानिषण्णः ॥ २८ ॥

य इति । धनपतेः धनाव्यस्य पुरः अग्रे प्रार्थनादुःखं याज्जादैन्यं भजन्तीति  
तयोक्ताः सन्तः । ‘भजो ण्विः’ । ये पुरुषा वर्तन्ते । तथा ये च पुरुषाः विषयाक्षेपे  
भोगसंग्रहे पर्याप्ता तावन्मात्र एव पर्यवसिता । न तु तत्त्वविचार इत्यर्थः । तादृशी  
या बुद्धिः तस्याः । ‘पर्यस्त—’ इति पाठे विषयाक्षेपेण भोगसक्त्या पर्यस्ता विपरीता ।  
यद्वा विषयाक्षेपेण विषयकृतोपप्लवेन पर्यस्ता विक्षिप्ता या बुद्धिः तस्याः हेतोः  
भल्पत्वं नीचत्वं दधति । तेषां पुरुषाणां वासराणि दिवसान् । तदनुभूतदुर्दिनानी-  
त्यर्थः । ‘वा तु क्लीबे दिवसवासरौ’ इत्यमरः । अभिमतदेवतायां चित्तस्थिरिकरणं  
ध्यानं तस्य च्छेदे अवसाने । ब्रह्मध्यानव्युत्थानसमय इत्यर्थः । शिखरिकुहरे  
गिरिगह्वरे यो ग्रावा पाषाणः स एव शय्या तस्यां निषण्णः । विश्रमार्थं शयितः  
सन्निवृत्त्यर्थः । अन्तः अन्तःकरण एव स्फुरितं समुत्पन्नं हसितं हासो यस्यिन् कर्मणि  
तद्यथा तथा । तदानीं तेषामपहास्यत्वात्तदनुभावत्वेनोत्पन्नहासगर्भितमित्यर्थः । स्मरे-  
यम् । ‘सदृशा दृष्टिचिन्तायाः स्मृतिबीजस्य बोधकाः’ इति वचनात्कृतश्चि-  
न्तावशाद्दृष्टिवशाद्वा समुद्बुद्धसंस्कारस्तदीयदुर्दिनानि स्मृतिविषयाणि कुर्यामित्यर्थः ।  
‘वासराणां स्मरेयम्’ इति पाठः । तथा ‘अधीगर्थेदयेशां कर्मणि’ इति कर्मणि  
पठौ । अधीगर्थानां च शेषाधिकारात् अशेषत्वविवक्षायां तु द्वितीयैव स्मर्यते ।  
संभावनायामुत्तमपुरुषैकवचनम् । यथाह याज्जादुःखाभिसंतप्तविषयाक्षिसचित्तज-  
नदुर्दशादर्शनात्संजातनिर्वेदः केनचिद्भाग्योदयेन परमेश्वरानुगृहीतः तद्व्युत्थाने  
तदीयदुर्दिनस्मरणतत्परो भवेयं तथा विवेकिभिः श्रेयोऽर्थिभिः भवितव्यम् ।  
न तु तद्वद्दृशभागिभिरिति गूढोपदेशस्तात्पर्यार्थविषयीकृत इत्यवधेयम् । मन्दा-  
कान्तावृत्तम् ॥

अथ तृष्णाया यावताप्युपसंहाराभावात्किं याज्जादैन्येनेत्याह—

ये संतोषनिरन्तरप्रमुदितास्तेषां न भिन्ना मुदो

ये त्वन्ये धनलुब्धसंकुलधियस्तेषां न तृष्णा हता ।



इत्थं कस्य कृते कृतः स विधिना कीदृक्पदं संपदं

स्वात्मन्येव समाप्तहेममहिमा मेरुर्न मे रोचते ॥ २९ ॥

य इति । ये पुमांसः दैवाल्लब्धेन वस्तुना जनितमनोविलासः संतोषः तेन निरन्तरं सततं प्रमुदिताः परितुष्टाः । तृप्ता इति यावत् । तेषां मुदः आनन्दा न भिन्नाः । किंतु प्रवृद्धा एवेत्यर्थः । तथा अन्ये इतरे ये पुमांसः धने लुब्धा गार्ह्यवती अत एव संकुला धीः येषां ते तथोक्ताः तेषां तृष्णा वस्तुस्पृहा न हता । न विरतेत्यर्थः । धनलोभस्येयत्ताभावादित्यर्थः । इत्थम् । एवं व्यवस्थिते सतीति शेषः । स प्रसिद्धः संपदं रत्नादिसमृद्धीनां तादृगित्यमिति वक्तुमशक्यं पदं स्थानम् । अनिर्वाच्यधनसंपदास्पदमित्यर्थः । तथा स्वात्मन्येव स्वास्मिन्नेव समाप्तः पर्यवसितः । ननु परोपकारपर्याप्त इत्यर्थः । तादृशो हेममहिमा काञ्चनसंपत्तिर्यस्य तथोक्ते मेरुः विधिना ब्रह्मणा कस्य कृते कस्य पुंसः प्रयोजनार्थं कृतो निर्मितः । नित्यसंतोषसंपन्नानामनपेक्षितत्वादर्थलुब्धानामपर्याप्तत्वाच्चानुपयोगादिति भावः । अतो निरर्थकत्वादेव मध्यं न रोचते रुचिगोचरो न भवति । न संमत इत्यर्थः । 'रुच्यर्थानां प्रीयमाणः' इति चतुर्थी । तस्मात्स मेरुतुल्यधनलाभेऽपि तृष्णाभनपिशाच्याः संतोषाभावात्तत्प्रयुक्तयाज्जादैन्यविभ्रान्तिं तत्त्वविचारेण निरस्य संतुष्टान्तःकरणैर्भवेत्तव्यमायुष्मद्भिरिति तात्पर्यम् । शार्दूलविक्रीडितम् ॥

तर्हि कथं जीवनमित्याशङ्क्य तदुपायं सपरिकरं निवेदयन्निगमयति—

भिक्षाहारमदैन्यमप्रतिसुखं भीतिच्छिदं सर्वतो

दुर्मात्सर्यमदाभिमानमथनं दुःखौघविध्वंसनम् ।

सर्वत्रान्वहमप्रयत्नसुलभं साधुप्रियं पावनं

शंभोः सन्नमवार्यमक्षयनिधि शंसन्ति योगीश्वराः ॥ ३० ॥

भिक्षेति । योगीश्वराः परमार्थतत्त्वज्ञाः महायोगिनः भिक्षाहारं भैक्षाशनं (कर्म) न विद्यते याज्जा दैन्यं यस्मिंस्तत्तथोक्तम् । देहीत्युच्चारणानन्तरमेव सद्बृहत्स्थैर्बहुमानपूर्वकं दीयमानत्वादिति भावः । यद्वा व्यावहारिकदैन्यसंभवेऽपि पारमार्थिकदैन्याभावादिति भावः । न विद्यते प्रतिसुखं यस्य तत्तथोक्तं स्वयमेव निरतिशयसुखम् । न तु स्वस्य प्रतिभटभूतं सुखान्तरमस्तीत्यर्थः । सर्वतः सर्वत्रापि भीतिच्छिदं भयविनाशकम् । भिक्षाशनतत्परस्याकुतोभयत्वादिति भावः । दुष्टानां दुःखभावानां मात्सर्यमदाभिमानानां असहिष्णुत्वदर्पाहंकाराणां मथनं निरासकं दुःखौघविध्वंसनं सांसारिकशेषबाधानिवर्तकम् । यद्वा दुःखौघस्य एकविंशतिमहादुःखसमुदायस्य विध्वंसनं विच्छेदकम् । एकविंशतिमहादुःखध्वंसरूपमोक्षनिदानमित्यर्थः । 'आत्यन्तिकदुःखध्वंसो मोक्षः' इति वैशेषिकास्तार्किकाश्च । अत्र यार्कचिद्वक्तव्यमस्ति विस्तरभयान्नोच्यते । सर्वत्र । सर्वेष्वपि देशेष्वित्यर्थः । तत्रापि अन्वहं प्रतिदिनं तत्रापि चाप्रयत्नं यत्नं विनैव सुलभम् । सुखलभ्यमित्यर्थः । साधूनां अनहंकारिणां



प्रियं इष्टं पावनं पवित्रं शंभोः शिवस्य सत्रम् । तृप्तिसाधनमित्यर्थः । 'रुद्रो येन कपालपाणिपुटके भिक्षाटनं सेवते' इत्यनेनैवोक्तत्वात् । यद्वा शंभोः सत्रम् । शंभु-भक्तिनिरतान्नसत्रमित्यर्थः । खण्डमण्डलाधिपतिसत्रं तु नश्वरम् । इदं तु सकल-भुवनाधीश्वरप्रवर्तितत्वाच्छाश्वतमिति भावः । अत एवावार्थं न केनापि निवार-यितुं शक्यम् । अक्षयनिधिं अविनाशिनिधानं च नित्योपयोगेऽप्यक्षयमिति भावः । शंसन्ति कथयन्ति । अनुभवसिद्धत्वादित्यं वर्णयन्तीत्यर्थः । अतोऽनर्थपरम्पराज-नितहैन्यं याज्जादन्यं विहायोक्तरीत्या समस्तसद्गुणविचित्रं शंभुसत्रं समाश्रयणीय-मिति भावः । वृत्तं पूर्ववत् ॥

इति वैराग्यशतकव्याख्याने याज्जादन्यदूषणं नाम तृतीयं दशकम् ।

अथ भोगास्थैर्यवर्णनम् ।

अथ भोगानामस्थैर्याकथने याज्जादन्यमदूषितप्रायमेवेति मनसि निधाय तद्-  
वर्णनान्तरं भोगास्थैर्यमाह—

भोगे रोगभयं कुले च्युतिभयं वित्ते नृपालाद्भयं

माने दैन्यभयं बले रिपुभयं रूपे जराया भयम् ।

शास्त्रे वादिभयं गुणे खलभयं काये कृतान्ताद्भयं

सर्वं वस्तु भयान्वितं भुवि नृणां वैराग्यमेवाभयम् ॥ ३१ ॥

भोग इति । भोगे सक्चन्दनवनितासंभोगसुखानुभवे । 'भोगः सुखे ह्यादिभृता-  
वहेश्च फणकाययोः' इत्यमरः । रोगात् वातपित्ताद्यामयाद्भयम् । अस्तीति शेषः ।  
तस्य तदन्तरायत्वादिति भावः । कुले सद्देशे च्युतेः आचारभ्रंशात् भयम् । त-  
स्मास्तदप्रतिष्ठावहत्वादिति भावः । अथवा च्युतेः संतानविच्छेदात् भयम् । तस्याः  
संप्रदायोपहतिहेतुत्वादिति भावः । वित्ते द्रव्यसमृद्धौ नृपालात् राज्ञो भयम् । तस्य  
तदपहर्तृत्वादिति भावः । माने अभिमाने दैन्यात् कार्पण्यात् भयम् । तस्य तद्भङ्ग-  
हेतुत्वादिति भावः । बले सामर्थ्ये रिपोः शत्रोः भयम् । तस्य तद्मनशीलत्वादिति  
भावः । रूपे सौन्दर्ये जराया वार्धकावस्थाया भयम् । तस्यास्तद्विलोपित्वादिति  
भावः । शास्त्रे वेदान्तादिशास्त्रकलापे वादिभ्यः शुष्कतर्ककलहाकण्टकेभ्यो भयम् ।  
तेषां तदपरोक्षकत्वादिति भावः । गुणे विद्याविनयादिगुणगणे खलात् दुर्जनात् भ-  
यम् । तस्य तदूषकत्वादिति भावः । काये देहे कृतान्तात् यमात् भयम् । तस्य तद-  
न्तरकत्वादिति भावः । 'कायो देहः क्लीबपुंसोः', 'कृतान्तौ यमसिद्धान्तौ' इत्यमरः ।  
सर्वत्र 'भीत्रार्थानां भयहेतुः' इत्यपादानत्वात् पञ्चमी । अतः भुवि नृणां संबन्धि सर्वं  
वस्तु भोगाद्यशेषार्थाज्जातं भयान्वितं उक्तरीत्या भयसहितम् । सान्तकत्वात्सापायमि-  
त्यर्थः । किंतु विरागे विषयानभिलाषो येषां ते विरागाः तेषां भावो वैराग्यम्,  
तदेकमेव न विद्यते भयं यस्य तदभयं भयहेतुत्वाभावाभिर्भयम् । निरातङ्कत्वा-  
न्निरपायमित्यर्थः । अतः विरागाः अस्थिरभोगाः तेषां भावो वैराग्यम् । तदे-





क्रमेव न विद्यते भयं यस्य तत् अभयम् । भयहेतुत्वाद्यभिनिवेशं परित्यज्य सुस्थिर-  
वैराग्यमेवाश्रयणीयं श्रेयस्कामेनेति भावः । इत्थं भोग इत्यादिष्वधिकरणस-  
प्तम्याश्रयणेन व्याख्यातम् । सतिसप्तम्याश्रयणे त्वेव व्याख्येयम्—अतः सर्वं भुवि  
नृणां भयान्वितम् । किंतु वैराग्यमेव न विद्यते भयं यस्मात्तत् अभयम् । भयनिवा-  
णमित्यर्थः । सति वैराग्ये सर्वस्यापि मिथ्यात्वेन प्रतीयमानतया द्वितीयाभावात् ।  
अतः भयावहं भोगादिकं परित्यज्य भयापहं वैराग्यमेवाश्रयणीयमिति तात्पर्यम् ।  
शेषं समानम् । शार्दूलविक्रीडितम् ॥

उपक्रान्तं भोगास्थैर्यं तत्तद्भङ्गचन्तरेण नवभिर्वर्णयति—

आक्रान्तं मरणेन जन्म जरसा चात्युज्ज्वलं यौवनं

संतोषो धनलिप्सया शमसुखं प्रौढाङ्गनाविभ्रमैः ।

लोकैर्मत्सरिभिर्गुणा वनभुवो व्यालैर्नृपा दुर्जनै-

रस्थैर्येण विभूतयोऽप्युपहता ग्रस्तं न किं केन वा ॥ ३२ ॥

आक्रान्तमिति । जन्म उत्पत्तिः मरणेन स्वरूपनाशकेन मृत्युना आक्रान्तं  
ग्रस्तम् । 'जातस्य हि ध्रुवो मृत्युर्ध्रुवं जन्म मृतस्य च,' 'अथ वाब्दशतान्ते वा  
मृत्युर्वै प्राणिनां ध्रुवः' इत्यादिवचनैरिति भावः । अत्युज्ज्वलं अतिशयेन भा-  
स्वरं यौवनं नूतनवयः । तारुण्यमिति यावत् । जरसा जरया अपायहेतुभूतया  
आक्रान्तम् । 'जरया जरसन्यतरस्याम्' इति जरसादेशः । संतोषः दैववशा-  
च्छब्दवस्तुजनितपरितोषो धनलिप्सया तदुपद्रवकारिण्या धनवाञ्छया आक्रा-  
न्तः । लभेः सन्तात्त्रियामप्रत्यये टाप् । शमसुखं इन्द्रियव्यापारोपरमापादि-  
तानन्दः प्रौढाङ्गनानां प्रगल्भविलासिनीनां विभ्रमैः तदुपमर्दकैः कक्षविक्षेपकणेक-  
ण्डूयनेन कोमलकुचमर्दनादिविलासैः आक्रान्तम् । गुणाः विद्याविनयादयः मत्सरिभिः  
परोक्तर्षासहिष्णुमिलोकैः जनैः । तदुपवादकैरित्यर्थः । उपहताः । ग्रस्ता इति या-  
वत् । वनभुवः पुण्यारण्यप्रदेशाः व्यालैः दुष्टगजैः सर्पैर्वा । तत्प्रवेशानवकाश-  
प्रदैरिति भावः । उपहता ग्रस्ताः । नृपा राजानः दुर्जनैः दुर्मन्त्रोपदेशेन तदुद्दि-  
विपर्यासकारिभिः पिशुनैः उपहताः । समाक्रान्ता इत्यर्थः । विभूतयः संपदोऽपि  
अस्थैर्येण तदप्रतिष्ठावहेन अस्थिरत्वेन उपहताः दूषिताः । अतः किं वस्तु केन  
वा उपद्रवेण न ग्रस्तम् । उक्तीत्या सर्वमपि ग्रस्तमेवैत्यर्थः । अतः सर्वस्याव्य-  
स्थिरत्वान्न कुत्रापि विसम्भः कर्तव्य इति भावः । वृत्तं पूर्ववत् ॥

पुनः श्रोतृजनस्य विश्वासदाढ्यार्थमुक्तमेवार्थं भङ्गयन्तरेणाह—

आधिव्याधिशतैर्जनस्य विविधैरारोग्यमुन्मूल्यते

लक्ष्मीर्यत्र पतन्ति तत्र विवृतद्वारा इव व्यापदः ।

जातं जातमवश्यमाशु विवशं मृत्युः करोत्यात्मसा-

त्तर्कं तेन निरङ्कुशेन विधिना यन्निर्मितं सुस्थिरम् ॥ ३३ ॥





आधीति । विविधैः नानाप्रकारैः आधीनां मनोव्यथानां व्याधीनां पित्तादिश-  
रीररोगाणां च शतैः । अनेकैराधिव्याधिभिरित्यर्थः । 'पुंस्याधिर्मानसीव्यथा,' 'रोग-  
व्याधिगदामयाः' इति चामरः । जनस्य आरोग्यं देहस्वास्थ्यं उन्मूल्यते निर्मूली-  
क्रियते । तथा यत्र यस्मिन्पुरुषे लक्ष्मीः ऐश्वर्यसमृद्धिः । तिष्ठतीति शेषः । तत्र  
तस्मिन्पुरुषे व्यापदः महोपद्रवाः विवृतानि उद्घाटितानि द्वाराणि कवाटानि यासां  
तास्तथोक्ता इव भवन्ति । तद्विघटनार्थमप्रतिबन्धं प्रविशन्तीत्यर्थः । तथा मृत्युः  
अन्तकः जातंजातं प्रारब्धकर्मवशात्पुनःपुनरुत्पन्नम् । वीप्सायां द्विर्भावः । अतः  
एव विवशं विह्वलम् । जन्तुमिति शेषः । अवश्यं नियतं आशु शीघ्रमेव आत्मसात्  
आत्माधीनं करोति । मारयतीत्यर्थः । 'तदधीनवचने' इति सातिप्रत्ययः । अतः  
तेन प्रसिद्धेन निरङ्कुशेन निरर्गलेन । अप्रतिहतव्यापारेणेत्यर्थः । विधिना ब्रह्मणा  
यद्वस्तु निर्मितं तत्किं वा सुस्थिरम् । न किमपीत्यर्थः । अतोऽस्थिरभोगाशंसनं  
न कर्तव्यमिति भावः । शार्दूलविक्रीडितम् ॥

तर्हि किं कर्तव्यमित्याशङ्कायां तेषामस्थैर्यकथनपूर्वकं कर्तव्यं तावन्निभिरुप-  
दिशति—

**भोगास्तुङ्गतरङ्गमङ्गतरलाः प्राणाः क्षणध्वंसिनः**

**स्तोकान्येव दिनानि यौवनसुखस्फूर्तिः प्रियासु स्थिता ।**

**तत्संसारमसारमेव निखिलं बुद्धा बुधा बोधका**

**लोकानुग्रहपेशलेन मनसा यत्नः समाधीयताम् ॥ ३४ ॥**

भोगा इति । भोगाः सक्चन्दनादिविषयाः तुङ्गतरङ्गाः कङ्कोलाः भङ्गाः अल्प-  
तरङ्गाः त इव तरलाः चपलाः । अतिसूक्ष्मा इत्यर्थः । न तु कतिपयेष्वपि दि-  
वसेषु स्थायिन इत्यर्थः । प्राणाः क्षणध्वंसिनः क्षणे क्षणकाल एव ध्वंसो विनाशः  
एषामस्तीति तथोक्ताः । अस्थिरा इति यावत् । यौवने यामुखस्फूर्तिः वैषयिकसु-  
खाभिव्यक्तिः सा स्तोकान्येव दिनानि । अल्पेष्वेव दिवसेष्वित्यर्थः । अत्यन्तसं-  
योगे द्वितीया । प्रियासु वनितासु स्थिता स्थायिनी । कर्तारि कः । न तु यावज्जीव-  
माविनी, वार्धक्यदशायां तदपायादिति भावः । तस्मात्कारणात् बोधका हितोपदे-  
शरः हे बुद्धा विद्वांसः, निखिलं संसारं भोगादिरूपं असारं असिद्धमेव बुद्धा आ-  
लोच्य लोकानुग्रहपेशलेन मनसा यत्नः समाधीयताम् । परमदयालुत्वप्रयुक्तानुग्र-  
हयुष्माभिर्ज्ञानोपदेशादिना संसारार्णवनिमग्नजनास्तारयितव्याः, न तूपे-  
क्ष्याः । तथाविधजनोद्धरणे महाफलश्रवणादिति भावः । यद्वा लोकानुग्रहे  
लोकसंग्रहे पेशलेन अनुरक्तेन मनसा यत्नः कर्तव्यः । यतः युष्माकृतप्रयत्नतात्पर्येण  
जना अपि कृतार्था भविष्यन्ति । 'यद्यदाचरति श्रेष्ठस्तत्तदेवेतरो जनः । स यत्प्र-  
माणं कुरुते लोकस्तदनुवर्तते ॥' इति भगवद्बचनादिति भावः । 'समाधीयताम्'  
इति विध्यर्थे विहितोऽयं लोदप्रयोगः परमपुरुषार्थसाधकब्रह्मध्यानप्रयत्नस्यावश्य-  
विधेयताविवक्षया(विपक्षे)(?) अनर्थप्राप्तिं च ज्ञापयतीत्यवधेयम् । शार्दूलविक्रीडितम् ॥

सु० त्रि० १२



पुनः प्रत्ययदाढ्यार्थं युक्त्यन्तरलाभाच्च उक्तमेवार्थं भङ्गयन्तरिणाह—

भोगा मेघवितानमध्यविलसत्सौदामिनीचञ्चला  
आयुर्वायुविघटिताब्जपटलीलीनाम्बुवद्भङ्गुरम् ।  
लोला यौवनलालसास्तनुभृतामित्याकलय्य द्रुतं  
योगे धैर्यसमाधिसिद्धसुलभे बुद्धिं विधङ्गं बुधाः ॥ ३५ ॥

भोगा इति । तनुभृतां शरीरिणां भोगाः पूर्वोक्ताः मेघवितानस्य अभ्रवृन्दस्य मध्ये विलसन्त्यः परिस्फुरन्त्यः याः सौदामिन्यः तडितः ता इव चञ्चलाः । क्षणिका इत्यर्थः । 'तडितसौदामिनी विद्युत्' इत्यमरः । सुदान्ना अद्रिणा एकदिक् सौदामिनी इति विग्रहः । 'तेनैकदिक्' इत्यण् । तथा आयुः जीवितं च वायुना विघटितं तरलयितं यदब्जपटलीलीनाम्बु पद्मपत्रप्रान्तसंस्निग्धजलबिन्दुः तद्भङ्गुरम् । भङ्गुरी लावत् नश्वरं इत्यर्थः । तथा यौवनलालसाः महाभोगाभिलाषाः । 'कामोऽभिलाषस्तर्षश्च स महान् लालसा द्वयोः' इत्यमरः । लोला अस्थिरा इत्येवं आकलय्य आलोच्य हे बुधाः, द्रुतं शीघ्रमेव । विलम्बस्यानवकाशादिति भावः । धैर्यं धीरत्वम्, समाधिः चित्तस्थैर्यम्, तयोः सिद्ध्या निष्पत्त्या सुलभे सुखलभ्ये योगे ब्रह्मध्याने बुद्धिं निश्चयात्मिकां मनीषां विधङ्गं कुरुत । ब्रह्मज्ञाननिष्ठा भवतेत्यर्थः । शार्दूलविक्रीडितम् ॥

आयुः कल्लोललोलं कतिपयदिवसस्थायिनी यौवनश्री-  
रर्थाः संकल्पकल्पा घनसमयतडिद्विभ्रमा भोगपूगाः ।  
कण्ठाश्लेषोपगूढं तदपि च न चिरं यत्प्रियाभिः प्रणीतं  
ब्रह्मण्यासक्तचित्ता भवत भवभयाम्भोधिपारं तरीतुम् ॥ ३६ ॥

आयुरिति । आयुः कल्लोललोलं कल्लोलवल्लोलं अतिभङ्गुरम् । नत्वाचन्द्राकस्थायीत्यर्थः । यौवनश्रीः यौवनसंपत् कतिपयेषु अल्पेषु दिवसेषु तिष्ठतीति तथोक्ता । नतु यावज्जीवं वर्तिनीत्यर्थः । अर्थाः धनधान्यग्रामपश्यादिवस्तुविभवाः संकल्पकल्पाः । मनोरथतुल्या इत्यर्थः । 'तेऽपि न चिरस्थायिन इति भावः । 'ईषदसमाप्तौ कल्पन्देयदेशीयरः' इति कल्पप्रत्ययः । भोगपूगाः विषयपरम्पराः घनसमये वर्षाकाले यास्तडितस्तासामिव विभ्रमाः स्फुरणानि येषां तथोक्ताः । क्षणभङ्गुरा इत्यर्थः । तथा प्रियाभिः प्रौढाङ्गनाभिः यत्कण्ठाश्लेषेण कण्ठग्रहेण उपगूढम् । आलिङ्गनमिति यावत् । भावे क्तः । प्रणीतं रचितं तदपि प्रौढाङ्गनालिङ्गनमपि न चिरम् । चिरकालवस्थायि न भवतीत्यर्थः । अतः हे मनुष्याः, भवात्संसारतः यद्भयं तदेवाम्भोधिः तस्य पारं तरीतुम् । संसारसागरमुलङ्घितुमित्यर्थः । ब्रह्मण्यासक्तचित्ता भवत । ब्रह्मध्यानैकतत्परा भवतेत्यर्थः । नखेतद्व्यतिरेकेण तरणोपायं कंचिदपि पश्यामीति भावः । त्रिवारशुद्ध्या दृढतरविश्वास्तोत्पादनार्थं त्रिभिः श्लोकैः परमार्थपर्यवसायिनी ब्रह्मध्याननिष्ठोपदिष्टा । नत्वनर्थपर्यवसायिनी संसारासक्तिः । यदत्र युक्तं तद्ब्रह्मं तत्त्वविचारपारावारपारीणैः इति श्लोकत्रयतात्पर्यम् । स्रग्धरावृत्तम् ॥

ननु लोके  
इत्याशङ्क्यादि  
कृच्छ्रेणामेध  
कान्तावि  
वामाक्षीणा  
संसारे

कृच्छ्रेणेति  
मिततनुभिः सं  
तथा यौवने उप  
तिकरः दुःखसंप  
हरनयनानां अ  
तस्य हेतुत्वात्प  
मीचीनः । अपह  
रे इति नीचसंबो  
रे' इत्यमरः ।  
मस्ति यदि वर्तेत  
सांसारिकदुःखैः ए  
तध्वमित्यर्थः ।

अथ स्वविनि  
व्या  
रो  
आयु  
लो

व्याप्रीति ।  
पधात्' इति डीप्  
वेशेन वर्तमाना  
दिव्याधयश्च शत्रव  
आयुश्च भिन्नघटात्  
तथापि लोको जन  
दन्यत्कर्म कुशलमि  
भूतमेव कर्म करो  
यम् । तदुक्तम्—  
न्दुरात्मैव रिपुरात्म



ननु लोके प्रायशः संसारसुखतत्परा एव दृश्यन्ते । अतः कथमयं निषिध्यत  
इत्याशङ्क्यादि आरभ्य विचार्यमाणे न तत्र सुखलेशोऽप्यस्तीत्याह—

कृच्छ्रेणामेध्यमध्ये नियमिततनुभिः स्थीयते गर्भवासे  
कान्ताविश्लेषदुःखव्यतिकरविषमो यौवने चोपभोगः ।

वामाक्षीणामवज्ञाविहसितवसतिवृद्धभावोऽप्यसाधुः  
संसारे रे मनुष्या वदत यदि सुखं स्वल्पमप्यस्ति किञ्चित् ३७

कृच्छ्रेणेति । गर्भवासे गर्भावस्थानदशायां अमेध्यमध्ये मूत्रपुरीषमध्ये निय-  
मिततनुभिः संकुचितगात्रैः । प्राणिभिरिति शेषः । कृच्छ्रेण अतिकष्टेन स्थीयते ।  
तथा यौवने उपभोगः संभोगश्च कान्ताविश्लेषेण प्रियतमावियोगेन यो दुःखव्य-  
तिकरः दुःखसंपर्कः तेन विषमः विकलः । भवतीति शेषः । तथा वामाक्षीणां मनो-  
हरनयनानां अवज्ञाविहसितानां अवमानपूर्वकपरिहासानां वसतिः स्थानम् । तासां  
तस्य हेतुत्वात्परिहासास्पदमित्यर्थः । वृद्धभावः वृद्धत्वमपि असाधुः अस-  
मञ्चीनः । अपहासास्पदीभूतस्य कुतः साधुत्वमिति भावः । अतः रे मनुष्याः ।  
रे इति नीचसंबोधने । नीचत्वं च सांसारिकत्वादिति द्रष्टव्यम् । 'नीचसंबोधने तु  
रे' इत्यमरः । संसारे गर्भवासजन्मजरादिरूपे स्वल्पं किञ्चित् ईषदपि सुख-  
मस्ति यदि वर्तते चेत् तत् वदत ब्रूत । अतः किमर्थं क्लिश्यत, गर्भनिरयवासादि-  
सांसारिकदुःखैः पुनरावृत्तिरहितनित्यनिरतिशयानन्दबन्धुरब्रह्मानन्दप्राप्त्यर्थमेव प्रय-  
तन्त्वमित्यर्थः । स्रग्धरावृत्तम् ॥

अथ स्वविनिपातहेतौ संनिहिते लोकान कुशला भवन्ति । महदेतदाश्चर्यमित्याह—

व्याघ्रीव तिष्ठति जरा परितर्जयन्ती-

रोगाश्च शत्रव इव प्रहरन्ति देहम् ।

आयुः परिस्रवति भिन्नघटादिवाम्भो

लोकस्तथाप्यहितमाचरतीति चित्रम् ॥ ३८ ॥

व्याघ्रीति । जरा वार्धकावस्था व्याघ्री व्याघ्राङ्गनेव । 'जातेरस्त्रीविषयादयो-  
पधात्' इति ङीप् । परितर्जयन्ती भीषयन्ती सती तिष्ठति । कलेवरकवलनाभिनि-  
वेशेन वर्तमाना मृत्योः प्रत्यासत्तिमभिनिवेदयतीत्यर्थः । रोगाः वातपित्तश्लेष्मा-  
दिव्यावयश्च शत्रवो वैरिण इव देहं प्रहरन्ति ताडयन्ति । परिपीडयन्तीत्यर्थः ।  
आयुश्च भिन्नघटात् छिद्रकलशात् अम्भ इव परिस्रवति । प्रतिक्षणं नश्यतीत्यर्थः ।  
तथापि लोको जनः अहितं परापकारं आचरतीति चित्रं आश्चर्यम् । परापकारा-  
दन्यत्कर्म कुशलमिति भावः । यद्वा अहितं स्वस्यानिष्टं आचरति स्वविनिपातहेतु-  
भूतमेव कर्म करोति । नत्वात्मोद्धरणार्थं ब्रह्मध्यानादि करोतीत्यर्थः । चित्रं आश्च-  
र्यम् । तदुक्तम्—'उद्धरेदात्मनात्मानं नात्मानमवसादयेत् । आत्मैव ह्यात्मनो ब-  
न्धुरात्मैव रिपुरात्मनः ॥' इत्यादि । तर्जयन्तीत्यत्र तर्जयते परस्मैपदम् 'तर्जयन्निव



केतुभिः' इत्यादिमहाकविप्रयोगात्सिद्धम् । तर्जयतेरनुदात्तत्वेऽपि चक्षिडो डित्करणेनानुदात्तत्वनिमित्तस्यात्मनेपदस्यानित्यत्वज्ञापनात्परस्मैपदमिति । उपमा । वसन्ततिलका ॥

अथ सर्वथा यद्यस्मदुपदेशे विश्वासस्तर्ह्यात्मन्येव मनः समाधयेम्, नत्वन्यत्रेत्याह—

भोगा भङ्गुरवृत्तयो बहुविधास्तैरेव चायं भव-

स्तत्कस्येह कृते परिभ्रमत रे लोकाः कृतं चेष्टितैः ।

आशापाशशतोपशान्तिविशदं चेतः समाधीयतां

कामोत्पत्तिवशात्स्वधामनि यदि श्रद्धेयमस्मद्वचः ॥ ३९ ॥

भोगा इति । भोगाः विषयाः भङ्गुरा भङ्गशीला वृत्तिर्येषां ते तथोक्ताः । आगमापायित्वादस्थिरा इत्यर्थः । बहुविधाः नानाप्रकाराश्च । कारणवैचित्र्यपूर्वकत्वात्कार्यवैचित्र्या इति भावः । अस्तु । ततः किं तत्राह—तैः भोगैरेवायं परिवर्तमानो भवः शरीरधारणादिसंसारः । कल्पित इति शेषः । जन्मान्तरीयकत्वात्तस्येति भावः । 'भोगायतनं शरीरम्' इति वैशेषिकाः । तत् तस्मात्कारणात् । रे लोकाः जनाः इह अत्र भवे कस्य कृते । कस्य भोगस्य प्राप्त्यर्थमित्यर्थः । 'अर्थे कृतेऽथ शब्दो द्वौ तादर्थ्येऽव्ययसंज्ञितौ' इति वचनात् । परिभ्रमत संचरत । न परिभ्रमितव्यमित्यर्थः । संचितकर्मवशात्स्वत एव तेषां संभाव्यमानत्वादिति भावः । अतः चेष्टितैः भोगसंग्रहव्यापारैः कृतम् । तत्संग्रहव्यापारा न कर्तव्या इत्यर्थः । कृतमिति निषेधार्थकमव्ययं चादिषु पठ्यते । 'कृतमिति निवारणातिनिषेधयोः' इति गणव्याख्याने । तर्हि किमतः परं कर्तव्यं उपदिश्यत इत्यत आह—अस्मद्वचः अस्मदीयमुपदेशवचनं श्रद्धेयं यदि विश्वसनीयं चेत् । युष्माभिरिति शेषः । आशा अतितृष्णा तस्याः पाशा रज्जव इव । बन्धहेतुत्वात् । 'आशा दिगतितृष्णयोः' इति वैजयन्ती । तेषां शतानि । अनेक आशापाशा इत्यर्थः । तेषां उपशान्त्या उपशमनेन विशदं निर्मलं चेतः चित्तं कामोत्पत्तिवशात् अनुरागोदयवशात् । अनुरागमुत्पाद्येत्यर्थः । स्वरूपं आत्मा तद्रूपं धाम स्थानं तस्मिन् । 'स्वो ज्ञातावात्मनि स्वम्' इत्यमरः । समाधीयतां स्थिरीक्रियताम् । अन्तरात्मप्रवणमेव क्रियताम्, न बाह्यविषयासक्तमित्यर्थः । अन्यथा तु महाननर्थः स्यादिति भावः । यद्वा स्वशब्देन जीव उच्यते । तस्य धामनि निलयस्थाने परब्रह्मणि । अथवा स्वधामनि स्वयं ज्योतिषि स्वरूपभूततेजसीति वा । इहात्यन्तविप्रकृष्टार्थो बहवः परिस्फुरन्ति । विस्तरभयात् न लिख्यन्ते । समाधीयताम् । समाहितं क्रियतामित्यर्थः । अयमेव हितोपदेशृत्वान्मुख्यगुरुणामस्माकं परमोपदेशः । एतद्विश्वासेनान्यासङ्गं परित्यज्यमानो ब्रह्मणि कृत्वा तदाज्ञया श्रेयः संपादनीयम् । 'सत्संप्रदायसंयुक्तब्रह्मविद्याविशारदः । एवमादिगुणोपेतो देशिकोऽशेषवन्दितः ॥' इत्युक्तलक्षणदेशिकाचार्यो-





क्षेत्रे  
उपमन्त्रः

[, नत्तन्

: ।

: ॥ ३९

शोकाः । आ

न्यपूर्वकत्वात्

रेवर्तमानो मनु

स्येति भावः ।

लोकाः जन्म

कृतेऽपि सन्ति

परिभ्रमितव्येति

। अतः तेषां

ः । कृतमिति

नेषेधयोः ।

। अह—अस्मा

ते शेषः । आ

तितृष्णयोः ।

शान्त्या उपशम

त् । अनुप

शो ज्ञातमात्म

स्मेव विवर्तमान

भावः । यद्वा स्व

स्वधामनि स्तु

ः परिस्तुति

मित्यर्थः । अ

सेनान्यासञ्च प्र

यस्युक्तमिदं विद्या

भक्षणदेशिकाचार्यो

पदेशवचनश्रद्धाभक्तियुक्तस्य श्रेयोलाभावस्यभावात् 'यस्य देवे परा भक्तिर्यथा देवे तथा गुरौ । तस्यैते कथिता ह्यर्थाः प्रकाशन्ते महात्मनः ॥ मन्त्रे तीर्थे द्विजे देवे देवज्ञे भेषजे गुरौ । यादृशी भावना यत्र सिद्धिर्भवति तादृशी ॥' इत्यादि श्रुतिस्मृतिसहस्रेभ्योऽयमर्थो निश्चीयत इत्यलमतिप्रसङ्गेन । शार्दूलविक्रीडितम् ॥

ननु यदि ते सर्वथा भोग एव स्पृहा, तर्ह्यस्मदुपदिष्ट एवाभिरतिं कुरु । नान्यत्रेत्युपसंहरति—

ब्रह्मेन्द्रादिमरुद्गणांस्तृणकणान्यत्र स्थितो मन्यते

यत्स्वादाद्विरसा भवन्ति विभवास्त्रैलोक्यराज्यादयः ।

भोगः कोऽपि स एक एव परमो नित्योदितो जृम्भते

भो साधो क्षणमङ्गुरे तदितरे भोगे रतिं मा कृथाः ॥ ४० ॥

ब्रह्मेति । यत्र यस्मिन् निरतिशयैकनित्यभोगसाम्राज्ये स्थितो वर्तमानः सन् । पुरुष इति शेषः । ब्रह्मेन्द्रावादी येषां ते तथोक्ता ये मरुद्गणाः सुरसंघाः तानपि । किमुतान्यानि भावः । 'मरुतौ पवनामरौ' इति वैजयन्ती । तृणकणान् तृणलेशान् । अत्यन्तनिःसारान् परमनीचानिति यावत् । मन्यते अवबुध्यते । पारमेष्ठ्यस्वाराज्ययोरप्येतादृशभोगसाम्राज्यसहस्रांशसादृश्यस्याप्यनर्हत्वादिति भावः । 'मन्यकर्मण्यनादरे विभाषाप्राणिषु' इति विकल्पाद्वितीया । तथा यस्य विशिष्टभोगसाम्राज्यस्य स्वादात् रुच्यनुभवात् । त्रयो लोकाः त्रैलोक्यम् । ब्राह्मणादित्वात् पण्य । तत्र यद्राज्यं आधिपत्यं तदादिर्येषां ते तथोक्ताः विभवाः संपदो विरसाः अनभिमताः । हेया इति यावत् । भवन्ति । तेषु तथाविधरुच्यतिशयाभावादिति भावः । यद्वा यस्य ब्रह्मानन्दरूपभोगस्वादात् त्रैलोक्यराज्यं आदिः कारणं येषां ते तथोक्ताः । सकलभुवनाधिपत्यसंभवा इत्यर्थः । विभवाः सुखसंपदः विरसाः रसहीनाः । निकृष्टा इति यावत् । भवन्ति । ब्रह्मानन्दे क्षुद्रानन्दानामन्तर्भूतत्वात् । 'एतस्यैवानन्दस्यान्यानि भूतानि मात्रामुपजीवन्ति' इति श्रुतेरिति भावः । कोऽप्यनिर्वाच्यः । ऊतः । परमः । सर्वोत्कृष्टनिरतिशय इति यावत् । तत्कृतः । नित्योदितः । नित्याभ्युदयसंपन्न इत्यर्थः । स एक एव भोगो ब्रह्मानन्दरूपो जृम्भते । महाराजश्रोत्रियाणानन्दानामुत्तरोत्तरतारतम्यमुक्त्वास्य सर्वोत्कृष्टत्वस्य श्रुत्युक्तत्वादिति भावः । अतः भो साधो सज्जन । इत्युपदेशश्रवणाभिमुखीकरणार्थस्तुत्या । अत्रैकवचनं समुदायाभिप्रायम् । अत एव रे लोका इति न पूर्वोक्तोक्तबहुवचनविरोधः । तदुपदेशं येन शृण्वन्ति त एव नीचाः, यस्तु शृणोति स एव साधुरिति संबोधनद्वयतात्पर्यम् । क्षणमङ्गुरे अनित्ये । उपलक्षणमेतत् । परमनीच इत्यर्थः । तदितरे अस्माद्विशिष्टभोगात् इतरस्मिन् । अत्र स्मिन्नादेशाभावश्चिन्त्यः । भोगे सांसारिकसुखानुभवे रतिं एणम् । प्रीतिमिति यावत् । 'रतिः स्मरप्रियायां च रागेऽपि सुरतेऽपि च' इति विश्वः । मा कृथाः मा कार्पीः । किंतु पूर्वोक्त एव तस्मिन्भोगे रतिं कुरु । तस्यैव



परमश्रेयस्करत्वादिति भावः । कृजो लुङि 'न माङ्योमे' इत्यङागमप्रतिषेधः ।  
वृत्तं पूर्ववत् ॥

इति वैराग्यशतकव्याख्याने भोगास्थैर्यवर्णनं नाम चतुर्थं दशकम् ।

अथ कालमहिमानुवर्णनम् ।

अथ सर्वस्यापि कालनियम्यत्वात्तन्महिमानं दशभिर्वर्णयति । तत्रादौ तस्य  
नियामकत्वं प्रकटयन्नमस्करोति—

सा रम्या नगरी महान्स नृपतिः सामन्तचक्रं च त-  
त्पार्श्वे तस्य च सा विदग्धपरिषत्ताश्चन्द्रबिम्बाननाः ।

उद्धृतः स च राजपुत्रनिवहस्ते बन्दिनस्ताः कथाः  
सर्वे यस्य वशादगात्स्मृतिपथं कालाय तस्मै नमः ॥ ४१ ॥

सेति । अत्र सर्वत्रापि तच्छब्दः पूर्वानुभूतविषयः । अतएव न यच्छब्दोपेक्षा ।  
तदुक्तं काव्यप्रकाशे—'प्रक्रान्तप्रसिद्धानुभूतार्थगोचरस्तच्छब्दो न यच्छब्दमपे-  
क्षते' इति । तथा च सा पूर्वानुभूता । रन्तुं योग्या रम्या मनोहरा नगरी राज-  
धानी च । तत्र स महान् साम्राज्यभारधौरेयतया पूज्यो नृपतिः राजा च । तस्येति  
संबन्धसामान्ये षष्ठी सर्वत्र संबध्यते । तस्य नृपतेस्तत् सामन्तचक्रं प्रलार्थिराजम-  
ण्डलम् । यद्वा सेवार्थं समागताखण्डमण्डलाधिपतिपरिवारश्च तस्य पार्श्वे । स्थितमिति  
शेषः । सा विदग्धपरिषत् विद्वत्सभा । अथवा विदग्धानां कर्तव्यार्थचतुराणां  
परिषत् समुदायश्च । 'कृत्यवस्तुषु चातुर्यं वैदग्ध्यं परिकीर्त्यते' इति लक्ष-  
णात् । तस्य ताः चन्द्रबिम्बमिव आननं यासां ताः सुन्दर्यश्च । तस्य स उद्धृतः  
उत्पथगतः । उद्धृत इति यावत् । राजपुत्रनिवहः राजकुमारवर्गश्च । तस्य ते बन्दिनः  
स्तुतिपाठकाश्च । 'बन्दिनः स्तुतिपाठकाः' इत्यमरः । तस्य ताः कथाश्च श्रव्यवाचश्च । इति  
सर्वे अशेषमपि यस्य कालस्य वशात् आयत्तत्वात् । 'वश आयत्ततायां च' इत्य-  
मरः । स्मृतिपथं स्मरणमार्गम् । 'ऋक्पूः—' इत्यादिना समासान्तोऽचप्रत्ययः । अगात्  
प्रापत् । कालमहिम्ना सर्वमपि नष्टमभूदित्यर्थः । सर्वसंहर्तुः कालस्य महिमा  
वर्ण्यत इति भावः । 'इणो गा लुङि' इति गादेशः । तस्मै कालाय नमः प्रह्वभावः ।  
'कालः कलयतामहम्' इति भगवद्वचनात्कालो भगवानेव । तथा च तन्नमस्काररूप-  
मङ्गलाचरणं युज्यत इति भावः । 'नमःस्वस्ति—' इत्यादिना चतुर्थी । शार्दूलविक्री-  
डितम् ॥

अथास्याक्षधूर्तसाम्येन सर्वप्राणिनियन्तृत्वमाह—

यत्रानेकः कचिदपि गृहे तत्र तिष्ठत्यथैको

यत्राप्येकस्तदनु बहवस्तत्र नैकोऽपि चान्ते ।



७ इत्थं नेयै रजनिदिवसौ लोलयन्द्वाविवाक्षौ

कालः कल्यो भुवनफलके क्रीडति प्राणिशारैः ॥ ४२ ॥

यत्रेति । यत्र यस्मिन् गृहे वेश्मनि कोष्ठे च कचिदपि कदाचित् । यद्वा यत्र कचि-  
दपि यस्मिन् कस्मिंश्चिद्गृहे । अनेकः बहुलः प्राणी शारश्च तिष्ठति । अथानन्तरं  
तत्र तस्मिन्नेव गृहे कदाचित् एकस्तिष्ठति । एकत्र कालभेदवशात्, अन्यत्र परि-  
णामवशाच्चेति भावः । तथा यत्र यस्मिन्गृहे कदाचिदेकस्तिष्ठति, तदनु तदनन्तरं  
बहवश्च । तिष्ठन्तीति शेषः । तत्र तस्मिन् गृहे अन्ते अवसानकाले यूतसमाप्तौ च  
एकोऽपि च न तिष्ठति । इत्थं उक्त्वा भुवनं फलकमिव शारप्रवर्तनोचित-  
कोष्ठयन्त्रमिव तस्मिन् नेयैः । प्रवर्तनीयैरिति यावत् । प्राणिनः शाराः यूतगूढा  
इव । अक्षोपकरणानीवेति यावत् । तैः साधनैः । 'पत्याण्डस्त्री विहंगे ना शारे  
यूतगूढो नपुंसकम्' इति वैजयन्ती (?) । कल्यः कलनासमर्थः देवनचतुरश्च कालः  
(कर्ता) अक्षधूर्तश्च गम्यते । रजनिदिवसौ रात्र्यहनी (कर्म) द्वौ अक्षौ पाशका-  
विव । 'पणोऽक्षेषु ग्लहोऽक्षास्तु देवकाः पाशकाश्च ते' इत्यमरः । लोलयन् पौनः-  
पुन्येन गृह्णन् । सज्ज्वेल्यर्थः । क्रीडति दीव्यति । प्राणिसंयोगवियोगयोः वृद्धिक्षया-  
दीनां च काल एव कर्तेति भावः । अत्राक्षाविवेति स्पष्टोपमालिङ्गात्सर्वत्रोपमित-  
समासः । अतएवोपमालंकारः । यदि चक्रक्रीडनोपयोगित्वात् रूपकमेवाश्रयणीय-  
मित्यभिमानप्रदैकदेशवर्तिरूपकं उपमात्वङ्गमिति संक्षेपः । मन्दाक्रान्तावृत्तम् ॥

अथ नित्यप्रमत्तोऽयं लोको नैतन्महिमानं ज्ञातुं शक्नोतीत्याह—

आदित्यस्य गतागतैरहरहः संक्षीयते जीवितं

व्यापारैर्बहुकार्यभारगुरुभिः कालोऽपि न ज्ञायते ।

दृष्ट्वा जन्मजराविपत्तिमरणं त्रासश्च नोत्पद्यते

पीत्वा मोहमयीं प्रमादमदिरामुन्मत्तभूतं जगत् ॥ ४३ ॥

आदित्यस्येति । आदित्यस्य सूर्यस्य गतागतैः । उदयास्तमयैरिति यावत् ।  
अहरहः प्रलम्हम् । अहन्यहनीति भावः । वीप्सायां द्विरुक्तिः । अत्यन्तसंयोगे  
द्वितीया । जीवितं आयुः संक्षीयते विनश्यति । कालक्रमेणायुःक्षयो भवतीत्यर्थः ।  
'क्षि क्षये' इत्यस्माद्वातोः कर्तरि लट् । तथापि सोऽयं न ज्ञायत इत्याह—बहवः अ-  
नेके ये कार्यभाराः देहगेहादिनिमित्तकर्तव्यार्थपरम्पराः तैः गुरुभिः गरिष्ठैः व्या-  
पारैः जीवनोपायोद्योगैः कालोऽपि जीवितक्षयकरसमयोऽपि न ज्ञायते ।  
कार्यशतपर्याकुलव्यापारपारवद्यान्नावबुध्यत इत्यर्थः । तथा जन्मजराविपत्तिम-  
रणम् । उत्पत्तिजरावस्थापन्निधनानीत्यर्थः । 'सर्वो द्वन्द्वो विभौषैकवद्भवति' इत्ये-  
कवद्भावः । दृष्ट्वा त्रासो भीतिश्च नोत्पद्यते नोदेति । किंतु जगत् सर्वोऽपि लोकः ।  
मोहमयीं अज्ञानप्रचुराम् । बुद्धिविपर्यासकारिणीमिति यावत् । प्राचुर्यं मयद् ।  
टित्त्वात् ङीप् । प्रमादोऽनवधानता । 'प्रमादोऽनवधानता' इत्यमरः । मदिरा मद्यं



तां पीत्वा निषेव्य उन्मत्तभूतं क्षीबकल्पम् । विवेकशून्यमिति यावत् । भवतीति शेषः । कालेनैव प्रमादं प्रापितोऽयं लोकः कथंकारमेतन्महिमानं शास्यतीति भावः । एतदादिश्लोकपञ्चकं शार्दूलविक्रीडितम् ॥

उक्तमेवार्थं भङ्गयन्तरेणाह—

रात्रिः सैव पुनः स एव दिवसो मत्वा मुधा जन्तवो

धावन्त्युद्यमिनस्तथैव निभृतप्रारब्धतत्तत्क्रियाः ।

व्यापारैः पुनरुक्तभूतविषयैरित्थंविधेनामुना

संसारेण कदर्थिता वयमहो मोहान्न लज्जामहे ॥ ४४ ॥

रात्रिरिति । रात्रिः इयं प्रवर्तमाना रजनी सैव पुनः । गतरात्रिसदृशेवैत्यर्थः । पुनःशब्दो वाक्यालंकारे । अथवा रात्रिः पुनः भूयोऽपि सैव गतरात्रिरेव । नैतद्वेदो विज्ञायत इति भावः । तथा दिवसः अहः स पुनः स एव । गतदिवससदृश एवेत्यर्थः । पूर्ववद्विकल्पोऽत्राप्युन्नेयः । इति मत्वा बुद्ध्वापि जन्तवः प्राणिनः उद्यमिनः तत्तदर्थसाधनोद्योगवन्तः तथैव निभृतं निगूढम् । परेषामप्रकाशमिति यावत् । प्रारब्धा उपक्रान्ताः तत्तत्क्रियाः तत्तदर्थसाधककर्माणि येषां ते तथोक्ताश्च सन्तः पुनरुक्तभूताः पुनरनुभूतकल्पाः । चर्वितचर्वणप्राया इति यावत् । तथाभूता विषया जग्धियव्यादिभोगा येषु तैः व्यापारैः चेष्टाभिः मुधा व्यर्थं धावन्ति । वृथा प्रयासमन्तरेण फलान्तरसंभवादिति भावः । किंत्वित्थंविधेन एवं प्रकारेण अमुना परिवर्तमानेन संसारेण । कुतिसतोऽर्थः कदर्थः । 'कोः कत्तत्पुरुषेऽचि' इति कुशब्दस्य कदादेशः । कदर्थवन्तः कृताः कदर्थिताः नार्थाकृता अपि । कदर्थशब्दात् 'तत्करोति—' इति प्यन्तात् कर्मणि क्तः । णाविष्टवद्भावे विन्मतोर्लुक् । वयमोहात् अज्ञानात् न लज्जामहे न जिहीमः । अहो एवं कालमहिम्ना निःसारतिरस्कृता अपि लज्जां न प्राप्नुम इत्याश्चर्यमित्यर्थः ॥

अथ लोके तावत्पुरुषाणां धर्मार्थकाममोक्षरूपचतुर्विधपुरुषार्थसंपादनसाधनीभूततया परमेश्वरपदव्यानेज्याध्ययनयशोवित्तार्जनगुरुश्रूषाङ्गनालिङ्गनादयो यथायोगं विधेयाः । अस्माभिस्तु तेषां मध्ये न कश्चिदपि विरचितः । अतोऽस्मज्जन्मनिरर्थकमिव जातमिति वारंवारं शोचतां वचनमभिनीयाह—

न ध्यातं पदमीश्वरस्य विधिवत्संसारविच्छिन्नतये

स्वर्गद्वारकवाटपाटनपटुर्धर्मोऽपि नोपार्जितः ।

नारीपीनपयोधरोरुयुगलं स्वप्नेऽपि नालिङ्गितं

मातुः केवलमेव यौवनवनच्छेदे कुठारा वयम् ॥ ४५ ॥

न ध्यातमिति । संसारविच्छिन्नतये संसारोच्छेदार्थम् । मोक्षप्राप्त्यर्थमित्यर्थः । ईश्वरस्य शंभोः । 'स्थेशभास—' इत्यादिना वरच् । पदम् । पादारविन्दयुगलमित्यर्थः । विधिवत् विध्यर्थम् । यथाशास्त्रमित्यर्थः । 'तदहम्' इति वतिप्रत्ययः ।

न ध्यातं एकाग्र  
क्षान्मोक्षैकसाध  
विधेयमित्यमिहि  
पादित इति म  
धर्मजिज्ञासा  
पुरुषार्थत्वं मन्य  
गंपुरुषार्थद्वयसाध  
तीयं पक्षमाश्रित  
स्वर्गापवर्गद्वारये  
त्यर्थः । धर्मः उ  
स्वर्गकामो यजेत  
पुरुषार्थद्वयसाध  
त्साध्यपुरुषार्थद्व  
धकत्वकथनं  
यम् । तथा ना  
वरदुर्भरकुचकु  
युगलं चेत्यर्थः  
भावः । नालि  
स्यायं च सम  
पमं मन्दधीः  
होक्त्या काम  
धरचुम्बनादि  
भावः । अयमे  
ङ्गनं समरतप्र  
अत्र वात्स्याय  
नाश्लेषनखदन्  
तु केवलं अल  
विदारणे वयं  
धनभूता एव

नाभ्यस

स्वङ्ग

कान्ता

तार





न ध्यातं एकाग्रचित्ततया न ध्यानविषयीकृतम् । यतः 'शंभुपादाम्बुजध्यानं सा-  
क्षान्मोक्षसाधनम्' इत्यनेकपुराणेतिहाससंहितावचनैः साक्षान्मोक्षसाधनतया  
विधेयमित्यभिहितं शंभुपदध्यानं न विहितम्, अतस्तत्साध्यमोक्षपुरुषार्थो न सं-  
पादित इति भावः । तथा धर्मार्थसंपादनानुशोचनं कथयन्ति । अत्र 'अथातो  
धर्मजिज्ञासा' इत्युपक्रममाणः सूत्रकृन्महर्षिः धर्मस्य प्राधान्येन स्वतःसिद्धं  
पुरुषार्थत्वं मन्यते । फलं त्वानुषङ्गिकम् । अस्य पुनः साक्षात्परम्परया च स्वर्गपव-  
र्गपुरुषार्थद्वयसाधनतया सुखहेतौ चन्दने सुखत्ववदौपचारिकं मन्यते । तत्र च द्वि-  
तीयं पक्षमाश्रित्याह—स्वर्गेति । अत्र स्वर्गशब्दोऽपवर्गस्याप्युपलक्षकः । तथा च  
स्वर्गपवर्गद्वारयोः कवाटयोः पाटने विदलने पटुः समर्थः । स्वर्गपवर्गसाधक इ-  
त्यर्थः । धर्मः ज्योतिष्टोमादिरपि नोपाजितः न संपादितः । यतः 'ज्योतिष्टोमेन  
स्वर्गकामो यजेत', 'धर्मात्सुखं च ज्ञानान्मोक्षमवाप्नुयात्' इत्यादिश्रुतिस्मृतिभिः  
पुरुषार्थद्वयसाधकत्वेन अवश्यमनुष्ठेय इति बोधितो धर्मोऽपि नानुष्ठितः । अतस्त-  
त्साध्यपुरुषार्थद्वयमपि न सिद्धमिति भावः । अत्र देहलीदीपन्यायेन स्वर्गपवर्गसा-  
धकत्वकथनं धर्मस्य किंचिदतिशयं द्योतयति । ततो न पौनरुक्त्यमित्यनुसंधे-  
यम् । तथा नारीणां पीनौ पीवरौ पयोधरौ स्तनौ तयोः उरु-दुर्भरं ययुगलम् । पी-  
वरदुर्भरकुचकुम्भयुग्ममित्यर्थः । यद्वा पयोधरयोरूवौश्च युगलम् । पयोधरयुगलमूरु-  
युगलं चेत्यर्थः । तत्त्वप्रेऽपि स्वप्रावस्थायामपि । किमुत जाग्रदवस्थायामिति  
भावः । नालिङ्गितं नालिङ्गितम् । 'संसारे पटलान्ततोयतरले सारं यदेकं परं य-  
स्यायं च समग्र एष विषयग्रामप्रपन्नो जनः । तत्सौख्यं परतत्त्ववेदनमहानन्दो-  
पमं मन्दवीः को वा निन्दति सूक्ष्ममन्मथकलवैचित्र्यमूढो जनः ॥' इत्यादिकामशा-  
स्त्रोक्त्या कामपुरुषार्थस्याप्युपादेयत्वात्तन्निष्पादकत्वेनाभिगतमङ्गनाकुचकुम्भालिङ्गना-  
धरचुम्बनादिकमपि न कृतम् । अतस्तन्निष्पाद्य कामपुरुषार्थोऽपि न समर्थित इति  
भावः । अयमेव भाव उत्तरपद्यद्वयेऽप्यनुसंधेयः । अत्र बाह्यसुरते पयोधरालि-  
ङ्गनं समरतप्रयोज्यग्राम्यकरणे डोलायितबन्धे ऊरुयुगलालिङ्गनमिति विवेकः ।  
अत्र वात्स्यायनीयाः—'बाह्यमाभ्यन्तरं चेति द्विविधं रतमुच्यते । तत्राद्यं चुम्ब-  
नाश्लेषनखदन्तक्षतादिकम् । द्वितीयं सुरतं साक्षान्नाकरणकल्पितम् ॥' इति । किं-  
तु केवलं अत्यन्तं मातुः जनन्या यौवनं तारुण्यं एव वनं पुष्पितोद्यानं तस्य छेदे  
विदारणे वयं कुठाराः परशव एव । यौवनस्य पुत्रोत्पत्त्यवधिकत्वात्तदुच्छेदनसा-  
धनभूता एव, नत्वर्थान्तरसाधकाः । अतो निरर्थकमेवास्मज्जन्मेति भावः ॥

नाभ्यस्ता प्रतिवादिवृन्ददमनी विद्या विनीतोचिता

खड्गाग्रैः करिकुम्भपीठदलनैर्नाकं न नीतं यशः ।

कान्ताकोमलपल्लवाधररसः पीतो न चन्द्रोदये

तारुण्यं गतमेव निष्फलमहो शून्यालये दीपवत् ॥ ४६ ॥



नेति । दम्यते भज्यतेऽनयेति दमनी भजनी । प्रतिवादिद्वन्द्वानां प्रतिभट-  
निवहानां दमनी । अथवा प्रतिवादिनां द्वन्द्वानि दमयतीति तथोक्ता । संप्रदायशु-  
द्धदेशिकाचार्यशिक्षानिबन्धननिष्कृष्टकर्तृप्रयुक्तवीर्यातिशयवर्तमानप्रतिवादिपाण्डित्य-  
गर्वनिर्वाणसमर्थेत्यर्थः । ‘कृत्यत्युटो बहुलम्’ इति उभयत्रापि कर्मकर्तृरि-  
त्युद् । टित्वात् डीप् । तथा विनीतानां साधूनां उचिता । सहृदयहृदयाद्वादिनी-  
त्यर्थः । यद्वा विनीतानां विनयविधेयत्वादियुगोपेतानाम् । शिक्षितानामिति या-  
वत् । उचिता अभ्यासार्हा । ‘अभ्यासेऽप्युचितं न्याय्यम्’ इत्यमरः । विद्या वेद-  
शास्त्रपुराणारूपा । नाभ्यस्ता नाभ्यासाविषयीकृता । सम्यक् न परिशीलितेति  
यावत् । अधीतापि विद्या सम्यक्परिशीलनाभावे फलवदर्थवबोधापर्यवसायित्वाद्-  
नधीतप्रायैव भवतीति भयात् । ‘आवृत्तिरसकृदुपवेशात्’ इति न्यायेनैतत्परिशीलनस्य  
कल्पोक्तैश्च सर्वथा परिशीलनयैव प्रथमतः अनधीतैव चेत् न तत्र प्रत्युत्तरावकाशः ।  
एवं व्यवस्थायां सत्याम् ‘विद्या नाम नरस्य रूपमधिकं-’ इत्यादिवचनेन कीर्तिप्र-  
तिष्ठाविज्ञानादिफलसाधनतया अध्ययनपूर्वकमभ्यसनीयेति बोधिता विद्या ना-  
धीता नाभ्यस्ता च । ततः तत्साध्यफलजातफलमपि न संगृहीतमिति भावः । तथा  
करिकुम्भाः पीठानीव तेषां दलनैः विदारकैः । अथवा करिकुम्भपीठानि दलयन्तीति  
तथोक्तानि तैः । शत्रुसेनासंरम्भविजृम्भमाणकरिकुम्भस्थलपाटननिराघाटपाटवैरि-  
त्यर्थः । ‘दल विदलने’ इति धातोः पूर्ववह्युट् । खज्राग्रैः यशः कीर्तिः । नाक-  
स्वर्गम् । ‘स्वर्गान्तरिक्षयोर्नाकः’ इत्यमरः । न नीतं न प्रापितम् । क्षत्रघर्मेण लो-  
कान्तरश्लाघनीयकीर्तिरपि न संपादितेत्यर्थः । यथा लोके प्रासादाद्युन्नतस्थानं प्राप-  
णीयं वस्तु वेणुदण्डाद्वादिना प्रापयन्ति तद्वदिति ध्वनिः । अथवा खज्राग्रैः खज-  
धाराभिः साधनैः यानि करिकुम्भपीठानां दलनानि विदारणानि तैर्हेतुभिः । शत्रुसे-  
नादन्तिनिवहारुदुदखज्रप्रहारैरित्यर्थः । यशः नाकं न नीतम् । ‘कीर्तिं स्वर्ग-  
लामाहुरासंसारं विपश्चितः’ इत्यादिवचनैः स्वसाधनत्वेन निवेदितापि कीर्तिर्न स-  
ंपादिता । ततस्तत्साध्यफललाभो न जात इति भावः । अत्र क्षितितले ‘किं जन्म  
कीर्तिं विना’ इति वचनाज्जन्मसाफल्यार्थम् । कीर्तिः पृथङ्मुख्यत्वेन संपादनीयत्वादा-  
नुषाङ्गिकफलत्वात्साधनान्तरत्वात्स्वर्गमात्रसाधकत्वाच्च ‘स्वर्गद्वारकवाटपाटनपदुर्धमो-  
ऽपि नोपार्जितः’ इत्यनेन न पौनरुक्त्यमित्यवगन्तव्यम् । ‘नाकं न नीतं यशः’  
इत्यत्र ‘नीवहोर्न’ इति वचनाद्विकर्मकाश्रयतेः कर्मणि क्तः । अतएव यशसः प्र-  
थमान्तस्य प्रधानकर्मत्वं अन्यत्राकथितं चेति । ‘प्रधानकर्मण्यारब्धे लादीनाहु-  
र्द्विकर्मणाम् । अप्रधाने दुहादीनां प्यन्ते कर्तुश्च कर्मणः ॥’ इति वचनात् । तथा  
चन्द्रोदये चन्द्रोदयसमये कान्तायाः प्रियतमायाः कोमलो मृदुलो यः पल्लवाधर-  
किसलयकल्पाधरोष्ठः तस्य रसः । अधरामृतमित्यर्थः । न पीतः नास्वादितः ।  
‘तिष्ठादौ चामृते चैव निर्यासे पारदे ध्वनौ । रसः’ इति शब्दार्णवः । ‘पल्लवाधर-  
सुधा पीता’ इति प्राठे स्पष्टोऽर्थः । अतो न तृतीयपुरुषार्थोऽपि संपादित इति भावः ।

*[The page contains extremely faint and illegible handwritten text.]*

प्रतिभट-  
संप्रदायशु-  
दिपाण्डित्य-  
कर्मकर्तारि-  
द्याह्लादिनी-  
नामिति या-  
विद्या वेद-  
रिशीलितेति  
सायित्वाद्-  
रिशीलनस्य  
रावकाशः ।  
नेन कीर्तिप्र-  
विद्या ना-  
भावः । तथा  
दलयन्तीति  
घाटपाटवैरि-  
तः । नाकं  
धर्मेण लो-  
स्थानं प्राप-  
तामैः खल-  
ः । शत्रुसे-  
ति स्वर्गफ-  
कीर्तिर्न स-  
'किं जन्म  
दनीयत्वादा-  
नपदुर्धर्मो-  
नीतं यशः'  
यशसः प्र-  
लादीनाहु-  
तात् । तथा  
पञ्चधाधर-  
ास्वादितः ।  
'पञ्चधाधर-  
इति भावः ।

तदस्थोद्दीपनविभावस्य चन्द्रस्य शृङ्गाररसनिमित्तकारणत्वात्तदुदयोक्तिः । तदुक्तं  
शृङ्गारतिलके—'मलयानिलचन्द्राद्यास्तदस्थाः परिकीर्तिताः' इति । अतः तारुण्यं  
यौवनं शून्यालये निर्जनगेहे दीपेन तुल्यं दीपवत् । 'तेन तुल्यं क्रिया चेद्वतिः' इति  
वतिप्रत्ययः । निष्फलं निरर्थकमेव गतम् । यथा शूर्यगृहदीपस्य कस्यचिदप्यनु-  
पयोगान्निरर्थकत्वं तथा तारुण्यस्यापि कस्यचिदप्यर्थस्यासाधकत्वान्निरर्थकत्वमि-  
त्यर्थः । अहो इत्याश्चर्ये विषादे वा । तद्वितगतयेयमुपमा ॥

विद्या नाधिगता कलङ्करहिता वित्तं च नोपार्जितं

शुश्रूषापि समाहितेन मनसा पित्रोर्न संपादिता ।

आलोलायतलोचनाः प्रियतमाः स्वप्नेऽपि नालिङ्गिताः

कालोऽयं परपिण्डलोलुपतया काकैरिव प्रेर्यते ॥ ४७ ॥

वियेति । कलङ्करहिता निष्कलङ्का । सप्रमाणेत्यर्थः । विद्या नाधिगता नाभ्यस्ता ।  
नाधीतेति यावत् । 'नाभ्यस्ता प्रतिवादिवृन्ददमनी—' इत्यत्र उक्तभाव एवात्रानुसं-  
धेयः । वित्तं त्यागभोगपर्याप्तं धनं च नोपार्जितम् । 'यस्यास्ति वित्तं स नरः कुलीनः  
स पण्डितः स श्रुतिमान्पुण्यज्ञः । स एव वक्ता स च दर्शनीयः सर्वे गुणाः का-  
ञ्चनमाश्रयन्ते ॥' इत्युक्तेः, 'धनमार्जय काकुत्स्थ धनमूलमिदं जगत् । अन्तरं  
नाभिजानामि निर्धनस्य मृतस्य च ॥' इत्यादिवचनेन च बहुफलसाधनतया  
आर्जनीयमित्युपदिष्टं वित्तं नार्जितम् । ततः तत्साध्यफलमपि न साधितमिति भावः ।  
ननु 'अर्थानामार्जने दुःखमार्जितानां च रक्षणे । रक्षितानां व्यये दुःखं धिगर्थं  
दुःखभाजनम् ॥' इति निषेधोक्तेः कथं तदुपार्जनाभावानुशोचनमिति चेत्, सत्यम् ।  
तस्याप्यवहिताविसंवाद्यैहिकामुष्मिकफलजनकत्वेनाभ्यर्हितत्वात्पुरुषार्थपर्यवसानाच्च न  
दोष इति मन्तव्यम् । तथा समाहितेन सावधानेन । प्रसन्नेनेति यावत् । मनसा ।  
अन्तःकरणशुद्धिपूर्वकं नियमादिति भावः । पित्रोः । मातापित्रोरित्यर्थः । 'मातापि-  
तरौ पितरौ' इत्यमरः । 'पिता मात्रा' इत्येकशेषः । शुश्रूषा परिचर्या । सेवेति यावत् ।  
'शुश्रूषा श्रोतुमिच्छायां परिचर्याप्रधानयोः' इति विश्वः । न संपादिता न कृता ।  
'मातापितृसमं दैवं सर्वेषां नहि विद्यते । तस्मात्समर्चयेन्नित्यं पितरौ देवरूपिणौ ॥'  
इत्यादिवचनैः परमेश्वराराधनकल्पतया बहुफलदायकत्वेन कर्तव्येति बोधिता । पितृसे-  
वान कृता, ततस्तत्साध्यफलमपि न संपादितमिति भावः । आलोलै चञ्चले तरले आय-  
ते कर्णान्तविश्रान्ते च लोचने यासां ताः । जगन्मोहननयनविलासवत्य इत्यर्थः ।  
प्रियतमाः अत्यन्तमनोविनोदकारिण्यः । संभोगयोग्याः समानुरागिण्यस्तारुण्य इत्य-  
र्थः । अन्यथा रसाभासप्रसङ्गात् । स्वप्नेऽपि नालिङ्गिताः । एतेनात्यन्तमिथ्याभूतस्वप्नालि-  
ङ्गनाभावानुशोचनेन जाग्रद्दशायां तस्यात्यन्तासंभावितत्वं सूच्यते । ननु कामनिष्पत्त्यर्थ-  
मङ्गनालिङ्गनाधरचुम्बनादिकमावश्यकम् । तत्र पूर्वश्लोकेऽधरचुम्बनमुक्तम् । किंतु  
पूर्वतरश्लोकोक्तमेवालिङ्गनं पुनरत्राप्युक्तम्, अतः पौनरुक्त्यदोषः प्रसक्त इति चेत्, न ।



तत्र कतिपयालिङ्गनाभावमात्रानुशोचनम् । अत्र तु सर्वाङ्गनालिङ्गनाभावानुशोचनमिति न दोषप्रसक्तिरिति वेदितव्यम् । किंत्वं परिवर्तमानः कालः काकैः बलिभुगिभिरिव । अस्माभिरिति शेषः । परपिण्डेषु परात्रेषु लोलुपतया लालसतया । सावमानपरपिण्डादनकुक्षिभरितयेत्यर्थः । प्रेर्यते याप्यते । न त्वर्थसाधकतयेति भावः । 'परात्रः परपिण्डादः' इत्यमरः । प्रपूर्वादीरयतेः कर्मणि लट् । एतत्सर्वं कालविलसितमेवेति तात्पर्यम् । यद्यप्यत्र वैराग्यप्रकरणे धर्मार्थपितृशुश्रूषाविद्यायशोऽधिगमानां यथाकथंचित्पुरुषार्थोपयोगितया तदभावानुशोचनं वक्तुं युक्तं नत्वङ्गनालिङ्गनादिसंभोगाभावानुशोचनम्, तदपि श्लोकत्रयेण त्रिवारशुद्ध्यर्थं कथयितुमत्यन्तायुक्तम् । ननु विद्याध्ययनाभावे द्विवारानुशोचनं न युक्तमिति चेत्, न । तस्या उपादेयत्वेन शतकृत्वस्तदभावानुशोचनेऽप्यनौचित्याभावात् । अन्यस्य त्वनुपादेयत्वादेतदनुशोचनमनुचितमिव प्रतिभाति । तथापि तस्यापि पुरुषार्थमध्यपरिगणनया संपातापातत्वात्, प्रसूतिभाजो विश्वस्य स्त्रीपुंसाभ्यामेव निष्पन्नत्वात्, कामस्य पुरुषार्थत्वेन च पितृऋणविमोचनहेतुभूततया चेदृशशाल्त्रस्य महापुरुषप्रणीतत्वात्, 'धर्माविरुद्धो भूतेषु कामोऽस्मि भरतर्षभ' इति भगवद्वचनात्तद्विरुद्धस्यैवानुपादेयत्वात्, अत्र तु तदविरुद्धस्यैतत्कामस्य विवक्षितत्वेनोपादेयत्वाच्च तदेवानुशोचितमुचितम् । यद्वा लोके तावदुत्तमवस्त्वलाभे अधमवस्त्वपेक्षा तस्याप्यलाभे तदनुशोचनं प्रायशः प्रसिद्धं यथा पिपासितस्यालब्धशर्करापानकस्यारनालापेक्षायां तदलाभेऽनुशोचनं तथैतत्कालविप्रलब्धस्याधिगतपरमार्थानामपेक्षायां तदलाभेऽनुशोचनमुचितमेव । अतएव श्लोकत्रयेऽपि प्रतिश्लोकं पूर्वार्धे उत्तममध्यमभेदेन पक्षद्वयाभावादानुशोचनमुक्त्वा अधमत्वातिशयेन तृतीयपक्षे तदभावानुशोचनमुक्तमित्यवगन्तव्यम् ॥

अथ कालविकलनाविपाकवचनमाह—

वयं येभ्यो जाताश्चिरपरिचिता एव खलु ते  
समं यैः संवृद्धाः स्मृतिविषयतां तेऽपि गमिताः ।

इदानीमेते स्मः प्रतिदिवसमासन्नपतना

गतास्तुल्यावस्थां सिकतिलनदीतीरतरुभिः ॥ ४८ ॥

वयमिति । वयं येभ्यो मातापितृभ्यो जाता उत्पन्नाः ते चिरपरिचिता एव चिरकालपरिचयवन्त एव । नष्टा एवेत्यर्थः । खलुशब्दोऽत्र निश्चये वाक्यालंकारे वा । तथा यैर्जनैः समं संवृद्धाः सम्यग्वृद्धिं गताः । 'संवृत्ताः' इति पाठे प्रवृत्ता इत्यर्थः । तेऽपि स्मृतिविषयतां स्मरणगोचरत्वं गमिताः प्रापिताः । कालेनेति शेषः । तेऽपि नष्टा इत्यर्थः । गमयेर्यन्तात्कर्मणि क्तः । 'गतिबुद्धि—' इत्यादिना अणिकर्तुः कर्मणि चिण्यन्ते 'कर्तुश्च कर्मणः' इति वचनात् । अथवा गमिताः । गता इत्यर्थः । स्वार्थे णिचि 'रामो राज्यमकारयत्' इतिवत् । इदानीं वार्धकावस्थायामेते वयं प्रतिदिवसं





प्रत्यहम् । यथार्थेऽव्ययीभावः । आसन्नं समीपवर्ति पतनं निर्धनं येषां ते तथोक्ताः । अतएव सिकतास्मिन्नस्तीति सिकतिलं सैकतप्रायम् । देशे 'लुबिलचौ च' इत्यनेन ततस्तस्मिन्नित्यर्थे इलच्प्रत्ययः । यन्नदीतीरं नदीतटप्रदेशः तत्र ये तरवः वृक्षाः तैः तुल्यावस्थां गताः समदशां प्राप्ताः स्मः । क्षिप्रमेव यास्याम इत्यर्थः । एतत्सर्वं कालकृतमेव, अन्यथा कथमन्यस्येहकसामर्थ्यमिति भावः । अत्र तरङ्गभङ्गधाघातैः सिकतापनयेऽविलम्बेन तरूणां निर्मूलोन्मूलः । तद्व्योतनार्थं नदीतीरस्य सिकतिलविशेषणम् । 'स्त्री शर्करा शर्करिलः शर्करः शर्करावती । देश एवादिमावेवमुन्नेयौ सिकतावति ॥' इत्यमरः । शिखरिणी ॥

अथ प्राणिनां विचार्यमाणे लेशस्याप्यवकाशो नास्तीत्याह—

आयुर्वर्षशतं नृणां परिमितं रात्रौ तदर्धं गतं

तस्यार्धस्य परस्य चार्धमपरं बालत्ववृद्धत्वयोः ।

शेषं व्याधिवियोगदुःखसहितं सेवादिभिर्नीयते

जीवे वारितरङ्गचञ्चलतरे सौख्यं कुतः प्राणिनाम् ॥ ४९ ॥

आयुरिति । नृणां मर्त्यानां आयुः जीवितावधिकालो वर्षशतं शतसंवत्सरात्मकं परिमितं कृत्स्नम् । ब्रह्मणेति शेषः । 'विंशत्याद्याः सदैकत्वे सर्वाः संख्येयसंख्ययोः' इत्यमरः । तदर्धं तस्य वर्षशतस्यार्धं पञ्चाशद्वत्सरात्मकं रात्रौ गतम् । इन्द्रियव्यापारोपर-मरूपनिद्रावस्थया गलितं भवतीत्यर्थः । परस्य तस्य जागरूकेण वर्तमानस्य अर्धस्य पञ्चाशद्वत्सरात्मकस्य अपरं अन्यदर्धं पञ्चविंशतिसंवत्सरात्मकं बालत्ववृद्धत्वयोः गतम् । अज्ञानाशक्त्यावस्थाविषयतया नष्टमित्यर्थः । द्वादशसंवत्सरात्मकमेकमर्धं बालत्वे, अन्यद्वृद्धत्वे इति विवेकः । शेषं पञ्चविंशतिसंवत्सरात्मकमेतदवशिष्टार्धं व्याधिभिः रोगैः वियोगदुःखैः पुत्रकलत्रादिविरहप्रयुक्तदुःखैः सहितं सत् सेवादिभिः स्वजीवनार्थं वित्तवत्परिचर्यादिकष्टकर्मभिः नीयते अतिवाह्यते । अतः वारितरङ्गचञ्चल-तरे अतिचञ्चले । क्षणिक इत्यर्थः । जीवे जीवने प्राणिनां सौख्यं सुखं कुतः । न कुतोऽपीत्यर्थः । उक्तरीत्या विचार्यमाणे सुखलेशस्याप्यनवकाशादिति भावः । शार्दूलविक्रीडितम् ॥

अथ कालत्रययुक्तबाल्याद्यवस्थाक्रमेण मर्त्यः सर्वोऽपि म्रियत इत्युपसंहरति—

क्षणं बालो भूत्वा क्षणमपि युवा कामरसिकः

क्षणं वितैर्हीनः क्षणमपि च संपूर्णविभवः ।

जराजीर्णैरङ्गैर्नष्ट इव वलीमण्डिततनु-

नरः संसारान्ते विशति यमधानीयवनिकाम् ॥ ५० ॥

क्षणमिति । क्षणं क्षणमात्रम् । ईषत्कालमित्यर्थः । अत्यन्तसंयोगे द्वितीया । बालः शिशुः भूत्वा । तथा क्षणमपि कामेन मन्मथेन रसिकः शृङ्गाररसाभिनिविष्टः । यद्वा काम्यन्ते अभिलष्यन्त इति कामाः कामिनीसंभोगादिविषयाः तेषु रसिकः अनुरागवान् । युवा तरुणश्च भूत्वा । तथा क्षणं वितैर्हीनः निर्धनो भूत्वा । क्षणमपि



त्र संपूर्णविभवः परिपूर्णधनश्च भूत्वा । 'अर्थरैविभवा अपि' इति पर्यायेष्वमरः ।  
तथा क्षणं जरया जीर्णैः शिथिलैः । विस्मृष्टसंधिवन्धैरिति यावत् । अङ्गैरुपलक्षितः  
अतएव वलीभिः विस्मृष्टचर्मभङ्गीभिः मण्डिता भूषिता । चिह्नितेति यावत् । 'म-  
ण्डि भूषणे' इति धातोः कर्मणि क्तः । तनुः गात्रं यस्य तथोक्तो भूत्वा । नरः ।  
सर्वोऽपीत्यर्थः । नटः तत्तद्वेषधारी नर्तक इव । संसारस्य बाल्ययौवनाद्यवस्थानुभव-  
रूपसंसारकपटनाटकस्य नाट्यप्रवर्तकाडम्बरस्य च अन्ते अवसाने । यमो धीयते-  
ऽत्रेति यमधानी यमराजधानी संयमनीनाम्नी यमपुरी । 'करणाधिकरणयोश्च' इति  
ल्युट् । भित्त्वात् डीप् । सा यवनिका प्रतिसीरा तिरस्करिणीव तां विशति मृतो भव-  
ति । अन्यत्र प्रविष्टो भवतीत्यर्थः । 'प्रतिसीरा यवनिका' इत्यमरः । नव विशेषणा-  
नि योज्यानि । उपमालंकारः । शिखरिणीवृत्तम् ॥

इति वैराग्यशतकव्याख्याने कालमहिमानुवर्णनं नाम पञ्चमं दशकम् ।

अथ यतिनृपतिसंवादवर्णनम् ।

अथ इह कश्चित्कुतश्चिद्भाग्योदयादित्थंभूतकालवैषम्यं ज्ञात्वा वैराग्याद्यदि यति-  
र्भवेत् तदा नैरपेक्ष्यस्तृणमिव जगज्जालमालोकयन्नवधीरितानुवर्तनेच्छुः राज्ञा सह  
संवादं कर्तुं शक्नुयात् । नान्यथा । अतो निरङ्कुशत्वयतिभावोऽवश्यं संभावनीय इति  
विवेकिनां ज्ञापयितुं तत्संवादप्रकारमाह—

त्वं राजा वयमप्युपासितगुरुप्रज्ञाभिमानोन्नताः

ख्यातस्त्वं विभवैर्यथाशांसि कवयो दिक्षु प्रतन्वन्ति नः ।

इत्थं मानधनातिदूरमुभयोरप्यावयोरन्तरं

यद्यस्मासु पराद्धुखोऽसि वयमप्येक्रान्ततो निःस्पृहाः ॥५१॥

त्वमिति । त्वम् । रञ्जयतीति राजा । महोन्नत इत्यर्थः । वयमपि उपासिताः सेविता  
गुरवः आचार्याः यथा सा तथोक्ता । 'आचार्यवान्पुरुषो वेदः' इति श्रुतेः । निरन्त-  
रगुरुसेवातत्परेत्यर्थः । यद्वा उपासिता गुरुपासनावशात् संपादिता गुरुः श्रेष्ठा च या  
प्रज्ञा त्रैकाल्यगोचरबुद्धिविशेषप्रवृत्तिः तया योऽभिमानः आग्रहः तेन उन्नताः उ-  
त्कृष्टाः । त्वं विभवैः धनसंपद्भिः ख्यातः सर्वत्र प्रसिद्धः । तथा कवयः विद्वांसः । यद्वा  
विचित्रप्रबन्धवचनरचनाचातुरीधुरीणप्रतिभासंपन्नाः कवयितारः नः अस्माकं यथांशि  
कीर्तिः दिक्षु दिगन्तरालेषु प्रतन्वन्ति विस्तारयन्ति । एते महान्तः संततपरिचर्या-  
भिनन्दिताचार्यकृपाकटाक्षलब्धप्रज्ञाभिमानमानसमहोत्सव(?)शालिनः ज्ञानविज्ञान-  
संपन्ना मोक्षसाम्राज्यपटवद्वास्तृणीकृतब्रह्मपुरंदरा इत्यस्मानपि कीर्तयन्तीत्यर्थः ।  
तस्माद्वयमपि ख्याता एवेति भावः । अतः इत्थं अनेन प्रकारेण त्वं च अहं च आवां  
तथोः । 'त्यदादीनि सर्वैर्नित्यम्' इत्येकशेषः । उभयोरपि अन्तरं तारतम्यं मानध-  
नाभ्यां अतिदूरं अत्यन्तविप्रकृष्टम् । त्वं केवलं धनवान्, वयं तु प्रज्ञाप्रयुक्ताभिमान



धनवन्तः, अतस्त्व चास्माकं च सुमेरुसर्षपयोरिव महदन्तरमित्यर्थः । अतस्त्वमस्मा-  
सु विषये पराङ्मुखः अनादरपरोऽसि यदि, तर्हि वयमप्येकान्ततो निःस्पृहा  
निरपेक्षाः । अनादरपरा इत्यर्थः । त्वयीति शेषः । अनादरे व्यवस्थाने संसारे ना-  
स्माकमत्र प्रयोजनमस्ति । तवास्मास्मादरश्चेत् अस्माकमपि त्वय्यादरः । तद्वशादत्र  
स्थास्यामः । अन्यथान्यत्र गमिष्याम इति भावः । अत्र 'त्वं राजा वयं-' इत्युप-  
मे 'वयमप्येकान्ततो निःस्पृहाः' इत्युपसंहारे बहुवचनं प्रयुज्य आबयोरिति द्विवचन-  
प्रयोगः कथमुपयुज्यत इति चेत्, सर्वेषां समुदायविवक्षया आत्मसंभावनायां बहुव-  
चनप्रयोगेण वा युक्तत्वात् कोऽपि विरोधः । एवमुत्तरत्रापि द्रष्टव्यम् । शार्ङ्ग-  
विक्रीडितम् ॥

उक्तमेवार्थं भङ्गयन्तरेणाह—

अर्थानामीशिषे त्वं वयमपि च गिरामीशमहे यावदर्थं

शूरस्त्वं वादिदर्पव्युपशमनविधावक्षयं पाटवं नः ।

सेवन्ते त्वां धनाढ्या मतिमलहतये मामपि श्रोतुकामा

मय्यप्यास्था न ते चेत्त्वयि मम नितरामेव राजन्ननास्था ॥ ५२ ॥

अर्थानामिति । त्वं अर्थानां धनानां ईशिषे ईश्वरो भवसि । तथा वयमपि च  
यावानर्थो यावदर्थं यावदभिधेयम् । यथा तथेत्यर्थः । 'यावदवधारणे' इत्यव्ययी-  
भावः । 'अर्थोऽभिधेयैवस्तुप्रयोजननिवृत्तिषु' इत्यमरः । गिरां शास्त्रवचनानां  
ईशमहे । अशेषशास्त्रविभवार्थानां प्रभवाम इत्यर्थः । 'विद्महे' इति पाठे गिरां या-  
वदर्थम् । अशेषविशेषार्थमित्यर्थः । विद्महे जानीमहे । तथा त्वं शूरः शौर्यवान् ।  
रिपुदलन इति शेषः । तथा नः अस्माकं वादिदर्पव्युपशमनविधौ प्रतिवादिगर्वनि-  
र्वापणविधाने । 'विधिर्विधाने दैवे च' इत्यमरः । अक्षयं अविनाशि पाटवं सा-  
मर्थ्यम् । अस्तीति शेषः । त्वां धनाढ्या धनस्वामिनः । 'इभ्य आढ्यो धनी स्वामी'  
इत्यमरः । सेवन्ते भजन्ते । तदविनाशार्थं तदभिवृद्धयर्थं चेति भावः । यद्वा  
धनाढ्या धनाढ्यत्वाभिलाषिणः । राजसेवया धनसंपादनेच्छव इत्यर्थः । त्वां सेवन्ते ।  
मामपि । अस्मानपीत्यर्थः । मतिमलहतये बुद्धिजाड्यनिवृत्त्यर्थम् । 'यस्तु पर्यटते दे-  
शान्यस्तु सेवेत पण्डितान् । तस्य विस्तारिता बुद्धिस्तैलबिन्दुरिवाम्भसि ॥' इति  
वचनादिति भावः । यद्वा मतिमलानि रागद्वेषादयः तेषां हृतये प्रक्षालनार्थम् ।  
बुद्धिशुद्धिद्वारा ज्ञानावाप्त्यर्थमित्यर्थः । श्रोतुं कामोऽभिलाषो येषां ते श्रोतुकामाः  
शुश्रूषवः । 'गुरुमुखाच्छ्रोतव्यम्' इति न्यायेनास्मन्मुखाच्छास्त्रार्थश्रवणेच्छवः । 'गु-  
रुशुश्रूषया विद्या' इत्युपदेशवचनविश्वासवन्तः शिष्या इत्यर्थः । सेवन्त इति सं-  
बन्धः । 'तुं काममनसोरपि' इति तुमुनो मकारलोपः । अतः हे राजन्, ते मय्यपि  
आस्था न चेत् अनादरो यदि, तदा मम त्वय्यपि नितरां अत्यन्तम् । अव्ययादा-  
म्प्रत्ययः । अनास्था । निरपेक्षत्वादिति भावः । कित्वेषोऽहं गतोऽस्मि । अन्यत्र ग-



मिथ्यामीत्यर्थः । वर्तमानसामीप्ये वर्तमानप्रत्ययः । स्वस्य निरङ्कुशत्वद्योतनार्थे एतच्छब्दप्रयोगः । पूर्वश्लोकोक्तभाव एवात्राप्यनुसंधेयः । स्रग्धरा ॥

अथ कथमन्यत्र गमिष्यसीत्याशङ्क्यामस्माकं नित्यसंतुष्टान्तःकरणत्वात् किंचिदपि कृच्छ्रमित्याह—

**वयमिह परितुष्टा वल्कलैस्त्वं दुकूलैः**

**सम इव परितोषो निर्विशेषो विशेषः ।**

**स तु भवतु दरिद्रो यस्य तृष्णा विशाला**

**मनसि च परितुष्टे कोऽर्थवान्को दरिद्रः ॥ ५३ ॥**

वयमिति । हे राजन्, वयमिहेदानीं वल्कलैः दास्त्वङ्निर्मितचीवरैः परितुष्टाः संतुष्टाः । त्वं दुकूलैः क्षौमैः । विचित्रचीनाम्बरैरित्यर्थः । परितुष्ट इति वचनपरिणामेन संबन्धः । परितोषः अस्माकं तव संतोषः सम इव तुल्य एव । इवशब्दोऽत्रावधारणार्थकः । विशेषः अन्यतरोत्कर्षसु निर्विशेषो विशेषरहितः । मामकतावकपरितोषयोरन्तरं न किंचिदप्यस्तीत्यर्थः । 'सम इव परितोषो जायते को विशेषः' इति वा पाठः । किं तु यस्य पुंसः तृष्णा धनलिप्सा विशाला अत्यायता स पुमान् दरिद्रोऽकिंचनो भवतु । नान्य इत्यर्थः । संभवानायां लोट् । कथमेतदित्याशङ्क्योक्तमर्थमर्थान्तरन्यासेन द्रढयति—मनसि च परितुष्टे येन केनचित्संतुष्टे सति कः पुमानर्थवान् द्रव्यसंपन्नः, कश्च वा दरिद्रः द्रव्यहीनः । न कोऽपीत्यर्थः । मनःपरितोषे लाभालाभयोरकिंचित्करत्वादिति भावः । अतो न किंचिदप्यस्माकं कृच्छ्रमिति वेदितव्यम् । मालिनीवृत्तम् ॥

तथापि शरीरयात्राया अन्यथासंभाव्यमानत्वान्न दुर्जनविनयं सोढुं शक्नोमीत्याह—

**फलमलमशनाय खादु पानाय तोयं**

**क्षितिरपि शयनार्थं वाससे वल्कलं च ।**

**नवधनमधुपानभ्रान्तसर्वेन्द्रियाणा-**

**मविनयमनुमन्तुं नोत्सहे दुर्जनानाम् ॥ ५४ ॥**

फलमिति । फलं अशनाय भोजनाय । क्षुन्निवारणार्थमित्यर्थः । अलं पर्याप्तम् । अलमिति पर्याप्त्यर्थग्रहणात् 'नमःस्वस्ति—' इत्यादिना चतुर्थी । एवमुत्तरत्रापि द्रष्टव्यम् । तथा खादु मधुरम् । 'त्रिष्विष्टे खादु मधुरे' इत्यमरः । तोयं उदकं पानाय । तृष्णोपशान्त्यर्थमित्यर्थः । अलम् । तथा क्षितिरपि शयनार्थं संवेशनाय अलम् । तथा वल्कलं च वाससे आच्छादनार्थं अलम् । अतः नवं सद्यःसंभावितं यद्नवं तदेव मधुपानं मद्यपानं तेन भ्रान्तानि अमार्गवर्तीनि सर्वाणीन्द्रियाणि येषां तेषां धनमधुपानस्य चित्तविकारा विवेकादिकारित्वेन यथाकथंचिद्विवेकलेशसंभवे तन्निवृत्तिर्धनविशेषणम् । अतस्तस्य दुर्जनानां दुर्मागंशालिनां अविनयं दुर्विनयम् । अनादरमिति यावत् ।





अनुमन्तुं अङ्गीकर्तुं वोत्सहे न मृष्यामि । सति गत्यन्तरे किमर्थं सोढव्यमिति  
भावः । वृत्तं पूर्ववत् ॥

एनमेवार्थं भङ्गयन्तरेणाह—

अशीमहि वयं भिक्षामाशावासो वसीमहि ।

शयीमहि महीपृष्ठे कुर्वीमहि किमीश्वरैः ॥ ५५ ॥

अशीमहीति । वयं भिक्षां भिक्षात्रमशीमहि भोक्ष्यामः । 'अश भोजने' इत्यस्माद्धातो-  
लिङ् । आत्मनेपदोत्तमपुरुषबहुवचनम् । एवमुत्तरत्रापि द्रष्टव्यम् । तथा आशा दिशः एव  
वासो वसीमहि आच्छादयिष्यामः । दिगम्बरा भविष्याम इत्यर्थः । महीपृष्ठे भूतले श-  
यीमहि स्वप्यामः । अतः ईश्वरैः राजभिः किं कुर्वीमहि किं करिष्यामः । न किमपीत्य-  
र्थः । शरीरयात्राया अन्यथैव संभाव्यमानत्वादिति भावः । इत्थं स्थितित्वमेव ब्रह्मनि-  
ष्ठयतिलक्ष्यम् । तदुक्तं महाभारते उद्योगपर्वणि धृतराष्ट्रं प्रति सनत्सुजातेन—'येन  
केनचिदाच्छन्नो येन केनचिदाशितः । यत्र क्वचन शयी स्यात्तं देवा ब्राह्मणं विदुः ॥'  
इति । उक्तं च श्रीमद्भागवते—'चीराणि किं पथि न सन्ति दिशन्ति भिक्षां नो वाङ्मि-  
पाः परभृतः सरितोऽप्यशुष्यन् । रुद्धा गुहाः किमजितोऽवति नोपपन्नान्कस्मान्नजन्ति  
यतयो धनदुर्मदान्धान् ॥' इति । तथा चोक्तं शिवगीतायाम्—'संवीतो येन केनाभ्र-  
न्मक्षं वा भक्ष्यमेव वा । शयानो यत्र कुत्रापि सर्वात्मा मुच्यतेऽत्र सः ॥' इति । अनुष्टुप् ॥

अथ स्वस्य राजदर्शनायोग्यतायाः प्रकटनापदेशेन तं निन्दति—

न नटा न विटा न गायका

न च सभ्येतरषादचुञ्चवः ।

नृपमीक्षितुमत्र के वयं

स्तनभारानमिता न योषितः ॥ ५६ ॥

नेति । वयं नटाः विविधवेषधारिणो विचित्रनाट्यनिपुणा न । न भवाम इत्यर्थः ।  
येन नयनानन्दो भवेदिति भावः । विटा एकविद्या नायकानुकूलनचतुराः न भ-  
वामः । येन तत्तन्नायिकानुकूल्यप्रयोजनं सिद्धयेदिति भावः । तदुक्तं मल्लरक्षास्ते—  
'नायकानां नायिकानुकूलने सहायाः पीठमर्दविटचेटविदूषकादयः' इति । तल्ल-  
क्षणं च तत्रैव—'किंचिद्वनः पीठमर्दः एकविद्यो विटः स्मृतः । संधानकुशलखेटो  
हास्यप्रायो विदूषकः ॥' इति । गायन्तीति गायकाः संगीतकुशलाः ते न भवामः ।  
येन श्रवणानन्दो भवेदिति भावः । सभायां साधवः सभ्याः । 'तत्र साधुः' इति  
यत्प्रत्ययः । तेभ्य इतरे ये वा अशिष्टगर्हालपाः साधारणजनमनोविनोदमात्रपर्यवसा-  
यिनः । न तु शास्त्रसंवादिन इत्यर्थः । यद्वा सभ्या विद्वांसः, तदितरे साधारणजनाः,  
तेषां वादास्तद्वदनयोग्यवाक्यानि तैर्विस्ताः चुञ्चवः । हास्यकारिण इत्यर्थः । न  
भवाम इत्यर्थः । येन मनोविनोदो भवतीति भावः । 'तेन वित्तशुश्रुण्वणपौ' इति  
चुञ्चुप्रत्ययः । तथा स्तनभारैः कुचकुम्भभारैः आनमिताः ईषन्नभ्राङ्गयः योषितो-



ऽपि न भवामः । येन संरम्भसंभोगौत्सुक्यं भवेदिति भावः । अतो नृपं राजानं ईक्षितुं दष्टुम् अत्र नटादिषु वयं के । न केचिदित्यर्थः । एतेषामन्यतरत्वे योग्यता स्यादिति भावः । एतेनासभ्यानामेवावकाशप्रदः, नतु सभ्यानामिति नृपस्य निन्दा गम्यते । 'नृप वीक्षितुम्' इति पाठे हे नृपेत्यामन्त्रणम् । त्वामिति शेषः । अन्यदुक्तार्थम् । वैतालीयाख्यमर्थसमवृत्तम्—'षड्विषमेऽष्टौ समे कलास्ताश्च समे स्युर्नो निरन्तराः । न समात्र पराश्रिता कला वैतालीयेऽन्ते रलौ गुरुः ॥' इति लक्षणात् ॥

निन्दामेव चतुर्भिः प्रपञ्चयति—

विपुलहृदयैरीशैरेतज्जगज्जनितं पुरा

विधृतमपरैर्दत्तं चान्यैर्विजित्य तृणं यथा ।

इह हि भुवनान्यन्ये धीराश्चतुर्दश भुञ्जते

कतिपयपुरस्वाम्ये पुंसां क एष मदज्वरः ॥ ५७ ॥

विपुलेति । पुरा पूर्वकाले विपुलहृदयैः महामानसैः । उदारबुद्धिभिरित्यर्थः । ईशैः हरिश्चन्द्रादिसार्वभौमैः एतत् परिदृश्यमानं जगत् भूमण्डलं जनितं उत्पादितम् । समग्रधर्माचरणेन संस्थापितमित्यर्थः । तथापरैः ययातिप्रभृतिभिरीश्वरैः विधृतं विशेषेण धृतम् । सम्यक्परिपालितमित्यर्थः । तथान्यैः बलिप्रभृतिभिः विजित्य शत्रुजयेन स्ववशं कृत्वा तृणं यथा तृणमिव दत्तं अर्थिसात्कृतम् । एतेनैतेषां महौदार्यं सूच्यते । इह हि इदानीमपि अन्ये धीराः धैर्यशालिनः चतुर्दशभुवनानि भूरादिचतुर्दशविष्टपानि भुञ्जते अनुभवन्ति । तादृक्सामर्थ्यसंपन्नास्तितृणतीत्यर्थः । 'भुज पालनाभ्यवहारयोः' इति धातोः लट् । 'भुजोऽनवने' इत्यात्मनेपदम् । अतः कतिपयानि च तानि पुराणि च तेषाम् । द्वित्राणां पञ्चषाणां वा पुराणामित्यर्थः । स्वाम्ये आधिपत्ये सति पुंसामेष परिदृश्यमानो मदो दर्प एव ज्वरः संनिपातज्वरः बुद्धिभ्रंशहेतुत्वात् कः । किमर्थमित्यर्थः । अतः पुरातनमहाराजचरितानुस्मरणालम्बितव्यम्, नतन्मतेन भवितव्यमिति भावः । हरिणीवृत्तम् ॥

अमुक्तायां यस्यां क्षणमपि न जातं नृपशतै-

र्भुवस्तस्या लाभे क इव बहुमानः क्षितिभृताम् ।

तदंशस्याप्यंशे तदवयवलेखेऽपि पतयो

विषादे कर्तव्ये विदधति जडाः प्रत्युत मुदम् ॥ ५८ ॥

अमुक्तायामिति । नृपशतैरनेकभूपालकैर्यस्यां भुवि अमुक्तायां अननुभूतायां सत्यां क्षणं क्षणमात्रमपि न जातम् । किंतु क्षणमात्रव्यवधानरहितमेवानुभूयते इत्यर्थः । तस्या भुवो लाभे प्राप्ती क्षितिभृतां राज्ञां क इव । इवशब्दो वाक्यालंकारः । 'इवेतीप-  
दर्थोपमावाक्यालंकारेषु' इति गणव्याख्याने । बहुमानः उत्कर्षः । न कोऽपीत्यर्थः । सर्वसाधारण्यादिति भावः । किंतु तस्या भुवोऽंशस्यापि अंशे भागे च तथा तस्य



अंशस्य योऽवयवः एकदेशः तस्य लेशे । अत्यल्पकोणेऽपि चेत्यर्थः । पतयः ईश्वराः  
जडा मन्दाः विषादे स्वल्पतमभूखण्डाधिपतयो वयं जाता इति विषादे दुःखे कर्तव्ये  
सति प्रत्युत वैपरीत्येन मुदं संतोषं विदधति कुर्वन्ति । मोदन्त इत्यर्थः । अहो  
महानयमेतेषामविवेक इत्यर्थः । 'प्रत्युतेत्युक्ते वैपरीत्ये' इति गणव्याख्याने ।  
शिखरिणी ॥

आस्तां तावत्क्षुद्रनृपवार्ता । तथाच्चापरास्तु ततोऽप्यत्यन्तक्षुद्रा इत्याह—

मृत्पिण्डो जलरेखया वलयितः सर्वोऽप्ययं नन्वणुः

स्वांशीकृत्य तमेव संगरशतै राज्ञां गणा भुञ्जते ।

ते दद्युर्ददतोऽथवा किमपरं क्षुद्रा दरिद्रा भृशं

धिग्धिक्तात्पुरुषाधमान्धनकणान्वाञ्छन्ति तेभ्योऽपि ये ५९

मृत्पिण्ड इति । जलरेखया समुद्राकारजलरेखया जलधारया वलयितः  
वेष्टितः पुञ्जीकृतश्च योऽयं परिदृश्यमानः सर्वः अशेषोऽपि मृत्पिण्डश्च अणुर्ननु तं  
तादृशं मृत्पिण्डमेव संगरशतैर्युद्धशतैः स्वांशीकृत्य स्वभागीकृत्य ये राज्ञां गणाः  
भुञ्जते अनुभवन्ति ते राजगणाः दद्युर्हि अर्थं वितरेयुर्वा । ददातेर्भविष्यति लिङ् ।  
अथवेति पक्षान्तरे । ददतः वितरन्तो वा । ददातेः वर्तमाने शत्रुप्रत्ययः । 'नाभ्य-  
स्ताच्छतुः' इति जुमभावः । अपरं अन्यदुष्करं किमस्ति । किमपि नास्त्येवेत्यर्थः ।  
भृशं अत्यर्थं क्षुद्रा हीनाः दरिद्रा दीनाश्च । अनेकसंयुगक्लेशार्जितमृत्पिण्डभोक्तृत्वात्  
क्षुद्रत्वं तत्राप्यंशभागित्वाहरिद्रत्वं चावगन्तव्यम् । ततस्तेभ्यः क्षुद्रदरिद्रेभ्यो राज-  
गणेभ्यो ये पुरुषाधमाः धनकणान् धनलेशान् वाञ्छन्ति अभिलषन्ति, तान्पुरुषा-  
धमान्मानुषपाशान् धिक् धिक् । कूर्पराधः प्रसृतजलपातवत् तथाविधक्षुद्रयाच्चायाः  
परमनैच्यावहत्वात्तथाचितारस्ततोऽपि नीचास्ते नराधमाः पौनःपुन्येन निन्द्या  
इत्यर्थः । 'धिङ्निर्भर्त्सननिन्दयोः' इत्यमरः । 'उभसर्वतसोः कार्याधिक्युपर्यादिषु  
त्रिषु । द्वितीयाभेदितान्तेषु ततोऽन्यत्रापि दृश्यते ॥' इति वचनात्पुरुषाधमानिति  
द्वितीया । वीप्सायां द्विर्भावः । स्वदग्धकुक्षिकुण्डपूरणैकप्रयोजनायाः पुरुषाधमत्वज-  
नन्याः क्षुद्रयाच्चाया धिक्कारं विधाय स्वतःसिद्धानन्दनिर्व्याकुलस्य पुरुषोत्तमत्वजन-  
कस्य यतिभावस्यैव जीवातुमार्गेण विवेयमिति तात्पर्यम् । शार्दूलविक्रीडितम् ॥

किं बहुना स एव सफलजन्मेति निगमयति—

स जातः कोऽप्यासीन्मदनरिपुणा मूर्ध्नि धवलं

कपालं यस्योच्चैर्विनिहितमलंकारविधये ।

नृभिः प्राणत्वाणप्रवणमतिभिः कैश्चिदधुना

नमद्भिः कः पुंसामयमतुलदर्पज्वरभरः ॥ ६० ॥

स इति । स पुमान्कोऽपि कश्चिदेव जातः सफलजन्मासीत् । न सर्वं इत्यर्थः । को-  
ऽसावित्यत आह—यस्य पुंसः धवलं शुभ्रं कपालं शिरोऽस्थि मदनरिपुणा शंभुना  
उच्चैः उन्नते । सर्वोपरि वर्तमाने इत्यर्थः । मूर्ध्नि निजमस्तके अलंकारविधये भूषण-



विधानाय विनिहितं निक्षिप्तम् । स एक एवेति संबन्धः । सकलपुरासुरमौलिखचित-  
मणिप्रभादीपितपादारविन्दस्य कैलासमेरुगिरीश्वरस्य भगवतः शंभोः कपालशेखर-  
त्वादिति भावः । किं त्वधुना इदानीं प्राणत्राणे तुच्छप्राणसंरक्षणे प्रवणा सक्ता  
मतिर्येषां तैः तथोक्तैः अतएव नमद्भिः नमस्कुर्वाणैः कैश्चित् कतिपयैः एव नृभिः  
मनुष्यैः । हेतौ तृतीया । अथवा नमद्भिः पुंसां नरवरमन्यानां राज्ञां अयं परिदृश्य-  
मानः अतुलो निःसीमा यो दर्पः मदः स एव ज्वरभरः ज्वरोद्रेकः । अपभ्रंशहेतु-  
त्वात् । कः । किमर्थमित्यर्थः । मरणानन्तरेऽपि यस्य शिरः आदरपूर्वकं महुदुपा-  
देयं भवति, स एव सफलजन्मा पुरुषोत्तमश्च । अन्यः सर्वोऽपि निष्फलजन्मा पुरु-  
षाधमश्चेति भावः । शिखरिणी ॥

इति वैराग्यशतकव्याख्याने यतिनृपतिसंवादवर्णनं नाम षष्ठं दशकम् ।

अथ मनःसंबोधननियमनम् ।

अथ मनोनियमनदक्षस्यैव यतित्वात्तत्प्रसङ्गानन्तरं मनःसंबोधनपूर्वकं तन्निय-  
मनप्रकारमाह—

परेषां चेतांसि प्रतिदिवसमाराध्य बहुधा

प्रसादं किं नेतुं विशसि हृदय क्लेशकलितम् ।

प्रसन्ने त्वय्यन्तः स्वयमुदितचिन्तामणिगणो

विविक्तः संकल्पः किमभिलषितं पुष्यति न ते ॥ ६१ ॥

परेषामिति । हे हृदय, प्रतिदिवसं अनुदिनं बहुधा बहुप्रकारैः । प्रकारवचने  
यात् । परेषां चेतांसि आराध्य प्रसाद्य । तत्कालोचितानुवर्तनैरुन्मुखीकृत्येत्यर्थः ।  
क्लेशेन अतिप्रयासेन कलितं संपादितं प्रसादं अनुग्रहं नेतुं प्रापयितुम् । मनांसे-  
वेत्यर्थः । नयतेद्विकर्मकात्तुमुन्प्रत्ययः । विशसि किम् । प्रवर्तसे किमित्यर्थः । अथ  
यथाकथंचित्परचित्प्रसादनेनाभिलषितं साधयिष्यामि, अतः किमर्थमेवं निषिध्यत  
इत्याह—प्रसन्न इति । त्वयि अन्तः अभ्यन्तरे प्रसन्ने समाहिते सति । बहिर्मुख-  
त्ववैमुख्येन स्वस्थान एव स्थिते सतीत्यर्थः । स्वयं स्वप्रयत्ने विनैवेत्यर्थः । उदितः  
आविर्भूतः चिन्तामणिगणः । चिन्तारत्ननिचयरूप इत्यर्थः । एवमेव चिन्तामणि-  
रशेषाभिलषितदानसमर्थः, तद्गुणश्च किं वक्तव्य इति भावः । विविक्तो निष्कलङ्कः ।  
संकल्प इच्छाविशेषः । ते तव अभिलषितं वाञ्छितं न पुष्यति किं न पूरयति  
किम् । पूरयत्येवेत्यर्थः । अथवा किं वाभिलषितं न पुष्यति । सर्वमपि पुष्यत्ये-  
वेत्यर्थः । अतः आत्मप्रसन्नैवाभिलषितप्राप्तौ किमन्यप्रसादनायासेनेत्यर्थः । अ-  
न्यथा सर्वक्षेत्रं विहायारण्यकर्षणन्यायः प्रसज्येतेति तात्पर्यम् । शिखरिणी ॥





एवं मनःप्रसादे गुणमुक्त्वा तस्यागुणत्वमाह—

परिभ्रमसि किं मुधा कचन चित्त विश्राम्यतां

स्वयं भवति यद्यथा भवति तत्तथा नान्यथा ।

अतीतमननुस्मरन्नपि च भाव्यसंकल्पय-

न्नतर्कितसमागमाननुभवामि भोगानहम् ॥ ६२ ॥

परिभ्रमसीति । हे चित्त, मुधा व्यर्थं किं किमर्थं परिभ्रमसि संचरसि । न संचरितव्यमित्यर्थः । प्रयोजनाभावादिति भावः । तर्हि किं कर्तव्यमत आह—कचन कुत्रचित्स्थले विश्राम्यतां स्वीयताम् । स्वस्थान एव स्वैरं वर्ततामित्यर्थः । नन्वेवं चेत्कथं कार्यसिद्धिरित्यत आह—यत्कार्यं यथा येन प्रकारेण भवति, तत्तथा स्वयं अप्रयत्नेनैव भवति । अन्यथा वैपरीत्येन न भवति । 'यद्भावि तद्भवत्येव' इत्यादिवचनात्सर्वमेतद्देवायत्तमेवेति भावः । अतो विश्राम्यतामिति संबन्धः । विश्रमे किं फलमित्यत आह—अहं अतीतं अतिक्रान्तं अर्थं अननुस्मरन् अचिन्तयन् । अननुशोचयन्नित्यर्थः । तथा भावि चापि भविष्यदर्थमपि च । वस्तुसामस्त्ये नपुंसकत्वेनिर्देशः । असंकल्पयन् अनाकाङ्क्षन् अतर्कितः अनभ्युहितः समागमः येषां तान् अचिन्तितोपनतान् भोगान् विषयान् अनुभवामि । दैववशात्संभावितार्थान्भोक्ष्यामि । वर्तमानसामीप्ये वर्तमानप्रत्ययः । यद्वा अनुभवामि भुञ्जे । अतो मदर्थं न परिभ्रमितव्यमिति भावः । एवं चेतपरमेश्वरस्याप्यवश्यं प्रियो भवेयमिति तात्पर्यम् । तदुक्तं भगवता—'यो न हृष्यति न द्वेष्टि न शोचति न काङ्क्षति । शुभाशुभपरित्यागी भक्तिमान्यः स मे प्रियः ॥' अन्यत्राप्युक्तम्—'गतार्थान्नानुशोचन्ति नार्थयन्ते मनोरथान् । वर्तमानेन वर्तन्ते तेन मे पाण्डवाः प्रियाः ॥' इति । पृथ्वी-  
शतम् ॥

अथ विशिष्य संबोधनप्रकारमेवाह—

एतस्माद्विरमेन्द्रियार्थगहनदायासकादाश्रय

श्रेयोमार्गमशेषदुःखशमनव्यापारदक्षं क्षणात् ।

स्वात्मीभावमुपैहि संत्यज निजां कल्लोललोलां गतिं

मा भूयो भज भङ्गुरां भवरतिं चेतः प्रसीदाधुना ॥ ६३ ॥

एतस्मादिति । हे चेतः, एतस्मात् परिदृश्यमानात् आयासयतीत्यायासकात् दुःखजनकात् इन्द्रियार्थाः शब्दादिविषया एव गहनं अरण्यं तस्मात् । दुर्विगाहत्वादेतदुपणम् । विरम विरामं प्राप्नुहि । अत्यन्तदुःखविषयासक्तिं मा कुर्वित्यर्थः । 'जुगुप्साविरामः—' इत्यादिना पञ्चमी । 'व्याङ्परिभ्यो रमः' इति परस्मैपदम् । किंतु क्षणात् क्षणमात्रेणैव अशेषदुःखशमनं एकविंशतिमहादुःखविध्वंसनं एव व्यापारः तत्र दक्षं समर्थं श्रेयोमार्गं ज्ञानमार्गं आश्रय अनुसर । तत्र प्रवर्तस्वेत्यर्थः । तथा स्वात्मी-  
भावं स्वरूपानुसंधानतत्परत्वं उपैहि प्राप्नुहि । तथा निजां स्वकीयाम् । 'चक्षलं हि



मनः कृष्ण' इत्यादौ प्रसिद्धामित्यर्थः । कल्लोलवत् लोलां अतिचापलां गतिं व्यापारे सं-  
त्यज । सम्यक् विसृज्य सुस्थिरं भवेत्यर्थः । भूयः पुनरपि भङ्गुरां भङ्गशीलां अशाश्वतां  
भवति संसारासक्तिं मा भज मा सेवस्व । किं त्वधुनेदानीं प्रसीद प्रसन्नं भव ।  
चित्तप्रसादमन्तरा पुण्यशतैरपि श्रेयःप्राप्त्यसंभवादिति भावः । शार्दूलविक्रीडितम् ॥  
अथ विश्वसनीयेष्वेव विश्वासं कुरु । नान्यत्रेत्याह—

**मोहं मार्जय तामुपार्जय रतिं चन्द्रार्धचूडामणौ  
चेतः स्वर्गतरंगिणीतटभुवामासङ्गमङ्गीकुरु ।**

**को वा वीचिषु बुद्बुदेषु च तडिल्लेखासु च श्रीषु च  
ज्वालाग्रेषु च पन्नगेषु च सुहृद्वर्गेषु च प्रत्ययः ॥ ६४ ॥**

मोहमिति । हे चेतः, मोहं पुत्रमित्राद्यासक्तिजनकाज्ञानं मार्जय शोधय । त्य-  
जेति यावत् । तत्र विश्वासं मा कुर्वित्यर्थः । किंतु चन्द्रार्धं चूडामणिर्यस्य तस्मिन्  
चन्द्रशेखरे शंभौ तां तथाभूताम् । अनिर्वाच्यामित्यर्थः । रतिं अनुराक्तिं उपार्जय  
संपादय । तथा स्वर्गतरंगिण्याः मन्दाकिन्याः यास्तटभुवः तीरप्रदेशाः तासां आ-  
सङ्गं तत्र निवाससासक्तिमङ्गीकुरु अनुमन्यस्व । उभयत्रैव विश्वासं कुर्वित्यर्थः । ए-  
तस्यैव श्रेयस्करत्वादिति भावः । कुत एतदित्याशङ्क्यान्यत्राविश्वासोत्पादनार्थमस्वर-  
समुद्रावयति—वीचिषु वारितरंगेषु च, बुद्बुदेषु जलस्फोटेषु च, तडितो लेखा इव  
तासु च विद्युलतासु च, श्रीषु संपत्सु च । 'तडिल्लेखामतलीषु च' इति पाठे प्रश-  
स्तास्तडिल्लेखाः तडिल्लेखामतल्लयः तासु च । 'प्रशंसावचनैश्च' इति नित्यसमासः ।  
'मतल्लिकामचर्चिकाप्रकाण्डमुद्गतल्लजाः' इत्यमरः । ज्वालाग्रेषु अग्निशिखामुखेषु  
च, पन्नगेषु सर्पेषु च, सुहृद्वर्गेषु बन्धुजनसमुदायेषु च, को वा प्रत्ययः । उत्तरोत्तरं  
तारतम्येन नश्वरतया प्रत्यक्षसिद्धेषु विचित्रसंस्थितिषु गृहदीप इति 'बुम्बनकरणे-  
श्मश्रुदाहः' इति लोकन्यायेन च प्रत्यक्षेण च दाहहेतुतया प्रसिद्धेषु ज्वालाग्रेषु च  
स्पृष्टतया प्राणहर्तृषु पन्नगेषु च विपत्सु परित्यागशीलेषु बन्धुजनेषु च को वा वि-  
श्वासः । न कोऽपीत्यर्थः । उत्तरोत्तरं अविश्वसनीयत्वादिति भावः । 'प्रत्ययोऽधीन-  
शपथज्ञानविश्वासहेतुषु' इत्यमरः । अत्र प्रस्तुतानां स्वबन्धुजनानां अप्रस्तुतानां  
वीचीप्रभृतीनां च यथाकथंचिदौपम्यस्य गम्यत्वाद्दीपकालंकारभेदः । तदुक्तं वि-  
द्यानाथेन—'प्रस्तुताप्रस्तुतानां च सामस्ये तुल्यधर्मतः । औपम्यं गम्यते यत्र दी-  
पकं तन्निगद्यते ॥' इति । वृत्तं पूर्ववत् ॥

अथ प्रकारान्तरेण संबोधयति—

**चेतश्चिन्तय मा रमां सकृदिमामस्थायिनीमास्थया  
भूपालभुकुटीकुटीविहंरणाव्यापारपण्याङ्गनाम् ।**

**कन्थाकञ्जकिनः प्रविश्य भवनद्वाराणि वाराणसी-  
रथ्यापङ्क्तिषु पाणिपात्रपतितां भिक्षामपेक्षामहे ॥ ६५ ॥**



ते व्यापारे सं-  
लां अशाश्वतां  
प्रसन्नं भव ।  
विक्रीडितम् ॥

। ६४ ॥

शोधय । त्व-  
र्यस्य तस्मिन्  
र्क्षि उपार्जय  
: तासां आ-  
र्वित्यर्थः । ए-  
तादनार्थमस्वर-  
इतो लेखा इव  
इति पाठे प्रश-  
नित्यसमासः ।  
मिशिक्षामुखेषु  
ः । उत्तरोत्तरं  
। 'चुम्बनकरणे  
ज्वालाग्रेषु च  
च को वा वि-  
'प्रत्ययोऽधीन-  
अप्रस्तुतानां  
। तदुक्तं वि-  
म्यते यत्र दी-

चेत इति । हे चेतः, अस्थायिनीं अस्थिराम् । कुतः । भूपालानां राज्ञां भुकुटी  
भूमङ्ग एव कुटी कुटीरं तत्र विहरणं विहारो यस्य तथोक्तो यो व्यापारः तेन प-  
प्याङ्गनाम् । व्यभिचारिणीमिति यावत् । भूसंज्ञानरवरणशीलमित्यर्थः । तदायत्त-  
त्वात्तस्या इति भावः । यद्वा भूपालभुकुटीकुटीरे विहरणमेव व्यापारो यस्याः सा  
तथोक्ता सा च पण्याङ्गना वारविलासिनी तां तथाभूताम् । तदधीनत्वात्तत्प्रयुक्तप्र-  
वृत्तिनिवृत्तिकामित्यर्थः । अत्र पण्याङ्गनारूपणं विहारे विशृङ्खलत्वद्योतनार्थम्, नैय-  
त्येन व्यभिचरणशीलत्वप्रकटनार्थं च । यथा वारवनिता कुत्रचित् कंचित्कालं वि-  
हृत्यानन्तरमन्यत्र गच्छति तद्वदिति ध्वनिः । इह कानिचिदर्थान्तराणि स्फुरन्ति बु-  
द्धिमद्भिरुन्नेयानि । ग्रन्थगौरवभयान्न लिख्यन्ते । तामिमां परिदृश्यमानां रमां संपत्तिं  
आस्थया आदरेण सकृत् कदाचिदपि मा चिन्तय मा काङ्क्ष्य । तत्संपादनप्रयत्नं  
मा कुर्वित्यर्थः । तर्हि कथं जीविकेत्याशङ्कयामाह—कन्यैव कञ्चुकमेषामस्तीति  
कन्थाकञ्चुकिनः कन्थावार्मितगात्राः सन्तः । अत्र यद्यपि बहुव्रीहिणैव विवक्षितार्थ-  
लाभात्पुनः प्रत्ययान्तरग्रहणे प्रक्रियागौरवम् 'न कर्मधारयान्मत्वर्थीयः' इति निषेधात्,  
तथापि 'त्वयुत्तरासङ्गवतीम्', 'कोकप्रीतिचकोरपारणपटुज्योतिष्मती लोचने' इ-  
त्यादि महाकविप्रयोगश्च वर्तत इति वैयाकरणाः कथयन्ति । यद्वा कन्थया क-  
ञ्चुकिनः कञ्चुकवन्तः । कन्थाच्छादितगात्राः सन्त इत्यर्थः । वयमिति शेषः । वारा-  
णस्याः काशीपट्टणस्य । 'काशी वाराणस्यवन्ती' इत्यमरः । रथ्यापङ्क्तिषु राजमार्गश्रे-  
णिषु । 'रथ्या प्रतोलिर्विशिखा' इति पर्यायेष्वामरः । भवनद्वाराणि गृहप्रतिहारप्रदे-  
शान् प्रविश्य पाणिरेव पात्रं तत्र पतितां निक्षिप्ताम् । एतेन यात्रापूर्वकत्वं सूच्यते ।  
भिक्षामपेक्षामहे स्पृहयामहे । 'पाणिपात्र उदरमात्रपात्रे पतितमश्रीयात्' इत्यादि-  
श्रुतेरनायाससिद्धभिक्षाहारेण शरीरयात्रां निर्वर्तयन्तः पुण्यक्षेत्रेषु सुखेन निव-  
सिष्याम इत्यर्थः । तदुक्तम्—'भिक्षाहारो निराहारो भिक्षात्रेण प्रतिग्रहः । आ-  
सतो वासतो वापि सोमपानं दिने दिने ॥' इति । वृत्तं पूर्ववत् ॥

अथ तव यदि सर्वदा संसाररसानुभवेऽभिनिवेशः, तावदित्थंभूतसामग्र्यां तत्रा-  
भिरतिं कुरु । अन्यथा ध्याननिष्ठो भवेत्याह—

अग्रे गीतं सरसकवयः पार्श्वयोर्दाक्षिणात्याः

पश्चाल्लीलावलयरणितं चामरग्राहिणीनाम् ।

यद्यस्त्वेवं कुरु भवरसास्वादने लम्पटत्वं

नो चेच्चेतः प्रविश सहसा निर्विकल्पे समाधौ ॥ ६६ ॥

अग्र इति । अत्र गीतशब्देन गायकजना लक्ष्यते । तथा च हे चेत इत्यध्याहा-  
र्यम् । अग्रे पुरस्तात् गीतं वीणावादनप्रवीणगायकसमुदायश्च । तथा पार्श्वयोः दाक्षि-  
णात्याः दक्षिणदेशोद्भवाः । तेषामेव विचित्रप्रबन्धनिर्माणकौशलसंभवादिति भावः ।  
'दक्षिणापश्चात्पुरसस्त्यक्' इति त्यक्प्रत्ययः । सरसा रसोल्लसितशब्दार्थसंघटना-

। ६५ ॥



चतुरा ये कवयः कवयितारः ते च । तथा पश्चात् पृष्ठभागे चामराणि प्रकीर्णकानि  
गृह्णन्तीति चामरग्राहिण्यः तासां बालव्यजनवीजनतत्पराणां रमणीनाम् । 'चामरं तु  
प्रकीर्णकम्' इत्यमरः । लीलया वीजनवैचित्र्यविलासेन यद्वलयरणितं मणिकङ्कण-  
झणत्कारः । तच्चेत्येतत्सर्वम् । 'नपुंसकभनपुंसक-' इत्यादिना नपुंसकैकशेषः । एव-  
मुक्तप्रकारेण अस्ति यदि वर्तते चेत् । तर्हि भवे संसारे यो रसः तस्यास्वादने अ-  
नुभवे लम्पटत्वं लोलुपत्वं कुरु । तदासक्तं भवेत्यर्थः । 'लोलुपो लोलुभो लोलो  
लालसो लम्पटश्च सः' इति यादवः । नो चेदेवं नास्ति चेत् सहसा अविलम्बेनैव ।  
'स्वरादिपाठादव्ययम्' इति शाकटायनः । निर्विकल्पे निरातङ्गे समाधौ ध्याने  
प्रविश । ब्रह्मध्याननिष्ठं भवेत्यर्थः । किमन्यथोभयप्रशङ्गेतुना वृथादैन्येनेति भावः ।  
मन्दाक्रान्ता ॥

अथ विचार्यमाणे संपत्तिलाभशत्रुजयादीनामप्यकिंचित्करत्वमेवेत्याह—

प्राप्ताः श्रियः सकलकामदुघास्ततः किं

न्यस्तं पदं शिरसि विद्विषतां ततः किम् ।

संपादिताः प्रणयिनो विभवैस्ततः किं

कल्पस्थितास्तनुभृतां तनवस्ततः किम् ॥ ६७ ॥

प्राप्ता इति । हे चेतः, तनुभृतां शरीरिणां सकलकामान् गृह्णन्तीति सकलकाम-  
दुघाः । अशेषमनोरथपरिपूरका इत्यर्थः । श्रियः प्राप्ताः ततः किम् । तथा विद्वि-  
षतां अमित्राणाम् । 'द्विषोऽमित्रे' इति शत्रुप्रत्ययः । शिरसि पदं न्यस्तं निक्षिप्तम् । प-  
राक्रमातिशयेन सर्वे शत्रवः पादाक्रान्तीकृता इत्यर्थः । ततः किम् । विभवैः धनैः प्र-  
णयिनः सुहृदः संपादिताः संगृहीताः । वशंवदीकृताः इत्यर्थः । 'समाणिताः' इति  
पाठे बहुमानिताः । ततः किम् । तथा कल्पस्थिताः । कल्पान्तरस्थायिन्य इत्यर्थः ।  
तनवः शरीराणि संपादिता इति संबन्धः । केचिद्योगेन संगृहीताः ततः किम् । तेषां  
श्रेयःसाधनत्वनिषेधादिति भावः । एतदादिश्लोकचतुष्टयं वसन्ततिलकावृत्तम् ॥

नन्वेवं श्रेयःसाधनत्वेन व्यवहृतानां एतेषां निषेधे किमन्यच्छ्रेयःसाधनमित्यत  
आह—

भक्तिर्भवे मरणजन्मभयं हृदि स्थं

स्नेहो न बन्धुषु न मन्मथजा विकाराः ।

संसर्गदोषरहिता विजना वनान्ता

वैराग्यमस्ति किमितः परमर्थनीयम् ॥ ६८ ॥

भक्तिरिति । हे चेतः, भवे शंभौ भक्तिः भजनानुरागः । कार्यं इति शेषः । किं  
च मरणजन्मभ्यां महोपद्रवकारिभ्यां निधनोत्पत्तिभ्यां भयम् । हृदि तिष्ठतीति हृदि-  
स्थम् । कर्तव्यमिति शेषः । ननु विस्मर्तव्यमिति भावः । बन्धुषु पुत्रमित्रकलत्रादिषु  
विषये स्नेहः अनुरागः न कार्यः । तथा मन्मथाज्जायन्त इति तथोक्ता विकाराः स्त्री-





परतन्त्रत्वादयः न कार्याः । श्रेयोऽन्तरायत्वादिति भावः । इत्थं श्रेयःसाधनत्वेन कर्तव्यद्वयम् । तदसाध्यत्वेनाकर्तव्यद्वयं चोपदिश्येदानीं पुनर्मुख्यं कर्तव्यान्तरमुपदिशति—संसर्गदोषैः सङ्गदोषैः रहिताः । कामक्रोधादिप्रसङ्गवर्जिता इत्यर्थः । 'सङ्गात्संजायते कामः' इत्यादि भगवद्वचनेन सङ्गजनितकामादिदोषपरम्पराया अनर्थहेतुत्वादिति भावः । कुतः । विजनाः विविक्षाः वनान्ताः वनप्रदेशाः । सेव्या इति शेषः । तत्र किमस्तीत्याशङ्क्यामाह—वैराग्यं अस्ति । संभवतीत्यर्थः । इतो वैराग्यात्परं अन्यत् किं अर्थनीयं अभिलषणीयम् । न किमपीत्यर्थः । तस्यैव परमश्रेयःसाधनत्वादिति भावः ॥

अथ ब्रह्मविचारतत्परस्य ते सर्वेऽपि भुवनाधिपत्यादयस्तुच्छा एव प्रतिभान्तीत्युपसंहरति—

तस्मादनन्तमजरं परमं विकासि

तद्ब्रह्म चिन्तय किमेभिरसद्विकल्पैः ।

यस्यानुषङ्गिण इमे भुवनाधिपत्य-

भोगादयः कृपणलोकमता भवन्ति ॥ ६९ ॥

तस्मादिति । तस्मात् । यस्माद्वैराग्यमेवार्थनीयं तस्मादित्यर्थः । हे चेतः, अनन्तं अपरिच्छिन्नं त्रिविधपरिच्छेदशून्यम् । तथा अजरं जन्मजरामरणवर्जितम् । अतएव परमं सर्वोत्कृष्टम् । तथा विकासि विकस्वरम् । सर्वव्यापीत्यर्थः । यद्वा विकासि भास्वरम् । तत् ब्रह्म चिन्तय विचारय । एभिः क्रियमाणैः असद्विकल्पैः असद्भिः असाधुभिः अनित्यैर्वा विकल्पैः तत्तद्भोगप्राप्त्यप्राप्तिगोचरविचारैः किम् । विकल्पसाध्यं नास्तीत्यर्थः । गम्यमानसाधनक्रियापेक्षया करणत्वात्तृतीया । 'न केवलं श्रूयमाणैव क्रियानिमित्तं कारकभावस्य, अपि तु गम्यमानापि' इति वचनात् । यत्तदोर्नित्यसंबन्धात्तच्छब्दस्य यच्छब्दाकाङ्क्षायामाह—यस्य ब्रह्मणः अनुषङ्गिणः संबन्धवन्तः । यद्ब्रह्मविचार इत्यर्थः । तर्वेति शेषः । इमे काम्यमानाः भुवनाधिपत्यं लोकाधिपत्यं भोगः स्वर्गादिसत्यान्तलोकसमुदायस्थः तावादी येषां ते तदादयो भोगाः कृपणलोकानां ब्रह्मविचारहीनजनानां मता इष्टाः । योग्या इति यावत् । भवन्ति प्रतिभान्ति । तेषामेव योग्याः । ते न मादृशानामिति प्रतीयन्त इत्यर्थः । भुवनाधिपत्यादीनां एवं प्रतीयमानत्वम्, किमुतान्येषामिति भावः । तदानीं तव तृणीकृतब्रह्मपुरंदरत्वात्सर्वेऽपि तुच्छा एव प्रतिभान्तीति परमार्थः । यद्वा ननु सर्वदा भोगजातमेव ममाभिलषितं नान्यदिति यदि मन्यसे, तदा इत्थंभूतस्य तव सर्वे भुवनाधिपत्यादिभोगा अनुषङ्गात्स्वयमेव संभवन्तीति समाधानमभिप्रेत्याह—हे चेतः, तत् सकलवेदान्तप्रसिद्धम् । यद्वा तच्छब्दलक्ष्यार्थभूतमित्यर्थः । 'तत्त्वमसि' इतिमहावाक्ये तथा व्याख्यानादिति भावः । ब्रह्म चिन्तय । चिन्तनफलमाह—यस्य ब्रह्मचिन्तनतत्परस्य ते कृपणलोकमता इमे भुवनाधिपत्यभोगादयः अनुषङ्गिणः भवन्ति अनुषङ्गात्स्वयमेव संभवन्ति । ब्रह्मच्याननिष्ठासाम्राज्यलक्ष्मीपतेः किं ते दुर्लभसु० त्रि० १४



मिति भावः । शेषं समानम् । यद्वा यस्य ब्रह्मचिन्तनस्य मे भुवनाधिपत्यादयः अनुषङ्गिनः अनुबन्धिनः भवन्ति । तथा च सति ब्रह्मचिन्तने तदनुबन्धवशात्सर्वेऽपि स्वयमेव संभवन्तीति भावः । 'अत्र शिक्षा ते वर्धते नूनं गुल्मीं पिब शावक' इति शास्त्रवचनमनुसृत्य तात्पर्यान्तरेणैवं समाहितमित्यनुसंधेयम् । कृपणलोकमता इत्यत्र यद्यपि 'मतिबुद्धि-' इत्यादिना वर्तमानार्थे क्तप्रत्यये 'क्तस्य च वर्तमाने' इति षष्ठीसमासनिषेधः, तथापि निरङ्कुशाः कवय इत्यलम् ॥

एनमेवार्थं पुनः प्रकारान्तरेणोपदिशन्निगमयति—

पातालमाविशसि यासि नभो विलङ्घ्य  
दिङ्मण्डलं भ्रमसि मानस चापलेन ।  
भ्रान्त्यापि जातु विमलं कथमात्मनीनं  
न ब्रह्म संस्मरसि निर्वृतिमेषि येन ॥ ७० ॥

पातालमिति । हे मानस, चापलेन तत्तद्विषयासक्तिजनितचापल्येन । युवादित्वादण् । हेतौ तृतीया । पातालमाविशसि । अत्यन्ताधःप्रदेशमपि गच्छसीत्यर्थः । तथा नभः अन्तरिक्षं विलङ्घ्य यासि । अत्यूर्ध्वप्रदेशमपि गच्छसीत्यर्थः । तथा दिङ्मण्डलं दिक्चक्रवालं भ्रमसि । अतिदूरदेशमपि धावसीत्यर्थः । सर्वत्रापि मनो-गतेर्निरर्गलत्वादिति भावः । किंतु भ्रान्त्या भ्रमवशेनापि । मास्तु विवेकेनेत्यपिशब्दार्थः । तथापि जातु कदाचिदपि विमलं निर्मलम् । अचिन्त्याकार्यसंबन्धशून्यमित्यर्थः । आत्मने हितं आत्मनीनं सुखस्वरूपत्वात् । 'आत्मन्विश्वजनभोगोत्तरपदात्स्वः' इति खप्रत्ययः । 'आत्मलीनम्' इति पाठे आत्मनि अन्तरात्मनि लीनं निलीय स्थितम् । सर्वान्तर्यामित्वात् । ब्रह्म कथं न संस्मरसि न ध्यायसे । सर्वथा स्मर्तव्यमित्यर्थः । कुतः । येन संस्मरणेन निर्वृतिं आनन्दं एषि प्राप्नोषि, अतः यथा-कथंचित्संस्मरणेऽप्यानन्दजनकत्वादवश्यं स्मर्तव्यमेव । 'हरिर्हरति पापानि दुष्टचित्तरपि स्मृतः । अनिच्छयापि संस्पृष्टो दहत्येव हि पावकः ॥' इत्यादि वचनादिति भावः ॥ इति वैराग्यशतकन्याख्याने मनःसंबोधननियमनं नाम सप्तमं दशकम् ।

अथ नित्यानित्यवस्तुविचारः ।

अथ वेदाध्ययनस्मृतिपर्यालोचनशास्त्रपठनपुराणश्रवणादिभिर्न कोऽपि लाभः । किंतु विचाराच्छ्रवणमनननिदिध्यासनादिभिरात्मानुभव एव लाभ इति मत्वा जनानु-दिश्य बोधयति—

किं वेदैः स्मृतिभिः पुराणपठनैः शास्त्रैर्महाविस्तारैः  
स्वर्गग्रामकुटीनिवासफलदैः कर्मक्रियाविभ्रमैः ।  
मुक्तवैकं भवदुःखभाररचनाविध्वंसकालानलं  
स्वात्मानन्दपदप्रवेशकलनं शेषैर्वणिग्वृत्तिभिः ॥ ७१ ॥



किं वेदैरिति । वेदैः ऋग्यजुःसामायर्वणसंज्ञिकैः चतुर्भिः वेदैः किं प्रयोजनम् । न किमपि प्रयोजनमित्यर्थः । स्मृतिभिः मन्वाद्यष्टादशस्मृतिभिः उपस्मृतिभिश्च किं प्रयोजनम् । न किमपीत्यर्थः । पुराणपठनैः ब्रह्माण्डपुराणाद्यष्टादशपुराणोपपुराणपठनैश्च । न किमपीत्यर्थः । महाविस्तारैः अतिविस्तृतैः शास्त्रैः तर्कव्याकरणादिषड्दर्शनैः । न किमपीत्यर्थः । स्वर्गे सर्वपुण्यकृन्निवासे नाकलौके च ग्रामेषु ब्राह्मणप्रधानवर्णानां निवासेषु कुट्टीषु पर्णगृहेषु यः निवासः तेन फलदैः फलप्रदैः कर्मणां ज्ञानसंख्याबन्दनौपासनयज्ञादीनां क्रियाभिः व्यापारैः विभ्रमैश्च न किमपि प्रयोजनम् । भवात् जननमरणरूपसंसारतुल्यदुःखं दारिद्र्यभार्यापुत्रादिनाशः तस्य भारः असह्यतिशयः तस्य रचना तस्याः विध्वंसं कालानलं प्रलयामिरूपं स्वस्थ आत्मानन्दः आत्मसुखानुभवः तस्य पदं स्थानं तस्मिन् प्रवेशः तस्य कलनं एकम् । 'एके मुख्यान्यकेवलाः' इत्यमरः । मुक्त्वा विहाय शेषैः उक्तेभ्यः अन्यैः वणिग्वृत्तिभिः वर्तकव्यापारसदृशैः न किमपि प्रयोजनम् । आत्मज्ञानं विना उक्तानां वेदादीनामध्ययनादिभिरपि फलं नास्तीत्यर्थः । सर्वेषां वेदान्तवाक्यानां अद्वैते ब्रह्मणि तात्पर्यमित्युक्तरीत्या ब्रह्मज्ञानमेव संपादनीयम् । न त्वितरदित्याशयः । शार्दूलविक्रीडितम् ॥

अथातिरिक्तस्यानित्यत्वमेव प्रपञ्चयति—

यतो मेरुः श्रीमान्निपतति युगान्ताग्निवलितः

समुद्राः शुष्यन्ति प्रचुरमकरग्राहनिलयाः ।

धरा गच्छत्यन्तं धरणिधरपादैरपि धृता

शरीरे का वार्ता करिकलभकर्णाग्रचपले ॥ ७२ ॥

यत इति । यतः यस्मात्कारणात् श्रीमान् मणिहिरण्यादिसकलवस्तुसमृद्धिमान् मेरुः मेरुगिरिरपि युगान्ताग्निना प्रलयकालानलेन वलितः संवेष्टितः सन् निपतति । विशिष्टाग्निसंपर्काग्निनीलो भवतीत्यर्थः । तथा प्रचुराः प्रभूताः मकराः नकाः ग्राहा जलग्राहाश्च तेषां निलयाः समाश्रयाः समुद्राः सप्तसागराश्च शुष्यन्ति शोषं प्राप्नुवन्ति । तथा धरन्तीति धराः पचाद्यच् । धरण्या धराः महेन्द्रादिसप्तकुलचलाः तेषां पादैः प्रत्यन्तपर्वतैः । 'पादाः प्रत्यन्तपर्वताः' इत्यमरः । धृता सम्यगवष्टब्धा धरा भूमिश्च अन्तं नाशं पातालं वा गच्छति प्राप्नोति । उभयत्रापि प्रलयाग्निभेलनादेवेति भावः । तस्मात् कारणात् । यत्तदोर्नित्यसंबन्धात् । करिकलभस्य करिपोतकस्य कर्णाग्रं कर्णाञ्चलं तद्वत् चपले चञ्चले । शीर्यते इति शरीरे का वार्ता का कथा । न कापीत्यर्थः । यतोऽप्यन्तस्थिरतराणामपि ईदृश्यवस्था, किमु तत्क्षणभङ्गुराणां शरीराणाम् । 'गजा यत्र न गण्यन्ते मशकानां तु कथा' इति न्यायादिति भावः । सर्वेऽपि नश्वरा एव, ततोऽप्यतिनश्वरं शरीरमिति तात्पर्यम् । करिकलभेत्यत्र करिशब्दस्य विशेषप्रतिपत्तिहेतोर्वैशेष्यप्रतीत्यर्थत्वादपौनरुक्तम् । अतएवैकार्थपदमप्रयोज्यमित्युक्त्वा करिकलभकर्णावतंसदिषु प्रतिपत्तिविशेषकरेषु न दोष इत्याह वामनः । शिखरिणी ॥



अथ शरीरिणो जरया दुरवस्थामाह द्वाभ्याम्—

गात्रं संकुचितं गतिर्विगलिता भ्रष्टा च दन्तावलि-  
दृष्टिर्नश्यति वर्धते बधिरता वक्त्रं च लालायते ।  
वाक्यं नाद्रियते च बान्धवजनो भार्या न शुश्रूषते  
हा कष्टं पुरुषस्य जीर्णवयसः पुत्रोऽप्यमित्रायते ॥ ७३ ॥

गात्रमिति । गात्रं शरीरं संकुचितं भुग्नम् । अभूदिति शेषः । गतिः संचारोऽपि  
गलिता । संचारशक्तिरपि नष्टेत्यर्थः । दन्तावलिः दन्तपङ्क्तिश्च भ्रष्टा पतिता । दृष्टिः  
चक्षुरिन्द्रियं च नश्यति । अर्थग्रहणापदुर्भवतीत्यर्थः । बधिरता श्रोत्रेन्द्रियापादकं  
वर्धते बुद्धिं प्राप्नोति । वक्त्रं च लाला दन्तान्तर्गतजलं लालेवाचरति लालायते ।  
लालामयं भवतीत्यर्थः । 'सृणिका स्यन्दिनी लाला' इत्यमरः । तथा बन्धव एव  
बान्धवाः । स्वार्थेऽप्रत्ययः । त एव जनो बन्धुवर्गश्च वाक्यं वचनं नाद्रियते । न  
रोचयत इत्यर्थः । किं बहुना भार्यापि न शुश्रूषते न सेवते । यद्वा सेवितुं नेच्छति ।  
सेवा दूरापास्तेति भावः । अतः जीर्णवयसः जरावस्थासंपन्नस्य पुरुषस्य । हेति  
विषादे । कष्टं कृच्छ्रम् । कुतः । पुत्रोऽपि आत्मसंभवोऽपि अमित्रायते । अमित्रः  
शत्रुरिवाचरति । प्रतिकूलाचरणतत्परो भवतीत्यर्थः । लालायत इत्यत्र 'कर्तुः क्यङ्  
सलोपश्च' इति क्यङ् । अत्र तु 'उपमानादाचारे' इति उभयत्रापि 'अकृत्सार्व-  
धातुकयोर्दीर्घः' इति दीर्घः । शार्दूलविक्रीडितम् ॥

वर्णं सितं झटिति वीक्ष्य शिरोरुहाणां

स्थानं जरापरिभवस्य तदा पुमांसम् ।

आरोपितास्थिशतकं परिहृत्य यान्ति

चण्डालकूपमिव दूरतरं तरुण्यः ॥ ७४ ॥

वर्णमिति । तरुण्यः युवतयः (कन्यः) । वयसि प्रथमे' इति डीप् । शिरसि  
रोहन्तीति शिरोरुहाः चिकुराः । 'इगुपधलक्षणः कप्रत्ययः । सितं वर्णं धाव-  
त्यगुणम् । पलितत्वमिति यावत् । झटिति अञ्जसा वीक्ष्य दृष्ट्वा । 'द्रागझटित्यञ-  
साङ्गाय' इत्यमरः । तदा तस्मिन् समये । दर्शनसमनन्तरकाल एवेत्यर्थः । जरया  
वार्धकावस्थया यः परिभवः अवमानः तस्य स्थानं आस्पदम् । तथा आरोपितं बहिः-  
स्फुटलक्ष्यत्वात् आरोपितप्रायं अस्थिशतकं यस्य तं तथोक्तम् । अन्यत्र आरोपितं  
निक्षिप्तं अस्थिशतकं यस्मिन् तम् । 'आरोपितास्थिशकलम्' इति पाठे एकत्रारो-  
पितप्रायकीकसखण्डम्, अन्यत्र निक्षिप्तकीकसखण्डमित्यर्थः । पुमांसं पुरुषं  
चण्डालकूपं चण्डालसंबन्धि जलाशयमिव परिहृत्य परित्यज्य दूरतरं अतिविप्रकृष्टं  
यान्ति । हेयत्वाद्विहायान्यत्र गच्छन्तीत्यर्थः । अतः कष्टं जीर्णवयसोऽपि जीवन-  
मिति भावः । वसन्ततिलकम् ॥

अतः दुरवस्थाक्रान्तेः पूर्वमेव श्रेयःसंपादनार्थं यत्नः कर्तव्यः, नान्यदेति स-  
दृष्टान्तमाह—





यावत्स्वस्थमिदं शरीरमरुजं यावज्जरा दूरतो  
यावच्चेन्द्रियशक्तिरप्रतिहता यावत्क्षयो नायुषः ।  
आत्मश्रेयसि तावदेव विदुषा कार्यः प्रयत्नो महा-  
न्संदीप्ते भवने तु कूपखननं प्रत्युद्यमः कीदृशः ॥ ७५ ॥

यावदिति । यावत् यावत्पर्यन्तं इदं एतत् शरीरं स्वस्थं पीडारहितम् । भवतीति शेषः । एवमुत्तरत्रापि । तथा यावत् न विद्यते रुजा रुक् यस्य तत्तथोक्तम् आरो-  
ग्ययुक्तं भवति । 'स्त्री रुग्जा चोपतापः' इत्यमरः । यद्वा अरुजं सत् स्वस्थं अविकलं भवति । तथा यावत् जरा दूरतः दूरे भवति । वार्धक्यदशा यावत्पर्यन्तं नाक्रमतीत्यर्थः ।  
तथा यावदिन्द्रियशक्तिश्चक्षुरादीन्द्रियपाटवं च अप्रतिहता अखण्डिता भवति । यावदायुषः क्षयो नाशो न भवति । तावत् तावत्पर्यन्तमेव । तन्मध्यकाल एवे-  
त्यर्थः । चेत्तीति विद्वान् तेन विदुषा अभिज्ञेन । 'विदेः शतुर्वसुः' इति वसुप्रत्ययः । आत्मनः श्रेयसि विषये । मोक्षप्राप्तावित्यर्थः । महान् फलजननपर्याप्तत्वेन पूज्यः प्रयत्नः ज्ञानवैराग्यतपःसंपादनोद्योगः कार्यः । ननु कोऽयं नियमः अवसानेऽपि प्रयत्नस्य कर्तुं युक्तत्वादित्याशङ्क्यावकाशाभावान्न युक्त इति व्यतिरेकदृष्टान्तमाह—  
भवने गृहे संदीप्ते अग्निना दह्यमाने सति कूपखननं प्रति कूपनिर्माणं प्रति उद्यमः प्रयत्नः कीदृशः कीदृग्विधः । न युक्त इत्यर्थः । अवकाशाभावादिति भावः । गृह-  
दाहवेलायां कूपखननप्रयत्न इव अवसानकाले श्रेयःप्राप्त्यर्थोद्यमोऽपि न युज्यत इति भावः । तस्मात्स्वस्थावस्थायामेव श्रेयःसाधनसंपादनतत्परेण भवितव्यमवश्यं बुद्धिमतेति तात्पर्यम् । शार्दूलविक्रीडितम् ॥

अथ तपश्चरणादीन् बहून् कर्तव्यतया विकल्प्यानन्तरं अवश्यं तप एव संपाद-  
नीयमिति केषांचिन्निश्चयमनुसंधायाह द्वाभ्याम्—

तपस्यन्तः सन्तः किमधिनिवसामः सुरनदीं  
गुणोदारान्दाराणुत परिचरामः सविनयम् ।  
पिबामः शास्तौघानुत विविधकाव्यामृतरसा-  
न्न विद्मः किं कुर्मः कतिपयनिमेषायुषि जने ॥ ७६ ॥

तपस्यन्त इति । तपस्यन्तः तपश्चरन्तः सन्तः । केवलमिति शेषः । 'क-  
मेणो रोमन्यतपोभ्यां वर्तिचरोः' इति क्यप्प्रत्ययः । सुरनदीं मन्दाकिनीं अधि-  
निवसामः किम् अधितिष्ठामो वा । वैराग्येणेति भावः । किंशब्द उत्तरत्राप्यनुव-  
र्तनीयः । 'उपान्वध्याङ्वसः' इति सुरनद्याः कर्मत्वम् । उत अथवा विनयेन आ-  
नुकूलेन सहितं यस्मिन्कर्मणि तद्यथा तथा गुणैः सौभाग्यसौशील्यादिभिः उदा-  
रान् रम्यान् दारान् जायाः परिचरामः किम् अनुसरामो वा । सांसारिकधर्मेणेति  
भावः । 'भार्या जायाय पुंभूभिः दाराः' इत्यभिधानात् दारशब्दस्य पुंस्त्वं बहुत्वं  
च । तथा शास्त्रौघान् शास्त्रकलापान् पिबामः । अथैव कीर्तिप्रतिष्ठाविज्ञानार्थमि-



त्यर्थः । 'पाघ्राध्मा-' इत्यादिना पातेः पिबादेशः । उत यद्वा विविधानि काव्यानि काव्यनाटकालंकारा एव अमृतरसाः सुधाद्रवाः । अथवा विविधेषु काव्येषु ये अमृतरसाः तान् पिबामः । सकलकलाकौशलार्थमिति भावः । जनशब्देनात्र तत्समुदायो विवक्षितः । तथा च जने जनसमुदाये कतिपये क्रियन्तः ये निमेषाः तावन्मात्रकालपरिच्छिन्नमायुर्यस्य तस्मिन् । सतीत्यर्थः । जात्येकवचनविवक्षायां तु जनेष्वस्मासु कतिपयनिमेषायुःषु सत्स्वित्यर्थः । किं उक्ततपश्चरणादिषु किं वा कुर्मः । सर्वेषामाचरणे अवकाशाभावादिति भावः । न विद्मः न जानीमः । निश्चयाभावादिति भावः । शिखरिणी ॥

ततः किमित्याशङ्क्य ततो निश्चयमाह—

**दुराराध्याश्चामी तुरगचलचित्ताः क्षितिभुजो**

**वयं च स्थूलेच्छाः सुमहति फले बद्धमनसः ।**

**जरा देहं मृत्युर्हरति दयितं जीवितमिदं**

**सखे नान्यच्छ्रेयो जगति विदुषोऽन्यत्र तपसः ॥ ७७ ॥**

दुराराध्या इति । तुरगाः उत्तमाश्वाः तद्वच्चलानि चित्तानि येषां ते । अस्थिरः हृदया इत्यर्थः । अमी परिदृश्यमानाः क्षितिभुजः राजानः दुराराध्याः आराधयितुं प्रसादयितुं अशक्याः । प्रसादोन्मुखीकरणाशक्या इत्यर्थः । तथा स्थूलेच्छाः अधिकाशातपरा वयं च सुमहति बहुले फले धने बद्धं मनो येषां ते तथोक्ताः । बहुधनाकाङ्क्षिण इत्यर्थः । आकाङ्क्षामात्रमेवास्माकं न तु ते दास्यन्तीति भावः । तथा जरा वार्धकदशा देहं हरति क्षिणोति । मृत्युः अन्तकश्च दयितं प्रियतममपि इदं जीवितम् । इमान् प्राणानित्यर्थः । हरति । अतः हे सखे, जगत्यस्मिन् लोके विदुषः तत्त्वज्ञस्य पुंसः तपसोऽन्यत्र । अन्यत् । इतरदित्यर्थः । अन्यदसाधारणं उत्तमं श्रेयः मोक्षसाधनं नास्ति । ततोऽन्यत् परमं श्रेयोन्तदं नास्ति । अतः सर्वथा तदेव संपादनीयमिति भावः । शिखरिणी ॥

अथ तपसः श्रेयोहेतुत्वे तदाचरणस्य किं वा योग्यस्थानमित्याशङ्क्यामाह—

**माने म्लायिनि खण्डिते च वसुनि व्यर्थं प्रयातेऽर्थिनि**

**क्षीणे बन्धुजने गते परिजने नष्टे शनैर्यौवने ।**

**युक्तं केवलमेतदेव सुधियां यज्जह्नुकन्यापयः-**

**पूतग्रावगिरीन्द्रकन्दरतटीकुञ्जे निवासः क्वचित् ॥ ७८ ॥**

मान इति । माने अभिमाने म्लायिनि भग्ने सति । तथा वसुनि धने च खण्डिते विनष्टे सति । 'दैवभेदेऽनले रश्मौ वसू रत्ने धने वसु' इति विश्वः । अत एव अर्थिनि याचके व्यर्थं अलब्धमनोरथत्वान्निरर्थके प्रयाते सति । वाञ्छितार्थालाभाद्वैमुह्यं गते सतीत्यर्थः । बन्धुजने पुत्रमित्रादिवन्धुजनसमूहे क्षीणे अन्नाद्यलभात् कृशति । परिजने भृत्यवर्गे गते वेतनदानाभावादप्यत्र गते सति । तथा



शनैः मन्दं यौवने तारुण्ये नष्टे गलिते सति । अनित्यस्वाभाव्यात् सर्वस्मिन्विपन्ने  
सतीत्यर्थः । सुधियां बुद्धिसंपन्नानां एतदेव इदमेवैकं केवलं अत्यन्तं युक्तं  
उचितम् । किमेतदित्यत आह—कचित् कस्मिंश्चित् जडुकन्यापयःपूताः गङ्गाजल-  
पवित्रा प्रावाणः पाषाणा यस्मिन्स तथोक्तो यो गिरीन्द्रः तस्य कन्दरतट्यां हि-  
मवद्गिरेः विहारस्थल्यां कुञ्जो लतामण्डपः तस्मिन्निवास इति यत् तदेतद्युक्त-  
मिति संबन्धः । तस्यैव श्रेयःसाधनभूततपोयोग्यस्थलत्वादिति भावः । 'निकुञ्ज-  
कुञ्जौ वा क्लीबे लतादिपिहितोदरे' इत्यमरः । शार्दूलविक्रीडितम् ॥

अथ चित्तस्य नित्यानित्यवस्तुविवेके सति रम्यमपि सर्वमरम्यमेव प्रति-  
भातीत्याह द्वाभ्याम्—

**रम्याश्चन्द्रमरीचयस्तृणवती रम्या वनान्तस्थली**

**रम्यं साधुसमागमागतसुखं काव्येषु रम्याः कथाः ।**

**कोपोपाहितबाष्पबिन्दुतरलं रम्यं प्रियाया मुखं**

**सर्वं रम्यमनित्यतामुपगते चित्ते न किञ्चित्पुनः ॥ ७९ ॥**

रम्या इति । चन्द्रमरीचयः चन्द्रकिरणाः रम्याः रमणीयाः । उद्दीपकत्वा-  
दिति भावः । तथा तृणवती शार्दूलप्राया वनान्तस्थली वनमध्यभूमिः रम्या रन्तुं  
योग्या । 'जानपद-' इत्यादिना अकृत्रिमार्थे ङीप् । तथा साधुसमागमात् सज्जन-  
संहवासादागतं प्राप्तं यत्सुखं तदपि रम्यम् । कवयते वर्णयतीति कविः तस्य कर्म  
काव्यम् । ब्राह्मणादित्वात् व्यञ् । तस्य पङ्कजादिवद्भूषितत्वादिसौलस्यसितशब्दार्थसंघ-  
टनार्थः । न कर्ममात्रम् । तथा च काव्येषु उक्तप्रकारेषु काव्यनाटकादिषु  
कथाः श्रव्यवाचः उपाख्यानानि वा । रम्याः मनोहराः । तथा कोपोपाहिताः  
प्रणयकलहादिषु क्रोधवशात् उत्पन्ना ये बाष्पबिन्दवः अधुक्णाः तैः तरलं आविलं  
प्रियाया मुखं रम्यम् । अतः सर्वमपि रम्यमुक्तरीत्या सकलमपि मनोहरमेव । किंतु  
चित्ते मनसि अनित्यताम् । नित्यानित्यवस्तुविचारतत्परतामित्यर्थः । उपगते सति  
किञ्चित्पुनः किञ्चिदपि रम्यं न भवति । ब्रह्मानन्दं विनेति शेषः । वृत्तं पूर्ववत् ॥

उक्तमेवार्थं विवृण्वन्निगमयति—

**रम्यं हर्म्यतलं न किं वसतये श्रव्यं न गोयादिकं**

**किं वा प्राणसमासमागमसुखं नैवाधिकप्रीतये ।**

**किंतु भ्रान्तपतङ्गपक्षपवनव्यालोलदीपाङ्कुर-**

**च्छायाचञ्चलमाकलय्य सकलं सन्तो वनान्तं गताः ॥ ८० ॥**

रम्यमिति । हर्म्यतलं प्रासादोपरिप्रदेशः वसतये निवासाय न रम्यं किम् ।  
रम्यमेवेत्यर्थः । तथा गेयं गानम् । 'भव्यगेय-' इत्यादिना कर्तरि निपातः ।  
तदादि यस्य तत्तथोक्तम् । आदिशब्देन वीणावादादिकमपि संगृह्यते । 'शेषाद्वि-  
भाषा' इति कप्रत्ययः । न श्रव्यं किं श्रोत्रसुस्वाहं न किम् । श्रव्यमेवेत्यर्थः । तथा



प्राणसमायाः प्राणप्रियनायिकायाः समागमेन संभोगेन यत्सुखं तच्च अधिकप्रीतये  
अत्यन्तसंतोषायैव भवति न किम् । भवत्येवेत्यर्थः । किंतु सन्तः वस्तुविचारतत्पर-  
पुरुषाः सकलं अशेषं हर्म्यतलनिवासादिकमपि भ्रान्तः पतनेच्छया परिभ्रमन्त्यः  
पतङ्गः शलभः । 'पतङ्गः शलभे भानौ' इति विश्वः । तस्य पक्षयोः पवनेन  
गरुतो वायुना व्यालोलः अतिचञ्चलः यो दीपाङ्कुरः दीपकलिका तस्य च्छाया  
कान्तिः तद्वच्चञ्चलं तरलम् । नश्वरमित्यर्थः । आकलय्य आलोच्य । वनान्तं वन-  
मध्यं गताः । शाश्वतब्रह्मानन्दसाधनतपश्चर्यार्थमित्यर्थः । वृत्तं पूर्ववत् ॥

इति वैराग्यशतकव्याख्याने नित्यानित्यवस्तुविचारो नामाष्टमं दशकम् ।

अथ शिवार्चनम् ।

ननु वस्तुविचारप्रसक्तानुप्रसक्त्या तपसोऽत्यन्तावश्यकत्वमुक्तम् । तत्किं-  
विधमित्याशङ्क्यां शिवार्चनव्यतिरेकेणान्यत्र किंचिदप्यस्तीति मनसि कृत्वे-  
दानीं तावच्छिवार्चनं वर्णयति । तच्चार्वनं द्विविधम्—बाह्यमाभ्यन्तरं चेति । तत्राद्यं  
बहुपकरणसाध्यं बहिर्मुखविषयत्वादमुख्यं चेत्यभिप्रेत्यादौ तदुपेक्ष्य मुख्याभ्य-  
न्तरपूजनप्रकारमेवानुभवमभिनीयाह—

आसंसारान्निभुवनमिदं चिन्वतां तात ताद-

ङ्गैवास्माकं नयनपदवीं श्रोत्रमार्गं गतो वा ।

योऽयं धत्ते विषयकरिणीगाढगूढाभिमान-

क्षीबस्यान्तःकरणकरिणः संयमानायलीलाम् ॥ ८१ ॥

आसंसारदिति । अत्र तातेत्याश्चर्यश्रवणाभिमुखीकरणार्थमादरातिशयो-  
क्तं पृथग्जनं प्रति संबोधनवचनम् । हे तात जनक । 'तातस्तु जनक-  
पिता' इत्यमरः । आ संसारात् । अनादिसंसारादारभ्येत्यर्थः । पदद्वयमेतत् ।  
विकल्पपदसमासः । इदं प्रसिद्धं त्रयाणां भुवनानां समाहारः त्रिभुवनं भुवन-  
त्रयमपि । 'तद्वितार्थे—' इत्यादिना समाहारसमासे प्रात्राद्यदन्तत्वात् स्त्रीत्वम् ।  
चिन्वतां मार्गमाणानाम् । कर्मवशात्तत्र प्रवेशलाभाभावादिति भावः । अथवा  
चिन्वतां परामृशताम् । अस्माकं नयनपदवीं लोचनमार्गं वा श्रोत्रमार्गं श्रवणपथं वा  
तादृक् तथाविधः पुमान् न गतो न प्राप्त एव । तादृक् पुमान् न श्रुतो न दृष्टश्चे-  
त्यर्थः । कोऽसावित्यत आह—योऽयं पुमान् प्रतीयमानतया भोगसाधनानि स्वच-  
न्दनवनितादीनि विषयाः त एव करिण्यः इभ्यः तासु गाढोऽतिदृढः गूढः अप्रका-  
शश्च योऽभिमानः अत्यन्तासक्तित्वाग्रहः तेन क्षीबस्य मत्तस्य । 'मत्ते शौण्डो-  
त्कटक्षीबाः' इत्यमरः । 'क्षीवृ मदे' इत्यस्य धातोरनुपसर्गात् 'फुल्लक्षीवकृशोष्णाधाः' इति  
निष्ठान्तो निपातः । अन्तःकरणमेव करी तस्य चित्तमत्तेभ्यस्य संयम सम्यङ्निमित्तमे-  
वानायस्य रज्जुनिर्मितजालस्य लीलाम् । 'आनायः पुंसि जालं स्यात्' इत्यमरः ।

'आलान—' इति प-  
भवतीत्यर्थः । ता-  
संबन्धोक्त्या संब-  
शक्यत्वरूपं वस्तु-  
मनो नियम्य तत्र-  
दोऽयमभिप्रायः  
त्यौपम्यपर्यवसान-  
भावेन संकीर्यते ।

अथ तपःप्रवृत्ति-

यदेतत्स्व-

सहा-

मनो मन-

ज्ञ ज-

यदिति । स्वच-

विद्यते कार्पाण्यं दैन-

तथा आर्यैः विज्ञानं

विरतिरेव एकं सु-

त्यर्थः । श्रुतं वेद-

बहिः बाह्यदेशे मन-

अन्तःकरणं चेति

एषेति विधेयप्राधा-

उदारस्य महतः त-

परिणतिः परिणामो-

त्यर्थः । कथंभूतः

'चिराय चिररात्राय

तच्च तपः शिवपूज-

मर्थ्यं संभवेदिति

अथ शिवचरणं

जीर्णा एव

हन्ताङ्गेषु

किं युक्तं स-

हा ज्ञातं

जीर्णा इति ।

वाञ्छामात्रमेव । न





‘आलान-’ इति पाठे आलानस्य बन्धनस्तम्भस्य लीलां धत्ते । दुर्दममनोनियमनसमर्थो भवतीत्यर्थः । तादृगिति संबन्धः । अत्रेद्वक्पुरुषस्य नयनश्रोत्रपथविषयसंबन्धेऽप्य-  
संबन्धोक्त्या संबन्धे असंबन्धरूपातिशयोक्तिः । तथा च मनोनियमनस्यात्यन्ता-  
शक्यत्वरूपं वस्तु व्यज्यते । इत्यलंकारेण वस्तुध्वनिः । तथा च केनचिद्योगेन  
मनो नियम्य तत्र ब्रह्मानन्दसाधनभूतान्तरङ्गशिवावर्चनतपोऽवश्यं कर्तव्यमिति गू-  
ढोऽयमभिप्रायः । तथा अन्यधर्मस्यान्यत्रसंबन्धासंभवादानायलीलामिव लीलामि-  
त्यौपम्यपर्यवसानसंभवद्वस्तुसंबन्धरूपो निदर्शनालंकारः । स चोक्तरूपकेणाज्ञाज्ञि-  
भावेन संकीर्यते । मन्दाक्रान्ता वृत्तम् ॥

अथ तपःप्रवृत्तिप्रकारमेवाह—

यदेतत्स्वच्छन्दं विहरणमकार्पण्यशानं

सहायैः संवासः श्रुतमुपशमैकव्रतफलम् ।

मनो मन्दस्पन्दं बहिरपि चिरस्यापि विमृश-

न्न जाने कस्यैषा परिणतिरुदारस्य तपसः ॥ ८२ ॥

यदिति । स्वच्छन्दम् । यथेच्छं अपराधीनमिति यावत् । विहरणं विहारश्च । न  
विद्यते कार्पण्यं दैन्यं यस्मिस्तत्तथोक्तं अशनं भिक्षान्नभोजनं कन्दमूलवाहारो वा ।  
तथा आयैः विज्ञानसंपन्नैः सह संवासः समागमश्च । तथा उपशमो विषयभोग-  
विरतिरेव एकं मुख्यं व्रतफलं यस्मिस्तत्तथोक्तम् । शान्तिफलकतपश्चरणबोधकमि-  
त्यर्थः । श्रुतं वेदान्तशास्त्रश्रवणम् । ‘श्रुतं शास्त्रावधृतयोः’ इति विश्वः । तथा  
बहिः बाह्यदेशे मन्दस्पन्दं मन्दप्रसारम् । अन्तर्मुखत्वादिति भावः । मनोऽपि  
अन्तःकरणं चेति यदेतत् सर्वं वर्तत इति शेषः । नपुंसकमनपुसकेनैकशेषः ।  
एषेति विधेयप्राधान्यात्स्त्रीलिङ्गता । ‘शैत्यं हि यत्सा प्रकृतिर्जलस्य’ इतिवत् । कस्य  
उदारस्य महतः तपसः परिणतिः परिपाको वा न जाने । न वेद्रीत्यर्थः । यद्वा  
परिणतिः परिणामो वा न जाने । किं वा तप एवरूपेण परिणतम्, तत्र जानामी-  
त्यर्थः । कथंभूतः सन्नपि । चिरस्य चिरकालमित्यर्थः । विमृशन् परामृशन्नपि ।  
‘चिराय चिररात्राय चिरस्याद्याश्चिरार्थकाः’ इत्यमरः । विभक्तिप्रतिरूपकमव्ययम् ।  
तच्च तपः-शिवपूजनमेव कथमन्यथास्येद्वक्फलसाधने एवंविधपरिणमने वा सा-  
मर्थ्यं संभवेदिति भावः । शिखरिणी ॥

अथ शिवचरणमेव शरणमिति स्मरणमभिनीयाह—

जीर्णा एव मनोरथाश्च हृदये यातं च तद्यौवनं

हन्ताङ्गेषु गुणाश्च वन्ध्यफलतां याता गुणैर्विना ।

किं युक्तं सहसाभ्युपैति बलवान्कालः कृतान्तोऽक्षमी

हा ज्ञातं मदनान्तकाङ्क्षियुगलं मुक्त्वास्ति नान्या गतिः ॥ ८३ ॥

जीर्णा इति । मनोरथा विषयाभिलाषाश्च हृदये अन्तरङ्ग एव जीर्णाः नष्टाः  
वाञ्छामात्रमेव । न त्वनुभूता इत्यर्थः । तथा अङ्गेषु अवयवेषु तत् तथाभूतम् । का-



मिनीसंभोगोपयुक्तमित्यर्थः । यौवनं यातं गलितम् । हन्तेति विषादे । तथा गुणज्ञाः गुणप्राहिणश्च । सहृदया इति यावत् । तैर्विना । 'पृथग्विना-' इत्यादिना तृतीया । गुणाः विद्याविनयादयश्च बन्ध्यफलतां निष्फलतां याताः गताः । अनुभावकाभावान्निरर्थका जाता इत्यर्थः । तथा बलवान् बलिष्ठः । दुर्जय इत्यर्थः । कालः कालस्वरूपः । अपरावर्त इति यावत् । अक्षमी असहनश्च कृतान्तो यमः सहसा अभ्युपैति अभियुक्ते । प्राणापहरणार्थमित्यर्थः । 'कृतान्तौ यमसिद्धान्तौ' इत्यमरः । अतः किं युक्तं उचितम् । ईदृग्दशायां किं कर्तव्यमिति भावः । हा कष्टम् । तथापीदमेकं तरणसाधनमस्तीति स्मरणमभिनीयाह—ज्ञातं अवगतम् । किं ज्ञातमित्यत आह—मदनान्तकस्य शंभोः अङ्घ्रियुगलं पादयुग्मं मुक्त्वा विहाय अन्या गतिः शरणं नास्ति । अतस्तदेव शरणमिति भावः । शार्दूलविक्रीडितम् ॥

ननु 'यत्पादनिष्पुतसरित्प्रसरोदकेन तीर्थेन मूर्ध्वधिकृतेन शिवः शिवोऽभूत् । धातुर्मनश्च कुलशैलविसृष्टवज्रं ध्यायेच्चिरं भगवतश्चरणारविन्दम् ॥' इत्यादिना शिवायशेषदेवताकल्याणप्रदे अखिललोकाराध्ये संसारार्णवतरणयानपात्रे भगवतश्चरणारविन्दे जाग्रति कथं शिवाङ्घ्रियुगलं विनान्या गतिर्नास्तीति प्रलपस इत्याशङ्क्याह—

**महेश्वरे वा जगतामधीश्वरे**

**जनार्दने वा जगदन्तरात्मनि ।**

**न वस्तुभेदप्रतिपत्तिरस्ति मे**

**तथापि भक्तिस्तरुणेन्दुशेखरे ॥ ८४ ॥**

महेश्वर इति । जगतां चतुर्दशभुवनानां अधीश्वरे स्वामिनि महेश्वरे शिवे वा । तथा जगतां अन्तरात्मनि अन्तःकरणसाक्षिणि अन्तर्यामिणीति वा । अथवा अन्तर्भूतात्मनि जीवात्मस्वरूपे । अविद्याप्रतिबिम्बितचैतन्यत्वेन तथाभूतत्वादिति भावः । यद्वा जगन्त्यन्तरात्मनि यस्य तस्मिन् तथोक्ते । कुक्षिस्थाखिलभुवन इत्यर्थः । जनानर्दयतीति जनार्दने विष्णौ वा । मे मम वस्तुभेदप्रतिपत्तिः । अयं महेश्वरोऽयं जनार्दन इति वस्तुगोचरभेदबुद्धिः नास्ति । 'शिवाय विष्णुरूपाय' इत्यादिना तयोर्वस्तुतो भेदाभावादिति भावः । तथापि भेदप्रतिपत्त्यभावेऽपि तरुणेन्दुशेखरः शिरोभूषणं यस्य तस्मिन् शिवे भक्तिः भजनानुरागः । अस्तीति शेषः । अतएव नान्या गतिरित्युक्तमिति भावः । इदं च 'स्वभावो दुरतिक्रमः' इति न्यायादित्यवगन्तव्यम् । वंशस्थवृत्तम् ॥

अथ स्थायिनः शमस्योदयवशाच्छान्तरसामिव्यञ्जकवाक्याभ्याह पञ्चभिः—

**स्फुरस्फारज्योत्स्नाधवलिततले कापि पुलिने**

**सुखासीनाः शान्तध्वनिषु रजनीषु द्युसरितः ।**

**भवाभोगोद्विग्नाः शिव शिव शिवेत्युच्चवचसः**

**कदा यास्यामोऽन्तर्गतबहुलबाष्पाकुलदशाम् ॥ ८५ ॥**

स्फुरदिति । शान्ताः उपरताः ध्वनयः पक्षिमृगादिरुतानि यासु तासु तथोक्तासु ।

एतेन चित्  
प्रवृद्धा च  
तस्मिन् क  
तथा आसी  
दुःखजनक  
ताराणि व  
दैर्न्यवचना  
दन्तलीना  
या दशा  
गमिष्याम  
न्वयः । 'क  
ये बहुलबा  
खलु वयं क

वित

वयं

वि

वित्तीर्ण इ

त्मनि स्वं त्रि  
भूतदया तथा  
गतिं दैवप्रवृ  
यावत् । स्मर  
चरणचिन्ता  
सन्तः परिण  
थोक्ताः त्रिया  
रमयामार्थयोः

कदा

न्व

अये म

प्रस

कदेति । व

वसन् तिष्ठन् ।

विरोधपरिहारा



एतेन चित्तविक्षेपहेतुराहित्यं सूच्यते । रजनीषु रात्रिषु स्फुरन्ती प्रकाशमाना स्फारा प्रवृद्धा च या ज्योत्स्ना चन्द्रिका तथा धवलितं पाण्डुरीकृतं तलं प्रदेशः यस्य तस्मिन् कापि कस्मिंश्चित् युसरितो गङ्गायाः संबन्धिनि पुलिने सैकते सुखं यथा तथा आसीना उपविष्टाः सन्तः । भवाभोगात् संसारविस्तारादुद्विग्नाः विह्वलाः । दुःखजनकत्वादिति भावः । वयमिति शेषः । अतः शिवेत्यादित्रिवारं उच्चारिताराणि वचांसि आकन्दनवचनानि येषां ते तथोक्ताः । 'आर्तवचसः' इति पाठे दैन्यवचनाः सन्तः कदा कस्मिन्वा समये अन्तः अभ्यन्तरे गताः । नियमनवशात् कर्तव्यता इति यावत् । बहुलाश्च ये बाष्पाः आनन्दाश्रूणि तैः आकुला व्याकुला यो दशा अवस्था तां यास्यामः । अन्तर्नियमितानन्दबाष्पपर्याकुलावस्थां कदा गमिष्याम इत्यर्थः । 'दृशम्' इति पाठे बाष्पाकुला या दृग्दृष्टिः तां यास्याम इत्यन्वयः । 'कदा स्यामानन्दोद्गतबहुलबाष्पाकुलदृशः' इति पाठे आनन्दादुद्गता उत्पन्ना ये बहुलबाष्पाः तैः आकुला दृशो येषां ते तथोक्ताः । कदा स्याम भवेम । तदानीं खलु वयं कृतकृत्या इति भावः । शिखरिणी ॥

**वितीर्णे सर्वस्वे तरुणकरुणापूर्णहृदयाः**

**स्मरन्तः संसारे विगुणपरिणामां विधिगतिम् ।**

**वयं पुण्यारण्ये परिणतशरच्चन्द्रकिरणा-**

**स्त्रियामा नेष्यामो हरचरणचिन्तैकशरणाः ॥ ८६ ॥**

वितीर्ण इति । सर्वस्वे निखिलधने वितीर्णे दत्ते अर्थिसात्कृते सति । 'स्वो ज्ञातावात्मनि स्वं त्रिष्वात्मीये स्वोऽस्त्रियां धने' इत्यमरः । ततः तरुणा प्रत्यग्रा या करुणा भूतदया तथा पूर्णानि पूरितानि हृदयानि येषां ते तथोक्ताः । तथा संसारे विधिगतिं दैवप्रवृत्तिं विगुणपरिणामां विषमपरिपाकाम् । अकुशलपर्यवसायिनीमिति यावत् । स्मरन्तः सन्तः मनस्यनुसंधानाः सन्तः वयं पुण्यारण्ये तपोवने हरचरणचिन्ता शिवपादारविन्दध्यानमेव एकं मुख्यं शरणं रक्षणं येषां ते तथोक्ताः सन्तः परिणताः परितो व्याप्ताः शरच्चन्द्रकिरणाः शारदेन्दुमयूखा यासु तास्तथोक्ताः त्रियामाः रात्रीः नेष्यामः गमयिष्यामः । कदेति शेषः । द्वयोः प्रथमचरमयामार्थयोः दिनव्यवहारात्रयो यामा यस्याः सा त्रियामेति विग्रहः । वृत्तं पूर्ववत् ॥

**कदा वाराणस्याममरतटिनीरोधसि वस-**

**न्वसानः कौपीनं शिरसि निदधानोऽञ्जलिपुटम् ।**

**अये गौरीनाथ त्रिपुरहर शंभो त्रिनयन**

**प्रसीदेति क्रोशन्निमिषमिव नेष्यामि दिवसान् ॥ ८७ ॥**

कदेति । कदा कस्मिन्वा काले वाराणस्यां काश्यां अमरतटिनीरोधसि गङ्गातीरे वसन् तिष्ठन् । तथा कौपीनं गुह्याच्छादनचेलखण्डं वसानः आच्छादयन् । लोकविरोधपरिहारार्थं तावन्मात्रपरिग्रहः । नतु परिग्रहान्तरापेक्ष इत्यर्थः । 'वस आच्छा-





दने' इति धातोः शानच् । शिरसि अञ्जलिपुटं करसंपुटं निदधानः सन् । अये भोः गौरीनाथ पार्वतीपते । त्रयाणां पुराणां समाहारः त्रिपुरम् । पात्रादित्वान्न डीप् । तस्य । हरतीति हरः । हे त्रिपुरहर त्रिपुरान्तक । शं सुखं अस्माद्भवतीति शंभो । त्रिनयन हे त्र्यम्बक । क्षुम्नादित्वान्न णत्वम् । एतदामन्त्रणचतुष्टयं परमेश्वरस्य लोकसंग्रहकारणत्वाशक्यकार्यकरणसामर्थ्यभक्तजनसुखसंघायकत्वासाधारणमहिमास्पदत्वद्योतनार्थमित्यवगन्तव्यम् । प्रसीद प्रसन्नो भवेति क्रोशन् उच्चैरटन् दिवसान् अनेकान् निमिषमिव क्षणमिव नेष्यामि । अत्र भावितीव्रनरकयातनानुचिन्तनादिभिर्विभावैर्जनितः कौपीनधारणशिरोऽञ्जलिपुटसंघटनादिभिरनुभावैरभिव्यक्तः कदेति पदसूचिते चिन्ताख्येन संचारीभावेन च परिपुष्टः स्वात्मावमाननलक्ष्णो निर्वेदस्थायी शान्तरसः परिस्फुरतीत्यवगन्तव्यम् । एवमुत्तरत्रापि योज्यम् । वृत्तं पूर्ववत् ॥

**स्नात्वा गाङ्गैः पयोभिः शुचिकुसुमफलैरर्चयित्वा विभो त्वां**

**ध्येये ध्यानं निवेद्य क्षितिधरकुहरप्रावपर्यङ्कमूले ।**

**आत्मारामं फलाशी गुरुवचनरतस्त्वत्प्रसादात्स्मरारे**

**दुःखं मोक्षे कदाहं समकरचरणे पुंसि सेवासमुत्थम् ॥ ८८ ॥**

स्नात्वेति । गङ्गाया इमानि गाङ्गानि । 'तस्येदम्' इत्यण् । तैः पयोभिः । गङ्गाजलैरित्यर्थः । स्नात्वा शुद्धो भूत्वा । हे विभो शंभो, शुचिभिः शुद्धैः । शास्त्रसमतैरिति यावत् । कुसुमैः फलैश्च त्वां अर्चयित्वा समाराध्य । एतेन बाह्यपूजाया अप्यंशतः प्राधान्यमस्तीति सूचितम् । ध्येये ध्यातुं योग्ये वस्तुनि । त्वचरणारविन्द एवेत्यर्थः । ध्यानं निवेद्य । एकाग्रचित्तो भूत्वेत्यर्थः । तथा क्षितिधरकुहरे यो प्रावा पाषाणः स एव पर्यङ्कः सुखशय्या तस्य मूले । निषण्णः सन्निति शेषः । समाधिव्युत्थानानन्तरं सुखसंवेशयोग्यताद्योतनार्थं प्राणि पर्यङ्कत्वरूपणम् । आत्मन्येवारमत इत्यात्मारामः । विषयान्तरासक्तिशून्यः सन्नित्यर्थः । "रमन्ते योगिनोऽनन्ते सत्यानन्दे चिदात्मनि" इति स्मृतेः । तथा फलाशी फलाहारः । शरीरधारणार्थमिति भावः । गुरुवचनरतः आचार्योपदिष्टकर्माचरणतत्परः सन् । अहम् । इत्थंभूतताया एव श्रेयोहेतुत्वादिति भावः । हे स्मरारे मदनान्तक शंभो, त्वत्प्रसादात् त्वदनुग्रहात् मकरेण मकराकाररेखया सह वर्तत इति समकरचरणे यस्य तस्मिन् तथोक्ते पुंसि महाभाग्यसंपन्ने पुरुषे विषये । राज्ञीत्यर्थः । सेवासमुत्थं परिचर्यासमुत्पन्नं दुःखं कदा मोक्षे । परमेश्वरानुग्रहविना श्रेयोलाभाभावादिति भावः । समकरचरणस्य महाभाग्यसंपन्नत्वमुक्तं सामुद्रिके—'मकरो मत्स्यरेखा च पद्मशङ्काकृतिः पदे । महाधनी महाभोगी दाता दीर्घायुरेव च ॥' इति । स्रग्धरा ॥

**एकाकी निःस्पृहः शान्तः पाणिपात्रो दिगम्बरः ।**

**कदा शंभो भविष्यामि कर्मनिर्मूलनक्षमः ॥ ८९ ॥**

एकाकी  
कामः' इत्य  
दाकिनिचा  
अतएव द  
भूत्वा । अ  
राणि यस्य  
न्धानां निर्  
मोक्ष्य इत्य  
कर्माणि य  
प्रत्यक्षो भवे  
अथैवंभू  
पाणि  
यः  
अत्या  
मध  
पाणिमि

शब्दात् 'त  
भैक्षेण मि  
'भैक्षं भिक्ष  
वेत्यर्थः ।  
ईपदसमाप्तं  
चप्रत्ययः  
प्रकृतिवचन  
देहसंबन्धश्  
तस्य अवब  
'स्पृशोऽनुद  
सुलभः सुल  
संपन्नो भव

शिवाच  
न्दबोधस्पृ  
धूतो नाम





एकाकीति । एकाकी असहायः । सङ्गरहित इति यावत् । 'सङ्गात्संजायते कामः' इत्यादिसङ्गजनितकामादिपरम्परायाः अनर्थहेतुत्वादिति भावः । 'एका-  
दाकिनिचासहाये' इत्याकिनिच्छप्रत्ययः । कुतः । निःस्पृहः विषयाभिलाषशून्यः ।  
अतएव शान्तः रागाद्यनुपहृतचित्तः । शान्तो दान्त उपरतस्तिष्ठुः समाहितो  
भूत्वा । अतः पाणिरेव पात्रं भिक्षापात्रं यस्य स तथोक्तः । तथा दिश एवाम्ब-  
राणि यस्य स तथोक्तः सन् । अहमिति शेषः । हे शंभो, कर्मणां संचितप्रार-  
ब्धानां निर्मूलने समूलविध्वंसने क्षमः समर्थः कदा भविष्यामि । कर्मबन्धात्कदा  
मोक्ष्य इत्यर्थः । 'भियते हृदयग्रन्थिश्छिद्यन्ते सर्वसंशयाः । क्षीयन्ते चास्य  
कर्माणि यस्मिन्दृष्टे परावरे ॥' इतीश्वरसाक्षात्कारमन्तरा कर्मक्षयाभावात्तदर्थं त्वं  
प्रत्यक्षो भवेति भावः । अनुश्रुप् ॥

अथैवंभूतानां शिवप्रसादान्मोक्षमार्गोऽविलम्बेनैव सुलभो भवतीति निगमयति—

पाणिं पात्रयतां निसर्गशुचिना भैक्षेण संतुष्यतां

यत्र कापि निषीदतां बहुतृणं विश्वं मुहुः पश्यताम् ।

अत्यागेऽपि तनोरखण्डपरमानन्दावबोधस्पृशा-

मध्वा कोऽपि शिवप्रसादसुलभः संपत्स्यते योगिनाम् ॥९०॥

पाणिमिति । पाणिं करतलमेव पात्रं भोजनभाजनं कुर्वतां पात्रयताम् । पात्र-  
शब्दात् 'तत्करोति—' इति ण्यन्ताल्लटः शत्रादेशः । निसर्गशुचिना स्वभावपरिपूतन  
भैक्षेण भिक्षाकदम्बकेन संतुष्यतां संतोषं प्राप्नुवताम् । 'भिक्षादिभ्योऽण्' ।  
'भैक्षं भिक्षाकदम्बकम्' इत्यमरः । यत्र कापि यस्मिन्कस्मिन्प्रदेशे । इमशाने वने  
वेत्यर्थः । निषीदताम् । उपविशतामित्यर्थः । मुहुः पौनःपुन्येन विश्वं प्रपञ्चं बहुतृणं  
ईषदसमाप्तं तृणम् । तृणकल्पमित्यर्थः । 'विभाषा सुपो बहुचुरस्तात्' इति बहु-  
च्प्रत्ययः प्रकृतेः पूर्वं भवति । 'स्यादीषदसमाप्तौ तु बहुच्प्रकृतिलिङ्गकः' इति  
प्रकृतिवचनात्प्रकृतिलिङ्गता । पश्यतां आकलयताम् । तथा तनोरत्यागेऽपि  
देहसंबन्धशून्यत्वाभावेऽपि अखण्डोऽपरिच्छिन्नो यः परमानन्दो ब्रह्मानन्दः  
तस्य अवबोधं स्पृशन्ति अनुभवन्तीति तथोक्तानाम् । जीवन्मुक्तत्वादिति भावः ।  
'स्पृशोऽनुदके किन्' इति किन्प्रत्ययः । योगिनां ध्याननिष्ठानां शिवप्रसादेन  
सुलभः सुलभ्यः कोऽपि अनिर्वाच्यः अघ्वा । मोक्षमार्ग इत्यर्थः । संपत्स्यते  
संपन्नो भवति । शार्दूलविक्रीडितम् ॥

इति वैराग्यशतकव्याख्याने शिवार्चनं नाम नवमं दशकम् ।

अथावधूतचर्या ।

शिवार्चनस्य मोक्षोपयोग्यावधूतभावफलकत्वादत्यागेऽपि तनोरखण्डपरमान-  
न्दबोधस्पृशामित्युपक्रान्तत्वाच्चेदानीं तावदवधूतचर्यामाह—अथावधूतचर्येति । अव-  
धूतो नाम ब्रह्मात्मैक्यानुसंधानतत्परः विस्पृतबहिःप्रपञ्चः जीवन्मुक्तशब्दवाच्यो  
सु० त्रि० १५



मलिनो योगपुरुषः तस्य चर्या आचारः । उच्यत इति शेषः । उपक्रान्तामवधूत-  
चर्यां दशभिर्वर्णयति—

कौपीनं शतखण्डजर्जरतरं कन्था पुनस्तादृशी  
नैश्चिन्त्यं निरपेक्षभैक्षमशनं निद्रा श्मशाने वने ।  
स्वातन्त्र्येण निरङ्कुशं विहरणं स्वान्तं प्रशान्तं सदा  
स्थैर्यं योगमहोत्सवेऽपि च यदि त्रैलोक्यराज्येन किम् ॥ ९१ ॥

कौपीनमिति । शतखण्डैः अनेकशकलैः जर्जरतरं अतिविशीर्णं कौपीनं गुह्या-  
च्छादनचौरखण्डं यदि । अस्ति चेदित्यर्थः । एवमुत्तरत्रापि । 'कौपीनं स्यादकार्यं च  
गुह्यचौरप्रदेशयोः' इति विश्वः । तादृशी । तथाभूतशतखण्डजर्जरतरैवेत्यर्थः । कन्था  
पुनः कन्था चास्ति यदि । नैश्चिन्त्यं विषयचिन्ताराहित्यं च यदि । तथा निर-  
पेक्षमत्रानुवर्तनापेक्षारहितं भैक्षं अशनं भोजनं यदि । श्मशाने प्रेतभूमौ वने  
महारण्ये वा निद्रा च यदि । स्वातन्त्र्येण स्वाच्छन्देन निरङ्कुशं अप्रतिबन्धं विह-  
रणं विहारश्च यदि । सदा प्रशान्तं प्रसन्नम् । 'वा दान्त—' इत्यादिना निपातः ।  
स्वान्तं चित्तं यदि । योगमहोत्सवे योगः समाधिरेव महोत्सवः तस्मिन् स्थैर्यं च  
यदि अस्ति चेत्, तर्हि त्रैलोक्यराज्येन त्रिलोकाधिपत्येन किम् । न किमपीत्यर्थः ।  
तस्यैव परमसौख्यावहत्वादिति भावः । त्रयो लोकात्रैलोक्यम् । चातुर्वर्ण्या-  
दित्वात्स्वार्थं घ्यञ्प्रत्ययः । शार्दूलविक्रीडितम् ॥

नन्वत्यन्तसौख्यावहत्वेन प्रसिद्धं त्रैलोक्यराज्यं निषिध्य कौपीनादिसंपत्ते-  
रेवोत्तमत्वं प्रतिपादितम्, तदसत् । यतस्तस्यैवात्यन्तप्रलोभकत्वादित्याशङ्क्य  
मनस्विनस्तावदेतावदेवाप्रलोभकं किं ब्रह्माण्डमपि तत्रार्किचित्करमेवेति सदृष्टा-  
न्तमाह—

ब्रह्माण्डं मण्डलीमात्रं किं लोभाय मनस्विनः ।  
शफरीस्फुरितेनाविधः क्षुब्धो न खलु जायते ॥ ९२ ॥

ब्रह्माण्डमिति । मण्डलीमात्रं बिम्बमात्रम् । घटादिवदियत्तया परिच्छिन्नमित्यर्थः ।  
'मण्डलीभूतम्' इति वा पाठः । तथा अमण्डलं मण्डलं संपद्यमानं मण्डलीभूतम् ।  
अभूततद्भावे चिवः । 'ऊर्यदिच्चिवाचश्च' इति गतिसंज्ञायाम् 'कुगातिप्रादयः' इति  
समासः । 'बिम्बोऽस्त्री मण्डलं त्रिषु' इत्यमरः । ब्रह्माण्डं चतुर्दशभुवनगर्भितब्र-  
ह्माण्डकटाहः मनस्विनो धीरस्य । योगिन इत्यर्थः । प्रशंसायामिनिः । लोभाय  
चित्तप्रलोभनाय किम् । भवतीति शेषः । न भवत्येव । किमुत तदेककोणे निलीनं  
त्रैलोक्यराज्यमिति भावः । तत्र दृष्टान्तमाह—अविधः समुद्रः शफरीस्फुरितेन म-  
त्स्यविशेषोलुण्ठनेन क्षुब्धः क्षोभितः । 'क्षुब्धस्वान्त—' इत्यादिना निपातः । न  
जायते खलु न भवति खलु । 'प्रोष्ठी तु शफरी द्वयोः' इत्यमरः । मत्स्योलुण्ठनेना-

विधक्षोभणमिव त्रै-  
ख्यावहमिति भाव-  
अथ वैराग्यप्र-  
मातर्लक्ष्मि-  
भोगेषु स-  
सद्यःस्यूतप-  
र्भिक्षाव-

मातरिति । म-  
मातृग्रहणमेतावन्त-  
न्तव्यम् । अपरं  
याभिलाषिणी मा-  
लुङ् । 'न माङ्  
आहुः—भोगेषु  
'स्पृहि—' इत्यादि-  
वर्तन्त इति शेषः  
तर्हि यूयं क इत्या-  
धासि । न काप्य-  
न्यत्र गच्छेति संब-  
इदानीं सद्यः तत्त्व-  
विरचिता । कर्मणि  
पुटिका किंशुकपर्ण-  
वनीभूतैरित्यर्थः ।  
अन्नकवलशाकादि-  
त्यर्थः । वृत्तिं जी-  
मर्थं त्वमस्माकां  
विशदत्वद्योतनार्थ-  
'पलाशं पद्मपत्रं  
धारणान्नादीनामा-  
गन्तव्यम् । शार्द-  
अथ योगिनः  
महाश-  
वित-  
शरच्च-  
सुखं



तामवपूत-

विधक्षोभणमिव त्रैलोक्यराज्येन मनस्विमनःप्रलोभनमित्यर्थः । अतस्तदेवातिसौ-  
ख्यावहमिति भावः । अनुष्टुप् ॥

अथ वैराग्यप्रकारमाह—

मातर्लक्ष्मि भजस्व कंचिदपरं मत्काङ्क्षिणी मा स्म भू-

भोगेषु स्पृहयालवस्तव वशे का निःस्पृहाणामसि ।

सद्यःस्यूतपलाशपत्रपुटिकापात्रे पवित्रीकृतै-

भिक्षावस्तुभिरेव संप्रति वयं वृत्तिं समीहामहे ॥ ९३ ॥

मातरिति । मातः जननि हे लक्ष्मि । ‘अम्भार्यनद्योर्ह्रस्वः’ इति ह्रस्वः । अत्र  
मातृग्रहणमेतावन्तं कालं त्वया रक्षिता वयमिति भक्त्यतिशयसूचनार्थमित्यवग-  
न्तव्यम् । अपरं अन्यं कंचिद्भाग्यवन्तं पुरुषं भजस्व सेवस्व । मत्काङ्क्षिणी मद्विष-  
याभिलाषिणी मा स्म भूः । मा भवेत्यर्थः । ‘स्मोत्तरे लङ् च’ इति चकारादाशीरर्थे  
लुङ् । ‘न माङ्गयोगे’ इत्याङगमप्रतिषेधः । नन्विदानीं कुत एतद्वैराग्यमित्यत  
आहुः—भोगेषु स्रक्चन्दनादिविषयानुभवेषु स्पृहयालवः स्पृहावन्तः पुमांसः ।  
‘स्पृहि-’ इत्यादिना चुरादीदन्ताण्यन्तादालुच्प्रत्ययः । तव वशे त्वदायस्ततायाम् ।  
वर्तन्त इति शेषः । त्वदधीना भवन्तीत्यर्थः । ‘वश आयत्ततायां च’ इत्यमरः ।  
तर्हि यूयं क इत्याशङ्क्यामाहुः—निःस्पृहाणां भोगाभिलाषश्चान्यानां कासि कीदृग्वि-  
धासि । न काप्यसीत्यर्थः । वयं च निःस्पृहा इति भावः । अतोऽस्मान्विहाया-  
न्यत्र गच्छेति संबन्धः । नन्वेवं चेद्युष्माकं कथं जीविकेत्याशङ्क्यामाहुः—वयं संप्रति  
इदानीं सद्यः तत्काल एव । ‘सद्यःपरस्पर-’ इत्यादिना निपातनात्साधुः । स्यूता  
विरचिता । कर्मणि क्तः । ‘च्छ्रोः शङनुनासिके च’ इति ऊठि यणादेशः । पलाशपत्र-  
पुटिका किंशुकपर्णपुटिकैव पात्रं भिक्षाहरणोचितभाजनं तस्मिन्पवित्रीकृतैः । पा-  
वनीभूतैरित्यर्थः । अभूततद्भावे च्चिः । ‘अस्य च्चौ’ इतीकारः । भिक्षावस्तुभिः  
अन्नकवलशाकादिभिक्षाद्रव्यैरेव । ‘भिक्षासक्तुभिः’ इति पाठे भिक्षासक्तुविशेषैरि-  
त्यर्थः । वृत्तिं जीविकां समीहामहे अभिलषामहे । विरक्ता भवाम इत्यर्थः । अतः कि-  
मर्थं त्वमस्माकमिति भावः । अत्र पलाशपत्रपुटिकायाः सद्यःस्यूतत्वकथनं अ-  
विशदत्वद्योतनार्थम् । अन्यथा भिक्षाहरणानुपयुक्ता स्यादिति वेदितव्यम् । तथा  
‘पलाशं पद्मपत्रं च’ इत्यादिवचनात्पवित्रीकरणयोग्येषु पलाशपत्रेषु निक्षिप्तसा-  
धारणाभ्रादीनामपि पवित्रत्वम्, किमुत निसर्गशुचिभिक्षावस्तूनामिति चाव-  
गन्तव्यम् । शार्दूलविक्रीडितम् ॥

अथ योगिनः सार्वभौमसाम्यमाह—

महाशय्या पृथ्वी विपुलमुपधानं भुजलता

वितानं चाकाशं व्यजनमनुकूलोऽयमनिलः ।

शरच्चन्द्रो दीपो विरतिवनितासङ्गमुदितः

सुखी शान्तः शेते मुनिरतनुभूतिर्नृप इव ॥ ९४ ॥

कम् ॥ ९१ ॥

पिपीनं गुणा-

वादकार्ये च

र्थः । कन्या

तथा निर-

तभूमौ वने

वन्धं विह-

। निपातः ।

पन् स्थैर्ये च

स्मपीत्यर्थः ।

चातुर्वर्ण्या-

तीनादिसंपत्ते-

नादित्याशङ्क्य

वेति सद्यः-

.२ ॥

छत्रमित्यर्थः

पङ्कलीभूताम्

गदयः’ इति

इवनगर्भितम्

। लोभाय

कोणे निलीन-

स्फुरितेन म-

निपातः । न

स्योद्गुण्णेना-



महाशय्येति । पृथ्वी भूमिः महाशय्या विशङ्कटपर्यङ्कः । पृथुरेव पृथ्वी । 'बोतो गुणवचनात्' इति डीप् । मही शय्या । 'गोत्रा कुः पृथिवी पृथ्वी क्षमावनिर्मेदिनी मही' इत्यमरः । भुजलता बाहुवल्ली विपुलं विस्तीर्णं उपधानम् । 'उपधानं तूपवर्हम्' इत्यमरः । आकाशं च वितानं उल्लाभः । 'अस्त्री वितानमुल्लाभः' इत्यमरः । अयं प्रवर्तमानः अनुकूलः अनिलः पवनः व्यजनम् । तालवृन्तकमित्यर्थः । 'व्यजनं तालवृन्तकम्' इत्यमरः । शरच्चन्द्रो दीपः । शरद्ग्रहणं चन्द्रस्य प्रकाशातिशयद्योतनार्थम् । इत्येतत्सर्वमयत्नसिद्धम्, अपरिच्छिन्नं चेत्यर्थः । प्रसिद्धं तु नैवंभूतमिति भावः । स्वयं विरतिः विरक्तिरेव वनिता तस्याः सङ्गेन मुदितः संतुष्टः अत एव सुखी आनन्दपूर्णः शान्तः शमशीलो मुनिः । 'निवृत्तः सर्वतत्त्वज्ञः कामक्रोधविवर्जितः । ध्यानस्थो निष्क्रियो दान्तस्तुल्यभृत्काञ्चनो मुनिः॥' इत्युक्तलक्षणः कश्चिद्योगीश्वरः । अतनुभूतिः अस्वष्टितैश्वर्यसंपन्नो नृपः सार्वभौम इव शेते स्वपिति । निरातङ्गं निद्रातीत्यर्थः । रूपकसंकीर्णोऽयमुपमालंकारः । तथा उपमानानृपादुपमेयस्य मुनेरपरिच्छिन्नशय्यादिसंपन्नत्वेनाधिक्यप्रतीतेर्व्यतिरेको व्यज्यत इत्यलंकारेणालंकारध्वनिः । शिखरिणी ॥

—अथ योगिस्वरूपं निरूपयति—

भिक्षाशी जनमध्यसङ्गरहितः स्वायत्तचेष्टः सदा

हानादानविरक्तमार्गनिरतः कश्चित्तपस्वी स्थितः ।

रथ्याकीर्णविशीर्णजीर्णवसनः संप्राप्तकन्थासनो

निर्मानो निरहङ्कृतिः शमसुखामोगैकबद्धस्पृहः ॥ ९५ ॥

भिक्षेति । भिक्षामश्रातीति भिक्षाशी । भिक्षान्नमात्रभोजनेन शरीरधारणतत्पर इत्यर्थः । जनमध्ये सङ्गरहितः आसक्तिविहीनः । 'सङ्गात्संजायते कामः' इत्यादिस्पृतेः तस्य निधानत्वादिति भावः । किंतु सदा सर्वदा स्वायत्ता स्वाधीना चेष्टा व्यापारो यस्य स तथोक्तः । स्वच्छन्दविहारनिरत इत्यर्थः । स्वाधीनात्मीयव्यापारो वा । 'अधीनो निम्न आयत्तः' इत्यमरः । तथा हानादानयोः त्यागस्वीकारयोर्विरक्तः असंकीर्णः यो मार्गः तत्र निरतः आसक्तः । नियमेन हेयवस्तुहानोपादेयवस्तुपादानतत्पर इत्यर्थः । यद्वा हानं इदं हेयमिति त्यागः, आदानं इदमुपादेयमिति स्वीकारः । हेयोपादेयबुद्धिशून्य इत्यर्थः । 'निह्यैगुण्ये पथि विहरतां को विधिः को निषेधः' इत्यादिवचनात्तस्य विधिनिषेधातीतत्वादिति भावः । तथा रथ्यायां वीथ्यां कीर्णं अनुपयुक्तत्वाज्जनैर्विक्षिप्तम् । कुतः । विशीर्णं विशकलितम् । तत्कुतः । जीर्णं पुरातनं तथाभूतं वसनं आच्छादनं यस्य रथ्याकीर्णविशीर्णजीर्णवसनः । 'चीराणि किं पथि न सन्ति दिशन्ति भिक्षाम्' इत्यादिना तस्य तथाविधवसनधारणस्वाभाव्यादिति भावः । अर्शआदित्वान्मत्वर्थयोऽच्प्रत्ययः । अर्शआदिराकृतिगणः । यद्वा रथ्यायां कीर्णं अनादरेण विक्षिप्तं विशीर्णं जीर्णं च वसनं निजाच्छादनं येन स तथोक्तः । संप्राप्तं समधिष्ठितं कन्थैवासनं येन स तथोक्तः ।

चतुर्गुणितकन्थोपर्यु  
अहंका(शून्यः । त  
तत्त्वं तेन यः सुखा  
स तथोक्तः । ब्रह्म  
प्रशंसायामिनिः । सि  
षण्द्वयेन बाह्यवैराग्य  
यथावद्वस्तुवर्णनम्  
अथ योगिनां म  
चण्डालः वि  
किं वा त  
इत्युत्पन्नविष  
नं कुडाः

चण्डाल इति ।

न्तरे । द्वे जाती  
ना जायते शूद्रः क  
जन्मनी गर्भनिर्गम  
वृषलो वा किम् । क  
मार्थपर्यालोचनतत्प  
वा । इत्यनेन प्रका  
इत्थंभूतवाक्यानि  
माणा अपि न कुडा  
न संतुष्टान्तःकरणा  
यान्ति तूष्णीं गच्छ  
प्रियं प्राप्य नोद्विजे  
शीतोष्णसुखदुःखेषु  
तेन्द्रियः । युक्त इत्

अथ हिंसादिरा

हिंसाशून्यम

व्यालानां

संसारार्णवत

तामन्वेष्ट

हिंसेति । हिंसय

लभ्यं प्राप्य अशनं





पृथो ।  
बानिर्मे-  
उरुधान-  
ः' इत्य-  
त्यर्थः ।  
प्रशान्ति-  
नैवभूत-  
भूत एव  
पथविव-  
क्ष्यो-  
न । नि-  
पमेयस्य  
कारणा-

चतुर्गुणितकन्धोपर्युपविष्ट इत्यर्थः । अतएव निर्मानोऽभिमानशून्यः निरहंकृतिः  
अहंकारशून्यः । तदात्माध्यासरहित इत्यर्थः । शमो नाम वैराग्येण निर्विकारचि-  
त्तत्वं तेन यः सुखाभोगः आनन्दातिशयः तत्र एकं मुख्यं यथातथा बद्धा स्पृहा येन  
स तथोक्तः । ब्रह्मध्याननिष्ठ इत्यर्थः । कश्चित् कोऽपि तपस्वी महातपाः योगीश्वरः ।  
प्रशंसायामिनिः । स्थितः । निरातङ्गं वर्तत इति भावः । रम्याकीर्णैति संप्राप्तेति च विशेष-  
णद्वयेन बाह्यवैराग्यमित्यवगन्तव्यम् । स्वभावोक्तिरलंकारः—'स्वभावोक्तिरसौ चारु  
यथावद्वस्तुवर्णनम्' इति लक्षणात् । शार्दूलविकीर्णितम् ॥

अथ योगिनां मानावमानतुल्यतामाह—

चण्डालः किमयं द्विजातिरथवा शूद्रोऽथ किं तापसः

किं वा तत्त्वविवेकपेशलमतिर्योगीश्वरः कोऽपि किम् ।

इत्युत्पन्नविकल्पजल्पमुखरैराभाष्यमाणा जनै-

र्न क्रुद्धाः पथि नैव तुष्टमनसो यान्ति स्वयं योगिनः ॥९६॥

चण्डाल इति । अयं परिदृश्यमानः चण्डालः किं अन्त्यजो वा । अथवेति पक्षा-  
न्तरे । द्वे जाती शूद्रत्वब्राह्मण्यरूपे यस्य स तथोक्तः किं ब्राह्मणो वा । 'जन्म-  
ना जायते शूद्रः कर्मणा जायते द्विजः' इति वचनादिति भावः । यद्वा द्वे जाती  
जन्मनी गर्भनिर्गमनसंस्काराभ्यां यस्य सः द्विजातिः किम् । अथ यद्वा शूद्रः किं  
वृषलो वा किम् । वा यद्वा तापसः किं तपोनिष्ठो वा किम् । वा तत्त्वविवेकपेशला पर-  
मार्थपर्यालोचनतत्परा मतिर्यस्य स तथोक्तः कश्चित्कोऽपि योगीश्वरः किं ध्याननिष्ठो  
वा । इत्यनेन प्रकारेण उत्पन्नैः उदितैः विकल्पजल्पैर्वाक्यैः मुखराः वाचालाः तैः ।  
इत्थंभूतवाक्यानि वदद्भिरित्यर्थः । जनैः पथि मार्गे आभाष्यमाणा अधिक्षिप्य-  
माणा अपि न क्रुद्धाः न कोपिताः । चण्डालत्वाद्याक्षेपेणेति भावः । नैव तुष्टमनसः  
न संतुष्टान्तःकरणाश्च । द्विजातित्वाद्याक्षेपेणेति भावः । योगिनो योगारूढाः स्वयं  
यान्ति तूष्णीं गच्छन्ति । ब्रह्मनिष्ठत्वादिति भावः । तथा च गीतावचनम्—'न प्रहृष्ये-  
त्प्रियं प्राप्य नोद्विजेत्प्राप्य चाप्रियम् । स्थिरबुद्धिरसंमूढो ब्रह्मविद्ब्रह्मणि स्थितः ॥  
शीतोष्णसुखदुःखेषु तथा मानावमानयोः । ज्ञानविज्ञानतृप्तात्मा कूटस्थो विजि-  
तेन्द्रियः । युक्त इत्युच्यते योगी समलोपतापकवधादिभिः ॥' इत्यादि । वृत्तं पूर्ववत् ॥

अथ हिंसादिराहित्यवृत्तिमाह—

हिंसाशून्यमयत्नलभ्यमशनं धात्रा मरुत्कल्पितं

व्यालानां पशवस्तृणाङ्कुरभुजस्तृष्टाः स्थलीशायिनः ।

संसारार्णवलङ्घनक्षमधियां वृत्तिः कृता सा नृणां

तामन्वेषयतां प्रयान्ति सततं सर्वे समाप्तिं गुणाः ॥ ९७ ॥

हिंसेति । हिंसया अन्योपतापकवधादिभिः शून्यं रहितम् । अयमेव यत्नं विना  
लभ्यं प्राप्यं अशनं अन्नम् । 'भिस्सा स्त्री भक्षमन्धोऽन्नम्' इत्यमरः । धात्रा चित्र-

॥  
रधारण-  
काम-  
स्वाध्याना-  
तीनात्मी-  
यामस्वी-  
वस्तुहा-  
नं इवमु-  
विहरतां  
ः । तथा  
म् । तत्क-  
वसनः ।  
धवसन-  
शोआदि-  
नं निजा-  
योक्तः ।



विचित्रसृष्टिकर्त्रा ब्रह्मणा व्यालानां सर्पाणाम् । 'व्यालो दुष्टगजे सर्पे' इति विश्वः । मरुता वायुना कल्पितं निर्मितम् । पशवः गोप्रभृतयः तृणाङ्कुरान् बालतृणानि भुजन्तः सन्तः स्थलीशायिनः अकृत्रिमप्रदेशे शयनवन्तः तुष्टाः संतुष्टाः । संसारः पुत्र-मित्रकलत्रादिधारावाहिरूपा संघतिः स एवार्णवः तस्य लङ्घने अतिक्रमणे क्षमाधीः येषां तेषां नृणां जनानाम् । यथा तरणिद्वारा समुद्रं तरन्ति तथा ज्ञानद्वारा संसारं तरन्तीत्यर्थः । सा वृत्तिः पूर्वोक्तप्रसिद्धजीवनं कृता निर्मितम् । ब्रह्मणेति शेषः । तां वृत्तिं अन्वेषयतां मार्गमाणानां निरस्तरजस्तमोजनितदोषाणां सर्वे गुणाः सततं सर्वदा समाप्तिं नाशं प्रयान्ति प्राप्नुवन्ति । 'यो मे गर्भगतस्यापि वृत्तिं कल्पितवान्प्रभुः । शेषवृत्तिविधानाय सुप्तः किं नु मृतोऽपि वा ॥' इति वचनरीत्या वृत्तिकल्पने जागरूकः सन् भगवान् वर्तते इति मत्वा हिंसादिराहित्येन वृत्तिं कुर्वन् यदृच्छया संप्राप्त-द्रव्येण तुष्टः सन् यत्र कुत्र वा वसन् रजस्तमोदोषैः अलिप्तः सन् योगी सर्वदात्मा-नुसंधानं कुर्वन् स्थातव्य इत्याशयः । वृत्तं पूर्ववत् ॥

अथ निर्वृत्तिप्रकारमाह—

**गङ्गातीरे हिमगिरिशिलाबद्धपद्मासनस्य**

**ब्रह्मध्यानाभ्यसनविधिना योगनिद्रां गतस्य ।**

**किं तैर्भाव्यं मम सुदिवसैर्यत्र ते निर्विशङ्काः**

**कण्डूयन्ते जरठहरिणाः स्वाङ्गमङ्गे मदीये ॥ ९८ ॥**

गङ्गेति । गङ्गायाः सुरनद्याः तीरे कूले । 'कूलं रोधश्च तीरं च प्रतीरं च तटं त्रिषु' इत्यमरः । तीरग्रहणं तद्रतशीतत्वपावित्र्यादिसिद्धयर्थम् । हिमगिरेः शीतन-गस्य शिलायाः पाषाणस्य उपरि बद्धं पद्मासनं येन तस्य । किञ्च ब्रह्मणः ध्यानं उपासनं तस्य अभ्यसनं अभ्यासः तस्य विधिः विधानं तेन । 'विधिर्विधाने दैवेऽपि' इत्यमरः । योगनिद्रां गतस्य प्राप्तस्य योगिनः मम तैः सुदिवसैः पुण्यदिनैः भाव्यं किम् । यत्र ते जरठहरिणाः वृद्धकुरंगाः निर्विशङ्काः निर्भीकाः सन्तः स्वाङ्गं स्वशरीरं मदीये अङ्गे शरीरे कण्डूयन्ते तैर्भाव्यमित्यभिप्रायः । एवं च ग्राम-निवासं त्यक्त्वा गङ्गातीरे हिमवत्पर्वतपाषाणोपरि पद्मासनासनवतीं ब्रह्मध्यानाभ्यासविधानेन योगनिद्रां गतः सन्नहं निर्विशङ्कैः जरठहरिणैः साकं यदा स्थास्ये, तदा मे सुदिवसा जायन्त इत्यभिप्रायः । मन्दाकान्तावृत्तम् ॥

अथ केवलं सर्वसङ्गपरित्यागमाह—

**पाणिः पात्रं पवित्रं भ्रमणपरिगतं भैक्षमक्षय्यमन्नं**

**विस्तीर्णं वस्त्रमाशादशकमचपलं तल्पमस्वलपमुर्वी ।**

**येषां निःसङ्गताङ्गीकरणपरिणतस्वान्तसंतोषिणस्ते**

**धन्याः संन्यस्तदैव्यव्यतिकरनिकराः कर्म निर्मूलयन्ति ॥ ९९ ॥**

पाणिरिति । पाणिः हस्त एव पवित्रं परिशुद्धं पात्रं भाजनम् । 'योग्यभाजनयोः

पात्रम्' इत्यम-  
नाशरहितं अ-  
उर्वी भूमिः अ-  
सङ्गराहित्यस्य  
ते धन्याः संन-  
कर्म निर्मूलय-  
भुक्त्वा दिगम्  
व्यतिकरनिकर-  
त्यभिप्रायः ।

अथ पञ्चभू-

**मातर्मैदि**

**भ्रातव**

**युष्मत्सङ्ग**

**ज्ञाना**

मातरिति ।

हे सखे सुहृन्

व्योम अम्बर,

निबद्ध एव ।

सङ्गस्य योगस्य

निर्मलं च यः

कलत्राद्यभिनिवे

कारे निष्कलङ्के

रहितः सन् नि

वर्तते इत्याशयः

इति

इति श्रीप

रघुनन्दनचरण

मुनिप्रकाण्डमण

धुरीणसकलका

करसुधाकरेण,

समेता श्रीभ



पात्रम्' इत्यमरः । भ्रमणेन संचारेण परिगतं प्राप्तं भैक्षं भिक्षाकदम्बकं अक्षय्यं नाशरहितं अन्नं अशनम् । आशानां दिशां दशकं दश विस्तीर्णं विशालं वल्लं वासः । उर्वी भूमिः अस्वलपं महत् अचपलं अचञ्चलं तल्पं शय्या येषां निःसङ्गतायाः सङ्गराहित्यस्य अङ्गीकरणेन परिणतं परिपक्वं गतं यत् स्वान्तं तेन संतोषिणः संतुष्टाः ते धन्याः संन्यस्ताः त्यक्ताः दैन्यस्य व्यतिकरनिकराः यैस्ते तथोक्ताः सन्तः कर्म निर्मूलयन्ति नाशयन्ति । एवं च यत्र कुत्र वा वसन् पाणिपात्रेण भैक्षान्नं भुक्त्वा दिगम्बरः उर्वीशयनः निःसङ्गपरिणतचित्तेन संतुष्टः सन् त्यक्तदैन्य-व्यतिकरनिकरः धन्यः कर्मधारावाहिकजन्मपरम्पराप्रदं कर्म निर्मूलयन्ती-त्यभिप्रायः । स्रग्धरा ॥

अथ पञ्चभूतानि संबोध्याह—

मातर्मैदिनि तात मारुत सखे तेजः सुबन्धो जल

भ्रातर्व्याम निबद्ध एव भवतामन्त्यः प्रणामाञ्जलिः ।

युष्मत्सङ्गवशोपजातसुकृतस्फारस्फुरन्निर्मल-

ज्ञानापास्तसमस्तमोहमहिमा लीये परब्रह्मणि ॥ १०० ॥

मातरिति । हे मातः जननि मेदिनि वसुमति, हे तात जनक मारुत वायो, हे सखे सुहृत् तेजः, हे सुबन्धो शोभनबन्धो जल उदक, हे भ्रातः सहोदर व्योम अम्बर, भवतां युष्माकं अन्त्यः चरमः प्रणामाञ्जलिः नमस्कारपूर्वकाञ्जलिः निबद्ध एव । 'पाणिर्निकुञ्जः प्रद्युतिस्तौ युतावञ्जलिः पुमान्' इत्यमरः । युष्माकं सङ्गस्य योगस्य वशेन अधीनेन उपजातं यत्सुकृतं तेन स्फारं विस्तारं स्फुरत् निर्मलं च यत् ज्ञानं तेन अपास्तः दूरतस्त्यक्तः समस्तमोहमहिमा पुत्रमित्र-कलत्राद्यभिनिवेशज्ञानातिशयः सन् अहं परे ब्रह्मणि सच्चिदानन्दस्वरूपिणि निर्वि-कारे निष्कलङ्के निरञ्जने ब्रह्मणि लीये । एवं च दारैषणवितैषणपुत्रैषणादित्रय-रहितः सन् चिदानन्दस्वरूपः सन् विदेहकैवल्यपर्यन्तं जीवन्मुक्तः सन् अहं वर्त इत्याशयः । शार्दूलविक्रीडितम् ॥

इति वैराग्यशतकव्याख्यानेऽवधूतचर्या नाम दशमं दशकम् ।

इति सुभाषितत्रिशत्यां वैराग्यशतकं संपूर्णम् ।

इति श्रीपरमयोगीन्द्रवृन्दमानसमिलन्मिलिन्दसंदोहामन्दानन्दलाभाभिनन्दित-रघुनन्दनचरणारविन्दमकरन्दास्वादनकन्दलितसारसारस्वतेन, अखण्डतपःप्रचण्ड-मुनिप्रकाण्डमण्डलेश्वरशाण्डिल्यमहामुनिगोत्रावतंसस्यापञ्चान्वयसुधापारावारपारि-धुरीणसकलकविकुलसार्वभौमस्य कोण्डोपण्डितवर्यस्य तनूजेन, गङ्गाम्बिकागर्भरत्ना-करसुधाकरेण, रामचन्द्रबुधेन्द्रेण विरचितया सहृदयानन्दिन्याख्यया व्याख्यया समेता श्रीभर्तृहरियोगीन्द्रविरचिता सुभाषितत्रिशती संपूर्णा ॥



## सुभाषितत्रिशतीश्लोकानां सूची ।

| श्लोकारम्भः ।             | शतके । | श्लोकः । | पृष्ठे । |
|---------------------------|--------|----------|----------|
| अकरुणत्वमकारणविग्रहः      | ...    | नीति०    | ४१ २६    |
| अग्रे गीतं सरसकवयः        | ...    | वैराग्य० | ६६ १५५   |
| अच्छाच्छचन्दनरसार्द्र-    | ...    | शृङ्गार० | ८७ १०३   |
| अजानन्दाहात्म्यं पततु     | ...    | वैराग्य० | १८ १२२   |
| अज्ञः सुखमाराध्यः ...     | ...    | नीति०    | २ ३      |
| अदर्शने दर्शनमात्र-       | ...    | शृङ्गार० | २२ ६८    |
| अधिगतपरमार्थान्य-         | ...    | नीति०    | १३ ११    |
| अपसर सखे दूरादस्मा        | ...    | शृङ्गार० | ५१ ८५    |
| अभिमतमहामानग्रन्थि-       | ...    | वैराग्य० | २२ १२४   |
| अभुक्तायां यस्यां क्षणमपि | ...    | वैराग्य० | ५८ १५०   |
| अमीषां प्राणानां तुलित-   | ...    | वैराग्य० | ५ ११३    |
| अम्भोजिनीवनविहार-         | ...    | नीति०    | १४ ११    |
| अयममृतनिधानं नायको        | ...    | नीति०    | ८७ ४९    |
| अर्थानामीशिषे त्वं वयमपि  | ...    | वैराग्य० | ५२ १४७   |
| अर्धे सुप्ता निशायाः      | ...    | शृङ्गार० | ९६ १०७   |
| अवश्यं यातारश्चिरतर-      | ...    | वैराग्य० | १२ ११८   |
| अशीमहि वयं भिक्षा-        | ...    | वैराग्य० | ५५ १४९   |
| असाराः सर्वे ते विरति-    | ...    | शृङ्गार० | ३५ ७५    |
| असूचीसंचारे तमसि          | ...    | शृङ्गार० | ९४ १०६   |
| आक्रान्तं मरणेन जन्म      | ...    | वैराग्य० | ३२ १३२   |
| आज्ञा कीर्तिः पालनं       | ...    | नीति०    | ३९ २५    |
| आदित्यस्य गतागतै-         | ...    | वैराग्य० | ४३ १३९   |
| आधिब्याधिशतैर्जनस्य       | ...    | वैराग्य० | ३३ १३२   |
| आमीलितनयनानां यः          | ...    | शृङ्गार० | २६ ७०    |
| आयुः कल्लोलोलं ...        | ...    | वैराग्य० | ३६ १३४   |
| आयुर्वर्षशतं नृणां परि-   | ...    | वैराग्य० | ४९ १४५   |
| आरम्भगुर्वा क्षयिणी       | ...    | नीति०    | ४९ ३०    |
| आवर्तः संशयानामविनय-      | ...    | शृङ्गार० | ४५ ८१    |
| आवासः किलिकिञ्चितस्य      | ...    | शृङ्गार० | ८३ १०१   |
| आवासः क्रियतां गात्रे     | ...    | शृङ्गार० | ३८ ७८    |
| आशी नाम नदी मनोरथ-        | ...    | वैराग्य० | १० ११६   |
| आसंसारत्रिभुवनमिदं        | ...    | वैराग्य० | ८१ १६४   |
| आसारेण न हर्म्यतः         | ...    | शृङ्गार० | ९५ १०६   |
| इतः स्वपिति केशवः         | ...    | नीति०    | ६७ ३९    |
| इतो विद्युद्वल्लीविलसित-  | ...    | शृङ्गार० | ९३ १०५   |





## श्लोकारम्भः ।

इदमनुचितमकमश्च पुंसां ...  
 इमे तारुण्यश्रीनवपरिमलाः ...  
 इयं बाला मां प्रत्यनव- ...  
 इह हि मधुरगीतं ...  
 उत्खातं निधिशङ्कया ...  
 उद्भासिताखिलखलस्य ...  
 उद्धतः स्तनभार एष ...  
 उन्मत्तप्रेमसंरम्भा- ...  
 उन्मीलत्रिवलीतरंग- ...  
 उपरि घने घनपटलं ...  
 उरसि निपतितानां ...  
 एकाकी निःस्पृहः शान्तः ...  
 एको रागिषु राजते ...  
 एतस्माद्विरमेन्द्रियार्थ- ...  
 एताश्चलद्वलयसंहति- ...  
 एते सत्पुरुषाः परार्थ- ...  
 ऐश्वर्यस्य विभूषणं ...  
 कदर्थितस्यापि हि धैर्य- ...  
 कदा वाराणस्याममरतटिनी- ...  
 करे श्लाघ्यस्यागः शिरसि ...  
 कश्चुम्बेति कुलपुरुषो ...  
 कान्ताकटाक्षविशिखा ...  
 कान्तेत्युत्पललोचनेति ...  
 कामिनीकायकान्तरे ...  
 किं वेदैः स्मृतिभिः ...  
 किं कन्दर्प शरं कदर्थ- ...  
 किं कन्दाः कन्दरेभ्यः प्रलय- ...  
 किं गतेन यदि सा न ...  
 किमिह बहुभिरुक्तै- ...  
 कुङ्कुमपङ्ककलङ्कितदेहा ...  
 कुसुमस्तवकस्येव द्वयी ...  
 कृच्छ्रेणामेध्यमध्ये नियमित- ...  
 कृमिकुलचितं लालाक्लिन्नं ...  
 कृशः काणः खञ्जः श्रवण ...  
 केयूराणि न भूषयन्ति ...  
 केशाः संयमिनः श्रुते- ...  
 केशानाकुलयन्दशो ...  
 कौपीनं शतखण्डजर्जरतरं ...  
 क्वचित्पृथ्वीशाय्यः क्वचिदपि ...

## शतके ।

## श्लोकः ।

## पृष्ठे ।

शङ्कार०  
 शङ्कार०  
 शङ्कार०  
 शङ्कार०  
 वैराग्य०  
 नीति०  
 शङ्कार०  
 शङ्कार०  
 शङ्कार०  
 शङ्कार०  
 शङ्कार०  
 वैराग्य०  
 वैराग्य०  
 वैराग्य०  
 शङ्कार०  
 नीति०  
 नीति०  
 नीति०  
 वैराग्य०  
 नीति०  
 नीति०  
 नीति०  
 वैराग्य०  
 नीति०  
 शङ्कार०  
 शङ्कार०  
 शङ्कार०  
 शङ्कार०  
 नीति०  
 वैराग्य०  
 नीति०  
 शङ्कार०  
 शङ्कार०  
 शङ्कार०  
 शङ्कार०  
 नीति०  
 वैराग्य०  
 नीति०

२७  
 १९  
 ६३  
 ५५  
 ३  
 ४८  
 १५  
 ७५  
 ४९  
 ९२  
 २५  
 ८९  
 १७  
 ६३  
 ८  
 ६४  
 ८०  
 ७६  
 ८७  
 ५३  
 ५९  
 ७५  
 ४१  
 ५३  
 ७१  
 ६४  
 २५  
 ६६  
 ३९  
 ९  
 २५  
 ३७  
 ८  
 ७८  
 १५  
 १२  
 १००  
 ९१  
 ७३

६७  
 १६  
 ९१  
 ८६  
 ११२  
 २९  
 ६५  
 ९७  
 ८४  
 १०५  
 ७०  
 १६८  
 १२१  
 १५३  
 ६१  
 ३८  
 ४६  
 ४५  
 १६७  
 ३२  
 ८८  
 ४४  
 ८०  
 ८६  
 १५८  
 ९१  
 १२६  
 ९३  
 ७८  
 ६१  
 १७  
 १३५  
 ७  
 ९८  
 १२  
 ६३  
 ११०  
 १७०  
 ४३

## श्लो

क्वचित्सभ्रम  
 क्षणं बालो  
 क्षान्तं न  
 क्षान्तिश्चेत्  
 क्षीरेणात्मग  
 क्षुत्क्षामोऽ  
 खर्वाटो दि  
 खलालापाः  
 गङ्गातरंगक  
 गङ्गातीरे नि  
 गजमुजंगा  
 गात्रं संकु  
 गुणवदगुण  
 गुरुणा स्तन  
 चण्डालः  
 चुम्बन्तो  
 चूडोत्तंसित  
 चेतश्चिन्त  
 छिन्नोऽपि  
 जयन्ति ते  
 जल्पन्ति  
 जाड्यं ही  
 जाड्यं धिन्  
 जातः कूर्म  
 जातिर्यातु  
 जाल्यन्वा  
 जीर्णो एव  
 तपस्यन्तः  
 तरुणीवेषो  
 तस्मादनन  
 तस्याः स्त  
 तावदेव  
 तावदेवा  
 तावन्मह  
 तुङ्गं वेदम  
 तृषा शुष्  
 तृष्णां छि  
 त्वं राजा  
 दाक्षिण्यं



## श्लोकारम्भः ।

| पृष्ठे । |                              | शतके ।   | श्लोकः । | पृष्ठे |
|----------|------------------------------|----------|----------|--------|
| ६७       | कचित्सम्भ्रमैः कचिदपि        | शृङ्गार० | ४        | ५८     |
| १६       | क्षणं बालो भूत्वा क्षणमपि    | वैराग्य० | ५०       | १४५    |
| ९१       | क्षान्तं न क्षमया गृह्योचित- | वैराग्य० | ६        | ११४    |
| ८६       | क्षान्तिश्चेत्कवचेन किं      | नीति०    | १७       | १३     |
| ११२      | क्षीरेणात्मगतोदकाय           | नीति०    | ६६       | ३३     |
| २९       | क्षुत्क्षामोऽपि जराकृशोऽपि   | नीति०    | २१       | १५     |
| ६५       | खर्वाटो दिवसेश्वरस्य         | नीति०    | ८४       | ४८     |
| ९३       | खलालपाः सोढाः कथमपि          | वैराग्य० | ४        | ११३    |
| ८४       | गङ्गातरंगकणशीकर-             | वैराग्य० | २४       | १२६    |
| १०५      | गङ्गातीरे हिमगिरिशिला        | वैराग्य० | ९८       | १७४    |
| ७०       | गजभुजंगविहंगम-               | नीति०    | ८५       | ४८     |
| १६८      | गात्रं संकुचितं गतिर्विगलिता | वैराग्य० | ७३       | १६०    |
| १२१      | गुणवदगुणवद्वा कुर्वता        | नीति०    | ९५       | ५३     |
| १५३      | गुरुणा स्तनभारेण             | शृङ्गार० | १७       | ६५     |
| ६१       | चण्डालः किमयं द्विजाति-      | वैराग्य० | ९६       | १७३    |
| ३८       | चुम्बन्तो गण्डभिन्नी-        | शृङ्गार० | ९९       | १०६    |
| ४६       | चूडोत्तंसितचन्द्रचार-        | वैराग्य० | १        | ११७    |
| १६५      | चेतश्चिन्तय मा रमां सकृदि-   | वैराग्य० | ६५       | १५४    |
| ३२       | छिन्नोऽपि रोहति तरुः         | नीति०    | ७९       | ४५     |
| ८८       | जयन्ति ते सुकृतिनो           | नीति०    | २०       | १५     |
| ४४       | जल्पन्ति सार्धमन्येन         | शृङ्गार० | ५०       | ८८     |
| ८०       | जाज्यं हीमतिं गण्यते         | नीति०    | ४३       | २७     |
| ८६       | जाज्यं धियो हरति             | नीति०    | १९       | १५     |
| १५८      | जातः कूर्मः स एकः पृथु-      | नीति०    | ६८       | ४०     |
| ९१       | जातिर्यातु रसातलं ...        | नीति०    | ३१       | २०     |
| १२६      | जात्यन्धाय च दुर्मुखाय       | शृङ्गार० | ५७       | ८८     |
| ९३       | जीर्णा एव मनोरथाश्च हृदये    | वैराग्य० | ८३       | १६५    |
| ७८       | तपस्यन्तः सन्तः              | वैराग्य० | ७६       | १६१    |
| ६१       | तरुणीवेशोद्दीपित-            | शृङ्गार० | ९०       | १०४    |
| १३       | तस्मादनन्तमजरं               | वैराग्य० | ६९       | १५७    |
| १३५      | तस्याः स्तनौ यदि घनौ         | शृङ्गार० | १८       | ६६     |
| ७        | तावदेव कृतिनामपि             | शृङ्गार० | ७०       | ९५     |
| ९८       | तावदेवामृतमयी                | शृङ्गार० | ४३       | ८१     |
| १२       | तावन्महत्त्वं पाण्डित्यं     | शृङ्गार० | ७६       | ९७     |
| ६३       | तुङ्गं वेस्म सुताः सतामभि-   | वैराग्य० | २०       | १२३    |
| ११०      | तृषां शुष्यत्यास्ये पिबति    | वैराग्य० | १९       | १२२    |
| १७०      | तृष्णां छिन्दि भज क्षमां     | नीति०    | ६९       | ४१     |
| ४३       | त्वं राजा वयमप्युपासित-      | वैराग्य० | ५१       | १४६    |
|          | दाक्षिण्यं स्वजने दद्या      | नीति०    | १८       | १४     |



श्लोकारम्भः ।

| श्लोकारम्भः ।               | शतके । | श्लोकः । | पृष्ठे । |
|-----------------------------|--------|----------|----------|
| दानं भोगो नाशस्तिष्ठो       | ...    | नीति०    | ३४       |
| दिक्कालाद्यनवच्छिन्ना-      | ...    | नीति०    | ०        |
| दिश वनहरिणेभ्यो             | ...    | शङ्कार०  | ३४       |
| दीना दीनमुखैः सदैव          | ...    | वैराग्य० | २१       |
| दुराराध्याश्चामी तुरग-      | ...    | वैराग्य० | ७७       |
| दुर्जनः परिहर्तव्यो         | ...    | नीति०    | ४२       |
| दैवेन प्रभुणा स्वयं         | ...    | नीति०    | ९०       |
| दौर्मन्यान्नपतिर्विनश्यति   | ...    | नीति०    | ३३       |
| द्रष्टव्येषु किमुत्तमं      | ...    | शङ्कार०  | ७        |
| धन्यानां गिरिकन्दरेषु       | ...    | वैराग्य० | १४       |
| धन्यास्त एव धवला-           | ...    | शङ्कार०  | ६१       |
| न संसारोत्पन्नं चरित-       | ...    | वैराग्य० | ११       |
| न कश्चिच्छण्डकोपाना-        | ...    | नीति०    | ४६       |
| न गम्यो मन्त्राणां न च      | ...    | शङ्कार०  | ५६       |
| न ध्यातं पदमीश्वरस्य        | ...    | वैराग्य० | ४५       |
| न नटा न विटा न गायका        | ...    | वैराग्य० | ५६       |
| नमस्यामो देवान्नु           | ...    | नीति०    | ९१       |
| नम्रत्वेनोन्नमन्तः पर-      | ...    | नीति०    | ६०       |
| नाभ्यस्ता प्रतिवादिवृन्द-   | ...    | वैराग्य० | ४६       |
| नामृतं न विषं किञ्चि-       | ...    | शङ्कार०  | ४४       |
| निन्दन्तु नीतिनिपुणा यदि    | ...    | नीति०    | ७४       |
| निवृत्ता भोगेच्छा पुरुष-    | ...    | वैराग्य० | ९        |
| नूनं हि ते कविवरा विपरीत-   | ...    | शङ्कार०  | १०       |
| नूनमाज्ञाकरस्तस्याः         | ...    | शङ्कार०  | ११       |
| नेता यस्य बृहस्पतिः         | ...    | नीति०    | ८१       |
| नैवाकृतिः फलति नैव          | ...    | नीति०    | ९७       |
| नो सत्येन मृगाङ्क एष        | ...    | शङ्कार०  | ४६       |
| पद्माकरं दिनकरो विकचं       | ...    | नीति०    | ६३       |
| परिक्षीणः कश्चित्स्पृहयति   | ...    | नीति०    | ३६       |
| परिभ्रमसि किमुधा कचन        | ...    | वैराग्य० | ६२       |
| परिमलभृतो वाताः शाखा        | ...    | शङ्कार०  | ८१       |
| परिवर्तिनि संसारे मृतः      | ...    | नीति०    | २४       |
| परेषां चेतांसि प्रतिदिवस-   | ...    | वैराग्य० | ६१       |
| पाणिः पात्रं पवित्रं भ्रमण- | ...    | वैराग्य० | ९९       |
| पाणि पात्रयतां निसर्ग-      | ...    | वैराग्य० | ९०       |
| पातालमाविशसि यासि           | ...    | वैराग्य० | ७०       |
| पान्थस्त्रीविरहानला-        | ...    | शङ्कार०  | ८४       |
| पापान्निवारयति योजयते       | ...    | नीति०    | ६५       |
| पुण्ये ग्रामे वने वा महति   | ...    | वैराग्य० | २३       |

## श्लोकारम्भ

पुण्यैर्मूलफलैस्तथ  
 प्रणयमधुराः प्रेमे  
 प्रथितः प्रणयवत्  
 प्रदानं प्रच्छन्नं गृ  
 प्रसह्य मणिमुद्धरे  
 प्राक्षा मेति मना  
 प्राणाघातान्निवृत्ति  
 प्राप्ताः श्रियः सच  
 प्रारभ्यते न खलु  
 प्रियसख विपदण्ड  
 प्रिया न्याय्या वृ  
 प्रोद्यत्प्रौढप्रियङ्गु  
 फलं स्वेच्छालभ्यं  
 फलमलमशनाय  
 वाले लीलामुकुलि  
 बोद्धारो मत्सरग्रस्  
 ब्रह्मज्ञानविवेकनिम  
 ब्रह्माण्डं मण्डलीम  
 ब्रह्मा येन कुलालव  
 ब्रह्मेन्द्रादिमरुद्गणां  
 भक्तिर्भवे मरणज  
 भग्नशश्य करण्डपि  
 भवन्ति नप्रास्तरव  
 भिक्षाशनं तदपि  
 भिक्षाशी जनमध्य  
 भिक्षाहारमदैन्ध्यम  
 भीमं वनं भवति  
 भोगा न भुक्ता व  
 भोगा भङ्गुरवृत्तयो  
 भोगा मेघवितानम  
 भोगास्तुङ्गतरङ्गभङ्ग  
 भोगे रोगभयं कुले  
 भ्रान्तं देशमनेकदुर  
 भूचातुर्यात्कुञ्चित  
 मणिः शाणोल्लीडः  
 मज्जत्वमभिस यातु  
 मत्तेभकुम्भदलने  
 मधु तिष्ठति वाचि  
 मधुरयं मधुरैरपि  
 सु० त्रि



## श्लोकारम्भः ।

| पृष्ठे । | शतके ।   | श्लोकः । | पृष्ठे । |
|----------|----------|----------|----------|
| २३       | वैराग्य० | २६       | १२७      |
| २        | शृङ्गार० | २०       | ६७       |
| ७५       | शृङ्गार० | ८५       | १०२      |
| १२४      | नीति०    | ५७       | ३५       |
| १६२      | नीति०    | ३        | ४        |
| २७       | शृङ्गार० | २४       | ६९       |
| ५०       | नीति०    | ५४       | ३३       |
| २२       | वैराग्य० | ६७       | १५६      |
| ६०       | नीति०    | ७२       | ४३       |
| ११९      | नीति०    | ८८       | ४९       |
| ८९       | नीति०    | ५६       | ३४       |
| ११७      | शृङ्गार० | ९८       | १०९      |
| २९       | वैराग्य० | २७       | १२८      |
| ८७       | वैराग्य० | ५४       | १४८      |
| १४०      | शृङ्गार० | ६२       | ९०       |
| १४९      | नीति०    | १        | ३        |
| ५१       | वैराग्य० | १३       | ११९      |
| ३६       | वैराग्य० | ९२       | १७०      |
| १४१      | नीति०    | ९२       | ५२       |
| ८१       | वैराग्य० | ४०       | १३७      |
| ४४       | वैराग्य० | ६८       | १५६      |
| ११५      | नीति०    | ८२       | ४७       |
| ६२       | नीति०    | ६१       | ३७       |
| ६३       | वैराग्य० | १५       | १२०      |
| ४७       | वैराग्य० | ९५       | १७२      |
| ५४       | वैराग्य० | ३०       | १३०      |
| ८२       | नीति०    | १००      | ५५       |
| ३८       | वैराग्य० | ७        | ११४      |
| २४       | वैराग्य० | ३९       | १३६      |
| १५३      | वैराग्य० | ३५       | १३४      |
| १००      | वैराग्य० | ३४       | १३३      |
| १७       | वैराग्य० | ३१       | १३१      |
| १५२      | वैराग्य० | २        | १११      |
| १७४      | शृङ्गार० | ३        | ५७       |
| १६९      | नीति०    | ३५       | २३       |
| १५८      | नीति०    | ९८       | ५४       |
| १०२      | शृङ्गार० | ७३       | ९६       |
| ३९       | शृङ्गार० | ६०       | ८९       |
| १२५      | शृङ्गार० | ८२       | १०१      |

सु० त्रि० १६





## श्लोकारम्भः ।

|                                   | शतके ।   | श्लोकः । | पृष्ठे । |
|-----------------------------------|----------|----------|----------|
| मनसि वचसि काये पुण्य- ...         | नीति०    | ७०       | ४२       |
| महाशय्या पृथ्वी विपुल- ...        | वैराग्य० | ९४       | १७५      |
| महेश्वरे वा जगता- ...             | वैराग्य० | ८४       | १६६      |
| मातर्मैदिनि तात मारुत ...         | वैराग्य० | १००      | १७५      |
| मातर्लक्ष्मि भजस्व कंचि- ...      | वैराग्य० | ९३       | १७५      |
| मात्सर्यमुत्सार्य विचार्य ...     | शृङ्गार० | ३६       | ७६       |
| माने म्लायिनि खण्डिते ...         | वैराग्य० | ७८       | १६२      |
| मालती शिरसि जृम्भणं ...           | शृङ्गार० | २३       | ६९       |
| मुखेन चन्द्रकान्तेन ...           | शृङ्गार० | १६       | ६५       |
| मुग्धे धानुष्कता केय- ...         | शृङ्गार० | १३       | ६४       |
| मृगमीनसज्जनानां तृण- ...          | नीति०    | ५०       | २०       |
| मृत्पिण्डो जलरेखया वलयितः ...     | वैराग्य० | ५९       | १५१      |
| मोहं मार्जयं तामुपार्जय ...       | वैराग्य० | ६४       | १५४      |
| मौनान्मूकः प्रवचनपटु- ...         | नीति०    | ४७       | २९       |
| यः प्रीणयेत्सुचरितैः ...          | नीति०    | ५९       | ३६       |
| यतो मेरुः श्रीमान्निपतति ...      | वैराग्य० | ७२       | १५९      |
| यत्नानेकः कचिदपि गृहे ...         | वैराग्य० | ४२       | १३८      |
| यथा कन्दुकपातेनोत्पत्त्यार्यः ... | नीति०    | ८३       | ४८       |
| यदचेतनोऽपि पादैः स्पृष्टः ...     | नीति०    | २९       | २०       |
| यदा किंचिज्ज्ञोऽहं ...            | नीति०    | ७        | ७        |
| यदासीदज्ञानं स्मरतिमिर- ...       | शृङ्गार० | ६९       | ९४       |
| यदा योगाभ्यासव्यसन- ...           | शृङ्गार० | ६८       | ९४       |
| यदेतत्पूर्णन्दुद्युतिहर- ...      | शृङ्गार० | ४८       | ८३       |
| यदेतत्स्वच्छन्दं ...              | वैराग्य० | ८२       | १६५      |
| यद्वात्रा निजफालपट्ट- ...         | नीति०    | ४०       | २६       |
| यस्यास्ति वित्तं स नरः ...        | नीति०    | ३२       | २१       |
| यावत्स्वस्थमिदं शरीरमरुजं ...     | वैराग्य० | ७५       | १६१      |
| या साधूंश्च खलान्करोति ...        | नीति०    | ९३       | ५२       |
| ये वर्तन्ते धनपतिपुरः ...         | वैराग्य० | २८       | १२९      |
| ये संतोषनिरन्तरप्रमुदिता- ...     | वैराग्य० | २९       | १२९      |
| रत्नैर्महाब्धेस्तुतुषुर्न ...     | नीति०    | ७१       | ४२       |
| रम्यं हर्म्यतलं न किं वसतये ...   | वैराग्य० | ८०       | १६३      |
| रम्याश्चन्द्रमरीचयस्तृणवती ...    | वैराग्य० | ७९       | १६३      |
| रागस्यागारमेकं नरक- ...           | शृङ्गार० | २९       | ७२       |
| राजंस्तृष्णाम्बुराशेर्न हि ...    | शृङ्गार० | २८       | ७१       |
| राजन्दुधुक्षसि यदि क्षिति- ...    | नीति०    | ३७       | २४       |
| रात्रिः सेव पुनः स एव ...         | वैराग्य० | ४४       | १४०      |
| लभेत सिकतासु तैल- ...             | नीति०    | ४        | ५        |
| लाङ्गूलचालनमधश्चरणव- ...          | नीति०    | २३       | १७       |



श्लोकारम्भः ।

| शतके ।                           | श्लोकः । | पृष्ठे । |
|----------------------------------|----------|----------|
| लीलावतीनां सहजा ...              | शङ्कार०  | ४७ ८३    |
| लोभध्वेदगुणेन किं ...            | नीति०    | ४४ २८    |
| वक्रं चन्द्रविकासि पङ्कज- ...    | शङ्कार०  | ५ ५९     |
| वचसि भवति सङ्गत्याग- ...         | शङ्कार०  | ७१ ९५    |
| वने रणे शत्रुजलमि- ...           | नीति०    | ९९ ५५    |
| वयं येभ्यो जाताश्चिर- ...        | वैराग्य० | ४८ १४४   |
| वयमिह परितुष्टा वत्कलै- ...      | वैराग्य० | ५३ १५    |
| वरं शृङ्गोत्सङ्गाद्गुरु ...      | नीति०    | ७७ १५    |
| वरं प्राणोच्छेदः समद- ...        | नीति०    | २८ ८५    |
| वर्णे सितं झटिति ...             | वैराग्य० | ७४ १६०   |
| वलीभिर्मुखमाक्रान्तं ...         | वैराग्य० | ८ ११५    |
| वहति भुवनश्रेणि शेषः ...         | नीति०    | २७ १९    |
| वह्निस्तस्य जलायते ...           | नीति०    | ७८ ४५    |
| वाञ्छा सज्जनसंगतौ ...            | नीति०    | ५१ ३१    |
| वितीर्णे सर्वस्वे तरुण- ...      | वैराग्य० | ८६ १६५   |
| विद्या नाधिगता कलङ्क ...         | वैराग्य० | ४७ १४    |
| विद्या नाम नरस्य रूप- ...        | नीति०    | १६ १३    |
| विपदि धैर्यमथाभ्युदये ...        | नीति०    | ५२ ३३    |
| विपुलहृदयैरीशैरेतज्जग- ...       | वैराग्य० | ५७ १५    |
| वियदुपचितमेघं भूमयः ...          | शङ्कार०  | ९१ १०    |
| विरमत बुधा योषित्सङ्गा ...       | शङ्कार०  | ६७ ९     |
| विरम विरमायासाद- ...             | नीति०    | ८९ १     |
| विरहेऽपि संगमः खलु ...           | शङ्कार०  | ६५ १     |
| विश्रम्य विश्रम्य वन- ...        | शङ्कार०  | २१ १     |
| विश्वमित्रपराशरप्रभृतयो ...      | शङ्कार०  | ८० १     |
| विस्तारितं मकरकेतन- ...          | शङ्कार०  | ५२ १     |
| वेद्यासी मदनज्वाला ...           | शङ्कार०  | ५८ १     |
| व्याप्रीव तिष्ठति जरा ...        | वैराग्य० | ३८ १३५   |
| व्यादीर्घेण चलेन ...             | शङ्कार०  | ५४ ८६    |
| व्यालं बालमृणाल- ...             | नीति०    | ५ ५      |
| शक्यो वारयितुं जलेन ...          | नीति०    | १० ९     |
| शंभुस्वयंभुहरयो ...              | शङ्कार०  | १ ५६     |
| शशी दिवसधूसरो ...                | नीति०    | ४५ ३८    |
| शास्त्रज्ञोऽपि प्रगुणित- ...     | शङ्कार०  | ७७ ९८    |
| शास्त्रोपस्कृतशब्दसुन्दरगिरः ... | नीति०    | ११ ९     |
| शिरः शार्वं स्वर्गात्पशु- ...    | नीति०    | ९ ८      |
| शुभ्रे सद्यः सविभ्रमा युवतयः ... | नीति०    | ९४ ५२    |
| शृङ्गारकुमनीरेदे ...             | शङ्कार०  | ३० ७३    |
| श्रोत्रं श्रुतेनैव न-कुण्ड- ...  | नीति०    | ६२ ३७    |



श्लोकारम्भः ।

संसारं तव प्रयन्तं  
संसारऽस्मिन्प्रसारे  
संसारं स्वप्रसारे परिणति-  
सं जातः कोऽप्यामीन्मदन-  
संति प्रदीपे सत्यमौ  
सत्यं जना वन्मि  
यामृता च परुषा प्रिय-  
तापायसि संस्थितस्य  
न्यन्येऽपि बृहस्पतिप्रभ-  
सन्मार्गे तावदास्ते प्रभवति  
सं प्रप्रतारकोऽसौ निन्दति  
संपत्सु महतां चित्तं  
सहकारकुसुमकेसर-  
सा रम्या नमरो महान्स  
सहः शिशुरपि निपतति  
रिद्धाध्यासितकन्दरे  
गोशुभ्रं धाम स्फुरद-  
कृति तावदशेष-  
नौ मांसग्रन्थी कनक-  
मृदा कुसुमायुधस्य  
गाल्या वैदूर्यमय्यां पचति  
गता गात्रैः पयोभिः  
गुरुरग्न्योत्साधवलिततले  
किञ्चिन्मृगं सरल-  
न भावेन च लज्जया  
मवति तापाय-  
हृद्योसादा व्यजन-  
स्वल्पस्त्रायुवसावसेकमलिनं  
स्वायत्तमेकान्तहितं  
हर्तुं योति न गोचरे किमपि  
हिंसाशून्यमथलभ्यमशनं  
हेमन्ते दधिद्वयसर्पि-

शतके ।

श्लोकः ।

श्लो ।

शृङ्गारः  
शृङ्गारः  
शृङ्गारः  
वैराग्यः  
शृङ्गारः  
शृङ्गारः  
नीतिः  
नीतिः  
नीतिः  
शृङ्गारः  
शृङ्गारः  
नीतिः  
शृङ्गारः  
वैराग्यः  
नीतिः  
शृङ्गारः  
शृङ्गारः  
नीतिः  
वैराग्यः  
शृङ्गारः  
नीतिः  
वैराग्यः  
वैराग्यः  
शृङ्गारः  
शृङ्गारः  
शृङ्गारः  
शृङ्गारः  
नीतिः  
नीतिः  
नीतिः  
वैराग्यः  
शृङ्गारः

३३  
३१  
३७  
६०  
१४  
४०  
३८  
५८  
३६  
७४  
७२  
५५  
८६  
४१  
३०  
३२  
८९  
८६  
१६  
७९  
८६  
८८  
८५  
६  
३  
४२  
८८  
२३  
६  
१२  
९७  
९७

७५  
७३  
७७  
१५१  
६४  
७९  
३५  
१८  
२६  
२६  
२६  
१०८  
१३८  
३०  
७४  
१०८  
४९  
१३०  
८९  
५३  
१६०  
१६६  
५२  
४०  
१०३  
१६  
६  
१०  
१७३  
१०८















DE 29 '83

DEMCO 38-297





89002167195